

02, 3SIN
N8; 4

নীংশিং বারী

অরাস্থম বীরেন সিংহ

Data Entered

by



02,351M

12880

নীংশিং বারী

অহানবা ফোঙবা : আগস্ট ১৯৯৮

ফোঙবা : দল্লিউ, বিবেক সিংহ,
রাহেংবম লৈকাই, ইম্মল

নম্বা : পদ্মা প্রিন্টার্স (কম্পিউটারাইজ),
পাওনা বাজার, ইম্মল

মমল

লুপা ১০০

য়াওফম

অহানবা পন্দুপ

১।	পোকপা অমসুং জিরিদা লৈরুবা	৩
২।	জ্ঞান তারকপা	১০
৩।	প্রকৃতিগা শকখঙনরকপা অমসুং রাখল খনবা ঙ্মকপা	১৪
৪।	শঙমুংদা	২৫
৫।	পাঙ্গৈদা	৪৪

অনীশুবা পন্দুপ

১।	জেলগী কারটসতা লৈবা	৭৭
২।	সাহিত্য পাবা হৌবা	৯০
৩।	স্কুল কাবদা অমসুং স্কুলদা থেংনখিবা থৌদোক খবা	৯৩
৪।	কলার্গী ইখিন	৯৬
৫।	পরীক্ষা লোইবা অমসুং সরস্বতীপূজা	৯৮
৬।	পোলভোল্ট চোংবদা খুং শোকপা	১০১
৭।	বাঁশি	১০৪
৮।	মঙ্গ	১০৬
৯।	ক্লাস সিক্সকী তেঙ অমসুং অরোইবা পরীক্ষা	১১৩
১০।	কাঞ্চিপুব য়েংবা	১২১

অহ্মশুবা পন্দুপ

১।	পরীক্ষা হায়দোকপা অমসুং জোনষ্টোন স্কুল কাবা	১২৭
২।	কালেন ছুটি	১৩০
৩।	স্কুলগী অনৌবা জ্ঞান খরা	১৩৪
৪।	নুংশিবা	১৩৬
৫।	ঈনখৎলকপা মতম	১৪১
৬।	এক্করসন	১৪৩
৭।	কায়নবা	১৬১
৮।	কায়নথবা মতুং	১৬৭
৯।	হেডমাস্টর কালাচান্দ শাস্ত্রী	১৭১

১০।	কালেন ছুটিগী কোচিং	১৭৫
১১।	কালেন ছুটি মতুং অমসুং মেরিক থারমদাই	১৭৭
১২।	মেরিক পরীক্ষা অমসুং মতুং	১৮২
১৩।	পরীক্ষা হায়দোকপা	১৯২

মরিশুবা পন্দুপ

১।	কোলেজ অহানবা কাবা	১৯৭
২।	উপন্যাস ইবা হৌবা	২০২
৩।	বী, এ, তম্বা	২০৫
৪।	আগষ্টকী তাং ২৭	২১০
৫।	সাহিত্যদা নীংহন্নবা	২১৫
৬।	ঈশিং চাউবা	২১৯
৭।	লুহোংবা অমসুং অহোংবা পুঙ্গী	২২৪
৮।	শান্তিনিকেতনদা	২৩০

মঙাশুবা পন্দুপ

১।	লাইবিক তম্বা লেপ্পা মতাং	২৫৯
২।	থবক চঙবা অমসুং এম, এ, থানবগী থৌরাঙ	২৬৭
৩।	গৌহাটিদা পরীক্ষা থাবা চংপা	২৭৪
৪।	অকোনবা চহী	২৮১
৫।	পরীক্ষা লোইবদা পাখিবা লাইবিক থবা	২৮৪
৬।	সাহিত্যগী জগত্তা হেমা মপুং ফানা চঙলকপা	২৮৬
৭।	অওইবা পুঙ্গীদগী নৃপীর্গী শক্তম লাকপা	২৮৯
৮।	জিগা মী ফুনরকপা	২৯১
৯।	লাইবিক ফোঙবা হৌবা	২৯৭
১০।	জি লৈখিদবা	৩০৬
১১।	অনৌবা ফোঙবা উপন্যাস অম্বম	৩২০
১২।	নুংঙাইতবা মতাং অমা	৩২৫
১৩।	লোইশিনবা শরুক	৩২৭

ନୀଂଶିଂ ବାଂରୀ

ଅହାନବା ପନ୍ଦୁପ

পোকপা অমসুং জিরিদা লৈরুবা

তুম্মমদগী মীকপ থোক্কপপুং নোংমা করম্মা মীকুপ্তা ঐঙোন্দা তাইবঙপালগী জ্ঞান লাকখিবগে হায়বগী অকরুবা পুংফমদু নীংশিংবা ওমদ্রে, ময়েক শেংদ্রবা মমদুনা লৈরম্মা তাইবঙ অমদগী সংসারগী মশকপু লাকশিনবা ওল্লকপা অদু য়ান্না তপ্পা তপ্পা ওইরমগনি নীংই; ভাব তাদ্রিঙৈগী মতমদা থোক্কখিবা থৌদোক খরদি মঙওই-হাওই মরক মরক্তা নোংথাঙ কুপ্পগী মতৌগুন্না রাখলগী ফীজঙদা য়ান্না মমি শান্না ঙাংহোরকপা যাওরকই, অদুবু পুন্মক অদুদি করিমতা ময়েক শেংনা নীংশিংবা ওমদে, করিনো হায়বা করিমতা খঙদে। হকচাংগী ইল্লি খুদিংমক মথৌ তৌনা তৌনা, অঈং-অশা, অরা-অনা পুন্মক ফাওবা ওন্না ওন্না পুন্মক অদু খঙবা ওমদবগী তাক্কক অমা লৈরম্মদু তশেংনা অঙকপগী মশক্লি। মতম অদুগী থৌদোকশিংদু অহল-লমন্না লীবিবদগী খরমথৈ খঙহৌই; মথোয়শিং অদুগী নুংশিবা, মমল অদুদি অদুগী মতিক লৈত্রে মদুদি মথোয়দুবু পুগী লীশাংদগী ককথৎলগা হুঞ্জেকুনা থম্মমদি কৈদৌঙেদসু ওল্লরোই। মরম অদুনা থৌদোকশিংদু অহল-লমন্না লীবিবা মতুং ইন্না ঐনা খজিক্তুং পঞ্জনীংই।

ঐ পোকপা অসি ইং ১৯৪৭ কী নবেম্বর তাং ১ থাংজ নুমিৎকী সন্ধ্যাদনি। ঐগী অপোকপগী মমিৎনা পিশক অদুগা ইমার্গী মমিৎনা জামিনি কোঁই। ঐ পোকপগী মরমদা ঐখোয়গী লৈকাইদা লৈবা ফুরিং তুবা অহল অমনা (ঐনা অঙাং ওইরিঙেদা মনাক্তা ঐগী ফুরিং তুবগী শঙদুনা লৈরিঙেদা) ঐঙোন্দা অসুন্না হায়, “ইবুংঙো, নহাক পোকপদু মান্মথোয় নখোয়গী পাকখন খনবা মমাঙ শঙ্গোয় অমদা জুরার শান্নরি, নিংথমথা চঙলকপা মতমনি। ইমুংগী মীশিংনা নুপা পোকপগী হরাউদুনা য়ান্না লাঙনৈ।” ঐখোয় ইচীল-ইনাউ মঙানি, ইথক্তা ইচে অমগা ঐগী ইখাদা ইনাউনুপা অহমগা লৈ। অহানবা নুপী পোকখিবা অদুগী মতুংদা ঐ পোকপদা নুপা পোকপগী হরাউদুনা ইমুংগী মীশিংনা লাঙনবা ওইরম্মা য়াই।

ঐ পোকপা মতমদা জিদি য়ুমদা লৈতে (ঐখোয়গী অপোকপদা ঐখোয়

ইচীল-ইনাউশিংনা “জি” কোঁই। মহাক মতমদুদা ফোরেষ্টরনি, জিরিবামগী আউটপোষ্টতা লৈখি। ইমানা হায় ঐ পোকপগী পাউ অদু জিদা যান্না থুনা টেলিগ্রাম তৌদুনা খঙহনখি; মহাক্সা ঐখোয়বু মাগী মনাক্সা থুনা লাক্সবা খঙহল্লকপদগী ঐখোয় মাগী মনাক্সা ইকুই কুইদনা চংলি, মতমদুদা ঐ থা অল্লমতা গায়রি, ঐবু ফি অমনা য়োমদুনা অথাপ্পা মফম অদুদা শোয়দ-গামদনবা হোত্নদুনা যান্না বানা পুখি। ইমানে, ইচেনে, ঐখোয়গী জিবু পোকপা অবোক্ষী মচে, মচা লৈতবী থম্বাল কোঁবী হনুবী অমনে ঐখোয় মরি জিরিদা লৈনবা চংলি। খোঙচৎ অদুদা ঐখোয়বু ইপুবোক গোপালনা থিল্লি হায়। ঐখোয়গী ইপুবোক অদু লাইরিক্তি কয়া হৈহৌদ্রবসু লম চৎপদা যান্না চালাক লৈবা মীনি, হিন্দী লোনবা যান্না হৈ। মহাক মী কয়া চাউদে, মশা পায়, মতম অদুদা মহাক চহী হুম্বুমরি-মঙা গুরম্বা যাই, মশা-মউ যান্না খীংই। (কোনা ঐখোয়না ফনা চাউরক্সবা মতম ফাওবদা মহাক মশা যান্না খীংনা উরি।) অসুন্না থিনবা অসি মাগী নুংঙাইজবী অমনি। মতম অদুদদি জিরি চৎপা অসি ইম্ফালদগী বস তোংদুনা ডিমাপুর যৌরগা মদুদগী রেলগাড়ি অমুক তোংদুনা চংলি।

জিরিদা লৈরিঙেগী মতম অদু ঐ ভাব করিমতা তাবা গুমহৌদ্রে। ইমানা বারী লীদুনা খঙবদগী হেন্না মফমদুগী শক্তম অমা ফাওবা ভাবনা লাকশিনবা গুমদে, খৌদোক মচা অমা ফাওবা নীংশিংবা গুমদে। মহাক্সা অসুন্না হায় জিরি তুরেলগী নোংচুপ থংবা তোৰ্বান্দা চীং খজিঙৎ কাখংলগা চঙফমদা থৈবোঙ পান্থীনা মপুং ওইনা হৌবা উরক অমদা ইনা কুপ্পা ফোরেষ্টকী বিত অফিস অদু লৈ; মফম অদুগী চীকপা, ফজবা, প্রকৃতিগী শুদ্ধাৎনীংঙাই ওইবা মতৌ অদু অঙকপনি। ঐনা হেক হেক খিল্লি অদুগুন্না ফজবা, অচীকপা মফম অদু গুজান তারকপা মতমদা উজবা ফংলল্লবদি নুংঙাইজরমগদবনি। বারী তারগা ইখন্তা ভাবনা শাগৎপদা ফংবা নুংঙাইবা অদুদগী হেন্না মীংনা গুজান তানা উহৌবগী নুংঙাইবদুদি ফংখিদ্রে।

ইমানা নহা ওইরিঙেদা অদুগুন্না প্রকৃতিগী ফজবা শক্ৰোন কয়ানা তিল্লবা মফম অদুদা লৈবগী নুংঙাইবদু হেক হেক ফোঙদোজুনা বারী শাই। ঐখোয়গী লৈফম ময়াদা চীংখাদা চেপ্পিবা জিরি তুরেলগী তোপ তোপ্পা ফজবা শক্তম অদু মহাক্সা শীংখাদুনা হেক হেক নুংশিনা গাঙই। নিংখমথাগী মতমদা থেন্না নুংলজা লুপা মহীগী মতৌগুম লুনা চেনবা তুরেলগী ঈশিং অদু য়েংবদা পুক্রীং হুনীংঙাইনি। নোংজু পাস্থাদদি তুরেলগী ঈশিংদু যান্না

ঙাওই, ঈমায় পানা অহৌবা ঈরাউখোলগা লোয়ননা চেম্বি, ঈশিংগী মখোলদু য়ুমদসু হৌনা তায়, অহিংদদি বম বম লাউবা ঈচেলগী মখোল অদুনা তুহ্মদা শুম্বগুম থোকই। ইমানা ঐঙোন্দা তম্মী নোং চুদবা থাবল ফবা নুমিদাংদা থৈবোঙ পান্ধী মরক্তা চীংখক্তা লৈবা ঐখোয়গী য়ুমগী শূমাঙদা লেপ্তুনা মহারু তুরেল ঈরাউখোল তানা তানা ঐবু হেক হেক তুহ্মা শুম্মী, চীংখক্তা হৌবা থৈবোঙ পান্ধীশিংদগী মুন্দুনা মখোঙদা কেপ্পবা, মীনা চাবীদনা লৈরবা থৈবোঙশিংগী মনপ্লা মফমদু শীনথুনা নম্মী।

কালেছাদা মফমদুদা অকিবা ফংনা শাবগী বারীসি ইমানা ঐঙোন্দা তম্মী। নুংদাংগী মতমদা ওমচারুবা তুহ্মা গুমদে। জিনা ঐবু তুরেল ময়াদা পমদুনা তুপ্ৰবা শুম্বা ওইনা হঙ্গৎ-হন্দা চতুনা লৈ। চীংখাদা লৈবা ব্রজমণি কৌবা মীশক অমগী নূপীনা ইমাদা অসুপ্লা হায়, “ফোরেষ্টকী বাবুনা নুংদাংদা তুরেলগী মপান্দা মচা পম্পগা হঙ্গৎ-হন্দা চতুনা ‘ষ্টার বোই’ হায়না শুম্বগী মখোল অদু তোরৈ অমদগী তোরৈ অমদা তাবা ফংই।” ইমুংদা চঙদুনা ফমুংদা হীপ্পবা মতুংদসু অহিং চুপ্পা শাবনা খাঙবা গুমদদুনা হুমাই হুমদুনা লৈবা যাওই হায়।

জিরিদা লৈরিঙেদা কিবগী বারী কয়া ইমানা লী। মতম অদুদদি মফমদু মী কুংনা তাদে, তরক তরকই, নুংদাংদা লমগী শাশিংনা য়েনখা ফাওবা লিফৎ লিফৎ চৎলি। নোংঙাপ্পকপদা শূমাঙদা কৈগী খোঙ্গুল তারম্বা যাওই। নোংপোক্কোমদা তুরেলগী বাংমদা গুমথৈ উদবমথৈ মংনা শন্দোক্তুনা লৈরিবা কাছাড়গী রিজৰ্ব ফোরেষ্ট অদুদা মখল কয়গী লমগী শা শুনা লৈ। করিগুম্বদা শামু লমশা শরুপ শরুপ তুরেলগী মপান্দা থোরকপা যাওই। নুংদাংগী মতমদা য়ান্না চীকই। করিগুম্বা নুংদাংদা জিনা চথোকথিবা থোক্কবদি য়ুম অদুদা ঐখোয় গাঙা চীক্লা লৈহৌবদু য়ান্না কি হায়না ইমানা তম্মী। অদুগা অবোক হনুবী অদুদি করিমতা কিবা খঙদে, ইমানা কিবা উংলগা মানা পাঙদে হায়দুনা ইমাবু থোইনদুম চে।

অশীৎ-অবাহাগী মতমদা মফমদুদা অকিবা ফংনা কপ্পবা নোংনুংশিং শীৎলি। চীংগী উ-বা পূম্নমকপু নৈথেক্তুনা শীংপা নুংশিত্তুগী মরমদা লৈবা পোং খুদিংমক হুমদোক্তুনা পুথি। নোংমদি ঐখোয়গা নক্লা লৈমিন্ৰবা ফোরেষ্ট গার্ড বাবাতোন হায়বা মীশক অমগী অপীকপা খাংপোক অদু নুংশিংনা হুমদোকখিদুনা অহিং অমা মখোয়গী ইমুং-মনুংগী মীশিংদু ঐখোয়দা লেকই হায়না ইমানা বারী লী।

জিরিগী হরা-নুংশিং ফন্তবা, লৈবদা কয়া নুংঙাইতবা, নাব-য়েকপা তৌবগী বাসি জিনা ইতং তন্তনা হায়। ঐসু মফমদুদা হকচাং শাগতুনা য়ান্না কন্না নুমিং নীনিরোম নাথি। মদুদগী ইখঙ খঙহৌদনা ঐগী শিংলীদা চিৎখি। মদুতা নন্তনা জিরিদা লৈল্লিঙৈদা জি অমসুং ইমা অনীমক্তা অকিবা, খুদোংখীনীংঙাই ওইরবা খৌদোকশিং থোকখি। মখোয়দা থোকখিবা খৌদোক অনীখকী মরমদা ইমানা অসুন্না লী। নোংমা জি অসি থবক অমা চংলুবদগী নুমিাং খেঙনা উমং ফাওদুনা য়ুমদা হল্পকই। য়ুম যৌরগা মহাক খঙহৌদনা মশা ওমদবা হৌরকই। মহাকী মশাগী মিছল অদু কন্না চোংই; মশা অদু ফর ফর হাইদুনা ইমুংগী মীশিংনা লাক্লে। খঙহৌদনা মহাক বা ঙাঙবদা লৈয়েং ফাইরকই, মরোল শেংলক্তে। য়ান্না ওকপা অমনা মহাক কিবনা মনাক্তগী মী অমতা হন্দোকহমীংদে, মৈ ঙান্না থাঙ্গিবা কা অদুদা মহাক্কা কিরে হায়দুনা কোয়লাউ লাউই। মহাকসি কিগনখিদিবা মীনি, উমং-রামংদা অহিং কয়া লেনবা হেনরক্কা, অহিং কয়াদা মখত্তা কিবা খঙদনা কোয়চং চংপা মীনি, নুমিং অদুমকসু মহাক্কা অমন্না উমংগী লম্বী অদুদা কিবা খঙদনা লাকপনি। মাগী মতৌদুদা ইমানা য়ান্না চিংনরে, মদু নহানমথে অমুক্তা থোকখিদিবা অঙকপা খৌদোক অমনি, ময়ান্না হায়নবা লাই ওরুবা নন্তগা নুংশিং ফন্তবা থেংনবা হায়বদু ওইবা যাই হায়না মহাক্কা খল্লি। অথেঙবা নুমিাং অদুদা অনাবগী লাইওঙ অদু য়েংনবা মাইবনচিংবা কৌবা খুদোংচাদে। ইমা মশামকসু মাগী মতৌ অদুদা য়ান্না কিরে। অদুবু খঙহৌদনা লাকপা জ্ঞান অমদগী মহাক্কা থুনমক কন্নীদা তিকি হাপ্পগা ইমুংগী কাশিং, মাজ্জোল অমদি য়ুমগী অকোয়বা মফম খুদিংমক ধূপ বা-রা থোদোক্লে। অসুন্না তৌরবা মতুংদা জিগী অনাবা অদু তপ্পা তপ্পা হস্তরকই, অদুবু অহিং অদুদি মৈ ঙান্না থাঙ্গগা মাগী ফমাঙদা অবোক্তা মাগা শঙদুনা লৈরে। নোংঙাঙ্গগদি জি অনাবদু ফরে। ইমানা হায় মদু য়ান্না থাজদনা থোকপা, মানা হৌজিক ফাওবা ঙক্লিবা তশেংনা অকিবা খৌদোক অমনি। মদুগা হাইফেং মান্নবা মঙোন্দা থোকখিবা অতোপ্পা অকিবা খৌদোক অদুনা অসিনি। নোংমা মহাক্কা ঈরুজরগা তুরেলগী লৈরাই কারকপদা মশাদা অশাবা নুংশিংকুম্বা অমা য়ৈরগা শ্বায় লাউবা অমা পোকখি। মদুদগী মহাক মকোক কন্না ঙাওবা, মীং তন্দন পাইবা হৌরকখি, য়ুমদা য়ান্না বানা যৌরকখি। য়ুম যৌরগা মহাক হীপ্পে, মাগী থবাকী মিছল অদু য়ান্না কন্না ফ্রঙ ফ্রঙ চোংদুনা লৈখি। মতম অদুদা মাগী হকচাং নুংঙাইতবা অদু খরা লৈরগা ফন্তবসু কোন্না মহাক্কা চহী কুস্তামরিমুক শুরবা কান্দা অদুন্না অমুক হৌরজুনা মহাক চহী কয়া নাদুনা

ইমুংদগী মপাল থোকপা ঙমদনা লৈখি।

মফমদুদা অবোকা লৈমিমবদু ইমাগী পুন্সীং য়ান্না লুম্বী। অহল ওইরবসু মহাকু থৌনা লৈবী অমনি, খুদোংথীবা অরা-অনা কয়া থেংনবদা থৌনা উত্তুনা মহাকু ইমাবু পুন্সীং শোহুহন্দবা ঙুম্বী। অবোকা ঐনা জ্ঞান তারকপা মতুং ফনা চাউরবা ফাওবা হিংদুনা লৈরুম্বী, মাগী মশক অদু ঐ হৌজিক ফাওবা ফজনা লাকশিনবা ঙল্লি। মহাক মশা নোয়-পেল্লি, কুচু ভৌরোক ভৌই, মশা য়ান্না নাল্লি, মরু কোকই (মকোক্তা পোক ঙাক্তা ঙায়রবা মশমদু তেন্না হৌই)। মহাক থৌনা লৈবগী মতিক মীসু চৈগল্লি, অদুবু অঙাংদি য়ান্না লুনা তৌই। মহাক শূ-নোম্বা য়ান্না কল্লি; মহাকু লুচিংদুনা ইমাগা মখোয় অনী জিরিদা লশিংফি শাদুনা য়োল্লি, ফিশিং অদু মফমদুগী মীশিংনা য়ান্না পান্না লৈনৈ।

মফমদুদা লৈরিঙৈদা তুরেলদগী ঙাফাবশিংনা ঐখোয়গী চানবা মখল কয়াগী ঙা পীরকই। মখোয়না পীরকপা বরাকী ইলিশাগী মহাউ অমদি (কালীমাই ময়াদা লৈবা) ইরাই কৈথেল কারুরগা লৈরকপা অমতং শেন্নগা চাবা কোম্বা অচৌবা খজিংগী মহাউ অসিনচিংবগী মরমদা ইমানা বারী কয়া শাই।

অশিংবা শামু অমগী মতৌ উবদা মানা ঙকথিবা থৌদোক অমগী বারীসু ইমানা ঐঙোন্দা অসুন্না লী। নোংমা মহাকু মাঙ্গোন্দা ফি ফোন্ডুনা লৈরিঙৈদা মতুংদা ময়াং মাছত অমনা অফিসতা নাপ ওম্ববা পুরকপা শামু অচৌবা অমা তোংলদুনা শূমাঙদা মখোল থোক্তনা, মনা-মনিল অমতা নাইদনা চঙলকই। মহাকু তুং হেক ওহোক্তুবদা অচৌবা শামু অমা চুরিদা লৈরম্বা অদু উবদা মহাকু পাখৎনা লাউরগা হৌগৎলি। মাগী মতৌ অদু উবদা শামু মথক্তা ফল্লিবা ময়াং মাছত অদুনা ইশি শিনা নোকই। মহাকু ইমাবু কিদনবা হায়রগা শামু অদুদা মরোল অমা লোনখি। অদুদগী শামু অদুনা মনাতোন অদু থাঙ্গৎলগা ইমাদা সলাম তৌই। ইমানা কিবোই পাখৎপোই ময়াং মাছত অদুদা চৈদুনা ঙাঙই। মাছত অদুদি মাগী মতৌ অদুদা অদুম নোক্তুনা লৈ। মহাকু শামু অদুদগী কুমথরগা মঙোন্দা করিগুম্বা মরোল খরা অমুক ল্লোল্লি। অদুদগী শামু অদু তপ্পা তপ্পা নোমহৌ নোমহৌ শূমাঙদগী থোকখগা থৈবোঙ পান্শীশিংগী মরক্তা চঙখগা উথক্তা পাল্লিবা থৈবোঙশিং অদু মনাতোন্না নম নমদুনা য়েংই, মুন্দবা খরনা হেৰুগা ময়াদা হুকচিনখি, অদুদগী মমৈথঙদা ফজবা অচৌবা অমুনবা থৈবোঙ অমা মনাতোন্না হেৰুগা অমুক নোমহৌ নোমহৌ লাঙুনা মদু মাঙ্গোন্দা থল্লরে। অদুগা মহাকু ইমাদা য়েংদুনা লৈ। মাগী মতৌ অদু উবদা ইমানা

ঙকপগী ঙমথে লৈখিদ্ৰে। মহাক্সা তৌরিবা মতৌ অদুগী মরমদা মাছত অদুনা ইমাদা হায়রকই, “ঐনা মঙোন্দা বাবুনীনা ফৌ পিজগনি থৈবোঙ হেকউ হায়দুনা হেক্রিবনি, করিগুয়া পীজদ্রবদি মহাক শোয়দনা শাউরকনি।” ইমানা শামু অদুগী মতৌ অদুদা য়ান্না ঙক্সা অমসুং নুংশিনা শুম্ভাঙদা ফৌরাদা ফৌ খরা হৈদোক্সগা থুম তোৎলগা পীজৈ। খৌদোক অদুগা মরী লৈননা ইমানা অসুন্না হেক হেক হায়, “অতোন্না জীব অমগী জ্ঞানগা তাইবঙ মীগী জ্ঞানগা ফাওনদুনা ভাব তানা নীংশিনা মী মশেল লোয়নবগুম লোয়নবা অদু অঙকপনি। তুরেলগী বাংমদা উমংদগী মরক মরক্তা থোরকপা লমগী শামুশিং অদুদি তমখিহুবা ঙাক্তনি, মখোয় থোরকপগী ইঙ্গিং খজিক্তং উবদা তুরেলদা লৈরম্বা মীশিংনা পাখন্তুনা লৈরাইদা চেনখেনরিবনি। তম্বীবা, লোয়নবদগী থোরকপা লৌশিং-জ্ঞান হায়বসি অঙকপনি। য়েংউ, মী মরক্তসু লমচৎ-শাজৎ তম্বীবা মীগা তম্বীদবা মীগা অসুন্না খেন্নরিবনি।”

জিরিদা লৈরিঙেদা ঐগী অঙাং ওইরিঙেদা তৌখিবা মতৌ খরগী মরমদসু ইমানা ঐঙোন্দা তম্বী। ঐনা ফম্বা খরা ঙল্লকপা অদুরাইদা নোং ঙানফুং ঙানফুং তৌরকপা মতমদা ফমুংদা হৌগতুনা ফল্লগা মপান্দা খোংলকপা ক্বাক্বী মতৌ তমদুনা “আ, উম” হায়না নুমিং খুদিংগী লৈ, মদু ঐগী হৈনবী অমনি। ঐনা শন শাদুনা কোয়চৎ চৎপা ঙল্লকপা মতম অদুরাইদা ঐগী মথোঙ চাদবগী বারী খরসু লৈ। নোংমা ঐসি মাঙত্রে হায়দুনা অহল-লমন্না থরায় বানা কুইনা কোয়থি থিনরবা মতুংদা য়ুল্লোনবা ইমুং অমগী লাইনিংথৌ কাচিন্দা কৎপা লফেয় লফাং অমা মনাক্তা ফল্লগা চাদুনা লৈরম্বা থেংখি। নোংমনা শুম্ভাঙদা থোরকপা লিন অমা (জিরিগী উরক অদুদা নুংশা শাবা মতমদা লিন-কাঙ য়ান্না কল্লি) ঐনা শন শাদুনা কোয়তান তাম্নরগা ফাগদবগী তৌরম্বদগী ইমানা থেংনদুনা ঐবু পাখৎনা ফাখি। খরা চাউরজুনা কোয়চৎ চৎপা ঙল্লকপা মতম অদুরাইদদি নুমিং চুপ্পা চৈ অমা শূকথা থাদে, অবোক হনুবী অদুগা ঐগা ফোটো নম্বদা ফাওবা চৈ অমা পায়দুনা নম্বী। ইমানা হায় ফোটো নল্লমদাইদা চৈ অদু ঙহাক্তা থম্মু হায়বদা নিংঙাই তৌদুনা থম্মু য়াদবদগী চৈ অদু পায়রগা ফোটো নল্লিবনি।

অসুন্না জিরিদা লৈবদু চহী অনীরোম হৌত্রে। জিগী থবক অসি জিরিদগী শুগনুদা অমুক ট্রান্সফর তৌরজুনা ঐখোয় জিরি থাদোরক্লে। মফম অদুদা লৈরিঙেগী খৌদোক কয়াদু ঐনা নীংশিংবা ঙমদ্রবসু মখোয়দুবু বারী ওইনা তাবদগী মখোয়দুনা ঐগী তুংগী

পুসীগী শক্ৰোন শেমগৎপদা যান্না মৰু ওইবা য়ুম্ফম ওইখবগুম নীংই। ঐনা খঙহৌদবসু
মখোয়দুনা ঐঙোন্দা অঙকপা প্রভাব অমা পীবগুম খল্লি। ঐগী আত্মানা মফম অদুদা
লৈৰুবগী অরোনবা নুংঙাইবা অমা ইতৎ তত্তনা ফাওই।

জ্ঞান তারকপা

ঐখোয়না ইম্ফালগী য়ুমদা থুংলখিবদু নুংখিলদনি হায়না ইমানা হায়। মতমদুদা ঐ চহী অনীগা খরা হেল্লবসু খৌদোক অদুদি নীংশিংবা ঙমদ্রি। য়ুমদা থুংলবগী ইমুংগী মীশিংগা ইমাখোয়গা রারী-রাতাই শাদুনা, পোৎ-চেনচিংবা ট্রক্ক অমদি বেডিংদগী লৌথোজুনা রা-রা লাঙদুনা লৈরিঙেদা ঐসি থিবা খঙদ্রে। মখোয়না ঐবু কোয়থি থিবদা ঐ কোছোঙলোমদা থোজুনা লৈরস্বা থেংখি। ইমানা ঐঙোন্দা, “ইবুংঙো, নঙবু কদায়দা চৎলিবনো?” হায়না হংবদা ঐনা অসুন্না খুন্লকখি হায়, “ঐ য়ুমদা চৎলিবনি, ‘সিদি ঐখোয়গী য়ুম নঙে।’” ইমানা ঐবু য়ান্না বানা থেমদুনা য়ুমদা অমুক পুশিল্লকখি হায়না তম্মী।

শুগনুদা লৈবা মতম অদুদা ঐ ভাব খরা খরা তারক্লে। অঙাং অমনা তাইবঙদা মীং পাঙথোরজুনা মপুং ফাদ্রিবা জ্ঞানগা লোয়ননা সংসারগী মচু-মমেনগী পোৎ খুদিংমকপু ঙরুা, শুন্নাংনা য়েংবা হৌরকপা মতাং অদুনি; ঐহাক পোৎকী অপান্না খঙবা হৌরক্লে, সংসারগী অরা-নুংঙাইবু খরা ভাব তানা খঙবা ঙল্লক্লে। মতম অদুদা ঐনা উবা সংসার অদু নুংঙাইবু স্বর্গগী মশক্লি, অঙকপগী শক্লেগ্না থল্লবা মফমনি। মতম অদুগী খৌদোকশিং খরিদি ঐ হৌজিক ফাওবা ফজনা নীংশিংবা ঙল্লি।

ঐখোয়গী লৈফম বিট অফিস অদু মমায় নোংপোক ওন্দুনা শাবা সড়কী মনীংদা খজিঙেং চঙশিল্লগা লৈবা পিত্তক তৌবা তিন্না কুপ্পা শঙ অমনি, শুগনু বাজারগা নরুরে। মফম অদু থোইনা চীকপা জগা নঙে; অদুবু ঐখোয়গী ইমুংগী ওইনদি চীকই মরমদি জিরিদা লৈমিন্নরস্বা অবোক অদু ইম্ফালগী (কাংঙবম লৈকাইগী) য়ুমদা লৈহৌরে, ইচেসু মাগা লোয়ননা লৈহৌরে। জিনা অয়াস্বা মতমদা মাগী অফিস কাদা থবক শুদুনা লৈ। অদুনা ঐ ইমানা থবক চৎপশিংদা মাগী মতুং ইন্দুনা হেক হেক চৎলি। নোংমদি ইমাগা কৈথেলদা চৎমিন্নবদা শুগনু বাজারগী দুকান পরেংদা চবুন চবুন য়াল্লিবা প্লাষ্টিকী অঙাঙবা, অশংবা মচু কয়াগী পেটিশিং খরা উরুবদা ঐগী থম্মোয়দু মথুম-মরাঙ হৌত্রে, মখোয়শিং অদু উবদা শুন্নাংখিবা, পামখিবা অদু ঐ ঙসি ফাওবা শংশংনা নীংশিংলি। ঐনা ইমাগী

মনাক্তা চৎনা চৎনা মখোয়দুদা য়েংলগা পেটি লৈবীযু হায়না ঙ্বেবা হৌই, মদুদা ইমানা থোইনা থৌশাদনা মাগী লৈগদবা পোং অমদি তৌগদবা থবকী মরমদা পুকীং চঙদুনা চৎলি। ইমানা ঐঙোন্দা থেমদুনা হায়, “করিসু কান্নবা পোং নন্তে, নঙগী খোন্ডাউদু মরী ফাগৎপী ঙাঙ্কনি, পেটিগী দরকার লৈতে।”

“অদু ওইরবসু লৈয়ু,” অসি হায়দুনা ঐনা মনাক্তা অদুম ঙ্বেদুনা চৎলি।

ইমানা মদুগী কান্নদবদু পন্দুনা ঙাঙদুনা চৎলি। অসুন্না দুকানগী মপাদু লাহোকথি।

পেটিগী মচুশিং অদুনা ঐবু ঙুন্ডাৎলিবা মচৌ অদু ইমানা খঙবা ঙমদে, মরম অদুনা মহারুা অদুন্না কোন্না ঙাঙলিবনি। অঙাং ওইরিঙেগী মতম অদুনা ফজরবা মচুগী অহোঙবা প্লাষ্টিকী পেটি অমবু পান্নিবা অদু দরকারগী রা ঙাঙ্কা নন্তে — মদুদা ঈখৌলাংবা, পোং অদুবু য়ান্না মমল লৈনা খনবা অঙকপা রাখল মঙঙ অমা যাওরি। ঐ হৌজিক্তা খল্লি মদু ঐবু সংসারগী মাযানা পুনবা হৌবা মতমনি। মপুং-মরৈ ফারবা অমসুং অহল ওইরবা মীশিংনা মমল য়ান্নবা, ফজবা পোৎশিংবু পাম্বগী ময়াই অদুদগী ঐনা অহোঙবা পেটি অমবু পামখিবগী ময়াই অদুনা য়ান্না হেল্লমগনি নীংই।

মতুংগী নুমিৎশিংদসু ঐনা ইমাগা লোয়ননা বাজারদা চৎপা খুদিংগী দুকান পরেংদা য়াল্লিবা মীং থরুা ফজরবা মচু মচুগী পেটিশিং অদুতবু য়েং-য়েংদুনা চৎলি। কোন্দি ঐনা নিংঙাই তৌমনবদগী ইমানা নুংঙাইতদুনা ঐগী অঙাঙবা পেটি অমা লৈবী। অদুগুন্না অপান্না পোং অমা ফংবগী নুংঙাইবদু হায়নীংঙাই লৈতে, মদু ঐনা নুমিৎ চুপ্পা পায়দুনা, য়েংদুনা লৈ, তুল্লবসু মোন ময়াদা থম্মী, তুশ্বা হৌগৎলকপদা মদু পায়দুনা থোরকই। ঐগী অচৌবা আশা অমা থুংলবঙম হরাউই।

নোংমা জিনা ঐবু ঐখোয়গী মনীংদা খরা চৎলগা লৈবা নিংথৌদা ঈরেন্দা ঈরুজবা পুবী। মতমদু শরৎ থাগী নুমিৎ য়ুংবা মতমনি, নুংশা মেঙনা শাই। লোইরোয় ঙম্বা চাঁংয়াগী থেন ময়াদা লৈবা তুরেলগী ঈমায় অদুদা নুমিৎকী মঙালনা য়ৈবদা লুপা মচুগুম লংলবা ঈথকশিংনা লেঙ লেঙ চৎনা উরি। তুরেল অদু হায়নীংঙাই লৈতনা পারুা উই, তোৰ্বান রাংমা তান্না উরিবা ঈমায় অদু য়েংবদা অকিবগী মশক্লি। অঙাং ওইরিঙে মতম ওইবনা মদু অমুক হেন্না পারুা উবা ওইরম্বসু য়াই। তুরেলগী তোৰ্বান ময়া অদুদি থোইনা লুদে, অহলগী খাঙমুন্ডা লুই। মদুগী মপান্দা হি খরসু পুন্দুনা লৈবা উই। জিনা তোৰ্বান্দা পুন্নিবা হিশিং অদুগী মনুংদা অমখক থৌরী লৌথোক্তুনা ঐবু ঈশিংদা পুথরগা মদুদা ইবানী

তোংসি হায়দুনা হৌদোরকই। মদু অপীকপা হি অমনি, পাক্ৰবা ঈশিং ঈমায় অদুগী মচী অমদা ঈচেল অমদি ঈথক্কা য়ৈবদা মদু মথস্তা হাই-হুন্না লৈরি। জিনা ঐবু হি অদুদা থাঙ্গতুনা ইবানী মদুদা তোংনবা হোংনরকই। মদুদগী হি অদু অমুক হেন্না হাই-হুন্না হৌরকই, নাকন্দা ঈথক-ইরৈনা য়ৈবদা হিদুগী মনুংদা ঈশিং চঙলকদবগুম তৌনা উই। মদু উবদা ঐগী মিহ্ল অদু চেনখৎস্ত্রে, ঐনা কিনা পাখৎনা মদুদগী থুনা কুমথনবা জিদা হায়বা হৌরকই। মানা ঐবু হি মনুংদা থাঙ্গৎপা মতমদা পাক্ৰবা অকিবা ফংলবা তুরেলগী ঈমায় অদু হেন্না পাকথোরকপগুম তৌরকই; ঈচেল, ঈথক, ঈশিংগী লেঙলিবা মতৌ খুদিংমক শরক তরা হেন্না অকিবগী মশক ওইরকই। ঈমায়থক অদুদা কন্না হাইরিবা হি অদু ঈশিংগী মনুংদা করিগুন্না মীকুণ্ডা হেজা লুপশিনখিবা য়াই হায়বসি ঐগী রাখলনি। অহল অমগীদি মফমদু লুদ্রবসু ঐগীদি লেপ ফংদবা মফমনি। ঐনা হিবান্দা পায়রগা পাখৎনা লাউবা অদুদা জিনা ঐবু পাঙদে হায়দুনা চে-চৈদুনা হিথক্তগী থাংথরে। ঈরুজবা লৌইরগা ইবানী তুরেন্দগী য়ুল্লোমদা হল্পাক্কে। লম্বীদা জিনা ঐবু পাঙদে হায়দুনা গাঙ-গাঙদুনা লাকই। ঐ করিমতা খুমদনা মার্গী মনাস্তা কিথী-কিরুম তৌনা চংলি। মানা গাঙবা অদুগী কিরবসু ঐ অমরোমদা নুংঙাইবা পোকই মরমদি নুমিত্তুদা ঐ করিগুন্না অচৌবা খুদোংথীবা য়াবা খৌদোক অমদগী নাহ্গোরক্কে হায়না খল্লি।

অওইবমক্তি হি তোংবদু অদুক য়ান্না খুদোংথীনীংঙাই ওইদবসু য়াই, জিনা মদু খঙনা ঐবু নুংঙাইনা ঈপাক অদুদা হি তোংদুনা শাল্লহনগে তৌবনি; অদুবু ঐগী অঙাং ওইরিঙেগী কিগনবা রাখল অদুদদি মদু অচৌবা খুদোংথীনীংঙাই ওইবা খৌদোক অমগুম খনখি, ঈশিংদা তারবা ফাওবা মহাঙ্গু ঐবু কনবিবা গুন্না মীশক অমনি হায়বদু ঐ করিমতা নীংশিংবা গুমখিদে। নুমিত্তুগী দৃশ্য, অশংবা অতিয়াগী মখাদা চীংয়াগী খেন ময়াদা লৈরিবা লূরবা ঈথক হৌবা অরংবা ঈপাক, মচী মচীদা হিথক্তা গা ফারিবা মীওইশিং, শরৎ ঝতুগী তপ্প শীংপা নুংশিংনা ঈশিং ঈমায় অদু ইপোম হৌহেন্না হল্পকখিবা, মদুনা হকচাংদা য়ৈখিবা, পাক্ৰবা শক্তি লৈনা উরবা ঈশিংগী ঈমায় অদুদা হি তোংসি হায়বদা কিখিবা, নিংদোল চোংখিবা পূন্মক অদু ঐগী থম্মোয়দা ময়েক লানা নীংশিংদুনা লৈরি।

নোংমা নুংদাং অম্না ইমাগা লোয়ননা লাইতেন চীংথক্তা লৈবা ইবুদৌ অখৌবা হরাউবা য়েংবা চংলি। হরাউবদু য়েংদুনা ফক্তা ফন্না মতমদা অহলশিংনা অঙাংশিংদা নাপী চীকপা য়াদে, লাইবুংদা অদুন্না তৌরবদি অচৌবা দশা তাবা য়াই হায়। মদু তাবদা য়ান্না

কিনা, চেকশিনা, খুৎ-শা করিমতা লেঙদনা ফল্লগা হরাউবগী থৌরম খুদিংমজু পুরীং চঙনা য়েংখি। মতম অদুদা কিগনবা অমসুং খাজগনবা অদুগী ওমথে লৈতে।

মফমদুদা লৈরিঙৈদা ইমানা ঐখোয়গী লৈফমদুগী মমাঙদা খরা চংলগা লৈবা লোকঈ অমদা ঈন চিংবা মরক মরক্তা চংলি। মহাক করিগুম্বদা নোংঙাল্লমদাইদা হৌগতুনা তুমিনা লোকঈ অদুদা চংখিবা যাওই; জিনা চৈরক্কনি হায়দুনা মহাক তুমিনা চংখিবনি। ঙা ফাবগী অকনবা নেশা অমা মঙোন্দা লৈ। খুঙ্গঙগী নুপীশিংনা মঙোন্দা ঙা য়ান্না ফাবা তান্নিসি হায়দুনা লক্ৰৈ; অদুন্না তান্নবা অদু মঙোন্দা নুংঙাইবা অমনি। নোংঙাল্লকপদা মহাক্কা ঙাকচৌ, ওমু-ঙাক্কা বালটিন অমা থনকোক তৌনা পুরকই। জিসু মদু উবদা মাবু থোইনা চৈখিদ্ৰে, অকি-অখং খঙদনা মল্লিঙৈদা হৌগতুনা চংখি হায়না মাবু খরা ঙাঙলগা তোকত্ৰে। ইমানা হায় লৈমিন্‌বা নুপীশিংগা চংমিন্‌বনি, মখোয় ময়াম লোকঈ মপান অদুদা ঈন চিংদুনা ঙা য়ান্না ফাবা তান্নৈ, মখোয় করিমতা কিবা খঙদে।

ইমানা ঙা ফাবা চংলিবদু তশেংবদি চানীংবদগী নন্তে, ঙা ফাবগী নুংঙাইবদু লৈবদগীনি। তশেংবদি শুগনুদা লৈরিঙৈদা ঙা মরাং কায়মনখিবনা ঙা অতেকপগী মনম ফাওবা তানীংদে হায়না মহাক্কা হায়। ঙারা-ঙাতিন হায়বা ঙা অদু নন্তুনা অতৈ ঙাদি অতেকপা ওইনা থোংদুনা চাদে, অতৈদুদি য়াইথোক্কাগা চাবা ঙাক্তনি।

শুগনুদা লৈরিঙৈগী থৌদোকশিং লোইনমক্তি নীংখিনা নীংখিংবা ওমদ্রে, মতম অদুদা ঐগী খঙবা ওম্বা জ্ঞানগী শক্তি অদু রাংলি, ঐনা থেংনখিবা অতৈ থৌদোক খরদি শরুক খরনা মঙওই, শরুক খরনা তাইবঙওই তৌনা পুরীংদা ফাওবা যাওই।

প্রকৃতিগা শকখণ্ডনরকপা অমসুং রাখল খনবা ঙুলকপা

গুগনুদা মতম খরা লৈরঙ্গগা ঐখোয় রাইখোংদা অমুক লৈরে। মতম অদুদা ঐ চহী অহম খরা হেন্নে। মফম অদুগী খৌদোক খুদিংমক্তি ঐ ফনা য়ান্না জ্ঞান তানা নীংশিংবা ঙুলে। মতম অদুদদি ঐ পুলীগী ওইবা হীরমশিংদা রাখল খনবা ঙুলগী শক্তিদু খরমখে লৈরক্লে, অকোয়বা মফম, খেনরুবা মীশিং, থোক্ৰিবা খৌদোকশিংদুগী মরমদা ইশাগী ওইবা রাখল খরা শাগৎচবা ঙুলে, নীংথিজবা মহৌশাগী অকোয়বা মরক্তা মফম খণ্ডনা নুংঙাইবা পোকপা হৌরক্লে।

রাইখোংগী ফোরেষ্ট বিট অফিস অদু চীংগী নোংচুপ থংবা চীংখোঙদা লৈ। য়ুমগী মমাঙদা অপীকপা শুমোঙ অমতং লৈ, মদুগী মতোন্দা চাকশঙ লৈ, চাকশঙ অদুগা তাইননা নোংপোক্তা উ, নাপী-শীংনাং য়ান্না হৌবা চীং অদুম লৈথ্রে। লোইরোয়না রাংখৎত্রিবা চীং অদুদা হৌবা উপালশিং অমদি নারক অদুগী মরক্তা ময়ায় খায়না অপীকপা লম্বী অমা লৈ। চীংয়াদা লৈবগী অঙকপা নুংঙাইবা ময়াই অমা মতম অদুদা লৈ। মরক মরক্তা ঐনা চীং অদু মতেক খরা কাদুনা শাম্নৈ। নিংথমথাগী মতমদি চীংগী লম্বী অদু ইকং কংই, চৎপা নুংঙাই, উপালশিং অমদি অকংবা, মচু ওল্লবা নাপী-শীংনাংশিংনা নাক-য়েস্তা হৌরবসু লৈমায়দু শোঙজিন্দে, তক তরনা উই। অদুবু কালেস্থাগী মতমদি লম্বী অদু নাক-য়েস্তা হৌবা নাপী-শীংনাংনা অমসুং উপালশিংগী মশাশিংনা অদুঙ্কী মতিক শোঙজিনখিদুনা লম্বীদু ফাওদুনা চৎপা নুংঙাইতে। মরম অদুনা কালেস্থাদি চীংগী শক্তম অদু য়ুমদগী য়েংবা নন্তনা মদুদা অমুক কাখৎলুবা তৌদে। মগোঙদা চঙবা নন্তুগা কাখৎলুবা নুংঙাইব্রবসু উচান অমদি অতৈ উপালশিংনা কুনো মোংশোং ওইনা হৌরিবা চীংশাং নাপোম অদুগী ফজবদু য়েংবদা পুর্কীং হুনীংঙাইনি। কুমগী নোংনা য়েবদা তেকখৎলুবা জুম-জুম লাউরবা উপালগী মনাশিংনা পুমশং শংজিনখিদুনা মফমদু অনৌবা শক্লেগান অমা লৌরকই। অঙাং ওইরিঙৈগী রাখল অদুদদি চীংগী নীংথিজবা শক্তম অদু অঙকপা, অকিবা রাখল অমগা লোয়ননা য়েংই। চীংগী অশোঙবা উমংদা লৈরম্বা য়াবা অকিবা জীবশিংগী মরমদা

পূরীংদা খল্লি, অদুগা চীংগী রাংমদা লৈরম্বা য়াবা মফম কয়াসু ভাবনা শাগৎলি, মদুগা মালেমগী তোঙান তোঙানবা মফমশিংগা নরুা শম্ববশুম নীংদুনা ঐনা খঙবা মফম অমা মদুদা হেঙা লৈরমগদবশুম নীংই। অঙাং ওইরিঙৈগী কল্পনা অদুদা ওইথোক্তবা করিমতা লৈতে, মদুনা মশা পান্দুনা অঙকপা মফম খুদিংমক শীনথুনা য়ৌই।

নুমিদাংগী মতমদদি চীংগী শক্তমদু হোলকই। অশোঙবা উমংনা কুপ্নবা মুশুক মুনা উরিবা মতৌ অদু করিগুস্বা শক্তি লৈরবা জীব অমনা তুম্বিবশুম তৌনা উই। অচীকপা নুমিদাংগী মতমদুদা অশোঙবা উমং মনুংদা ওইরমগদবা ফীবম অদু পূরীংদা শাগৎপদা অকি-তুজুংবা পোকই। থাবল ফরবদি মদুগী তোপ তোপা নীংথিজবা মতৌ অমা লৈ। চীংশাং অদুগী মথক্তা মপুং ফারবা থানা রাংখৎলকুগা মদুগী মঙালনা ফিঙৌ ফৌবশুম শন্দোরকপা, চীংদা শীংপা লম্বাঙগী নুংশিংনা অনকপদা হৌবা মনা পুংলবা উপালশিংগী উনারক্তা ছল্লকপদা জ্বায় জ্বায় লাউনা মখোল থোরকপা, নুংশিং অদুনা পুরকপা উনা-শীংনাগী মনম্বা শূমাঙ অমসুং মাস্কেন্দা শীনথুনা নম্বকপা পূম্বমক অদু তশেংনা পূরীং ঙথক হৌনীংঙাইনি। অঙাং ওইরিঙৈগী মতম অদুদা মখোয় অদুগী থোইদোকপা অর্থ করিমতা শাগৎপা ওমদে; অদুবু অঙকপা, নুংঙাইবা, মফম খঙদনা নুংশিবা রাখল অমদি পূরীংদা ফাওই, মগুণ চাউরবা, মশক্তি তাকপা ঙল্লরোইদবা করিগুস্বা অচৌবা থরায় অমগা লোয়নরিবশুম নীংই। ঐগী কল্পনানা মখোয়গী মরক্তা শান্দুনা লৈখি। অচীকপা চীংখোঙ অদুদা চেক-মোক লাউদনা লেল্লিবা ঐখোয়গী য়ুম অদুগী মনুংদা চঙলকুবা ফাওবা ঐগী পূরীংদি মখোয়গী মনাক্তা লৈহৌই।

ঐখোয়গী য়ুম অদুগী ময়াদা নরুা চীংখৈ ওইরপা চীংদুম মচা অমগী মথক্তা ডাকবাংলো লৈ। মদুদা ঐ অয়াস্বা মতমদা ইমান্নবশিংগা লোয়ননা শান্নবা চৎলি। মফম অদুগী শুস্বাংনীংঙাই ওইবা শক্তম অমা লৈ। চীংদুম অদুগী নোংচুপ থংবা মায়কৈদা লোইরোয়না ওস্বা, অঙাঙবা চীংলৈবাক মরক্তা চেম্ববাক য়ান্না তাবা লস্বী অমা লৈ, খা-রাং অমদি নোংপোক থংবা মায়কৈদা উচান পার্বীশিংনা কুংনা হৌই, ময়ায়গী অহাঙবা শরুক অদুদা তিন্মা কুপ্পা পিঙ্কক তৌবা ডাকবাংলো অদু লৈ। শঙ অদুগী মনুংদা অমনবা কাংথোল অমগা, ট্বেলগা চৌকিগা লৈ। কাংথোলগী ফম্পাক অদু থৌরীনা জালি লোল্লি, মোম্পাক য়াওদে। শঙ মনুংদা চঙলগা মদুদা হীপ্তুনা শান্নবা, চীংদুম অদুগী মফম খুদিংমক্তা চেন-চোংদুনা শান্নবা, উচান মনা হেকপা, করিগুস্বা নুমিত্তা চাবা য়াবা

মনা-মশীং থিবা অসি ঐখোয়গী মরু ওইবা থবক্লি। (চীংদগী হেকপা লৈবাক মরুম অমসুং হৈমাং মনাগী মহাউ অদু মতম অদুদা য়ান্না হাউথি।) মফম অদুদা চতুনা শাম্বা অদু হৈনবী ওইখি দুনা নোংমা চংহৌদ্রবদি নুংঙাইতবা পোকই, মফম অদুগা ঐগা অমতা ওইশিন্নথি। উচান পান্ধীনা শংনা হৌরবা চীং অদুনা বাদি ঙাঙদ্রবসু ইঞ্জিনা ঐবু য়ুমদগী হেক হেক কৌথোকপগুম নীংলকই। মফম অদুদা ঐগী থরায়বু পুন্দুনা থমথ্রবগুম তৌই। প্রকৃতিগী মশাইগোন্দা ফংবা নুংঙাইবা অদুনা ঐবু মতম পুন্মমজ্ঞা শুদ্ধাংথি। মদু ভাবতি তাদনা মথস্তা ওইজখিবা ফীবমনি।

ঐ অয়াস্বা মতমদা নুংঙাইবা কল্পনাগী জগস্তা তাউদুনা লৈ। অদুবু নোংমদি পুন্সীগী মরমদা অহানবা ওইনা খঙহৌদনা রাখল থপ্চবা হৌরকখিবা মীকুপ অমা য়াওথি। মদু নোংমা নুমিৎ য়ুংলমদাই মতমদা জিনা পুৰীদুনা ঐখোয়গী অরাংলোমদা থরা চংলগা লৈবা ঈশিংখোং অমদা ঈরুজবা চংপদনি। নুমিৎ অদুদা লম্বীদা মাগা ঐগা হিংব-শিবগী মরমদা বারী শাদুনা চংলি। মহাক্সা শিবা হায়বা অসি নুংঙাইবা নঙে হায়দুনা ফজনা ব্যাখ্যা তৌদুনা তাকই। মাগী বাইশিংদু ঐনা ভাব তাবা ওমদ্রবদা মহাক্সা ঐগী অঙাং ওইরিঙৈগী বুদ্ধিনা লৌশিনবা ওমগদবা মওঙদা অসুন্না চম্বা হায়রকই, “শিরবদি অহাউবা পোৎসু চাবা ফংলরোই, ফজবা ফিরোলসু শেংপা ফংলরোই, শাম্ববসু ফংলরোই, ইমা-ইপাসু উন্নররোই।” মাগী বাদু ঐনা য়ান্না পুন্সীং চঙনা তারগা থল্লকই, “উম, হিংবা হায়বা অসি নুংঙাইথ্রবা অমনি, শিরবা মতুংদদি ঐখোয় নুংঙাইবা অমতসু ফংলরোই।”

ঐখোয় অনী অসুম বারী শানা শানা চংপনা খোং মচা অদু যৌরক্রে। নুংলজ্ঞা লুনা চেনবা ঈশিং ঈচেলগী মখোল অদু অচীকপা মফম অদুদা তোপ তোপ্পা খোহাঙ অমা থোরকই। খোং অদু নারক-মোংশোং ফাওনা চেনথি। অকোকপা মফম অদুদগী নারক-মোংশোং ফাওনা মী-পোং শম্ভদ্রবা আরোনবা উমংগী জগা অমদা চঙখি দুনা মদুগী মশক উখিদবদু য়েংবদা য়ান্না নুংশিবা পোকই, মদুনা অচীকপা প্রকৃতিগী মথানুংদা লোংথ্রবগুম নীংই। মরুম ওইনা তৌবা ঈমায়দুগী মফম থরদা নাপু মচু ওল্লবা উনা কয়া কেন্দুনা তারি, মনাজ্ঞা হৌবা উপালশিংগী মনা অমদি নাপী-শীংনাংথিংনা মদুদা উপথদুনা লৈ। অতোপ্পা জগা থরদনা অকুংবা উনারঙগী ফাওজিল্লকপা নুংশাগী মঙালনা ঈচেলদুগী অরুবা ঈমায়দা য়েদুনা ঈমায়গী ঈথক-ইপোমগা লোয়ননা শাম্ববগুম তৌনা উরি।

ঐনা ঈরুজবা লোইরগা জিনা ঈরুজবা অমুক ঙাইদুনা তোৰ্বান্দা লেপুনা উমং

মনুংদা চেনশিনত্রিবা খোং মচা অদুদা য়েংদুনা লৈ। মদুনা মফম কদায় য়ৌনা চেপ্পমগদগে হায়বসি ঐ য়ান্না খঙনীংবা পোকই, মদুনা ফাওদুনা চেপ্পমগদবা উমং নম্বুগা চীংনুংগী মফম খুদিংমকী শক্তমদু ঐনা ভাবনা শাগৎলকই। ঐনা জিদা খোং অদুনা ফাওদুনা চেনখিগদবা মফমশিং অদু হংবা হৌরকই। মহারুা ঐঙোন্দা মদুনা য়ৌখিগদবা মফম পুন্নমত্তু তরুুই। মহাক থবকী নম্বুগা উ থাবনচিৎবা য়েংশিনবা চৎপগী অকোয়বদা লৈরিবা চীং-মান, তুরেলশিং অদুগী মরমদা য়ান্না কুপ্পা খঙই। মহারুা তরুিবা অদু তারগা ঐনা মফমশিং অদুগী মরমদা নৌহৌনা কল্পনা কয়া অমুক শাগৎপা হৌরকই।

ঐ ঈরুজবা লৌইরগা নুংঙাইরবা রাখল অমগা লোয়ননা য়ুমদা হল্পকই।

নুংখিলদা য়ুমগী মনীংদা লৈবা নাপী হৌবা শুম্ভা অদুদা চেন-চোংদুনা শান্নদুনা লৈ। নুমিং তারমদাইদা চীংযাদা য়ৈবস্না নুমিংকী মঙালনা চীংদোন্দা য়েত্রগা অকোয়বা মফম অদু উরুম লাংশিল্লজুনা নুংশাগী মঙাল অদু তপ্পা মাঙত্রগা সড়কী মনীংদা লৈবা খুল অমদি ঐখোয়না লৈরিবা মফম অদু মমশিল্লকুবা মতমদা ঐ শান্নবা তোজুনা য়ুমদা অমুক চঙলকই।

করিগুম্বা নুমিত্তা জি ঐখোয়গা লৈমিন্নবা গার্ড অমগা লোয়ননা উমংদা থবকী টুর চৎখিবা য়াওই; চীংদা শান্না চৎপা, করিগুম্বা চীংনুংদা লেজুনা য়ুমদা হল্পজবা অসি মহাক হেক হেক তৌই। অদুগুম্বা খোঙচৎ অদু তশেংনা য়ান্না নুংঙাইরমগদবগুম নীংই। পুক্রীং হুনীংঙাই ওইরবা ফজরবা উমংগী লমদমদা কোয়বা, উচান পান্ধী মরক্তা চৎপা, মী-পোং তাদ্রবা অচীকপা মফম, নারক-শীংলক, লোক অসিনচিৎবা য়েংদুনা চৎপা পুন্নমক অদুগী নুংঙাইরমগদবা অদু ঐগী ভাবনা শাগৎলি। ঐনা অদুগুম্বা চৎপা খোঙচৎ অদুদা পুৰীযু হায়দুনা মঙোন্দা নিংঙাই তৌবা য়াওই, অদুবু মহারুা উমংগী মখল-মখা কয়াগী অকিবা শা-ঙা কয়াগী বারী লীরগা ঐবু থেমদুনা য়ুমদা থনম্মী।

নুমিং নীনিরোম চীংনুংদা টুর চৎলুরগা জিগা গার্ড অদুগা য়ুমদা হল্পকই, মখোয়না চীংদা ফংবা মখল-মখা কয়াগী মনা-মশীং হেজুনা পুরকই, চীংমীশিংনা পীরকপা পান, মাইরেল কয়াসু য়াওরকই। মহারুা চীংদা চৎপদা রাবগী, শা-ঙা কয়া থেংনরকপগী অদুগা অমুকসু অচীকপা চীংনুংগী ফজবা, মী তাদ্রবা লোকী অরুবা ঈশিং ঈচেলগী নীংখিজবা পুন্নমকী মরমদা বারী কয়া শাই। মহাকী বারী অদুনা ঐগী পুক্রীং চিংশিল্লি। নুমিং অদুদি

মহাক রাবনা ফমুংদা ওল্লা তুস্বা চঙথি।

মথংগী নুমিত্তদি মহাক খাকী খোঙ্কাউ শেতুনা হান্গুম মশাখীনা অফিসকী থবক শ্বা অমুক হৌই। মতম অদুদি মহাক নহা ওইরিবনা মশা-মউ যান্না ফরি, চীংনুংদা অদুন্না খোঙনা শাংনা শাংনা চংপা অদু ইতৎ তন্তনা তৌবা মরম্মা মঙোন্দা মদু কা হেন্না অবাবা অমদি ওইদে; মদু থোইদোন্না মাগী হৈনবী অমদুম ওই। মহাক মাগী থবক অসি যান্না হৈননা, পামজনা তৌই; মহাক্কা করিগুস্বদা নাপল তৌদুনা হায় ফোরেষ্টকী থবক অসি মশা শোনবা, খৌনা লৈতবা মীনা তৌবা যাবা থবক নস্তে। মাগী শিনফম অসি অরেস্বা, মগুণ লৈবদৌনা মহাক্কা হেক হেক ইতৎ তন্তনা শীংথাই। মহাক্কা অদুন্না হায়বা অদু তাবদা ঐহাক ফাওবা মাগী শিনফম অসিদা মফম খঙদনা পূক্কাং চিংশিনবগুম তৌথি, মদুগা তৎন-থানবা যাদবা মরী অমা লৈবগুম পূক্কাংদা ফাওথি।

রাইখোংদা লৈবা হৌরকপা মতম খরা অদু ঐ অয়াস্বা মতমদা শান্নবগী, চীংদা কোয়বগী, ইমানবা তিল্লবগী, পুস্কীদা অনৌবা পোং কয়া উবগী নুংঙাইবা ময়াই অমদা তাউদুনা লৈ। চোকথবমথৈ শান্নবগা ফমুংদা নিংঙাইবা লৈতনা তুস্বা অসিনি ঐগী নুমিৎ খুদিংগী ওইবা থবক, তাইবঙপাল অসিমক মপাল নাইস্বা নুংঙাইবগী শক্লোন অমনি।

নোংমদি অহানবা ওইনা ঐবু ইমুংগী মরমদা নুংঙাইতবা রাখল খলহনখিবা খৌদোক অমা থোকথি। মদু থামস্বা নুংমিদাং অমদনি। ইমানা য়ুমগী মমাঙদা লৈবা চাকশঙ অদুদা চাক থোংলি। মানা চাঙ্কু থোংনা থোংনা জিবু শাউনা মুকুম মুকুম শোন্দুনা লেগ্না লৈতনা ঙাঙদুনা লৈ। মদু করিগীনো হায়বা ঐ মুন্না খঙদে। মানা জিবু পেন্দবা করিগুস্বা মরম খরা লৈদুনা অদুন্না তৌরিবনি হায়বা অদুদি খঙই। জিদু মপান্দা মানা তৌগদবা থবক অমা তৌদুনা লৈ, ইমানা ঙাঙবা অদু তারবসু তাদবগুম তৌনা মহাক ইখুম খুম্লে। মহাক মরাল লৈরবা মী অমগুম উই। ইমানা ঙাঙমল্লক্কা অদুদা মহাক্কা শাউদুনা খঙহৌদনা মপান্দা ফক্কাংদা ঙাডুনা লৈরস্বা শীং অমা পায়রগা চাকশঙদা চাক থোংদুনা লৈরিবা ইমাবু ফুবা হৌরকই।

জিনা ইমাবু অদুন্না ফুবা উবা অসি ঐনা জ্ঞান তারক্কাবা মতুংদা মদুনা অহানবনি। ঐহাকী থম্মোয়দা যান্না পাখংপা, অকিবা পোকই। মখোয়গী খৎন-চেনবা মখোলদু তাবদা ঐখোয়গা লৈমিমবা গাড অদুগা মাগী নুপীগনা চঙলজুনা খান্নরে। মখোয়না খামদোক্কাবা

মতুংদা জিদু চাকশঙদগী থোকথ্রে, ইমাদি কপ্পা কপ্পা চাকখুম ময়াদা লৈহৌরে।

চাক লৌইরবা মতুংদা ইমানা ইচেগা (মহাক মতম অদুদা ইম্মলদগী ঐথোয়গী ইনাক্তা লাক্রে) ঐগা চাক্সু থিদুনা পীজথোক্রে। অদুবু মথোয় অনীমক্তি চাক চাদ্রে। ইচেগা ঐথোয় অনীদি খঙহৌদনা থোকপা নুংঙাইতবা থৌদোক অদুদা পাখৎখিবনা চাক চাবা তোল্লবা মতুংদা বা-লান অমতা ঙাঙদনা ফমুংদা অদুম চঙলে।

নোংঙাল্লগা ইমাগা ফোরেষ্ট গার্ডকী নুপী পদ্মাগা মাস্কোন্দা ফমদুনা বারী শাবা তাবদগী ঙরাংগী ফুন-চেনখিবা থৌদোক অদুগী মরমদু ঐ হাইফেং খঙবা ঙল্লে। মরম অদু অসিনি — জিনা লমদুদা লৈবী কনাগুস্বী মণি কৌবী নুপী অমা কোয়বা হৌরক্রে; মদুগীদমক ইমানা শাউদুনা অসুম ঙাঙবদগী জিনা মাৰু ফুখিবনি। থৌদোক অদু ঐঙোন্দা য়ান্না অঙকপা অমা ওইনা থোকই। মতম অদ ফাওবা ঐ অহল অমগী অপাস্বা, অনীংবা, য়ুম্মাল-কৈন্দালগী মরমদা থোইনা খঙলুবা তৌদে; মদু ঐঙোন্দা য়ুমগী অনৌবা সমস্যা অমা ওইনা য়ান্না নুংঙাইতনা থোকহল্লি। ঐনা মমি-শামি খনবা অমদি থৌদোক অদুদা ইমানা চুম্বী হায়বা অসিনি। অঙাংগী ভাবতা ওইরবসু ঐ অসিমদি খঙই ইনুংদা নুংঙাইতবা থৌদোক থোক্লিবদু জিনা অদুগুস্বা থবক তৌরকপদগী থোক্লিবনি, নুপা অমনা অতোপ্পা নুপী অমগা মরী লৈনবা হায়বা অসি অচুম্বা নন্তে।

জি অসি বা ঙাঙগন্দে, মাগী থবক চেকশিনবা, খরা শূকপা মায়থোঙগী মতৌ অদু উবদা লম অদুগী মীশিং — নুপা-নুপী খুদিংমক্কা মহাকপু কিনা, হস্কোইনা লোয়নৈ, মঙোন্দা বা ঙাঙবা কয়া ঙমদে। ঐনা খল্লি, “মণি হায়রিবী নুপী অদুদি মাৰু কিদবা জাংলা?” অদুবু অমবু ওইরবসু অমবু ওইরবসু, ঐ থৌদোক অদুগী নুংঙাইতবদগী নুপী অদু য়ান্না খঙনীংবা অমদি পোক্কই।

ঐনা বাইথোংগী লৈরক-কোনশাং, ইমানবা কয়াগী ময়ুমদা শান্নবা চংপদা ঐনা ইমানবশিংদা নুপী অদুবু ঐঙোন্দা মশক তাক্কা হেক হেক হায়। নোংমদি ইমানবা অমগা লৈরক অমদা চংমিন্নরিঙোদা হায়রিবী নুপী অসি থেংনরে। ইমানবা অদুনা মহাক্সু ঐঙোন্দা মশক তাক্কে। নুপী অদু মশক্কা মমিংগা পান্না খঙদ্রবসু ঐনা হান্না মশক উত্ত্বা মীনি। মহাক কুচু ঙৌই, মীয়ায় ওইনা চাউই, মমায় খজিক্তং তেজুক তৌই, মমীং-মনা ঙাওই। ঐথোয়না লৈরিবা কারটস্কী মনীংদা লৈবা বাইথোংগী সড়ক অচৌবা অদুদা য়ান্না তোয়না হস্কং-হন্দা চংপা নুপীনি। ঐ মাৰু উবদা খোয়শাউনবা পোক্কই, ঐথোয়গী ইমুংদা নুমিং

খরনিগী মমাঙদা জিগা ইমাগা খৎন-চৈনবগী খৌদোক অমা থোকখিবা অদু মাগী মরমদগীনি খল্লুবদা মাঝু ঐখোয়গী ইমুংদা করিগুস্বা মঙঙ অমদা য়ৈখায়বা পীবা মী অমগুস্বা হুঙেইনা খল্লি।

নুমিৎ খরনি হৌয়ে। ইমাগা জিগা মরক মরক্তা শাউনবা, খৎনবা অদুম তৌই। অঙাং ওইরবসু পুন্মক অদুগী মরমদু ঐ খরমখে অদুম খঙবা গুম্মী, মদুনা ঐবুসু ইনুং নুংঙাইহন্দে। ঐনা ইমাদা ঐগী রাখলদু অমুক্তা ফোঙদোক্তে, ঐগী চহী মতাং অদুনসু ইমানা ঐবু শান্নপোক্তা পুন্মীং চঙবা, য়ুমদা শান্নবা, ইমান্নবগী য়ুমদা নত্ৰুগা চীংথকী ডাকবাংলোদা চতুনা শান্নবদা থরায় য়াঙবা অদু নত্ৰুনা ইমুং-মনুংগী থোক্লিবা খৌদোক অদুগী মরমদা করিমতা খঙদ্রিবা পঙলবা, রাখল খনবা গুমদ্রিবা অঙাং ওইনা লৌই।

নোংমদি জিগা ঐগা নুংখিল অমা রাইখোং কৈথেলদা চৎমিন্নে। মতম অদুদা মণি হায়রিবী নুপী অসি নাদুনা লৈবা মাঝি। জিনা নুপীদুগী মনাক্তা লৈবা নুপা অমা বাজারদা থেংনদুনা মঙোন্দা (মীশক্তু কনানো হায়বা নীংশিংবা গুমদ্রে) নুপী অদুগী অনাবগী মরমদা হংদুনা বারী শাই। মহারুা ঐবু করিসু জ্ঞান তাদ্রিবা, নৌরিবা অঙাং অমনি খন্দুনা চিংনবা লৈতনা ঐগী ইমাঙদা নুপী অদুগী মরমদা হংদুনা বারী শারিবনি। ঐ মখোয়গী বারী অদু পুন্মীং চঙনা তাদুনা লৈ, খুদক অদুদা মঙোন্দা করিমতা হায়দে।

জিগা ঐখোয় অনী কৈথেলদগী থবী খরা লৈরগা য়ুমদা হল্লক্লে। মতমদুদা ইমাদু নুংখিল তুল্লমদগী হৌগৎলক্লে, মহারুা ঐখোয়না লৈরকপা থবী অদু ফমাঙদা খোকপা হৌরকই। ঐনা মনাক্তা নীস্গাংনা ফল্লগা মানা থবী খোকপা অদু গুইনা গুইনা খঙহৌদনা হায়রুরে, “ইমা, অতোস্বী অদু শিদে হায়য়ে।”

ঐগী বাদু তাবদা ইমাদু ঐঙোন্দা তঙক তঙক্লে য়েংখৎলকই, ঐগী মায়থোঙদা য়েংলগা ঐনা হায়রিবা অদুগী অর্থদু লৌশিনবা গুম্মবা হোৎনরকই।

ঐগী খঙহৌদনা থাজদনা অদুস্বা হায়রকপা বাঙাঙ অদু তাবদা জিদি তাশিন্নদনা থুনা ইমুংদগী মপাল থোকয়ে।

ইমাদি ঐনা হায়রিবা অদুগী অর্থদু খঙনবা ঐঙোন্দা রাহং কয়ামুক হংবা হৌরকই। ঐনা মঙোন্দা রাইখোং কৈথেলদা জিনা কনাগুস্বা নুপা অমদা নুপী অদু নাবগী মরমদা হংদুনা বারী শাবদু তল্লে, অদুগা অমুকসু হায়, “ইমা, মহাক শিদি শিদে হায়।”

ঐনা মাগী মরমদা অদুস্বা করিগী হন্না হন্না হায়রুরিবনো হায়বদু খঙবা গুমদ্রে, অদুবু

মদু মীশক অদু ঐখোয়দা অকায়াবা পীবা মীনি খনবদগী মাবু মরু ওইবা মী ওইনা লৌদুনা হায়খিবা ওইরস্বা য়াই।

ঐগী বাদু তাবদা ইমাদু ওকপগী ওমথৈ লৈখিছে। অঙাং অমনা মদুগুস্বগী মরমদা করিসু খঙদে হায়না মানা লৌরস্বদু ওমরস্লে। ঐনা পাউ অদু তল্লাবা মতুংদা মানা জিদা করি হায়খিবগে, মখোয় অনী করি বারী শাখিবগে হায়বদি ঐ খঙবা ওমদ্রে; অদুবু ইমানা ঐনা নুমিং অদুদা হায়খিবা বাইে অদুদি কৈদৌঙেদসু অমুক কাউখিছে; ঐনা চাউরক্কাবা ফাওবা মহাক্কা মীঙোন্দা খৌদোক অদুগী মরমদা বারী হেক হেক লী।

ঐ ইমাগা লোয়ননা বাইখোং কৈথেলদা মরক মরস্তা চংমিলবসু য়াওই। অদুগুস্বা খোঙচং অদু ঐগী নুংঙাইজবা অমনি। কৈথেল অদু ঐখোয়গী লৈফম অদুদগী চাউরাক্কা মাইল মখায়মুক ওইরস্বা য়াই। সড়ক অচৌবা অদুগী নোংচুপ থংবা শরুস্তা মী খরা তারবসু নোংপোক থংবা শরুক অদুদি লম্কাঙনি। লম্বীদু অয়াস্বা মতমদা ইচীক চীকই। নুংখিলগী মতমদা মেঙথরক্কাগা নুংশাগী মঙালনা সড়ক, লম্কাঙ অমদি চীংয়া-তময়াগী শরুক অদুদা গাঙলৈনবা মচুগা লোয়ননা য়ৈরকপা অদু য়েংবদা পূক্কাং হুনীংঙাই ওই, লম্কাঙগী নুংশিংনা হকচাংদা মখোল থোক্কা য়ৈরকপা অদুদা অঙকপা হায়ফম খঙদবা নুংঙাইবা অমা ফাওই।

বাইখোং কৈথেল য়ৌরগা ঐখোয় খঙনবা মী অমগী দুকান্দা হেক হেক চঙদুনা ফস্বা য়াওই। মপুদু দুকান অদুদা ময়ুম ওইনা লৈবা মীনি, মাগী নূপীগা মখোয় অনীদা মদুদা লৈ, মখোয় মচ-মশু পোক্তে। নূপা অদুগী মমিং কোকঙাঙ কোঁই, মাগী নূপীগী মমিংদি নীংশিংবা ওমদ্রে। কোকঙাঙ হায়রিবা মীশক অসি চহী মীয়ায় চল্লাবা, মকোক তাঙবা, মী কয়া চাউদবা মীওই অমনি। মখোয়না হৌদোঙ অরাংবী অমা লোই, মখোয় মচা-মশু পোক্তবা মরম্মা হৌদোঙদু মচাগী মতৌগুন্না অদুকী মতিক নুংশিনা, লুনা চান্না তৌই মদুদি মখোয়না মদুবু পম্মী, চাক চামিন্লে, ফমুংদা হীপমিন্লে। মদু উবদা ঐ য়ান্না ওক্কা থোকই। (অচীকপা, মী ইরৈ লৈতবা ইমুং অমদা অদুগুস্বা জীব অমগী মরুওইবদু ঐ মতমদুদা করিমতা খঙবা ওমদ্রি।)

মখোয়দগী থোরক্কাগা ঐনা লম্বীদা চংনা চংনা ইমাদা হংই, “ইমা, মখোয়গী কোকঙাঙগী মচা অসিবু হৌদোঙ ওইনা পোকপ্ৰা?”

মদু তাবদা ইমাদু শিখবমথৈ নোকথৈ ।

মহার্কা ঐগোন্দা মখোয়গী মচা-মশু লৈতবদগী মখোয়না লোইবা হৌদোঙ অদু মচাঙম্মা লুনা তৌরিবনি হায়না ভাব তানবা তাক্কই ।

নোংমা নুমিং য়ুংবা মতমনি । ইচেগা ঐগা ঐখোয়গী মনীংদা লৈবা মাসোল মচা অমদা শামদুনা লৈ । মাসোল অদুগা সড়ক অদুগা ইঙান গান্না উনরে । খঙহৌদনা সড়ক্কাগী কনাগুস্বী নুপী অমগী খোইরপ তৌবা খোঞ্জেলনা ঐবু কৌদুনা হায়রকই, “হো, বীরেন, খোংজাউদা চংলুসি লাউহৈ ।”

অদুম্মা খঙহৌদনা কৌরকপা নুপীগী খোঞ্জেল অদু তাবদা ঐখোয় সড়ক্কামদা য়েংথোক্কই । ঐখোয়গী গেটকী মপাদা মণি হায়রিবী নুপী অদু চত্তুনা লৈরম্মে । ঐখোয়না য়েংথোকপদা মহার্কা ঐখোয়দা মমায় ওনশিন্দুনা নোজুনা ঐবু কৌখিবগী শকফম অদু হঞ্জিল্লমদি ।

মাবু উবদা ইচেগা ঐগনা শাউনা লাউদুনা মঙোন্দা চেবা হৌরকই । অদুদগী মহাক ইকাইবোই করিওই ঐখোয়না চেবা অদু তান্নিন্দনা খোঙথাং খরা থুগংনা চংথৈ ।

ইচেগা ঐগা ভাবতি খোইনা তাদনা মাবু চীন পেন্না চৈখিবগী নুংঙাইবা অমা ফাওই, ঐখোয়না চপচাবী থবক অমা পাঙথোকখবগুম পুরীংদা পেলহৌই ।

ঐখোয়না থৌদোক অদু ইমাদা তম্বদা মহাক ঙকথৈ । অঙাং ওইরিবা ঐখোয়গী পুরীংদা নুপী অদুবু যানীংদবা, শাউনীংবা রাখল লৈরম্মী হায়বদু মঙোন্দা ঙক্কা থোকপা পোং অমনি । মহার্কা ঐখোয়না তৌখিবা অদু থম্মোয়দদি পেন্নাম্বা য়াই, অদুবু মহার্কা মপালথোংদদি ঐখোয়বু জ্ঞান তানবা তাজুনা হায়রকই, “নখোয় করিগী মীঙোন্দা অদুম্মা হায়রুরিবনো ? মানা কোয়রুসি হায়রবসু চুম্মা ঙম্মোই । তল্লি হায়রগা তোকপা য়াই । মতুং মনাউদি অদুম্মা থক চৈরন্মু !”

ইচেগা ঐগদু তুমিগা মীকুপ খরদং লুকখদুনা লৈরুরগা ইমাদা অসুম্মা খুম্মী, “ঐখোয় মাবু শুকনুং হেক নুংশিদে ।”

মাবু চৈখিবগী মীকুপ অদুদা ইবানীমক রাখল খজিক্তা ফাওবা খহুবা ঙমখিদবনি, চান্দগী মাবু চৈবগী বা ঙাক্তা খঙহৌদনা থোকখি, থম্মোয়দা হান্না লৈরম্মা মাবু শাউবগী রাখল খুদিংমক খঙহৌদনা ফুদোজুনা ঙাঙখি । কোলদি ঐ মাবু নাতৈ চাদনা থীনা চৈরুবগী

নুংঙাইতবসু পোক্ৰকই, ইমানা হায়রিবদু য়ান্না চুম্বী হায়না খল্লকই।

মরক মরক্তা ঐখোয়গী লৈফমদা ফোরেষ্ট অফিসার নত্ৰুগা রেঞ্জরনচিংবা লাক্জুনা চাক-ঈশিং চাবা যাওই। ঐনা মখোয়বু জিগুন্না উমং-বামং, চীং-মান্দা চংপা হৈনরবা মী ঙ্গাক্তা ওইনা উই। মখোয়না চাক চারমদাইদা ঐখোয়গী মমাঙদা লৈবা চীং অদুদা কাখংগা মোইরাং খমু মনা অমদি নোংমাংখা মপাল থিবা চংলি। চীংদগী খুদক্তা হেজুনা পুরকপা মোইরাং খমু মনা অমদি নোংমাংখা মপাল অদু মখোয়না মোরোক মেংপগা কোজুনা চাবদু য়ান্না হাউরমগদবশুম নীংই। ঐনা মখোয়বু অদুন্না তৌবদা নুংঙাইজবা, প্রকৃতিগা নরুরবা, উমংদা হৈনরবা মী ঙ্গাক্তা ওইনা খল্লি। মখোয়বু উবদা ঐ নুংঙাইবা পোকই।

ইক্ষালদগী বাইখোংদা অমসুং বাইখোংদগী ইক্ষালদা মরক মরক্তা বস তোংদুনা চংপা খোঙচং অসি ঐগী নুংঙাইজবা অমনি। অদুগুন্না খোঙচং অদু অঙাং ওইরিঙেগী মতম অদুদদি মঙ-হাগী খোঙচং ঙ্গাক্তা ওইনা তৌই। মফম অয়াস্বা করিমতা খঙদে, গাড়িগী থোঙনাউদা উবা চীং-মান, লৌবুক, লম্বাঙদা লৈবা নায়তোম তাবা য়ুম, লৌখোং, তুরেল পূন্মক অদু মঙদা উবগুন্না য়েংনা য়েংনা চংলম্বদগী গাড়িগী মখোলনা শুমদুনা খঙহৌদনা তুমথখিবা যাওই। লম্বীদা মমখিদুনা মীকপ ধোক্ৰকপদা লম্বী, মফম খুদিংমক অদু উবদা পূমঙাও ঙাওই, গাড়ি মনুংদা থাল্লিবা মৈ, মপান্দা উবা মৈঙালশিং অদুগী মরক্তা করিগুন্না মফম অমতবু লাকশিনবা গুমেদে। ইক্ষালদা লাকপা মতমদদি মৈগী মঙাল য়ান্না কুংনা মপান্দা উরক্ৰবা মতমদা ইক্ষাল য়ৌরক্ৰে হায়বদু খঙবা গুম্বী। য়ুম য়ৌরক্ৰবা মতমদা ভাব খজিক্তং তারকই, অদুবু হকচাং চোকথবনা অমুক তুমথখিবা খঙহৌদে। পুন্সীদা চহীগী মতাং খেল্লবগী মতুং ইন্না খোঙচংকী নুংঙাইবা অসি শোয়দনা খেল্লবমগনি হায়না নীংই, করস্বা মওঙদা খেল্লরিবনো হায়বদু কুপ্পা হায়বা গুমেদে; অদুবু ভাবতি কয়া তাদনা চংখিবা খোঙচং অদুগী নুংঙাইবা অদু চহী য়ান্নক্ৰবা মতমদা অমুক্তা ফংখিদ্বে হায়বা অসিমদি শোয়দবনি।

মতম খরা লৈরগা ঐখোয়গী (জিনা নূপী কোয়বগী) ইমুংদা নুংঙাইতবা সমস্যা অমা থোক্ৰস্বা অদু কোকত্বে। জিনা মাগা মরী লৈনরস্বা নূপী অদু হন্না য়েংখিদ্বে, খৌশাখিদ্বে। মদুগী মরমদু ইমানা ঐখোয়গা লৈমিল্লবা গার্ডকী নূপী পদ্বাদা তম্বদগী ঐনা তুমিল্লা তায়। মদুদি অসিনি — নোংমা নুংদাং অমা জিনা নূপী অদুগী ময়ুমদা চংপদা মাগী কাদা অতোপ্পা

নূপা অমা লৈরম্মী, নুমিৎ অদুদি জি রা-লান অমতা ঙাঙদনা তুমিহ্মা হম্মক্কে, অদুবু নোংঙাল্লগা নূপী অদুগী মনাজ্ঞা চতুনা মাৰু থীনা ঙাঙদনা ফু-চৈবা তৌখি। নুমিৎ অদুদগী মহাক নূপী অদুগী মনাজ্ঞা অমুক চৎখিদ্দে।

ইমুংগী নুংঙাইতবা সমস্যা অদু কোকশ্রবদা ঐখোয় অঙাংশিংসু নুংঙাইবা শক্কক যাই, পূক্কীং ঈংথে। ইমাগী অতৈ নুংঙাইতবদি থোইনা লৈতে। কৈথেল কাবা নস্তনা মহাক্কী য়ুমগী থবক ইরৈ লৈতে, অঙাং (ঐগা থংনবা ইনাউনূপা) লৌনবা তরুঁরৈ কৌবী লমদুগী লৈশাবীমচা অমা থম্মী, পাখোন শীনবা নিমাই কৌবা মশা পাবা অরাংবা পাখংমচা অমা থম্মী, চাক থোংবগী থবক্ক গার্ডকী নূপী পছানা অয়াস্বা তৌই। য়ুমগী থবক অয়াস্বা মানা চাউয়েং য়েংবতনি। নোংজু পাছাদদি আউটপোস্টতা লৈবগী মতম লেনবদা রাবা খরদি লৈ। য়ুমদগী চথোকপা নুংঙাইতবা মতমদুদা মহাক থবক লৈতদুনা লৈমিন্নবা মীশিংগা জুরার শান্দুনা লেনবা ফাওবা যাওত্রে। মতমদুদা কৈথেল কাবা খুদোংচাদদুনা ঐখোয় চীংদগী হেকপা হৈমাং মনা ইরোন্দুনা চাবা, চীংদগী থিরুবা লৈবাক মরুম থোংদুনা চাবা কয়া যাওই। লীদুনা থম্মা ওমুলৈরৌ থাঙ্গুনা মোরোক শানা কাংশোই থোংদুনা চাবা কয়ানি। অদুগুম্মা মতমদা চাখিবা য়েঞ্জাংশিং অদুগী মহাউদু কাউবা ওমদে।

অদুন্না লৈরকপনা নোংমদি জিগী ট্রান্সফর ওর্ডর অমুক থোরক্কে। মহাক শওম্বুংগী বিট অফিসতা অমুক লৈবা তারে। মদু ইং ১৯৫২ দনি।

কায়নরমদাইগী মতমদা মফম অদুগী ইমাথোয়গা নক্সা তিন্নবা মীওই কয়া ঐখোয়গী য়ুমদা লাকই। মথোয়না ঐখোয়বু কপ্পা কপ্পা থিন্দোকই। ঐনা কাউবা ওমদবা অমদি তরুঁরৈ কৌবী মশম খোইবী লৈশাবীমচা অদুনা মানা মপুং ওইনা য়োকচবা ঐগী ইনাউনূপা অঙাং অদুবু কায়নরমদাই মীকুপ্তা কোন্দুনা থম্মোয় শোক্কা কপখিবা অদুনি।

ঐখোয় ঐখোয়গী গেটতা থারিবা, ইমুংগী পোৎ-চৈ — কাংথোল, ট্রক্ক, টেবল অসিনচিংবা শুনা হাপকৎলবা ট্রক্ক অমদা কাংলবা মতুংদা মথোয়গা অরোইবা বিদায় তৌনরগা মফম অদু থাদোরক্কে।

শওসুংদা

শওসুংগী বিট অফিস অদু ইরিল তুরেলগী মপান্দা মমায় অরাং ওন্দুনা শাবা সড়জ্জগী যান্না চঙশিন্দনা লৈবা শঙ অমনি (হৌজিক্তি ঐখোয়না লৈরম্বা য়ুম অদু তেকথ্রে)। শূমাঙ ময়াদা চীংখৈ ওইরপা চাউরবা যোংচাক পাস্বী অমা হৌই; মদুগী মশা-মরেংনা পাক্সা শন্দোজ্জুনা শরুক খরদি য়ুমগী শাইজীং মথজ্জা কূপথরকই। হিজ্জোলগী অরাং অমসুং নোংপোক থংবা শরুভা শম্বল্লৈ পার্বাশিনা কোয়না চাং মান্না হৌই, মখোয়গী মরভা উতোংলৈ পার্বাশিনা হুজ্জামপাল মচুগী লৈশিংগা লোয়ননা পূক্কাং হুনীংঙাই ওইবা মওঙদা শাথলি। য়ুমদুগী মমাঙদা তুরেলদু থেজ্জুনা চেঞ্জি। য়ুমগী শম্বল হেক রাংমা লাছোকপগা তুরেল লৈরাইগী ওমথবা শরুক অদুম লৈখৈ। তুরেল অদুগী রাংমদা ফকুং হায়বা খুলদু লৈ, খুলদুগী নোংচুপ থংবা ওমথবা তুরেল মপান্দা রা পার্বীনা পরেং শানা ইশং শংনা হৌই।

মফম অসিদা থোকখিবা থৌদোকশিং অমদি থেংনখিবা মীশিং অদু ঐ হান্দগী হেন্না জ্ঞান তানা নীংশিংবা ওল্লে। অনৌবা মফম অদুদা অহানবা থুংলবদা ইকৌই কোইনা থোকই, মতম ফনা কুইনা য়ুমদগী চখোক্তে। লমদুগী মী অমতা মশক খঙনদবগী নুংঙাইতবা অমা লৈ।

অহানবদা ঐহাক ঐখোয়গী লৈফম অদুদা হান্না লৈরম্বা গার্ড অনী অদুগদি মশক খঙনরে। মখোয়না ঐবু লুনা তৌই। মখোয় অনীগী মনুংদা অমনা বীর কৌই। মহাজু কুচু ঙৌই, মমায় পাকই, নোক্রল্লি, বা যান্না ঙাঙগল্লি। অতোগ্না অমদুনা ওলাব কৌই, মহাক্সা মী কয়া ঙৌদে, কুলৈ কুচুনি, মচীন খরা তুল্লপ তৌই, বীর হায়বা অদুদগী মানা খরা হেন্না রাংই, অদুগা চহীসু মানা খরা হল্লি। মহাজি বা কা হেন্না ঙাঙগন্দে। ঐ বীর হায়বা মীশক অদুগা খরা হেন্না লোয়নৈ। মহাক্সা ঐঙোন্দা মফম অদুগী মরমদা যান্না তাকই — স্কুল লৈফম, শান্নফম লম্পাক, পোং য়োনফম, অকোয়বা মফমশিং অসিনচিংবা। ঐনা মানা তাকপা পূন্মক অদু যান্না পূক্কাং চঙনা তায়।

মতম অদুদা ঐ স্থল কাদুনা লাহিরিক তম্বা চন্তে, যুমদদি অহল-লম্বা খরা তম্বীবা হৌরে। ঐ অহানবদা যুমদগী কয়া চথোজুবসু মফমদুগী ইমান্নবা খরদি ঐথোয়দা কোয়থোরজুনা ঐগা মশক খঙনরে। মতম খরা লৈরগদি ঐ মথোয়গা লোয়ননা যুমদগী মপান্দা চথোজুনা শান্নবা হৌরক্রে। মতম অসিদা ইমান্নবা তিন্নবগী মওঙ, শান্নবগী মওঙ অসিসু হান্নদগী খরা খেন্নরকই, হেন্না নীংতম্বা চৎপা, ইশাগী ওইবা (অপঙবা অঙাংগী মওঙদা ওইরবসু) রাখল খল্লগা অনীংবা থবক তৌবা, পান্নলগী থবক্তা হেন্না কিবা খঙদবা হৌরকই। ঐগা তিন্নবা ইমান্নবশিংদু ঐঙোন্দগী চহী হনবা, ঐঙোন্দগী চাউবা হেনবনা অয়াসনি; মথোয়গী মতুং ইন্দুনা মফমদুগী ফনা থাপ্পা জগা ফাওবা কোয়বা চৎপা, মথোয়না তৌরিবা থবক অয়াস্না ফৈ-ফন্তে খঙদনা মতৌ তম্বা অসিনচিংবা কয়া তৌরকই।

ঐথোয়গী যুমগী মমাঙদা থেজুনা চেল্লিবা তুরেল অদু ঐগী খাইদগী পূরীং তাজবা মফমনি। নোংপোক্লোমদগী চেল্লক্লগা মদুনা ঐথোয়গী মপাদা থেক্লগা খা পান্না চেহুখি। বসন্ত চঙলকপা মতমদা লোহিরোয় ওম্বা তুরেলগী তোৰ্কান্দা হৌবা অশংবা মনা-মশীং, পাকশান্না মীংয়েং থনবমথৈ শাৎপা হঙ্গাম মপালশিং — মথোয়শিং অদুগী মথক্তা নুংশিংনা হুস্বদা ইপোম হৌবা পূন্মক অদুগী শক্তমদু হায়নীংঙাই লৈতনা পূরীং হুনীংঙাই ওই। তোৰ্কান বাংমদা হৌবা বা পান্নীশিংগী মরক্তা নুংশিংনা হুস্বদা রাতোনশিং অদু হাই-হুস্বদুনা লৈবদু উবদা মথোয়দু নুংঙাইনা শান্নরিবগুম তৌনা উই; মথোয়গী মরক্তগী থোরকপা মখোল অদুনা ঐগী থম্মোয়দা মফম খঙদনা নুংঙাইবা রাখলগী ঈথক হৌহল্লি। থেজুনা চেল্লিবা তুরেল ঈচেল অদুগী নুংশা য়ৌবা অরংবা ঈমায়দা মুক্তা খিনবগুম তাউরিবা কোঙ্গোলশিং অদুনা ঐবু শুক্কাতলি, করিগুস্বা মওঙ অমদা পূরীং মকালামহল্লি। অদুগা অমুকসু অতোপ্পা জগা অমদা অপুংবা রাতোনশিংগী মরক্তা লুমশিন্দুনা ইমক মক্সা লৈখবা ঈশিং ঈমায় অদু উরুবদদি ঐবু মফম খঙদনা লাঙতক্সা, নুংশুক নুংজানবা রাখলসু পোকহল্লি।

তুরেল অসি ঐগীতা নক্তনা খুঙ্গুদুগী অঙাং কয়গী নুংঙাইজফমনি। মথোয়না মসিদা ঙা ফাবা, ঈরোইবা, তোৰ্কানগী অনানবা মফমদা অঙস্বা লৈরাইদগী ঈশিং যৌনা নাহুদুনা শান্নবা অসিনচিংবা কয়া তৌই। অসিগুম্বা থবকশিং অসিদদি ঐ মথোয়গা শরুক যামিন্নবা ওম্ব্রি। মথোয়না অদুনা তৌবদা ঐ চুম্বতা তোৰ্কান্দা ফমদুনা মথোয়গী মতৌ য়েংদুনা লৈ। তুরেল অদুবু ঐনা যান্না নুংশিজরবসু ঈরোইবা হৈতবদগী মদুবু যান্না কিবগী রাখল

অমদি ঐগোন্দা লৈ। কংথরকপা মতম ফাওবা মদুগী জগা খরদি লেপ ফংদনা লুই। ঐ যান্না থেনবা, তোৰ্কানগা নক্সা মফম খরদা খজিক্তং কুমথদুনা ঈরুজবা যাওই, অদুবু মদু ফাওবা যান্না কিবা পোকই। তুরেলগী ইরৈনা অরুবা মফমদা চেহুখিবা থোক্সবিদি থরায় মাঙবা যাই হায়না নুংশাখীবা পোকই। অদুনা ঐ অয়াস্বা মতমদা ঈশিংদা কুমথদে, তোৰ্কান্দা শান্নদুনা লৈ।

নোংমদি সন্ধ্যাদা শান্নবা লোইরগা য়ুমদা হল্পমদাইদা ঐগোন্দগী খরা চাউবা ইমান্নবা অমনা তুরেলগী লৈরাই কাফম খাঙা তিংখং খরা ছন্দোজুনা থনন্নে। মানা অদুন্না তৌরিবা অদু করি রাখলদগীনো হায়বদু ঐ ভাব তাদে। ঐনা হংবদা মানা অসিদমক হায়রকই, “মী লাং থাক্রিবনি।”

ঐ পূরীংদা নিংকোক নিংকোক তৌনা য়ুমদা হল্পক্রে। ইমান্নবা অদুনা তৌরস্বা থবক অদুগী ফন্তবা ফল লাকপা যাবা অদু মরক মরজ্ঞা অমুক নীংশিংবদা ঐ লাঙতক্সবা পোক্ককই। মানা অদুন্না তৌক্সা ঐনা খামখিবনি, অদুবু মহাক্সা য়াখিদবা অদুগী খনবদা ইথস্তা রাখলদা নুংঙাইতবা ফাওই। য়ুম যৌরগদি মমশিল্পজুনা ঐখোয়দগী খরা চংলগা লৈবা তিংখং লংথোক্সস্বা তোৰ্কানগী মফমদু তান্না চড়ুনা তিংখংশিং অদু অমুক লৌথোক্সবসু কিবা পোক্রে। নুংদাংদু ঐ পূরীং লাঙতক্সনা লেনত্রে।

নোংগাঞ্জগা ঐনা নীংলস্বা অদুমক থোক্রে, তুরেল লৈরাইদা ওন্না কুম্বু নূপী অমা তিংখংনা মখোঙদা য়ুদুনা শোক্রে। ঝাইদগী ওক্রিবদি অহল ওইবী নূপী অনীনা ঐখোয়দা অয়ুক ওন্না লাজুনা মদুগী পাউদু ঐখোয়গী অহল-লমন্দা তল্পগা এবু মখোঙ চাদবগী মরমদা মখুং-মশা যাওনা শাউনা চেবা হৌরকই। নূপী অমনা হায়রকই, “অদুগুস্বা থবকপু তোঁবা হৌনরা? ইচানুপীগী মখোঙ অদু ঈহিং-নাইহিং শাহৌরে!” ঐনা তোঁবা নস্তবা থবক অদুগী য়ুমদা পাউহোস্বা লাকপা অদুদা ঐ যান্না নুংঙাইত্রে। অতোন্না ইমান্নবা খরনা তিংখং ছন্দোকপা মী অদুগা ঐগা মফম অদুদা উখিবদগী শোক্রিবা ইমুং অদুদা মদু ঐখোয়না তৌবনি হায়না পাউ পীরিব্রা নস্তগা তিংখং ছন্দোকপা ইমান্নবা অদুমক্সা মহাক মশা নাস্তোক্সবা থবক অদুগী মরালদু ঐগোন্দা থঙজিন্দুনা মখোয়দা পাউ তমশিল্পিব্রা হায়বদু ঐ তশেংনা খঙবা ওমদ্রে; অদুবু খৌদোক অদুনদি এবু যান্না নুংঙাইহন্দ্রে। খৌদোক অদুগা মরী লৈননা ঐসু অশেংবা পাউ অদু মখোয়দা তন্নে, অদুবু মদুদা ঐ যাওদে হায়বা অদুমদি মখোয়না খাজবা ওমদ্রে। পাউহোস্বা লাক্রিবা নূপী অনী অদুনা ফনা কুইনা ঐখোয়গী চুরিদা লেপ্তুনা

শাউনা থবক অদুগী পেন্দবা ফোঙদোজুনা ঙাঙদুনা লৈরে। মখোয়না মমায় ঙাঙনা শৌ শৌ লাউনা জিদা হায়রকই, “ফন্তুবা চোঙলম চাদবা অঙাংদু বাবুখোয়না ফজনা বারকপিয়ু।”

জিগা ইমাগদু যান্না ইকাইরে। মখোয়না এবু লাক্রিবা নুপী অনীদুগী মমাঙদা চৈদুনা অদুগুস্বা থবক অদু অমুক তৌহল্লরোই অসিনচিংবা হায়দুনা মখোয়বু চংহনথ্রে। ঐনা অদুগুস্বা থবক অদুদা যাওদে হায়বদু জিগা ইমাগনা ফাওবা থাজবা ঙমদ্রে। মখোয়না খল্লি মফম অদুগী ফন্তুবা অঙাংশিংগা তিন্নদুনা ঐনা অদুগুস্বা থবক তৌদুনা চোঙলম চাদবা হৌরক্লবনি।

নুপী অনী অদু হনথ্রবা মতুংদসু মখোয়না এবু ফুগদবগী ধমকা তৌদুনা যান্না চৈরে। নুমিৎ অদুদগী এবু য়ুমদগী মপাল থোকহন্দ্রে, তিংখং ছন্দোকপা ইমান্নবা অদুগসু তিন্নদনবা কনা হায়রে। ঐ থরায় যান্না নুংঙাইথ্রে। পুন্সীদা তিন্নবা মরুপ অমনা ফন্তুবা তৌদুনা এবু বানবা শীনবা থেংনথিবসি মদুনা অহানবনি। মানা ফন্তুবা থবক অদুদগী মশা নাহোকথ্রগা মদুগী মবাল অদু ঐঙোন্দা থৈজিল্লকপা হায়বসি ঐ খন্দবা ঙমদে, মাগী পুন্সীংগী ওইরমগদবা ফীবম অদু ঐ যান্না খঙনীংবা পোকই, মাগা বাফম অদুগী মরমদা যান্না শেংদোক্লনীংই, অদুবু য়ুমদগী মপাল থোকহন্দবদগী ঐ মদুগী তাঞ্জা অমুক ফংথিদ্রে।

এবু য়ুমদগী চথোকহন্দবসু ঐগা লুনা তিন্নবা ইমান্নবা খরদি ঐখোয়গী য়ুমদা ঐগা শান্নবা লাকই। মখোয়গী মনুংদা খেলচন্দ্র, কাকলৈ অমসুং অনৌ হায়বা মরুপ অহমখক্তি ঐ ফজনা নীংশিংলি। মখোয় লমচং ফজবা অঙাং ঙাঙনি, মরম অদুনা মখোয়না ঐখোয়দা চঙলজুনা ঐগা শান্নবদা ঐখোয়গী অহল-লমন্না করিসু হায়দে। থোইদোন্না মখোয়গী অহল-লমনগা ঐখোয়গী অহল-লমনগসু নরুগা তিন্নে। খেলচন্দ্রগা, কাকলৈগদি ঐঙোন্দগী চহী হল্লি, চাউবসু ঐঙোন্দগী হেল্পে, অনৌ হায়রিবা অদুদি ঐনা চাউবা হেল্পি, চহীসু ঐনা মঙোন্দগী হল্লি। খেলচন্দ্র, হায়রিবা মীশক অদু কুলৈ কুচুনি, মশক ফজৈ, মায়থোঙদু ইচম চম্মী, মরৈ-মরা তৌদবা চুমদ্রীং চংপা মীওইনি। মহাক মরিল যান্না লৈ, মঙোন্দা লাল্লুরবদি ফুনবদা হনবা লৈতে। করিগুস্বা মহাক মবুক ফমনবদগী পংতক তৌবা মানবা মতাংসু যাওরকই। কাকলৈ হায়রিবা মীশক অদুনা কুচু যান্না মুই, মমায় চপ্পী, মশা পারপ তৌই, মরেপা ঙম্মী। ইমান্নবা ওইনা তিন্নবসু মখোয় অনী অদুনা এবু খরা অঙাংগুম লোয়নৈ। মখোয়না হায় তুরেল লৈরাইদা তিংখং ছন্দোক্লস্বা ইমান্নবা অদু মখোয় ফুদুনা বারকে, অদুবু ফুন-চৈনবা থৌদোক অদু থোকহনবা পামদদুনা ঐনা মখোয়বু খান্নে। অনৌ

হায়রিবা মীশক অসিসু মী মুই, মথজাই পোংতক তৌই; মহাক যান্না চম্মী, নুংশিবা মতো অমা লৈ, অয়াস্বা মতমদা ঐগী ইতুং কোয়ইন ইল্লি, মঙোন্দগী চহী হনবা অমসুং চাউবা হেনবা মরম্মা ঐনা মঙোন্দা অমুক অহল শাদুনা লোয়নৈ। ঐখোয় অনীদা শান্নবদা মহাক ঐনা হায়রিবমথে লোইনা ইল্লি, ঐনা শান্নশি হায়বা মশান্ন খুদিংমক মহাক লোইনা হরাউ-হরাউ যাই, করিগুস্বা শীংনবা, মরৈ য়েংপগী মওঙ অমতা মঙোন্দা লৈতে। ইমান্নবা ওইনা তিন্নরবসু ঐনা মাবু ইনাউগুন্না নুংশি।

ঐখোয়না লৈরিবা কারটর্স অদুগী হিঙ্গোল অকোয়বদু ফনা যান্না চাউই, ঐখোয়গী শান্নফম মরাং কায়না লৈ। য়ুম অদুনা হিঙ্গোলগী অবাং থংবা জগাদা লৈরগা মদুগী মখা থংবা মায়কৈদনা খরা হেন্না পাক্কা লৈ; মদুদা মনা পুংলবা উপাল খরা হৌই, নারক ওইনা শোঙলপ তৌনা লৈ। উপালশিং অদুগী মনুংদা চাউরবা মঙ্গৈ পাস্বী অমসু য়াওই। ঐখোয় হিঙ্গোলদুগী মনুংদা মখল-মখা কয়াগী মশান্ন শান্নদুনা লেল্লি। শূমাঙগী অনানবা য়োংচাক মখেঙদা কার্খিন কাপ্তুনা শান্নবা, শম্বল্লৈ মরক্তা হৌরিবা উতোংলৈ পাস্বীদগী মখেঙদা কেন্দুনা তারিবা হঙ্গামপাল মচুগী লৈশিংদু খোমজিন্দুনা শান্নবা, অরাংবা মঙ্গৈ পাস্বীদগী অশংবা মঙ্গৈ হেকপা, মনা পুংবা উপালশিংগী মথক্তা কাখংলগা উশাশিংগী কারক্তা উনা য়াওবা উশা ময়াম পুনশিল্লগা উচেক মকোনগী মতোঁগুম তোংফম শেস্বা অসিনচিংবা কয়া তৌই। ময়ামদুগী মনুংদা ঐখোয়না খাইদগী নুংঙাইবিবিদি অকোনবগী উথক্তা সগাই শাদুনা তোংফম শেস্বা অসিনি। কালেছা চঙলকপগী উশিংগী উনা যান্না পুংলকপা মতমদা অদুগুস্বা মশান্ন অদু যান্না চুশিল্লনা থোকই। অদুগুস্বা তোংফম অদু ঐখোয় তোঙান তোঙান্না শেম্মৈ। শেস্বা লোইরগা ঐখোয়না ইশা ইশাগী সগাই অদুদা তোংদুনা উনা মরক্তগী মায় অমুক উত্তুনা, অমুকসু পাকথদুনা নুংঙাইনা শান্নৈ, ঐখোয় মশেল বারী লীনৈ, মখল কয়াগী বারী শান্নৈ, মানা মানা শেল্লিবা তোংফম অদুনা হেন্না ফজনা শেম্মী হায়বগী রাখলদা ঐখোয় মশেল নাপল তৌনৈ। উপাল মথক্তা লৈরিবা সগাই নত্তুগা তোংফম অদুদা নল্লিবা নৌনা হেবুবা উনা, অনৌবা উশাশিংগী মনম অদু যান্নমক নুংশি, মদু গুসি ফাওবা কাউবা গুমদে। ইমান্নবশিংদু অদুন্না ঐখোয়দা অথেঙবা ফাওবা শান্নরগা ময়ুমদা হনখি।

লাংবন থাগী থাবল ফবা নুমিদাংদা করিগুস্বা মতমদা দারীদা ইথক্তা ফমদুনা শূমাঙদা

হৌরিবা যোংচাক পাস্বী মথস্তা শেকপীশিংনা শ্রোং শ্রোং লাউবা মখোলগা লোয়ননা পাইবা, তোংবা অদু য়েংদুনা লৈ। যোংচাকী মপাল কয়া মখোয়না চীকথদুনা লৈমায়দা থাদরকপগী পোপ পোপ লাউবা মখোল তারকই। শেকপীশিংদু নুমিদাং অদুদা নুংঙাইনা শান্নরিবগুম ঐগী পূক্কাইদা ফাওই, মখোয়গী নুংঙাইবা অদুদা ঐসু মফম খঙদনা শরক যাবগুম নীংই। ইথস্তগী পূক্কাইদু চীক্কাই নুমিদাং অদুদা কল্পনাগী অঙকপা তাইবঙ অমদা লৈখি।

ঙহাক অসুন্না ফল্লবা মতুংদা অচীকপা নুমিদাং অদুগী অকোয়বা দৃশ্য অদুনা পূক্কাইদা ওল্ল-তেনবা রাখল কয়াসু অমুক পোকহল্লকপা যাওই। তুরেলগী নোংপোক থংবা তোৰ্কান্দা হৌবা রাপলশিং অদুগী মথস্তা থানা খজিক্তং কারকুবসু তোৰ্কান অদুদি ইমম মন্না উবি, মরুম লাংশিনত্রবা তুরেল অদুগী শক্তম অদু নুমিদাং অদুদদি অকিবা পোকই। অয়ুক-নুংখিলদা তুরেল খোঙনুং অমদি তোৰ্কান অদু ঐখোয়গী শান্নফম ওইরবসু নুমিদাংগী অচীকপা, মীগী মীরাউখোল তাদ্রবা মতমদদি মদুদা ওইরম্বা য়াবা অকিবা শক্তম কয়াগী মরমদা ভাবনা শাগলকই। অহল-লমন্না লীবা তুরেল খোঙবানগী শোরেন ফুন্ফমশিংদা তল্লবগী রা অদু নীংশিংলুরগা খঙহৌদনা য়ান্না কিবা পোক্কাই। মতম অদুদদি মীনা লীবা বারী খুদিংমক — ওইথোকপা ওইরবসু ওইথোক্তবা ওইরবসু — চপ য়ুংনা থাজৈ। ঐ মপান্দা অদুন্না অদুম ফল্লদু কিবা পোক্কাইদুনা ইমুংদা চঙলকই।

নোংঙাল্লগা অয়ুক্তা যোংচাক পাস্বীগী মখোঙ অদু নুমিদাং শেকপীনা চীকথখিবা মপালশিংদুনা ইচাই চাইনা লৈরম্বী। মথস্তা মপোপ কায়দনা কেনবা কয়াসু যাওরম্বী। মপোপ কায়দনা লৈরম্বা মপাল অদু খুল্লগা চেকশিয়া শিংজু চানবা থম্বী। মদুগী মতুম তাবা শক্তম অমসুং মনম অদুনা ঐঙোন্দা অঙকপা নুংঙাইবা অমা পী; মদু য়ান্না মমল য়াস্বা পোংকুন্না খল্লি।

অফিসতা থোকপা থৌদোকশিংগী মরমদা ঐনা কাউঙমদবা খরসু লৈ। অফিসকী চৎনবী, থবক-থৌরম কয়াগী মরস্তা যাওল্লদুনা চাউরকপদগী মখোয়গা ইশাগী পুন্সীগা ওইশিল্লবগুম খনবা, মরম খঙদনা নুংশিবগুম্বা রাখল অমা ঐঙোন্দা মতম চুল্লদা কন্না লৈ। ফোরেষ্টকী বিট অফিসশিং অসি প্রজা মীওই কয়াগা শল্লবগী হৌনবা থোকহল্লীংদবা থৌদোক কয়াসু থোকই। মরু ওইনা নুমিদাংগী মতমদা শীং-উ তুমিনা মাসুল থীদনা গেট

লান্না চৎখিবগী বাথোক কয়া থোকই। মতম অদুদদি ফোরেষ্টকী মীওইশিংদা শক্তি যান্না পীরম্মী; মথোয় থাকীগী ফিজোল ঙাঙা শেংলি। অফিসতা নোংমৈ থম্মী। মাসুল খীদনা তুমিন্না গেট লাছোজুনা চৎপা কাঙবু অদু দণ্ডি তৌবা ওইনা মথোয়গী শনগাড়ি কয়া অদু হনহন্নুগা গেট লোনশিন্দুনা কুইনা পরেং শানা চৎহন্দা থম্মা যাওই। মতিক চাবা কেসনচিংবা লৌখজুনা মথোয়দা ফাইন তৌই। লমহেঙ্গবদি করিগুম্বদা মথোয়বু ফু-চৈদুনা বারকপা ফাওবা যাওই।

নুমিদাং ঙল্লিঙৈদা (অথেঙবদদি গেট লোল্লি) শীং পুবা শনগাড়ি বালশিংনা মাসুল খীদনবা তৌবা চালাক অমা লৈ। মথোয়না গাড়ি মথজ্ঞা তুমশিন্দুনা চৎলি, অদুগা গেট মপা লাছোকপা অদু খঙশিন্দবা শাই। সড়ক্তগী পংলাপ লাগুনা লৈরিবা ঐথোয়গী ক্লার্টস অদুগী মনুংদদি অচীকপা নুমিদাং অদুদা সড়ক্তা শনগাড়ি চৎপগী ক্রেক ক্রেক লাউবা মথোল অদু হেজ্ঞা তায়। করিগুম্বা চাকশঙদা লৈরিঙৈদদি অদুনা চৎখিবদু তাহৌদবসু যাওই। নোংমদি মথোয়না অসুম্মা শীং পুরগা তুমিন্না হুবাংদুনা গেট লান্না চৎপা অসি ফাগদবগী গার্ড অনী অদু খৌরাঙ তৌদুনা লৈরে। নুমিৎ অদু থামম্মা নুমিৎনি। মথোয় ফি অমমম ইনশিন্দুনা সড়ক্তা হজৎ-হন্দা চতুনা লৈ।

জিদি অফিস কাদা ফমদুনা থবক শূদুনা লৈ।

ঙহাকী মনুংদা গুলাব হায়বা গার্ড অদুনা শনগাড়ি বাল্লা অহুমথক ফাদুনা অফিস কাদা পুশিল্লক্রে। মথোয় অদু গার্ড অনী অদুগা খরা খৎনরকপা মাল্লি। মনীং থংনা চঙলকপা কোয়েং য়েৎপা, মী খরা পীকপা, চহী মীয়ায় ওইনা তৌবা শনগাড়ি বাল্লা অমদি তশেংনা শূৎ শূৎ কল্পে।

থাকীগী ফিজোল শেঙুনা অফিসকী চৌকিদা ফল্লিবা জিনা মাগী টেবল মমাঙদা লেপ্লিবা শনগাড়ি বালশিং অদুদা কিহন্দুনা হায়রকই, “নথোয় হৌজিক চৎপা য়াররৌই, অহিং সিদা লৈবা তাই। হয়েং নোংঙাল্লগা নথোয়বু পুলিসতা শিল্লগনি।”

জিগী টেবল মমাঙদুদা মথোয় কিবনা থক থক নীক্লা লেপুনা লৈরে। মনীং থংনা চঙলকখিবা, ফীবম কয়া চাদবা নুপা অদু হৌজিকসু কপ্লি। জিদু মায়থোঙদা অশাউবা উৎলবসু মাগী মতৌ অদু উবদা পুক্রীংদদি নোক্রীংবঙম তৌনা হায়রকই, “করিনো নঙনা তৌরিবা অদু, কনানা নঙোন্দা কৈদৌরে?”

নুপা অদুনা ফি মচীনা মপি তৈথোক তৈথোকা হায়রকই, “সিফাই অতেনবা অমনা

ঐখোযবু খামদুনা ফুবিবনি।”

মানা “সিফাই অতেনবা” হাযবিবা অদু খাকী শেংপা মী খরা নেম্বা ফোরেস্ত গাং বীব হাযবা অদুনি। মহাক্কু খবা ফিংই। মখোযনা শীং পুবাগা তুমিন্না গেট লান্দুনা চৎপদর্গ ফাবদা নুপা অদুনা কবি হাযক্কবদগীনো খঙদে বীবনা মাবু খবা ফুবকপা মাল্লি।

জিনা মাগী মতৌ অদু উবদা বীববু মাগী কাদা কৌশিল্পে।

বীব জিগী অফিস কা অদুদা চঙলজুনা লেপ্নবে।

জি ওইবমগদবা ফীবম অদু মপুক্কীংদা ভাব তাবে, মহাক্কা কয়া খঙজিল্লদবা মতৌদ নুপা অদুদা হংলকই, “যেংউ, নহাকপু ফুবকপা মী অদু মশক খঙব্রা? মহাক মানব্র যেংউ।”

নুপা অদুনা ফি মচীনা মপি অদু অদুম তেথোক্কদুনা কিখী কিবম তৌনা বীবদা ফল্লং যেংলগা জিদা অমুক ওনশিন্দুনা হাযবকই, “বাবু অমম্বা অদুদা তশে’না মশক খঙব্রি ওমজহৌদ্রে, ঐঙোন্দা ফুবকপা মী অদু সিফাই অতেনবা অমনি হাযবদি খঙই।”

জি মপুক্কীংদদি নোক্কীংলে। মহাক্কা বাফম অদোমদা শাংখবা / তৌদনা মখোযনা শী পুবাগা অদুনা মতুং মনাউ অমুক লোমা চঙনবা হাযবগা মাসুল খীতল্লগা থাদোকথ্রে।

ওহাক্কী মতুংদা গেট মযাদা পবে শানা থিংদুনা লৈবম্বা শনগাডিশিং অদু চৎগিবর্গ ত্রেংক ত্রেংক লাউবা মখোল তাবকই।

মাখাম চৎপগা জিগা বীবগা থৌদোক অদুগী মবমদা রাবী শানহৌতি। ফুন-চৈনব থোকপা অদু ফণ্ডে খল্লবসু নশে’বদি মখোযগী মতৌ অদুদা অদুনা খবা রাবকপগী দবনাবসু লৈ হাযনা জিনা খাল্লি। মহাকসু মী খৎনগনবা, ফিংবা শাউগনবা মীওই অমনি মহাক্কা থৌদোক অদুগীদমক বীবদা থেইনা গাঙলা গৌবজ্জে। কপকনবা নুপা অদুর্গ মতৌ অদু নীতশিংলগা মাখায় নোকসু নোক্কীংই, অদুগা শাউসু শাউনীংই।

কা’ - অদু’ সবকাবণী নিজর্গ ফালেন্ট এবিয়াদগী লামং’ননা মীওইশিংনা শীং-উ, উচান যানথৎপগী অচৌবা বাথোক কয়া থোকপা যাওই। জিগা গার্ড অনী তদুগসি মখোযগা থাবকা - ০৭ নংগী ১৬৫ - ২৮ - ইবগী ফিংবা, শাউগনবা অগনবা তৌবকপদা খাঙব ওমদনা মশকী অমা মশকাগা লৈ মখোযনা উ বানথৎলিনা নীতশিং অদুদা অহানবদা ফডন হাংদুনা ২ ই কবি’ ১৭ নংগী ১৮/১০০। ১৭ - অদু অদুম চৎববদি অচৌবা পুলিস ফোস পুদনা মখামদুনা চৎলগা - ১০৭ মশাবু পুনা মাদনা অচৌবা বাথোক থোকপা যাওই। মব’

লৈনবা মীওইশিংনা অফিসতা লাক্কাগা শাউবা, লাউ-খোংবনচিংবা কয়া তৌরবা যাওই। অসুন্না ফোরেষ্ট সার্ভিসকী অরুবা, মীকুপ-নাংহম শিংনা লৈতবা যাদবা মওঙ কয়া লৈ।

অফিসকী থবক খৌরমশিংদা রা থোকপা মতাংদা করিগুম্বা পূক্কাং লাঙতরুবসু ঐ অয়াস্বা মতমদা শান্নবদা পূক্কাং চঙদুনা নুংঙাইনা লেল্লি। য়ুমদা তন্নিবা লাইরিক অদু পাদুনা লেনবসু যাওই। য়ুমদা অহল-লমন্না তস্বীবা অদু চাংনাইদবদগী পেন্দবা যাওরকই। ইমান্নবা খরদি ঐখোয়গী মনীংদা নক্কা লৈবা ওজা অমদা সন্ধ্যা মতুংদা হেক হেক প্রাইভেট তস্বী। মখোয়না তন্নিবা অদু ঐ যাওনীংবনা খাঙবা গুমদে। নোংমদি ঐনা ফ্লেটকা লাইরিক পুরগা ইমান্নবশিং অদুগী মরজা ওজা অদুগী মনাজ্জা লাইরিক তস্বা যাওবা চংলে। ঐগী মতৌ অদুদা ওজা অদু গুরু। মহারুগ ঐগুন্ডা নুংশিবা মীংয়েং অমগা লোয়ননা য়েংলদুনা হায়রকই, “য়েংউ, ইবুংঙো, নহারুগ করিগুম্বা লাইরিক তস্বা অসিদা যাওনীংলবসু বাবুখোয়গা হান্না রারী শাখিগদবনি, মখোয়গী মরা তাদ্রবদি হৌনদে।”

ওজা অদুনা হায়রিবা অরুবা মনুংগী ওইবা রাফম — শেল-খুমগী, ঐখোয়গী অহল-লমন্না ঐবু মগুন্ডা লাইরিক তমহনবা পান্স-পামদবা অসিনচিংবগী মরমদা ঐ করিমতা ভাব তাবা গুমদে। নুমিৎ অদুদি ঐ মার্গা মনাজ্জা ইমান্নবশিংগা লোয়ননা লাইরিক তস্বা অদুম যাওরে। ওজা অদুনসু ঐবু মখোয়গা লোয়ননা হরাউ-হরাউ তস্বী।

রাফম অদু ঐ অহল-লমন্না ফাওবা তমখোজ্জে। মদু নাতৈ চাদবা থবক অমনি হায়বদু ঐ কোন্ডা ভাব তারকই। ওজা অদুনা ঐবু লাইরিক তস্বা যাওহীংদবগী রা নন্তে, অদুন্না তৌবদু মগুন্ডা ইকাইবদগীনি। মদুগী মতুংদা ঐ য়ুমদা অহল-লমন্না তাকপিবা অদুতা ইথন্তা অমুক ওঁরাইবা হৌরে। লাইরিক তস্বা হায়বসি অরাবা থবক অমা ওইরবসু অঙাং ওইরিতৈ মতম অদুদদি যান্না নুংঙাইবা অমগুম খল্লি। পুঞ্জীগী অনৌবা খৌদাং অমা পায়খংপগী নুংঙাইবা রাগ কয়া লৈ।

ঐবু অহল-লমন্না য়ুমদগী য়ারিবনথৈ মপাল খোজ্জনবা হায়রবসু ঐ তুমিন তুমিয়া য়ুমদগী চখোজ্জনা শান্নবা হৌরক্কে, অদুদগী কোমদি নীংতন্না ইমান্নবশিংগা লোয়ননা কোয়চৎ চৎপা, লম্পাক্তা শান্নবা, লৈকাইদা, তুরেল খোঙবান্দা চৎপা, করিগুম্বা ইথক্কা অহলশিংগী মতুং ইন্দুনা লমলাই তান্না খোঙনা চৎপা অসিনচিংবা কয়া অমুক তৌবা হৌরকই। চাউরক্কা নুপামচা অমবু য়ুমদা কয়া কুইনা ফাজিন্দুনা থস্বা গুমগনি? করিগুম্বা ফন্তবা থৌদোক নন্তুগা সমস্যা কয়া অমুক থোরক্তবদগী ঐখোয়গী অহল-লমন্না ঐবু

লাকশিল্পা অদু পুরা কোমথোকথ্রে। অসুন্না ঐ খুঙ্গুদা লেনবা পুঞ্জীগী চপ চাবা নুংঙাইবা অদু অমুক ফংবা হৌরকই।

মতম খরা হৌথ্রে।

ঐগা খাইদগী লুনা তিন্নদুনা লোয়নবা অসি অনৌ হায়রিবা মীশক অদুনি। ঐনা কোয়বা, শান্নবা চৎপা খুদিংমজ্ঞা মহাক ঐগী ইতুং ইন্দুনা যাওই। অসুন্না লোয়নরস্বদগী মতম খরা লৈরগদি মহাক থোরকখিদ্ৰে। ইমান্নবা অতৈনা হায় মহাক নারে, অদুনা মপাল থোরক্তবনি। নোংমদি ইখঙ খঙহৌদনা ঐখোয়গী অরাং ওইরপ্পা লৈরিবা মখোয়গী ময়ুমদা কপ্প-লাউনবা, পুং-ঝাল য়েবগী মখোল অমা তারকই। মীশিংনা হায়নরকই অনৌ হায়রিবা ঐগী ইমান্নবা অদু লৈত্রে। মদু তাবদা ঐগী পুঞ্জীংদা থুক লাউরকই, পুঞ্জীগী অহানবা ওইনা অশিবা থেংনবগী নুংঙাইতবগী অকনবা চৈনা অমা থম্মোয়দা ফাওবা হৌরকই। মী শিবগী বারী অসি অহল-লমন্দগী তাথ্রে, অদুবু কনাগুম্মা অমা শিবগী থৌদোক্তি কৈদৌঙেদসু থেংনখিদ্ৰি, ঐগী নুংশিরবা মরুপ অমবু পুথিবা অশিবা হায়বদু তমথিথ্রবা, কিথ্রবা মূর্ত্তি অমগুম ঐগী রাখলদা উরকই, মূর্ত্তি অদুগী খুৎনা ঐগী চহী নৌরিবা ইমান্নবা অদুবু খঙহৌদনা লাঙ্কুনা পুথিবগুম নীংলকই।

ঙহাকী মতুংদা সড়ক্তা পুং-ঝাল য়ৈদুনা, ঈশৈ শক্তুনা ফি অঙৌবনা কুপ্পা অশিবা হকচাং যাওরিবা কু অদু পুদুনা থোরক্রে। অনৌগী মমা, ইমুং-মনুংগী মীওইশিংনা খোঞ্জেল রাংনা, থম্মোয় শোক্রা কপ্তুনা অশিবা পুরিবা অদুগী মতুং ইন্নরকই। মতমদু কালেন চঙলকপা মতমনি। অয়ুঝী পুং তরামাথোইমুক তারে। অতিয়াদু অমুবা লৈচিলনা চৌজাইননা খুমখিদুনা নুংশা থোরক্তে। অকোয়বদা উরিবা শক্তমশিং, পুং-ঝাল য়ৈবা, ঈশৈ শকপগী মখোল তারিবা মফম পুন্নমক অদু করিগুম্মা অরাবগী মমি অমনা লুমশিনিবগুম তৌরকই। সড়ক্তা চৎলিবা মীশিং, অনকপদা লৈরিবা মীশিং পুন্নমক অশিবা পুথোরকপগী দৃশ্য অদু উবদা মায়থোঙ মকালামদনা উই।

ঐসু মাঙ্গোন্দা লেপুনা অশিবা পুথোরকপা অদু য়েংদুনা লৈ। ঙহাকী মতুংদা অশিবা অদু ঐখোয়গী মমাঙগী শস্বক্সে রাংমদা লৈবা তুরেল খোঙবান তাবা লস্বী অদুদা পুথথ্রে। কপ-লাউবগী খোঞ্জেল অদু মফম অদুদনা হেন্না হৌনা তারপ্পা তপ্পা তপ্পা থাপ্তোকথ্রে। ঐ য়ুমগী মৈরম পাংনা শস্বল মরুমদা লেপ্পা মখোয়না চৎথিবা তুরেল খোঙবান অদু তপ্পা অমুক য়েংলকই। নুমিৎ অদুদি ঐখোয়গী শান্নফম ওইরিবা তুরেল খোঙবানগী শক্তম

অদু খঙহৌদনা খংহোং হোংখিবগুম তৌরকই। শীং পৈরিবা মোংফম ময়াদা লাউ-
খোংদুনা, তেংখাদুনা কল্লিবা অশিবা ইমুংগী নুপীশিংগী খোঞ্জেলদু তুরেল বাংমদগী খোছাঙ
যৈরকপগুম তৌরকই। খঙহৌদনা ঐগী মীস্তা পিগী ঈরানা কুপশিনখি, মাঙদা উরিবা
খৌদোক খুদিংমক অদু মশেন-মরান উরকই। অদুদগী গুহাকী মতুংদা মোংফমদা পৈরিবা
শীং অদু চাকপগী অঙাঙবা মৈরি খরা উরক্লে, মদুদগী মরী মরী কারকপা অমুবা মৈখুনা
অতিয়া তম্মা বাংনা হাইগৎখি। মতম অদুদদি ঐগী মীস্তা চেম্মস্বা পিরাং অদু খঙহৌদনা
খজাইদা চেছখি। অঙাঙবা মৈরি অদু ঐগী নুংশিরবা মরুপ অদুবু চাকপগী মৈরিনি হায়বদু
খল্লুবদা অকি-তুজুংবা পোক্ককই। ঐ দশ্য অদুবু য়েংবা গুল্লজ্লে, শিববু হেন্না হেন্না কিবা
পোক্ককই। মীওইবগী পুন্সীদা অদুগুম্বা খৌদোক অমা থোকপা অদু য়ান্না গুপা, থাজদবা
অমা ওইনা থোকই। অহাঙবা তুরেল খোঙবান অদুদা অঙাঙবা মৈরিদুনা নুংশিংকা লোয়ননা
মৈচাক ফনা চাকপা হেনগৎলকই। ঐ গুহাক নুংঙাইতনা য়েংল্লগা ইমুংদা চঙলক্লে।

পোংলোইবা লোইরবা মতুংদা মং কুল্লুবা মীশিং অদু য়োৎপাক, থাঙজৌ,
বালটিম্টিংবা পায়দুনা মরী মরী ঐখোয়গী শম্বল বাংমগী লম্বী অদুদা কানখিবা অদু
ঐ উহৌই।

নুমিৎ অদুদি ঐ থরায় নুংঙাইতবদগী শান্নবা চখোজ্লে। মাঙ্গোল মচী অমদা ফমদুনা
ফনা কুইনা রাখল খন্দুনা লৈরে। ঐখোয়না রাইখোংদা লৈরিঙৈদা নোংমা জিগা ঈরুজবা
চংমিন্নবদা মহারু হায়খিবা রাফম অদু ঐ নীংশিংলকই, “শিরবদি অহাউবা পোৎসু চাবা
ফংলরোই, ফজবা ফিরোলসু শেংপা ফংলরোই, শান্নবসু ফংলরোই, ইমা-ইপাসু উম্নরোই।”
ঐগী নুংশিরবা ইমান্নবা অদুসু তাইবঙপালগী নুংঙাইবা খুদিংমক ফংলরোই, সংসার অসিদা
মাগী শরুক যাবা লোইখ্লে, সংসার অসিদগী মানা ফংনীংঙাই করিসু লৈত্রে হায়না ঐনা
খনবা হৌরকই।

পোংলোইবা লোইখ্গা ঐনা য়ুমগী মৈরল্লোমদা লৈবা শম্বল মরুমদগী
তোৰ্বানলোমদা য়েংলুবদা গুসায় মৈরি গাঙনা চাক্কস্বা ইমান্নবা অদুগী মোংফমথজুদা
চফু অমা য়ান্দুনা লৈবা উরি।

মথংগী নুমিঙসু ঐ শান্নবা চখোজ্লে। হিঙ্গোলগী অকোয়বা অদুদা ঐ ইথস্তা শান্দুনা
লেক্লে। ঐনা হিঙ্গোলগী মখা থংবা মায়কৈদা লৈরিবা মঙ্গ পান্বী অমদি অতৈ মনা
পুংলবা উপালশিং হৌরিবা মফম অদুদা চঙলুবদা মনা পুংলবা উ অমগী অচৌবা

মশাশিংগী কারজা লৈখিদ্রবা ইমান্নবা অদুনা নাদ্রিঙেগী মমাঙদা শারম্মা সগাই অমা উরুরে। সগাই শাবদা শীজিন্নরিবা অথেকপা উশাশিংগী মনাশিং অদুদি ইখুই খুইরে। মদু উবদা ঐ থুক লাউরকই। ঐনা খঙহৌদনা থল্লকই, “মহাক কৈদৌঙেদসু মফম অসিদা লাক্তুনা মাগী সগাই অসিদা অমুক তোংলররোই।” সগাই অদুবু মহাক হিংলম্মগী খুদম অমা ওইনা উরকই। “সংসারদা শিথ্রবা মী অমনা করিগুম্মা খরদি থনম্মী, অদুবু মখোয়দুগী মপু ওইনদি মহাক কৈদৌঙেদসু অমুক লাক্তরোই,” মসিতমক ঐনা মমি-শামি ওইনা মতম অদুদা খনথি।

মতম কুইনা মা কায়নবগী মৈচাক অমা থম্মোয়দা লৈরম্মী। শান্নবা খুদিংমজ্ঞা মাগী মফম অমা ইহাঙ হাঙবগুম তৌই।

নোংমা নোংমা হৌথ্রে। অযুক্তা লাইরিক ঙহাক তৌরগা নুংথিলদা শান্নবা অসিনি ঐগী নোংমগী থবক, মদুগী থোইনা অহোংবা লৈতে। করিগুম্মদা ঐনা ফংদবা শান্নপোৎশিংবু পান্নগী ঈখৌলাংবা অমা থম্মোয়দা কন্না পোক্কপসু যাওই। ঐগী খুস্তা অচাপোৎ চানবা পৈশা মরি, আনা নস্ত্রগা শিকি অমা পায়বদগী হেন্না পায়দে, শান্নপোৎ খুদিংমকপু পেয়া নীংথুনা লৈবগী খুদোংচাবা ফংদে। অদুগা অহল-লমন্দা ওমথে নাইদ্রবা ঐগী অপাম্মা পোৎ খুদিংমকপু লৈহম্মবা হায়বসু ওইথোকপা নন্তে। পৃক্লীংদদি মখোয় কয়াগী অপান্নদু অদুম লৈ। অপান্নদু খাঙদুনা লৈবা গুম্মসু যাওই, করিগুম্মদা খাঙবা গুম্মগী ওমথে লাহোরক্তুনা করিগুম্মা উপায় অমনা ঐগী অপাম্মা পোতু ফননবা হোৎনবসু যাওই। নোংমদি ইমান্নবশিং খরনা কাংখোঙ পানবা উগী গাড়ি অমা মী তোংলগা চিংদুনা শান্নবা ঐনা উরুরে। অদুন্না শান্নবা অদু যান্না নুংঙাইরমগদবগুম ঐগী পৃক্লীংদা ফাওরকই। ঐ গাড়ি অদু যান্না পান্নকই, মদুগী মপু ওইনীংলকই। মখোয়গী মনাজ্ঞা চুন্না য়েংবা নস্ত্রগা শান্নবা খরা যাওবা অদুনা ঐ পেল্পক্তে। গাড়ি অদু মতৌ করন্না ঐগী ওইবা য়াগদগে হায়বসি ঐ যান্না কন্না খনবা হৌরকই। গাড়ি মপু ওইরিবা ঐগী ইমান্নবা অদু খুঙ্গুদুগী লাইরবা ইমুং অমগী অঙাংনি। ঐনা ইথস্তা থল্লি মঙোন্দা গাড়ি অদুগী চপ চাবা মমল পীদুনা মদু লৈগে হায়বদি মহাক য়ারকপসু য়াই। মদুগী মমলদু মতমদুদা চাউরাক্সা লুপা অনীদগী মঙা ফাওবগী মনুংদা ওইবা য়াই। অদুবু শেল অদুদি ঐগী খুস্তা লৈতে, মদু অহল-লমন্দা পীয়ু হায়বগী খৌনাসু ঐঙোন্দা লৈতে। ঐ মদুগী মরমদা নোংমা নীনি রাখল মুনা থল্লে। লৈবা নন্তনা মদু ঐগী ওইবা য়াবা মরম থিরকপদা ঐগী শান্নপোৎ কয়াবু নীংশিংলকই,

মতম অদুদা ঐখোয় অঙাংশিংনা পোৎকা পোৎকা ওন্নবা অসি করিগুস্বদা হেক হেক তৌনরশ্মী; করিগুস্বা গাড়ি মপু অদুনা মানা পাস্বা ঐগী শান্নপোৎশিং খল্লগা মখোয়দুগা মদুগা ওন্নসি হায়বা য়ারবদি মদু ঐগী ওইবা য়াই হায়বা রাখল অসি ঐ খনবা হৌরকই। ঐগী শান্ননবা রিং, ফুটবোল, বেদমিন্টনগী রেকেট অসিনচিংবা লৈ। মখোয় অমমমগী মমলদু য়েংউরগা গাড়ি অদুগা ওন্নবা য়াবা ঙাঙনি।

নুংখিল ইমান্নবা অদুগী ময়ুমদা চতুনা মাগী গাড়ি অদুগা ঐগী শান্নপোৎ খরগা ওন্ননীংবগী রাখল অদু মঙেন্দা ফোঙদোকুরে। ঐনা মঙেন্দা হায় মানা পাস্বা ঐগী শান্নপোৎ অমা-অনী খল্লগা মাগী গাড়ি অদুগা ওন্নবা য়াই। ইমান্নবা অদু মরু লুকথদুনা রাখল খল্লকই, ঐনা হায়রিবা অদু মহাক কয়া য়ানীংদবগুম তৌনা উরকই। অদুদগী ঐনা ঐগী অরৈবা অহেনবা ফুরিং-ফিরোল খরগা মদুগা ওন্নসি হায়না অমুক মঙেন্দা হায়রকই। মদুদদি মহাক খরা য়ানীংবগুম তৌরকই। ঐ কোন্নতা খঙলকই নংলবা ইমান্নবা অদুদদি শান্ননবা পোৎশিং অদুদগী শেংন-চানবা ফিরোলশিং অদুনা য়ান্না হেন্না মরু ওই, মখোয়দুনা হেন্না মহাক্সা পাস্বা।

মহাক্সা হায়রকই, “গাড়িসি ঐখোয়গী তাদনা শাবীবনি, ঐ মঙেন্দা অমুস্তুংদি হংখিগে।”

মহাক্সা কৌথোজুনা মাগী ময়াস্বা ফুরিং লীঙবা, খুঁদে শেংপা পাখং অমা থোরকই। মঙেন্দা ঐখোয়না ঙাঙনরিবা বা অদুগী মরমদা খঙহল্লে। মহাক অহানবদা মদু তাবদা খরা ঙুরা থোকই; রাখল হাইফেং স্বত্তরকই; অদুদগী মহাক্সা ঐনা পীগদৌরিবা অকরুবা ফুরিং-ফিরোলগী মশীং অদুগী মমলদু চাউরাক্সা পারকই (ঐ মশীং অদুদি নীংশিংবা ঙমদ্রে), অদুগা হায়রকই, “ফরে, মখোয়দু লৌরুরো হান্না অমুস্তুং য়েংখিগে।”

ঐনা হরাউনা য়ুমদা চেল্লজুনা ঐগী অহেনবা ফুরিং, মোজাফুরিং, খোস্টাউ অহুম-মরি য়োমদুনা পুরগা মখোয়গী ময়ুমদা অমুক চংলে।

ইমান্নবগী ময়াস্বা অদুনা ঐনা পুরকপা ফিরোলশিং অদু অমমমতা ওইনা পায়খজুনা, মখোয়শিংদু কয়া য়ান্না ফরিবগে, হল্লিবগে হায়বদু মুন্না য়েংলকই। মাগী মায়থোঙদা অপেনবগী মতৌ উংলকই, অদুদগী মহাক্সা হায়রকই, “ফরে, গাড়ি অসি নহাক পুজথ্রো য়ারে।”

ইমান্নবগী ময়াস্বা অদুনা ঐগী ফিরোলশিং অদু লৌহৌরবা মতুংদা ঐনা গাড়ি অদুগী

মমাঙদা কিরিবা খৌরী অদু পায়দুনা সড়ক্তা মখোল হৌনা চিংদুনা পুরক্লে। ঐনা মায়থোঙ হমাং কানা, অচৌবা লন অমা ফংলকপগী মতৌগুম নুংঙাইনা, পুরীংদা হরাউবগী ঝথক অমগা লোয়ননা গাড়িদু সড়ক্তা চিংলকখিবদু ঙসি ফাওবা পুরীংদা ফজনা নীংশিংলি। মদু সড়ক্তা চিংবগী মখোল অদুনা ঐঙোন্দা হায়ফম খঙদবা নুংঙাইবা অমা পীখি।

ঐনা গাড়ি অদু গ্রোং গ্রোং লাউনা যুমগী কোছোঙদগী চিংশিন্দুনা পুরকপদু উবদা ইমানা ঐঙোন্দা ঙরা হংলকই, “ইবুংঙো, মদুদি মতৌ করন্না কদায়দগী পুরক্লেবনো?”

ঐনা চুরিদা গাড়ি অদুগী ময়াদা লেপ্লগা ঙহাক খুন্স ম খঙদনা তুমিনা লৈ। ঐনা তৌররিবা থবক অদু অহল-লমন্না চৈরকপা য়াবা থবকি হায়বদু পুরীংদা ফাওরকই; ঐ কিথী-কিরুম তৌনা লৈ।

ইমানা মদুগী মরমদা অমুকসু খৌদুনা হংলক্লে।

ঐনা গাড়িদুগী মনাক্তা অদুম লেপ্তুনা কিথী-কিরুম তৌনা ঐগী ফুরিং-ফিরোল খরগা মদুগা ওন্নরকপগী রাদু মঙোন্দা তন্নে।

ইমানা ঐগী মতৌ অদুদা ঙরা ঐঙোন্দা মদুগী মরমদা হেন্না কূপথনা হংবা হৌরকই, অদুগা হায়রকই, “করিনো, ইবুংঙো, নঙনা তৌরিবসি? নঙগী ফিরোলশিংদু য়ান্না ফরিবা ঙাজ্জনি। করিগী অদুনা ওন্নরক্লেবনো?”

ঐনা তৌরিবা খৌদৌ অদু অহল অমগী মীংয়েংদদি নাতৈ চাদবা থবক অমনি। অদুবু ঐনা গাড়ি অদু পান্না তৌবা মতৌ অদু উবদা ইমানা ঐঙোন্দা চৈদি চৈরক্লে; মহারুা ঐবু থেমদুনা হায়রকই, “ইবুংঙো, চংলো, গাড়ি অসি নমানবা অদুগী ময়ুমদা পুদুনা চংলগা নহাক্কী ফিরোল অদু অমুক পুরকউ।”

ঐ মানা হায়বা অদুদা হনগৎনা খুন্স সুমদ্রে, তৌফম খঙদনা গাড়িগী খৌরী অদু পায়দুনা লেপ্তুনা লৈরে। ঐনা পান্না পুরকপা গাড়ি অদু অমুক পীথোকখিগদবদু নুংঙাইতনা খল্লি, অদুগীসু মথক্তা হৌজিক্তা ফিরোলদুগা ওন্নদুনা পুরক্লেবা গাড়ি অদু অমুক হন্দোরক্লেসি হায়বদু ঐ য়ান্না ইকাইবা পোকই।

জিসু ঙাঙনরিবা অদু তাদুনা ইমুংদগী থোরক্লে, মহারুসু গাড়ি অদু মপুদা পীরক্লেগা ঐগী ফিরোলশিংদু পুরক্লেবা ঐঙোন্দা হায়রে।

ঐ পুরীং হুন্না গাড়ি অদু মমায় লৈখোজ্জুনা অমুক ইমানবদুগী ময়ুমদা চিংনবা খৌরাঙ তৌরকই।

ঐগী মতৌ অদুদা জিনা নুংঙাইতবা মাম্মা হায়রকই, “ফিশিংদুগী মহুস্তা পৈশা ওইনা পীরগা গাড়ি অদু লৈগে য়াৱা হংলকউ। মখোয়না য়ারবদি অপাম্বা মমলদু পীরগা গাড়ি অদু অমুক পুরকউ।”

মাগী অকোনবা ৱাইহৈ অদু তাবদা ঐ পুরীংদা নুংঙাইবা পোক্ককই।

ইমানা ঐঙোন্দা হায়রকই, “ঙাইখো, ঐগা চংমিন্নরগা জ্ঞান তানা ঙাঙনসি।”

ঐ ইমাগা লোয়ননা ইমাম্বা অদুগী ময়ুমদা চংলে। মহাক্সা ইমাম্বা অদুগী ময়াম্বদুগা জ্ঞান তানা ৱারী শারগা ঐগী ফিরোলশিং অদু মখোয়দগী অমুক লৌরে অদুগা মখোয়গী গাড়ি অদু মমল পীরগা লৈনবা ঙাঙনরে। ইমানা মখোয়দা পৈশা খরা পীরগা গাড়ি অদু লৈরে। মানা পীখিবা পৈশা অদু কয়ানো হায়বা অদুদি ঐ নীংশিংবা ঙমদ্রে। অদুবু ঐ মসিমদি ফজনা নীংশিংই ইমাম্বা অদুগা ময়াম্বা অদুগা পৈশা ফংবদুদা ফি ফংবদুমুক অদুম হরাউই। মখোয় ঐখোয়না তৌরিবা থৌওঙ অদুদা করিমতা শাউবা নত্পগা নুংঙাইতবা তৌদে।

ঐ হামগুম গাড়িদু সড়ক্তা অমুক চিংদুনা লাক্লে। মতম অদুদদি ঐ পুরীং ৱাইশংনা গাড়িদুগী অশেংবা মপু ওইবগী নুংঙাইবা নাপল অমগা লোয়ননা য়ুমদা লাকই।

নোংমা মেৱা থাগী নুমিৎ য়ুংলমদাই মতমনি। ঐগী ইমাম্বা খেলচন্দ্রগা কাকলৈগা ঐবু শান্নবা হৌবা লাকই। ঐখোয়না য়ুমগী মনীংদা লৈবা সড়ক অচৌবা অদুদা অসুম চংপদা সড়ক ময়াদা মমায় নোংপোক ওন্দুনা লৈবা দুকান অমদগী অঙাং খরনা বম্বুলা লৈরগা সড়ক ময়াগী নাপী মথক্তা থাদুনা লৈবা উরুরে। মতমদু দুর্গাপূজা লোইখিবগী অৱেস্বা বম্বুলা কয়া দুকান্দুদা য়োল্লি। ঐ মখোয়না তৌরিবা অদু উরুবদা বম্বুলা য়ান্না থানীংবা পোক্ককই। অদুবু বম্বুলা লৈনবা পৈশাদি ঐঙোন্দা অমতা য়াওদ্রে, ঐঙোন্দা য়াওরস্বা শিকি অমদি ইমাম্বা অনী অদুগা হান্না অচাপোং লৈদুনা চাথোকত্বে। ঐ য়ুমদা অমুক চঙদুনা অহল-লমন্দা পৈশা পীয়ু হায়রুগদবদু কিরে। বম্বুলা থানীংবগী ময়াই অদুনা ঐনা দুকান অদুদা চঙদুনা মপুদুদা পৈশা অনী পীবা বম্বুলা অনীথক শোংকে হায়রুরে। মী পীকপা অহল ওইরপ তৌবা দুকান ফস্বা মীশক অদু ঐবু য়ান্না লুনা তৌই, মহাক্সা ঐনা শোংকে হায়বদু থোইনা চিংনবা লৈতনা য়ারকই। মানা পীরকপা অঙাঙবা বম্বুলা অনী অদু ঐনা হরাউনা লৌদুনা সড়ক ময়াগী নাপী মথক অদুদা থারে। মখোয়না মখোল হৌনা পোকখায়রগা নাপী মথক অদুদা ইচাই চাইখায়না লৈবা অদু উবদা পুরীংদা হায়নীংঙাই

লৈতনা নুংঙাইবা পোকই, মী অতৈনা থারম্বগী মখোলদগী ঐনা থাবগী মখোল অদুনা হেন্না হৌবগুম নীংই, ঐনা থাবগী মখোল অদু তাবদনা য়ান্না হেন্না নুংঙাইবা পোকই।

বম্বুলা থাবা অদু লৌইরবা মতুংদা ঐ ইমাম্বা অনী অদুগা লোয়ননা তুরেজ্জোমদা শাম্বা চংলে। তুরেল য়ৌরগা মখোয় অনী ঈশিংদা কুমথদুনা ঈরৌইদুনা শাম্বা হৌথ্রে। ঐদি তোৰ্কান্দা ফমদুনা মখোয়গী মতৌ য়েংদুনা লৈ। তোৰ্কানগী নাকল অমদা অতোপ্পা নুপামচা খরনা অঙম্বা লৈরাই অদুদা ঈশিংনা নালহল্লগা তোৰ্কানগী অরাংবা মফমদগী ঈশিং য়ৌনা জম জম লাউনা নাহুদুনা শাম্বরি। মখোয়গী মশাদা তৈরম্বা লৈনাং ময়ামদু ঈশিং য়ৌরগা মথন্তা থাদোকচখি। মশান্ন অদুদা মখোয় নুংঙাইনা ময়াই কানা উই। মখোয়গী মতৌ অদু য়েংবদা ঐসু নুংঙাইবনা মুল্লি, মখোয়গুম্বা মশান্ন অদুদা শরুক য়াবা গুমদ্রবসু মফম খঙদনা মখোয়গী নুংঙাইবা অদুদি চপ চানা শরুক য়ারিবগুম নীংই।

ঐনা অসুন্না তোৰ্কান্দা লৈরিঙৈদা অবোকা ঐবু কেইথি থিরগা মফমদুদা কৌবা লাক্লে। ঐখোয়গী অবোক অদু ইমাগী মমাতোনি, ইমাগী অপোকপা অমা অদুদি ইমানা লৈশারিঙৈদা লান মনুংদা লৈখিদ্ৰে। মহাক ঐগী ইনাউনুপা অমা পোকপগী থবক নোম্বা ইম্ফালদগী লাকপনি, ঐখোয়গী য়ুমদা লৈবা নুমিৎ খরনি শুরে। ঐনা গুসাগ শিকি অমা ইমাম্বাশিংগা অচাপোৎ চানিম্বখিবা অদু মানা পীবনি। হন্দকী কাকযাত্ৰা নুমিঙা পোকখিবা ইনাউদুগী গুৱাং যষ্ঠী পূজাদা ঐনা ইমাগী মনাজ্জা তাবা দানগী পৈশাশিংদু উবদা পৈশা পীযু হায়দুনা নীংঙাই তৌবদগী অবোক অদুনা ঐবু ইমাগী মনাজ্জগী থেমদুনা পুথোক্কাগা দানগী শেল অদুদি লৌথোকপা তৌহৈদে হায়দুনা মানা ঐঙোন্দা শিকিদি পীখিবনি। ইবানী ৱারী শাদুনা য়ুমদা লাকপদা মানা গুৱাং পীবা পৈশাদুগী মরমদা হংলকপদা ঐনা মদু অচাপোৎ চাখিবগী ৱারীদি মঙোন্দা তম্বী, অদুবু দুকান্দগী বম্বুলা শোভুনা থাবগী ৱা অদুদি মঙোন্দা তমথোক্তে। মহাক্কা করিগুম্বা ৱাফম অদু জি নত্ত্ৰগা ইমাদা তমথোক্কাবদি ঐবু য়ান্না চৈগনি, ফুবা ফাওবা য়াই হায়না কিনা খনবদগী ঐনা মঙোন্দা ৱাফম অদু তমথোক্তবনি।

য়ুম য়ৌরগা অবোকা ঐবু ঈক-মায়থজবীরে। মহাক অসি ইমাগী মমা অতোম্বী ওইরবসু ইমা অমদি ঐখোয় পূন্মকপু য়ান্না লুনা তৌই। মহাক মচা-মশু পোক্তে। মাগী নুংশিবা অসি ঐখোয় পূন্মক্কা ফংই। মতম অদুদা মহাক চহী য়াঙথৈগী মথক ওইরম্বগনি। মহাক মশা পায়, মীয়ায় ওইনা চাউই, মমায় চপতক তৌই, মমীতু খরা কুংলগা চোক্তক

তৌই, মখোঙ যাংই, থবক খুদিংমক ইনং নংই, পঙনা নোক্কে। মহাক্কা ঐখোয়দা নুমিৎ খরনি লৈরবা অসিদা ঐখোয়বু য়ান্না কন্না পাম্নদুনা শেই, অদুবু মহাক্কা ঐখোয়বু কৈদৌঙৈদসু ফু-চৈবদি তৌদে। মহাক্কা ঐখোয়গী ইনাক্তা লৈবা অদুদা ঐখোয় মফম খঙদনা পঙনুংদা নুংঙাইবা পোকই। ঐনা করিগুম্বা লমহেনবা থবক তৌরুম্বদি মহাক্কা অসিতমক হয়, “নহাক্কা লমহেন্নবদি ঐ নখোয়গী য়ুম অসিদগী চৎত্রগনি।” মহাক্কা অদুন্না হায়রবদি ঐ মানা পামদবা থবক কয়া তৌবা তোকেই, মহাক তশেংনা চৎত্রগদ্রা খন্দুনা য়ান্না নুংশাখী। মাৰু ঐখোয়গী ইনাক্তগী কৈদৌঙৈদসু চংহন্নীংদবদগী ঐ মানা হায়বা খুদিংমক ইল্লি।

অদুবু মহাক ইমাগী য়ুমশেংবা মতুংদদি ঐখোয়গী ইনাক্তগী চৎত্রে। চৎলমদাইদা মহাক্কা ঐখোয়বু মনাক্তা তোয়না লাক্কা হায়রম্মী।

নুমিৎ খরনিদু ঐ দুকান্দগী বম্বুলা শোভুনা থারুবগী রাখল অদু খন্দুনা লৈ, পৈশা অদু য়ান্না থুনা শিংদোকখিগদবনি হায়না খল্লি, অদুবু মতম খরা ঐগী খুত্তা পৈশা মরি অদু ফাওবা পায়দ্রে। দুকান্দার অদুনা নোংমা ফাওবা ঐঙোন্দা পৈশা অদু থৌরক্তে। অসুন্না নোংমা নোংমা হৌখিদুনা নুমিৎ খরা কুইশিনত্রে, মদুগী মতুংদদি ঐ মাগী পৈশা অদু নীংশিংলবসু কয়া থৌশাদবা হৌরক্কে। মরক মরক্তা অহল-লমন্দগী পৈশা লৌদুনা খুত্তা পৈশা মরি, আনানচিংবা পায়বা যাওত্রে; অদুবু দুকান্দারগী পৈশা অদু কোন্না শিংলবসু য়াই খন্দুনা ঐ মখোয়দুনা অচাপোং হেক হেক লৈরগা চাথোকই। মদুদা করিগুম্বা মরাল অনা লৈবগুম্বা পূক্কাংদা ফাওরবসু ঐগী অঙাং ওইরিঙৈগী পঙলিবা বুদ্ধি অদুনা ঐগী নীংতল্লবা রাখলদুবু লাকশিনবা গুমদে, অচুম-অরান খঙবা গুম্বগী শক্তিদু য়ান্না রাখলি, নুংদা অচুম্বগী মঙাল অদু খরা উরবসু মদুবু ইন্দুনা চৎপদি গুমদে। দুকান মপু অদুনা ঐগী মরমদা খল্লমগদবা রাখল, ঐবু নমথাক তৌবা অঙাং অমনি খন্দুনা শাউনীংলম্বা য়াবা মওঙ অদু পূক্কাংদা খরা ফাওরবসু ঐ মাগী পৈশা শিংবগী মতম অদুদি অসুম পূক্কাংদা য়ৈথোক য়ৈথোক্তুনা শিংদনা লৈরে।

খঙহৌদনা জিগী ট্রান্সফর ওর্ডর অমুক থোরক্কে। ঐখোয় পাঞ্জৈগী বিট অফিসতা অমুক চৎপা তারে। মতম অদুদদি ঐ দুকান্দারগী পৈশা অদু কাউথোকপগুম্বা তৌনা থোইনা খল্লুদ্রে।

মতম অদুদা ঐগী পূক্কাং অসি অনৌবা মফম অদুদা হোংলমদাইগী চরাঙনবা ফীবম

অমদা লৈ, অতৈ পোং, হীরম কয়াগী রাখলনা ঐগী পুরীংবু কনশিন্দুনা লৈ। লৈমিন্নবা মীশিং, মরুপ-মপাং কয়া কায়নবগী, মফমদুবু নুংশিবগী, হিঙ্গোলদা হৌবা পাস্বীশিংগী মরমদা রাখল কয়া খল্লি। মতম অদুনা ঐনা খাইদগী নুংঙাইতনা খনবসি নুমিৎ খুদিংগী ঐনা থরায়গুম য়েংদুনা লৈরিবা, যুমগী মনীংদা হৌবা মাইরেল পাস্বী অমা থনল্লা চৎকনি হায়বা অসিনি। মদু ঐখোয়না চৎলমদাই অদুনা মরী য়ান্না চতুনা মপাল শাদুনা মাইরেল মচা খরা পানবা হৌরে। মখোয়দু ঐনা নুমিৎ খুদিংগী মশীং খীদুনা, কয়া চাউরবগে য়েংদুনা কুপ্পা শেমদুনা লৈরিবনি। মখোয়বু য়েংবদা ঐগী থরায়-হকচাং লুম্বী।

মফমদু থাদোজুনা চৎলমদাইগী নোংমা নীনি রাৎলিঙেদা ঐনা ইমাদা য়ান্না অরুবা রা অমা ওইনা মদুগী মরমদা হংই, “ইমা, ঐখোয়গী মনীংদা পাল্লিবা মাইরেল মচাশিংসি কমদৌনি?”

“ইবুংঙো, মখোয়শিংসি অদুম পাঞ্জহৌবা তারেদনা। মখোয়বু হেজুনা চাবা য়াবসু নল্লি।”

মদু তাবদা ঐ থরায়দু ইনুং নুংঙাইতে, ইমাদা অমুক হংই, “হয়েং মখোয়শিংসি চাউরগা কমদৌনি?”

“নঙগী মান্মখোয় লৈহৌরিবা অসিদি . . .।”

মানা মান্মখোয় হায়রিবদু গার্ড অনী অদুনি। ইমাগী মপুং ফাদবা রাইপরেং অদুগী অর্থদু ঐ খরমথৈ লামশিনবা গুল্লকই। ঐগী থম্মোয়দা হায়নীংঙাই লৈতনা নুংঙাইতবা ফাওরকই, ঐগী থরায়গুম খঞ্জবা মাইরেল পাস্বী অদু কনাগী মখুস্তসু শিন্ননীংদে।

ইমানা ঐগী নুংঙাইতবা অদু উদুনা ঐঙোন্দা হায়রকই, “মদু মখোয়দা ফজনা শিন্নরমগে, হয়েং মাইরেলশিংদু চাউরগা নঙগী শরুকসু মরাইনা থিজরকনি।”

মাগী বাদু তাবদা ঐগী পুরীংবু খরা ঈংথরে। মানা হায়রিবা অদুনা অচুস্বা ওইরবদি মাইরেল পাস্বী অদুগা ঐগা মরী পুরা তৎনবদি নন্তে, নোংমদি মদুগী মই অদু মপুং ফারগা ঐ অমুক্তংদি উবা ফংলকনি হায়না পুরীংদা চেৎনা থাজরকই।

ঐখোয় পোং-চে য়োমদুনা পাঙ্গ্গীদমক খোঙশাল্লে। মদু ইং ১৯৫৫ গী ফাইরেন থা লোইরমদাইদনি। ঐ গাড়িদা তোংদুনা চৎনা চৎনা নুংশিববা ইয়ুমগুম্মা লৈরস্বা মফম অদু থাদোজুনা চৎপগী নুংঙাইতবা চেনা অমা থম্মোয়দা কন্না ফাওরকই। শুম্গুদা হৌবা মশা-মরেং ফল্লবা য়োংচাক পাস্বী, শস্বল্লে অমদি উতোংলৈ পাস্বীশিং, হিঙ্গোল মনুংগী

অতৈ উপালশিং, থোকফমগী সড়ক ময়াদা হৌবা অরাংবা খোংনাং পাস্বী, ঐখোয়গী লৈফম মনাক্তা থেক্সা চেল্লিবা ঐখোয়গী শান্নফম ওইরিবা তুরেল, তিন্নরম্মা মরুপশিং পূন্মক ঐ মথং মথং নীংশিংলকই। মসিগী মমাঙদা য়ুমগুন্না নুংশিনা লৈরম্মা সরকারগী ক্বারটসশিংবু থাদোরকপা মতমদা ঐঙোন্দা অসুন্না পূক্কীং নুংশিনা রাখল খম্বা ওম্বগী শক্তিদু লৈরমদ্দি। ওসিদি ঐ মফমদু থাদোবকপা মতমদা থবায়গী শরুক অমা মদুদা লৈহৌরবগুম, মফমদুগী মীশিং, উপাল-রাপাল, অকোয়বদা লৈরিবা পোং পূন্মমজুগী অচেৎপা লীপন অমনা ঐগী থম্মোয়বু পুন্দুনা লৈহৌরবগুম নীংই। অসুন্না তান্না লৈহৌরবা, থাদোক্লম্বা মফম অদুগী মরমদা অসুম খন্না খন্না চংলিঙেদা ঐনা দুকান্দগী পোং শোংলগা পৈশা পীরমদনা লাকপা অদুগী মরমদা খঙহৌদনা নীংশিংলক্লে। মদু নীংশিংলুবদা ঐগী কায়নবগী অবাবা পূক্কীংগী ফীবম অদু অতোপ্পা মওঙ অমা হোংখিবগুম তৌরকই। ঐগী পূক্কীংদা লাঙতক্লেবা, ইথস্তা ইকাইবা রাখল অমা খঙহৌদনা পোকপা হৌরকই। “দুকান্দার অদুনা ঐবু করি ওইনা খল্লমগদগে?” ঐ রাখল অসি হঞ্জিন হঞ্জিন খনবা হৌরকই। পৈশা অদু যামদ্রবসু মদু শিংলমদবগী নুংঙাইতবদু মফম অদু থাদোক্লেদা লাক্লেবা মতম অদুদা পূক্কীংদা যান্না কন্না ফাওবা হৌরকই। মখোল হৌনা ঐবু শুম্গুম তৌনা চংলিবা গাডি অদুনিদি ঐবু মফমদুদগী হেন্না হেন্না থাপ্পা অনৌবা মফম অদুদা অসুম পুন্দুনা চংলি।

পাঠেদা

পাঠেদা বিট অফিস অদু ঐখোয়না লৈরকপা অতৈ য়ুম খুদিংমজুগী খাইদগী হেন্না ফজনা শাই। মদু তিন্না কৃষী, দারী রাংই, চাকশঙ, লৈফম, অফিস কা তোঙান তোঙান্না খায়দেক্সগা মদুদা পুন্সপ লৈ, লৈমায় অদু ফজনা অন্তর তৌই, কা খুদিংমজু মিংশেল চনবা থোঙনাউশিং ফজনা মরাং কায়না পান্নি, মনুংদা য়ান্না ঙান্নি, নুংশিং-নুংশা ফজনা চঙই। মতম খরগী ওইরবসু মদুদা য়ুমঙম্না লৈগদৌরিবনি খল্লুবদা নুংঙাইবা পোকই। অফিসতুগী অকোয়বদু চাউই, শম্বল চেকশিন্না খায়, ঐখোয়গী মখা থংবদা য়ুম্নোমবা মীশিং লৈ, অদুগা অরাং থংবা অমদি নোংপোক থংবা শরুক অদুদি নাপী হৌবা লম্পাক্কা পাক্কা শন্দোজুনা লৈ। ঐখোয়গী মনীংদা সড়ক অচৌবা লৈ। সড়ক অদুগী মনীংদা অচৌবা মশা-মরেং ফল্লবা খোংনাং বট পান্ধী অমা হৌই, মদুগী ময়াদা হোটেল, পোৎফম, দুকান্চিংবা লৈ।

অনৌবা মফম অসিদা ঐগী পূক্কাইনা খাইদগী খোয়দারিবদি য়ুমগা তাইননা লৈরিবা চাউরবা লম্পাক্কা অদুনি। মদুদা মখল কয়গী মশান্ন শান্নবা ফংলগনি খল্লুবদা ঐ হায়নীংঙাই লৈতনা নুংঙাইবা পোকই। মদুগী শক্তম অদুনা ঐগী পূক্কাইবু মফম খঙদনা চিংশিল্লি। লম্পাক্কা ময়াদা মখা থংবা মায়কৈদা ময়ান্না “লাইরম” হায়রগা খঙনবা পাং অমা ময়ুং নাইনা থাঙ্গপাংকী মতৌগুন্না শাংনা নোংপোক্কা মদা শন্দোজুনা লৈখি। মদুদা থম্বল অমদি কৌনানচিংবা য়ান্না হৌই। লম্পাক্কা নোংপোক্কা তান্না শন্দোকখিদুনা বাইতোন হায়বা খুল অদুগা শম্বলি। চীংখৈ পাংবদা লৌবুকা তাইনৈ, লৌবুকশিং অদুগা তান্না উরিবা চীংখোঙ অদুগা শম্বলি। অরাং অমসুং নোংপোক্কা অচীকপা লম্পাক্কা তাইনরিবা য়ুম অদুগী তোপ তোপ্পা পূক্কাই চিংশিল্লীংঙাই ওইবা মতৌ অমা লৈ।

মফম অদুদা লাক্কাব মতুংদা ঐ ইমানবা খরা মশক খঙনবা হৌরে। নোংমদি ঐ মখোয়গা লোয়ননা ঐখোয়গী মনাক্কা লৈবা লম্পাক্কা অদুদা থেঙনা সন্ধ্যা ফাওবা ফম্মিন্দুনা বারী শাই। মখোয়না মফমদুগী অমদি ক্যারটস অদুদা হান্না লৈরম্বা মীশিংগী মরমদা ঐঙোন্দা বারী শাই অদুগা ঐসু ঐনা লৈরম্বা মফমশিংগী, ঐগা খঙনরকপা মীশিংগী মরমদা মখোয়দা

পাউ তস্মী। নুমিং অদু ঐঙোন্দা ইনৌ নৌনা থোকই; ইমাম্ববশিংদুগা নকশিন্না তিন্নবা হৌবগী অনৌবা নুংঙাইবা অমা পুরীংদা ফাওই। মফমদুদা মখোয়গা শাম্ববগী, কোয়বগী, লাইরিক-লাইসু তস্মগী নুংঙাইবা আশা কয়া তৌবা হৌই।

ইমাম্ববা নম্ববা মফমদুদা ঐগা নরুগা লোয়নবা মীশক অমসু লৈ। মহাঙ্কু জিনা পাখোন শীদোক-শীজিন তৌনবা থম্বা ঐখোয়দা তোয়না লৈবা পাখংমচা অমনি, মাগী মমিং ইবোতোম্বা কোই। মহাক মীয়ায় ওইনা চাউই, তোঙ্গানৈ, কুলৈ কুচুদগী খরা হেন্না পাম্বি, মমায় চপতক তৌই, মশম তেন্না ককই চপ চপ য়ুংই, রা থুনা ঙাঙলবদি মরৈ খরা খরা তৎলি। মহাক্সা ঐবু য়ান্না লুনা তৌই, ঐগী নুংঙাইনবা বারী-বাতাই শাবা, অপাম্বা শাম্পোং শাবা অসিনচিংবা কয়া তৌই। মহাক ইঙাও ঙাওই, মবুক-মপাউ ফৈ, হায়নীংবা বাদা হেজ্ঞা পন্দনা হায়বা, মবুজ্ঞা রা থম্বা হৈতবা, নুংঙাইথোকপা হৈবা মী অমনি। ফিরোল শেংপদা মাগী তোপ তোপ্পা অনীংবা, অপাম্বগী মতুং ইন্না তৌই, অনৌবা ডিজাইনগী ফুরিং-খোঙ্গাউ য়ান্না শেংকল্লি, করিগুম্বদা মীনা শেংনদবা, মা মথন্তা নৌনা পুথোকপা মওঙদা তুদুনা শেংপা যাওই। নোংমদি মহাক্সা থাঙদা ইলাঙ্গিক পানবা অঙাঙবা, অশংবা হীগোক অসিনচিংবা মচু মচু কয়াগী ফিনা তাইশিন্দুনা তুবা মরাং-তুরাংবা ফুরিং অমা লীভুনা ঐখোয়দা লাকপদা ইমানা নোক্তুনা মঙোন্দা হায়, “করিনো, ইবোতোম্বা, নঙনা তৌরক্লিবসি?”

মদুদা মহাক্সা কয়া খৌশাদনা ইতিং তিংবা মায়থোঙ অমগা লোয়ননা নোক্তুদুনা খুল্লকই, “ইতৈমা, অনৌবা মীনা লীংনদবা মখল অমা লীংলিবনি।” মদু লীংপদা মহাক্সা মথন্তা পেছোকচনা, মোন্দা নুংঙাইনা উবা মতৌ অদু ঐ গুসি ফাওবা ফজনা নীংশিংলি। মাগী মতৌ অদুদা মীনা করি খনবগে হায়বসি মহাক করিমতা খৌশাক্সা লৈতে।

নোংমদি মহাক্সা ঐবু মখোয়গী ময়ুম খঙহন্নীংদুনা মখোয়দা কোয়রুসি হায়দুনা হৌই। পাট্টেদা লাক্সা মতুংদা ঐ য়ুমদগী লাপ্পা অমুজ্ঞা চখোক্তি, মফমদুগী অকোয়বদু য়েংনীংবা, খঙনীংবগী ঈখৌলাংবা রাখল অমা ঐঙোন্দা লৈ। মহাক্সা ঐঙোন্দা অসিমসু হায় মাগী মশানা শাবা রাগী কাঙজৈ অমসু লৈ, মদু ঐঙোন্দা পীথোক্লিনি। ঐ মানা ময়ুমদা চংলুসি হায়বদু হরাউনা য়ারে।

চাক চাবা তোক্সা মতুংদা মানা খুং শমদুনা ইবানী মখোয়গী ময়ুমদা চংনবা থোরক্লে।

মাগী ময়ুম অদু ঐখোয়গী লৈফম অদুদগী অবাংলোমদা মাইল মখায়মুক ফাবাঙনা চংলগা লৈ। নুমিত্তু নুংশা মেঙনা শাই, অনৌবা মফম অমা খঙনীংবগী লাঙতক্লবগুম, নুংঙাইবগুম ঐ সড়ক অচৌবা অদুদা অকোয়বা মফম অদু কোয়য়েং য়েংদুনা চংলি। উরিবা পোৎশিং — সড়কী মনীংদা লৈবা য়ুমশিং, উপাল-রাপালশিং, লৈরক-কোনশাং অসিনচিংবা পুন্নমত্তু ঐঙোন্দা পুন্নৌ নৌবা নুংঙাইবা শক্তম গাঙনি, মখোয়দুনা ঐবু তরান্না ওকপগী মতৌগুম তৌনা পুন্সীংদা ফাওই। বসন্ত মতমগী নুংশিংনা লম্বী ময়াগী উপাল-রাপাল, নাপী শীংবীগী মরক্তা হুংগী শউম অমা থোরকই। মদুনা হকচাংদা য়ৈবদা নুংঙাইবা পোকই। মফম খরদা অঙাঙবা কুরাউগী মপাল ফজনা শাংপা উই।

অসুন্না অকোয়বা মফম অদু য়েংনা য়েংনা লাকপনা মাগী ময়ুম য়ৌরক্লে। তাইবোতোমখোয়গী ময়ুম অদু ইনা কুপ্পা অপীকপা শঙ অমনি। শূমাঙদা লৈবস্না মকোক তাঙবা অহল খরা ওইরবা মাগী মপা অদুদা মানা ঐবু মশক তাকই। মহাকী মমাদি লৈত্রে। অনৌবা মী অদু উন্নবদা ঐ ইকাইনা লুকথদুনা লৈ। অহল অদু মোমোন নোক্লি, মহাক্সা ঐবু ঐখোয়গী অহল-লমনবু মশক খঙনা ব্যবহার তৌবা মঙঙদা নুংশিনা য়েংদুনা বা খরা হংলকই। মহাক্সা হংবা বাহংগী পাউখুম অমা-অনী এনা মরক মরক্তা খুস্বা নঙনা ঐ মাগা মায় ওনশিন্নদুনা বারী শাবা গুমদে। ঐবু মাস্কেন্দা মোরাদা ফমহল্লগা তাইবোতোমখা ইমুংদা চঙত্রে। অদুগা মাগী মমাঙ কাগী কাচিন্দা গাডুনা লৈরিবা মানা শাবা কাঙজৈ অদু মপান্দা পুথোরক্লে। (মাস্কেন্দগী থোঙ ফাওনা ঐ মানা তৌরিবা পুন্নমক অদু লেইনা উই।) মদু বাজারদগী লৈবা উগা হোকিষ্টিকী মতৌঙনা অদুকা মতিক ফজবা নান্না শাংত্রে মদুদি মদু হেক উবদা ঐ হায়নীংঙাই লৈতনা অপাস্বা পোকই, বানা শাবা কাঙজৈগী মনুংদা অদুক ফজনা শাবা ঐ কৈদৌঙৈদসু অমুক্তা উখিদি।

মানা কাঙজৈ অদু ঐঙোন্দা পীথোক্লে। এনা মদু হরাউনা লৌরগা মদুগী জগা খুদিংমক্তা নান্দুনা য়েংলকই। এনা কাঙজৈ অদু মমল যান্না, পান্না তৌবা অদু উবদা মহাক পেন্না নুংঙাইনা উই, মহাক্সা শারিবা খুংশা অদুনা ঐবু পামহনবা গুল্লৈ হায়বগী রাখলদা হরাউনা মোমোন নোক্সুনা ঐগী মতৌ অদু য়েংদুনা লৈ।

ঐ কাঙজৈ অদু পায়রগা পুন্সীং নুংঙাইনা মাগা লোয়ননা য়ুমদা হল্লক্লে। ঐখোয়গী য়ুম মনাক্সা লৈবা লম্পাক অদুদা কাঙজৈ শামবদা মদু পায়দুনা শামবগী রাগ অমদা লাকই।

এনা খরা লাপ্পা চখোক্লবগী মায় গাঙনা কাঙজৈ অদু পায়দুনা লাকপা উবদা ইমানা

ঐবু চৈদুনা ঙাঙলকই, “করিনো, ইবুংঙো, কদায়দা চংলুরিবনো? ঐখোয় নহাকপু কোয়খি থিনবনা লোইরবনি।”

তাইবোতোস্বনা মঙোন্দা খুল্লকই, “ইতৈমা, ঐনা পুরুবনি, ঐখোয়গী য়ুম খঙহনাগে হায়দুনা।”

“অদু ওইরবসু হায়রস্বা হৌনৈদনা, মহাক সিদা লাকপদগী অমুক্তা চথোজ্জি, খঙহৌদনা থিবা খঙদবা অদুদা ঐখোয় মমান্বা কয়গী ময়ুমদা চতুনা হংলুরে।”

তাইবোতোস্বা হাইফেং খুস্কম খঙদনা লৈরে।

মাগী ইকাইবা মতৌ অদু খঙলদুনা ইমানা অমুক হায়রকই, “ফরে, চংলবসু হয়েংমখৈদি হায়রস্বা চংলু হায়বগী বানি। নঙগী থবক অতৈ তৌরুরো।”

তাইবোতোস্বা ইমাখোয়না ঙাঙবদা কয়া শাউদবা মীওইনি, করিগুস্বদা মথোঙ চাদবা থবক তৌবগী ইমাখোয়না মাবু হেক হেক চৈবসু য়াওই। মহাক ইমানা বা মথং মথং ঙাঙথরস্বনা অদুনা হায়রকপা অদুদা থুনা বালটিন অনী পদুনা লাইরমদগী ঈশিং শোকপা চৎত্রে।

মঙোন্দা নুংঙাইতবা মানবা মতৌ অমতা কুইনা লৈতে। মহাক হল্পকপদা ঈশৈ ঙংলদুনা মোন্দা নুংঙাইনা লাকই, মায়থোঙদু অদুম হান্গুম মকালান্না উই।

নুমিজুগী সন্ধ্যাদা মানা ঐঙোন্দা হায়, “ঐনা নঙগী কাঙদ্রম অমগা শাবিরকখিগনি, মদু নোংমা নীনিগী মনুংদা শোয়দনা পুরক্কে।”

ঐ মাগী রাইে অদুদা অপেনবা পোকই। মাগী মবুক ফবা, অঙাং লুনা তৌবা মতৌ অদু তোপ তোপা মগুণ অমনি। ঐ মাগুস্বা মীশক অমতা হান্না থেংনখিদি।

মহাক মথংগী অযুক্তা গুনা লাক্কে হায়রস্বা ময়ুমদা চৎত্রে।

মহাক চৎত্রেবা মতুংদা ঐ চাকশঙদা অমুক চঙলে। ঐখোয়গী ইবোতোস্বী কৌবা পুজারী পাখংমচা অমা লৈ, মহাক্কা চাকশঙদা চাক থোংদুনা লৈরস্বী। ইবোতোস্বী হায়রিবা মীশক অসি শওস্বুদগীনি, ঐখোয়না শওস্বুংদা লৈরিঙেদসু ঐখোয়গী পুজারী ওই, পাঙ্গৈদা লাক্কা মতুংদসু মাবু অসুম লোয়নরকপনি। মহাক মশা ফুঞ্জৈ, মী কয়া বাংদে, মমায় চান্মী, লুমাঙগী মশম অদু জ্বায় জ্বায় লাউনা মমীং ময়াদা তাই, মদু মহাক্কা মরক মরস্তা মকোজ্জু নাকন্দা চেপখংলগা হেক হেক হাইগৎলি। মহাক ইবোতোস্বগুনা অঙাং লুনা তৌগনবা, অঙাংগা লোয়নবা হৈবা মীদি নঙে। মহাক ফাগী কয়া তৌগন্দে, পঙনা

নোকশ্বে, অদুবু কেবা নানবা যান্না পান্না, লৈকাই কোয়গনবা, ঈরাং কনবা, মথন্তুগী সংসার অমদা যান্না নুংঙাইজবা মীওই অমনি।

মহাক্কা চাক থোংলগা ঐনা চাখুমদা চাক শঙবা অসি ঐগী হেনবীনি। ঐথোয় অনী থোইনা নুংঙাইবা বারী-বাতাই শাবদি নভে। ঐনা লৈরিবদু মহাকী চাক লোইবগী তাঞ্জা ঙুইদুনা লৈবতনি। মহাক চাক থোংবদা যান্না কুইগল্লি, চাক লান্নবদি ঙুইবা যান্না বায়। করিগুস্বা খরা থুনা লোইশিল্লবা হায়রুবদা মানা পূকীং নুংঙাইতবা ফীবমদা লৈরল্লবদি যান্না শাউরকপসু যাওই। ইবানী অতৈ বারী শাবদা করিগুস্বা মরৈ য়েৎনদুনা মানা শাউনীংবা যাওরুবদি ঐঙোন্দা খুৎচল্লীনা হেক হেক চল্পসু যাওই। মরম অদুনা ঐনা মাবু শাউনীংই, নুংশিফম ইখঙ খঙদে। মানা ঈরাং তৌবদগী চাক য়েঞ্জাং শোয়বসু কোঙ্গায়নি। ইমানা হেক হেক হায় ইবোতোস্বীনা করিগুস্বা লৈকাই কোয়রুবগা চাক থোংলবদি য়েঞ্জাং নভ্রগা মোরোক মেৎপদা থুম হেত্তা থাক্বে।

নুমিৎ অদুদি মহাক হাইফেৎ মোন্দা নুংঙাইনা ঈশৈ ঙলদুনা চাক থোংলম্মী। ইরোঙ্গগী অফুৎপা মচাক অদু পুখমদা হৈদোক্তুনা মোরোক খন্দোক-খঞ্জিন তৌবগী তাঞ্জা অমা য়ৌরল্লে। মহাক্কা অশাবা আলুগা য়োংচাক্কা অদু ফু-ফা ফু-ফা কান্নদুনা হোৎনরম্মী। ঐ ভাবনা খঙই মহাক্কা মোন্দা নুংঙাইনা উরিবদু নুমিত্তু মহাক লিক্কোল শান্নবগুস্বা অমা চৎকদবা মাল্লি। ঐনা ফক্কাংদা ঙাথদুনা ফল্লগা মাগী মোন্দা নুংঙাইনা উবা মতৌ অদুদা মঙোন্দা বারী শাবা হৌই, “তাইবোতোস্বী, ঙসিদি চাক ঙল্লা থোংলিবসি কদায়দা চৎকদৌরিবনো?”

মাগী লুমাঙগী মীৎচিদা জ্বায় জ্বায় তারিবা মশম অদু মকোক নোমদুনা হাইগৎলগা মটীনবান খরা কাংলপ তৌনা নোক্কা ঐঙোন্দা হায়রকই, “থবক চৎকদৌরিবনি।” অদুদগী মানা বা অদু মখা অমুক তারক্তনা ঐঙোন্দা হায়রকই, “নহাকী ইরোঙ্গা অসি মোরোক থাক্কা খাইদোকউরা, পুনশিক্কোরা?”

“পুল্লবসু যাই,” ঐনা খুম্মী।

মাগী খৌরম অদু ঐবু খঙহল্লীংদবা উবদা ঐসু মখা তানা মদুগী মরমদা হংদ্রে। মীকূপ অমতং তুমিনা লৈরগা ঐনা মাগী পূকীংগী ফীবম ফনা লৈবা মতৌ অদুদা মঙোন্দা অতোপ্পা বারী অমা শানীংদুনা অমুক কৌরকই, “তাইবোতোস্বী।”

“করিনো?” মানা ইরোঙ্গা অদু মেৎনা মেৎনা খুল্লকই।

“নহাক শওম্বুংদা চৎকদবা লৈব্রা?”

ময়ুমদা চৎপগী রা পল্লকপা অদুদা মহাক্কা রাখল খজিক্তং খহুরগা খুম্নকই,
“হৌজিক্তি চৎখিরৌই, নিংথমথা চঙলক্কা চৎকনি। করিগীনো?”

“নহাক্কা চৎলবদি ঐবু খরা পুবীয়ু, ঐসু চৎনীংই।”

ঐনা অদুন্না হায়রক্কা হায়বদু খরা থাজদবা মতৌ অমগা লোয়ননা মহাক্কা ঐঙোন্দা
য়েংলকই, অদুগা হায়রকই, “নহাকপু চৎপা ঙমগদ্রা? খোঙনা ফনা শাংনা লৌবুক ফাওরগা
চৎকদবনি।”

“ঙমগনি,” ঐনা ইশাবু থাজনা খুম্মী।

“ফে, ঐনা হয়েং চৎলমদাইদা নঙোন্দা হায়রক্কে।”

ঐ মাগা অদুন্না বারী শাবা অদুদা নুংঙাইবা পোকই। ঐ নুমিং অদুদতা খঙলকই
মানা ঐঙোন্দা শাউবা নস্ত্রগা ঐগা কয়া লোয়ননীংদবা মানবা অদু ঐনা লমহেনবা, মথোঙ
চাদবা থবক তৌরুবনা ওইবসু যাই, জ্ঞান তানা বারী শারবদি মহাক ঐঙোন্দা হরাউ-হরাউনা,
পুক্কাং চঙনা তৌই।

ঐনা মঙোন্দা শওম্বুংদা চৎনীংবগী রা হায়রিবদু মরু ওইনা ঐগী পুক্কাংদা হেক হেক
নীংশিংলুরগা নুংঙাইতনা লৈরিবা দুকান্দারদগী বম্বুলা শোভুনা থারুবগী পৈশা অদু
শিংদোক্কাংবগী রাখলদনি। অদুবু রাফম অদুদি ঐনা মঙোন্দা হায়দোক্তে। পুক্কাংদদি
অতোনবা পৈশা অদু শিংদোকপা যাবগী তাজা অমা লাক্কাবা অদুদা ঐ যান্না নুংঙাইবা
পোকই।

নুংদাং অদু ঐ চাক চাথোক্কা রাখল নুংঙাইনা ফমুংদা তুস্বা চঙলে।

ঐ খুম্মাকপমগী এল, পি, স্কুল অমদা মরিশুবা ক্লাসতা মিং চন্দুনা তন্নে। স্কুল অদু
ঐখোয়গী লৈফম অদুদগী অরাংলোমদা মাইল অমরোম খরা হেন্না চৎলগা লৈ। মদুদা
নুমিং খুদিংগী ইমাম্বশিংগা লোয়ননা খোঙনা চৎমিন্লে। অহানবদা অদুন্না চৎপা অদু বারম্মী,
কিনা খল্লম্মী, অদুবু খরা লৈরগদি হৈনরক্কে, লম্মী অদুসু ভাবনা খরমথে তেনশিনবগুম
নীংলকই। স্কুল অদুগী মওঙ-মতৌ অদু ঐ ফজনা নীংশিংলি। শঙ অদু জিঙখনা কুম্মী,
কয়া চাউদে, কা অমগা অমগগী মরক্তা ফক্কাং খাদে, ফক্কাংগী মায়খলনা খায়, লৈমায়
অদু উফুল যান্না হৌই, ফক্কাংদা অহোবা কয়া য়াওই, মনুংদা ফালনচিংবা ফম্ফম মরাং

কায়না লৈতে, ছাত্র খরদি ময়ুমদগী বোরা পুদুনা লাক্ৰবসু যাওই। অবাং ওন্দুনা শাবা স্কুল অদুগী মমাঙদা উফুল হৌবা শূমাঙ মচা অমা লৈ, চীংখৈদা অচৌবা খোংনাং পাস্বী অমা হৌই।

ঐখোয়না স্কুল যৌবা মতমদা ওজা অমতা হেক হেক লাক্ৰমদবসু যাওই। ঐখোয়না খোংনাং পাস্বী অদুগী মখোঙদা কুইনা কাংখিল শান্দুনা লৈরবা মতুংদা ওজাশিং অদু লাকই।

ঐখোয়গী ক্লাসতা চঙবা ওজা অদুগী মমিংদি নীংশিংবা ওমদ্রে, অদুবু মাগী শক্তম অমদি মওঙ-মতৌ অদুদি ফজনা নীংশিংলি। মহাক ফৈজোম শেংলি, মী কয়া চাউদে, মকোক খরা তাঙই, মায়থোঙদু থোং-মেঙবা যাওদে, মচীন তুল্লপ তৌই, ছাত্রদা মমীং খানা য়েংগল্লি, মচিং ফত্তে, শাউরবা মতমদা ছাত্রবু য়ান্না থীনা থীনা ফুগল্লি। মাগী ফুগনবা মতৌ অদুদা ঐখোয় মাবু য়ান্না কি। মইহে তস্বীবগী মতাংদা অনৌবা নিয়ম-নীতি কয়া খঙদনা, লমহেল্লগা নত্ৰুগা পারা ফাদ্ৰগা ছাত্রবু ফুরগা তস্বীগনি হায়বনচিংবা রাখল অসিনা মপুং ওইনা খনবা ওজা মখলদুনি। ঐসু নোংমা মানা থীনা ফুবা তাঞ্জা অমা যাওখি। নুমিত্তু ঐ স্কুলদা কাঙঘরু পুরকহৌদ্রে। মানা অঙ্ক অমা মচীনা হায়রগা ঐখোয়বু স্লেটতা ইহল্লি। ঐনা কাঙঘরু যাওরক্তে হায়বদু মঙোন্দা হায়বা কিবদগী স্লেট অদু মাঙদা হাইফেং খঞ্জিল্লগা মানা হায়বা অদু ইবা শাদুনা লৈরে। মহাক্কা চৌকিদা ফমদুনা অঙ্ক ময়েকশিংদু হায়রমদগী খঙহৌদনা হৌগৎলজুনা কা অদুদা হঙ্গৎ-হন্দা চংলগা ঐখোয়গী মতৌদু য়েংলকই। মদুদা মহাক্কা ঐনা তৌরিবা মতৌ অদু উত্রে। ঐগী অনানবা স্লেট অদু উবদা মহাক্কা শাউনা মমায় ঙাঙনা মদু ঐগী খুন্তগী শস্তোজুনা মুল্লগা মদুদা মমীং লাওথোজুনা য়েংলগা ঐবু চৈদুনা হায়রকই, “করিসু ইদবা! তৌশিন্নবা বৃট তৌবা অঙাং, লেপখংলু। করিগী অদুন্না তৌশিন্নরিবনো?” অদুদগী মানা খঙহৌদনা ঐগী না লৈরগা লুখম অমদি নাক্ৰমদা খুপাক্কা থারকই। মাগী ফুবগী শাফু অদু অদুকী মতিক কল্লি মদুদি ঐ কোক ঙাওই, মীস্তা তন্দন পাই। নুমিত্তুদা ঐনা মাবু কিখিবা অমদি পাখংখিবা অদু গুসি ফাওবা কাউবা গুমদ্রি। মতম অদুদা মানা তৌরিবদু ওজা অমগী চপ চাবা তৌফম থোকপা মথৌ অমনি খন্দুনা ঐগী ইরাল অদুতবু মপুং ওইনা নীংশিংদুনা লৈখি।

মাগী ফুগনবা, শাউগনবা মতৌ অদুগা মরী লৈননা ঐনা অঙাং ওইরিঙৈদা খনখিবা রাখল অমতং লৈ। মাগী মচানুপা অমা ঐখোয়গী ক্লাসতা তশ্মিন্নৈ, শাউগনবা, ফুগনবা

ওজা অদুগী মচা ইমামবা অদু মপাদুগা লৈমিন্নবা কয়া বারমগদগে হায়না খনবা রাখল অসিনি; ইমামবা অদু তোয়না মীচে তারমগনি, তোয়না চে চারমগনি হায়না খনখি। অদুবু ঐগী রাখল অদু কদায় ফাওবা চুল্লমগদগে হায়বদুদি খঙবা ঙমদ্রে, ঐখোয়নসু ইমামবা অদুদা মদুগী মরমদা অমুক্তা হংলুদে; অদুবু ঐখোয়না খঙবা অমতংদি মাগী মচানুপা অদু ক্লাসতা ছাত্র অতৈনা চে চাখিবা অদুগুমদি অমুক্তা চাখিদে। ফুগনবা ওজা অদুগা ইমামবা অদুগগী মপা-মচাগী ওইবা মরীগা মী অতৈগী মপা-মচাগী ওইবা মরীগা করিসু খেল্লাবা নঙে হায়বসি ঐ কোন্নতা খঙলকই।

লাইরিক তল্লিঙেদা ছুটি খাবগী কাংশি য়েরকপা অদু ঐখোয় খৌরাংনা ঙাইদুনা লৈ। মদু য়েবগী মখোল হেক তাবদা ঐখোয় ময়াম মহমদগী খোই পাইথোকপঙল্লা স্কুলগী কাশিংদগী রা-রা চেছোকই। নুংশা হাইগৎলক্কাবা মতমদুদা ঐ শ্লেটকা লাইরিক্কা নাকন্দা য়েল্লদুনা শাংলবা লস্বী অদুদা খোঙনা অমুক য়ুমদা হল্পকই।

নোংমদি ঐনা স্কুলদগী কুল্লকপদা ঐখোয়গা শওম্বুংদা লৈমিন্নরস্বা ফোরেষ্ট গার্ড বীর হায়বদু ঐখোয়গী মাদ্লেন্দা মোরা অমদা ফমদুনা লৈরস্বী। মহাক অফিসকা মরী লৈনবা থবক অমগীদমক জিগা উন্নবা লাকপা মাল্লি। মী ঙৌবা, মমায় পাকপা, নোকপদা মীংপান খরা খুইরবা বীর হায়বা মীশক অদুগী মীনোক অমদি রাঙাঙদা অঙাংবু লুনা তৌবগী মতৌ অমা যাওই। মহাক্সা ঐবু নুংশিনা কৌশিল্লগা ঐগী লাইরিক তস্বগী, স্কুলগী অমদি মফম অদুদা লৈবদা নুংঙাইব-নুংঙাইতবগী মরমদা হংলকই।

মাবু উবদা ঐদি অতৈ অমতা নীংশিংদে, শওম্বুংদা য়ুমগী মনীংদা মরী চতুনা অপাকপা মনা মরক্তা পালহৌবা অপীকপা মাইরেলশিং অদুতবু নীংশিংলকই। ঐনা মানা হংবা রাহংগী পাউখুম অমা-অনী খুল্লগা য়ান্না মরু ওইবা রাফম অমা ওইনা মডোন্দা হংই, “মাস্মা, শওম্বুংদা পালহৌবা ঐগী মাইরেলশিং অদু চাউররা?”

মহাক ঐগী রাহং অদুদা পাকহেক খুশ্ফ ম খঙদনা লৈরে। পোং অদু ঐনা লুনা লৌরস্বা অদুদা মহাক ঙকই। তশেংবদি মাইরেলশিং অদু মপুং ফাদুনা মাগা মাগা লৈমিন্নরিবা মীশিং অদুগনা চাথোক্লমগদবা মতমনি। মতম অদুদতা ঐ পুক্রীংদা খঙলকই ইমানা অপানবা পোংশিং অদুগী মরমদা লৈহৌরিবা মীশিংদা বারী শাবা ইকাইদুনবু ওইরবসু নম্বুগা চংলমদাইগী চরাঙনবনা কাউখিবনা ওইরবসু মানা মখোয়দা মদুগী মরমদা করিমতা হায়রল্লরোই হায়বদু।

ঐগী রাহং অদু তাবদা ইমাখোয়সু নোক্রে, বীরসু নোক্রে। মখোয়না নোক্রিবা অদুগী অর্থদু ঐ পুন্সীংদা হাইফেং ভাব তারকই। মাইরেলশিংদু মপুং ফাদুনা লৈহৌরিবা মীশিংনা চাথোকথ্রে হায়বগী অর্থনি।

ঐ ইকাইবগুম করিগুম তৌনা ইমুংদা লাইরিক থম্বা চঙলে।

বীর হায়বা গার্ড অদু চৎখবা মতুংদা ঐ মদুগী মরমদা রাখল খন্দুনা লৈহৌই। মখোয়না নোক্রিবা অদুগী অর্থদু নীংশিংলুরগা ঐ থরায় নুংঙাইতবা পোক্ককই। ঐনা নুংঙাইত্রিবদু মাইরেলশিং অদু চাবগী রাফম গাজা নন্তে, ঐনা থরায়গুম্বা নুমিং খুদিংগী য়েংজরম্বা অপীকপা মাইরেলশিং অদুনা মপুং ফানা চাউরক্বা মতমদা ঐগী মীৎসিনা অমুক্তা উবা ফংহৌদ্রে, মতুংদসু উবা ফংলরোই হায়বা রাখল অসিদগীনি।

মতম খরা হৌথ্রে। নোংমগী স্কুল কাবা, শান্নবা, লাইরমদা চঙুনা ঈরোইবা তম্বা, ঈরুপুনা শান্নবা অসিনচিংবা কয়া তৌদুনা মতম লেঙ্কি। মরক মরক্তা ইম্ফাল কায়, বাজারদগী শান্নপোং কয়া লৈরগা লাকই।

যুদগী তাম্মা লৈবনা খরা কুইনা ইম্ফাল কাঙ্গা ইমুংগী নক্বা মরী-মতাশিংবু য়ান্না উনীংলকপা তাঞ্জা যাওই, মখোয়গা য়ান্না লাপবগুম পুন্সীংদা ফাওই। নোংম-ফাদোক নক্বা মরী-মতানচিংবা লাকপদা য়ান্না নুংঙাইবা পোকই। নোংমা ঐখোয়গী ইমাগা পোকমিন্নবা মাম্মা অমা ঐখোয়দা লাকই। মতম অদুদা মহাক পাখংনি, মাগী মায়েথোঙদু য়ান্না হৈনীংনা, মকালান্না উই। ঐনা হরাউনা মাগী মতুং কোয়ইন ইম্নে। নুমিদাংদা চাক গুইবা ওইনা ইবানী থাবলদা ঐখোয়গী মনীংগী সড়ক্তা খুং শম্মদুনা চংলি। মহাক্সা সড়ক্তা অরিবা হিন্দী ফিলমগী ঈশৈ অমা গুংদুনা চংলি, নুমিদাংগী তপ্পা শীংপা নুংশিং মরক্তা মাগী হৌফান্তবা খোজেল অদু ইপোম নাইনা অহাঙবা মালংদা তিনখি। মদুদা ঐসু মফম খঙদুনা নুংঙাইবা পোকই। থাবল ফবা নুমিদাংদা অদুন্না অহাঙবা অচীকপা লমজাওদা চংপা অসি ঐ অমুক্তা ফংদ্রি, মদু ঐঙোন্দদি অনৌবা খৌদোক অমা ওইনা থোকই। তপ্পা তপ্পা শীংলকপা লম্বাঙগী নুংশিং অদুনা য়ৈবদা হকচাং য়ান্না তেকখৎহল্লি; অহাঙবা মালংদা থোক্রিবা থাবলগী অরংবা মঙালনা লম্পাক, লমজাও, উপাল-রাপাল, লৌবুজা য়ৈবদা পুন্সমক নীক নীক লাউনা নীংথিজনা উই। ঐ করিগুম্বা অঙকপা অনৌবা তাইবঙ অমদা চংলিবগুম নীংই। ইবানীনা অদম্মা সড়ক্তা চংপদ থেঙখিবা খঙহৌদে।

অহিং অদুমা মহাক ঐখোয়দা লেকুগা মথংগী নুমিত্তা ইক্ষালদা অমুক হনখি।

মতম খরা লৈরবা মতুংদা নোংমা ইমাদু মপামদা চৎলি। মদুদা ঐখোয়গী অবোক ইমাগী মমাতোন অদু নাদুনা লৈরে হায়না মহাক্লা তম্মী। (অবোক অদু ঐখোয়না শওমুংদা লৈরিঙেদা লাক্কা অদুদগী ঐখোয়না পাটঙ্গদা লৈরবা মতুংদদি ঐখোয়গী ইনাক্তা অমুক্তা লাকখিদ্বে।) ইমানা মরক মরক্তা ইক্ষালদা চৎপদা মাগী অনাবা অদু ইফ ফগৎলক্তবগী বা তম্মী। অসুন্না মতম ফনা কুইনা হৌত্বে। ঐসু কুইনা উখিদ্ৰবা অবোক অদু যান্না উনীংবা পোকই, ঐনা ইমাদা ঐসু নোংমতা মানা অনাবা অবোজুগী মনাক্তা চৎপদা যাওগে হায়না হায়নরে।

ইমাগা ইবানীনা নোংমা অবোজুগী মনাক্তা চৎপা মতমদা মাগী ফীবমদু যান্না ফরমদ্বে। মতম কুইনা ফমুংদা যাতাদুনা লৈবগী ময়াঙ যান্না কংলম্বে, শরুদা উনশাতনা কুপ্লম্বে, মমিত্তু যান্না কুৎশিল্লম্বে। মাবু উবদা ঐ থুক লাউই। মতম কুইনা নারবা, অশিবগী খায়াত্তা তাগদবগী গুইদুনা লৈরবা অবোক অদুনা হীপ্লিবা কা অদুমক্কী অচীকপা তোপ তোপ্পা মতৌ অদুমক্লা ঐগী পুরীংদা রাখল মওল মওল খলহল্লি।

ইমাগা ঐগা উবদা মহাক মমীত্তা পিরাং চেল্লি। মহাক্লা মহাক্কী কংলবা পাম্বোম অদু তিংথোজুনা ঐবু মনাক্তা চিংশিন্দুনা মাগী কাংথোল মচীদা ফমহল্লি, অদুগা ঐখোয়গা হন্দক্কী মপোক অসিগী ওইনা কায়নরগনি হায়বগী মতৌদা ঐগী খুং অদু পায়দুনা থম্বোয় শোন্না কপ্পা হৌরকই। মহাক্লা কপ্পা কপ্পা অসুন্না মচীন্দা শোল্লকই, “ঐ ইশু অসি অমুক উবা ফংলরৌইদকো!” খৌদোক অদু তশেংনা কাউঙমদবা অমনি। মশানা শিরগনি হায়বা খঙজরবা মী অমনা মাগী পোলোই অদু যৌরমদাইগী মমাঙদা খনবা রাখল অদু করি ওইরমগদগে? মদু থেংনদ্রিবা মী কন্নানসু খঙলোই। মতমদুদা তারকপা মীংকী পি অদুগা পুঞ্জীগী অতৈ মতমদা তারকপা মীংকী পিগা খেঁম্বে, তাইবঙপাল থাদেক্লমদাইগী অরৌইবা বিদায়গী রাখলগা লোয়ননা তারকপা মিৎকি পি অদুদা তোপ তোপ্পা অর্থ কয়া যাওরি। ফমশেল্লরবী অবোক অদুগী অনাবগী চেনা খাঙবা মতৌ, ফমুংদা নীংথিনা যাওনবা গুমদ্রবা ফীবম অদু য়েংবদা থম্বোয় শোন্নাংগাইনি। ফৈজুপ্পা খুমখিদুনা মাগী হকচাংগী শরুক অদু মপুং ফানা উদ্রবসু মায়থোঙ অমদি খুদাং অদু য়েংলগা মাগী ওইরমগদবা ফীবম খুদিংমক অদু অদুম খঙবা গুম্মী। মাগী হীক্লবা খোঞ্জেল অদু কা অদুদা খোহাঙ য়ৈনা তায়। মাগী মীংকী পিনা মাগী মোনখুম, ফৈজুপ অমদি ঐগী খুদাং অদু পূমচোং চোৎলি।

ইমাসু ঐখোয়গী ইনাক্তা তুমিনা মোরা অমদা ফমদুনা লৈ, ফিগী মচীনা মমীংকী পি তৈথোকই। অনাবা অবোক অদুনা মখোল নীক্সা কপ্পা মতৎ মতৎ ঙাঙবা অদুদা ঐখোয়না মঙোন্দা বা ঙাঙফম ইরে লৈতবগুম তৌই। তৌরিবা মতৌ অদুদগী ঐখোয়গী পূক্সীংদা করিগুম্বা খরা ইফাও ফাওননা খঙনবগুম তৌই।

ইমাগা ঐখোয় অনী মাগী মনাক্তগী পাসৈদা অমুক হনবদু নুংখিল ওইরে।

নুমিং অদুমা ঐ অবোক অদুগী ওইহৌবা ফীবম, মানা ঐবু উবদা তৌরকপা মতৌ অদু নীংশিংদুনা লৈ। মাগী শিবা ঙাইদুনা লৈরবা শোক্সবা শকফম, কংলবা পাম্বোম অদু মীত্তা হন্না উরকই। মাগী কপ্পা কপ্পা মতৎ মতৎ ওইনা ঙাঙবা হীক্সবা খোঞ্জেল অদু নাকোংনা হন্না হন্না তারকই। মীওইবগী অরাবগী ঙমখেনা মদু যৌরকই হায়বদু ঐ অমুক্তা খঙখিদি, নুংঙাইনা অমদি শুম্বাংনীংঙাই শক্তম ঙাক্তা ওইনা উরিবা তাইবঙপালদা অদুগুম্বা অরাবা অমদি অনাবগী শক্তম অদু অহানবা ওইনা থেংনবদা অকিবা পোকই। শওম্বুংদা লৈরিঙৈদা ঐগী মরুপ অমা শিখিবা মতমদা মীকপ মীরাউখোলগী খোঞ্জেলগা লোয়ননা মাবু পুথোরকপা অরাবগী দৃশ্য অদু উত্তবসু অমসুং মা কায়নবগী মৈচাক অমা থম্মোয়দা ফাওত্তবসু মাগী শিরমদাইগী শক্তম অমদি অরাবা মৈচাক খাঙবগী মতৌ অদুদি উখিদি, শিবা হায়বসি চুন্না তুম্বগুম সংসার থাদোক্তুনা চৎখিবনি হায়না খল্লম্মী, হকচাংগী মৈচাক অমদি রাখলগী অরাবা চেনা কয়া শাগোন্নরিবনি হায়বদু মুন্না খঙখিদি। অবোকী শিবা ঙাইদুনা লৈহৌবা শক্তম, মানা ঐখোয়বু উবদা তৌরকপা মতৌ অদুনা ঐবু মীওইবগী পুঞ্জীগী মরমদা রাখল কয়া খস্থহল্লি।

ইকুই কুইদনা অবোক অদু অদুম লৈখিদ্ৰে। মাগী শ্রাক্তদা ইমাগা ঐখোয় ইমুংগী মী খুদিংমক চৎলুই। ঐনা শূমাঙদা খনবা মান্দোপকী মচীদা তুম্বক তাশিন্দুনা তুমিনা ফল্লগা ঈশৈশকপা, পুংইয়েবা খুদিংমকী মতৌ অদু পূক্সীং চঙনা য়েংখি। কর্মগী শক্তম অদু উবদা, পুং-ঈশৈগী মখোল অমদি কপ্প-লাউনবগী খোঞ্জেল অদু তাবদা অঙকপা, হায়ফম খঙদবা, পূক্সীং নুংশিবা রাখল অমা পোকখি।

মতম খরা অমুক হৌখিদুনা শরৎ ঋতু চঙলক্লে। নোংমদি তাইবোতোম্বীনা ঐঙোন্দা হায়রকই, “ঐ য়ুমদা উৎসব অমা য়াওবা চৎকনি, নঙনা শওম্বুংদা চৎনীংই হায়বদু হৌজিক চৎপা য়ারে।”

“উম, তাইবোতোস্বী, ঐসু চৎকে।”

ঐনা ইমাদা শওসুদা চৎনীংবগী রা হায়বদা মহাক যান্না ঙ্কা থোকে, লৌবুক-লন্নাঙ ফাওরগা খোঙনা শাংনা চৎকদবা খোঙচৎ অদু ঐ চৎপা ঙ্লেই হায়না মানা কন্না খান্মী। ঐনা মফমদুদা চৎনীংবগী মরমদু মানা হংবদা ঐনা চুন্নতা খুন্মী, “ঐখোয়না লৈরস্বা মফম অদু ঐ অমুঙৎ যান্না য়েংনীংই।” ঐনা ঐগী পুক্রীংদা লৈরিবা অরোনবা রাফম অদুদি মঙেন্দা হায়দোক্তে। ইমানা জিদা ঐনা শওসুদা চৎনীংই হায়রিবা রাফম অদুগী মরমদা হংবদা জিনদি চৎসনু হায়না য়ারক্লে। মহাক খৌনা ফবগী থবক তৌবা অসি যান্না পান্মী, করিগুস্বা অরাবা থবক অমা তৌবদা খান্মা অসি মহাক কয়া তৌগন্দে। করিগুস্বা থবক অমবু কি নস্ত্রগা মদুবু তৌবদা রায়ে হায়বসি মহাক যান্না শাউই। খোঙচৎ অদু বারবসু মদুদা ঐগী নুংঙাইবা শরুকসু যাওগনি হায়বা মহাক খঙবগুম তৌনা উই। মহাক্কা য়ারবা অদুদা ইমাসু ঐবু অমুক খামখিদ্দে।

মথংগী নুমিত্তা তাইবোতোস্বীগা ঐগা অয়ুক ঙ্তা নুমিৎ খোক্ত্রিঙেদা হৌগভুনা ঈক-মায়থজরগা শওসুদা চৎনবা খৌরাঙ তৌরে। মহাক্কা ময়ুমগী উৎসব অদু যাওবদা শেৎনবা ফৈজোম-পুময়াৎ অদু খাউ অমদা হাপচিল্লে। ঐসু ইমাখোয়না পীবা পৈশা অচৌইবা খরা ফুরিৎখাউদা চেকশিন্না হাপচিল্লে (মদু মখায়মুক ওইবা য়াই, ঐ তশেৎনা নীংশিংবা ঙমদ্দে)। মতম অদুদা ঐনা মপুং ওইনা নুংঙাইখিবিদি দুকান্দার অদুগী শিংনবা পৈশা অদু খুস্তা লৈরে, মদু শোয়দনা শিংলুরগনি হায়বা রাখল অসিনি।

ঐখোয়না ফিরোল শেস্তুনা চৎনবা খৌরাঙ তৌবা লৌইবা মতমদা নুমিৎ থোরক্লে। ইমাগা জিগনা ঐবু ইবোতোস্বীদা ফজনা শিন্নরবা মতুংদা ঐখোয় অনী য়ুমগী মমাঙদা লৈবা লম্পাক অদুদা থোরস্তুনা শওসুদা চৎনবগীদমক খোঙশানবা হৌরক্লে। শরৎ ঋতুগী মেঙলবা অয়ুঙ্কী নুংশানা অহিংগী লীক্লানা চোৎলবা নাপী মথস্তুদা তরু তরু য়ৈরি। অতিয়াদু ইশেং শেংই, অথান্দা লৈরিবা খুল অমদি চীং খুদিংমক তশেং তশেংনা উই। অচীকপা, নাপী হৌবা লম্পাক অদুদা চৎপদা শোং শোং লাউনা থোরকপা খোঙথাংগী মখোল অদুনা ঐঙেন্দা অচীকপগা অমতা ওইখিবগী অঙকপা নুংঙাইবা রাখল অমা পী। লাইরমগী ময়াদা চৎপা মতমদা থান্না, হুপকুস্বগী মনম তপ্পা তপ্পা নাতোন্দা ফাওরকই। তশেংনমক অয়ুক অদুনা ঐগী পুক্রীংবু যান্না তেকখংহল্লি। লৌবুক-লন্নাঙদা খোঙনা শাংনা চৎপা খোঙচৎ অসি ঐগী পুক্রীদা মদুনা অহানবনি। উরুবা মহৌশাগী পোং খুদিংমক ইনৌতা

নৌনা থোকই। তুং হন্না য়েংবদা তান্না লৈহৌরিবা ঐখোয়গী ঙ্কারটর্স, মাঙদা লৈরিবা খুল, অকোয়বদা লৈরিবা লৌবুক-লন্নাঙ পুন্নমজুনা ঐবু পুন্নীং য়ান্না নুংশিংহল্লি। ইশা অসি নহানমখৈগা মান্নদবগুম তৌনা খঞ্জরকই, মীয়ামদগী লাপথোক্কাগা, নায়তোম তারগা করিগুম্বা অঙকপা নুংঙাইবা রাখল অমা থম্মোয়দা ফাওরকই।

ঐখোয়না শওম্বুং য়ৌবা মতমদা নুংশা ফনা য়ান্না হাইগৎলক্কে।

তাইবোতোস্বীখোয়দা ওহাক পোখারগা ঐনা মাবু হৌদুনা মহৌশা ঐনা বম্বুলা শোথিবা দুকান অদুদা চৎনবা ঐখোয় অনী থোরক্কে। সড়ক্তা লাকপদা ঐখোয়না লৈরম্বা বিট অফিস অদু উরকই। মদু উবদা ঐগী পুন্নীংদু থুক লাউরকই, মতম খরগী মমাঙদা মদু ইশাগী ইয়ুমগুম্বা খন্দুনা নুংঙাইনা লৈরম্বদু হৌজিক্তি অতোম্বা মীনা কনশিনত্বে। শুমোঙগী চুথেক্তা হৌবা, মতম অমদা ঐনা ইশাগী লেঙদ্রবা লনগুম খন্দুনা লুনা তৌখিবা, মশা-মরেং ফল্লবা য়োংচাক পার্বী অদু তুমিমা লেপ্তুনা লৈরি। মদুগী মখোঙদা শান্নখিবা, লাংবন থাগী অয়ুক্তা মখোঙদা ইচাই চাইনা কেপ্পম্বা য়োংচাক মপাল, থাবল ফবা নুমিদাংদা মদুগী মথক্তা শেকপীশিংনা মখোল থোকা শান্নখিবা পুন্নমজু খঙহৌদনা নীংশিংলকই। য়ুমগী অকোয়বদা হৌবা শম্বল্লে, উতোংলৈ পার্বীশিংদু হৌজিকসু অদুম ফজনা হৌরি, অদুবু মখোয়দুনা ঐঙোন্দা অরাবগী শক্কোন ঙাক্তা ওইনা উৎপগুম তৌই। হিঙ্গোল মনুংগী অমদি অনকপগী দৃশ্য পুন্নমক অদু পুন্নীংদা উরকই — ঐনা কার্থিল শান্নরম্বা মফম, উথক্তা সগাই শারম্বা মফম, থেক্সা খোয়না চেপ্পিবা তুরেল, মদুগী তোৰ্বান আঁসিনচিংবা পুন্নমক। হৌজিক্তি মখোয়দু ঐগা মরী লৈনদ্রবা ঐঙোন্দগী লাপথোক্কাগা পোং ঙাক্তনি খল্লুবদা ঐগী থম্মোয়দা অরাবগী চেনা ফাওরকই। ঐসি মফম অসিদা চম্বদ্রবা, লমলানবা মী অমগুম ইথস্তা খঞ্জরকই।

দুকান্দুগী মপাদু য়ৌরজুনা তাইবোতোস্বীগা ঐখোয় অনী মদুদা চঙলে। মফম অদুদা মাগী মরুপ অমসু লৈ; মহাক্সা মাগী মরুপ্ত উন্নবা চঙথিঙেদা ঐনা দুকান মনুংদা লৈহৌরে। মতম অদুদা দুকান মপু অদু লৈরমদে। তাইবোতোস্বীনা ঐঙোন্দা হায়রম্বী, “তুমিমা গদি মচীদা ফমদুনা লৈবম্বু, ঐ দুকান মপুদুসু থিরক্কে।”

ঐ মদুদা ফমদুনা দুকান মপুদু ঙাইদুনা লৈরে।

দুকান অদু চাকশঙগা তাইনৈ, মরক্তা ফাওনবা থোঙ অমা পাল্লি। লৈরিবা থোঙ অদু ফাওনা চাকশঙ অদু ইঙান ঙান্না উই। চাকখুমদা য়ান্না কেবী, কুচু ঙৌবী মৌ অনৌবী

অমা চাক থোংলি (মহাঙ্গু দুকান্দার অদুগী মমৌনুপী ওইরহা য়াই)। মহাক ফনেক হীগোক অমা শেংলি, ফি হঙ্গামপাল অমা মকোক খুমদুনা ইল্লি, চাক লৌশিল্লকপা তাঞ্জাগী চাকখুমদু য়ান্না ফজনা, নান্না থোইদোক্লা চেকশিনবা মতৌ অমগা লোয়ননা বাই তৈদুনা, লৌশিল্লদুনা লৈ। মাগী নৌরবা মশক, ফজবা কুচু, শেংলিবা মীং থক্বনীংঙাই ওইরবা ফিজোল, মীগী ময়ুমদা নৌনা লাকপগী মরম মোকপা মওঙদা লু-নাম্বা হোৎনরিবা, অপীকপা চাকখুম অদুবু ফজহল্লিবা মতৌ পুন্সমক অদু ঐ পুক্রীং চঙনা য়েংদুনা লৈ। মানা তৌরিবা মতৌ অদু মো অনৌবী অমগী তৌফম থোকপা ফিদমগী ওইবা থবক অমা ওইনা ঐগী পুক্রীংদা খল্লি, মাবু য়ান্না মরম মোকপী অমগুন্না নীংই। নুপী ওইবী অমগী য়ুম পানবা নৌরিঙেগী ফীবমগী মরমদা শেংফাঙনা খনবা হৌখিবা অসি মদুনা অহানবনি।

ঐনা অসুন্না দুকানগী গদি মচীদা ফমদুনা লৈরিঙেদা দুকান্দার অদু চঙলক্লে। মহাক তাইবোতোস্বীগা উন্নরমগদবা মান্দে। মহাক্লা ঐবু উবদা ইঙক ওক্লা হংলকই, “ইবুংঙো, নহাঙ্তি সিদা মতৌ করন্না লৈরল্লিবনো, কনাগা লাকই?”

“তাইবোতোস্বীগা লাকই।”

মীকূপ খরগী মনুংদা ঐনা ফুরিংখাউদগী পৈশা মরি লৌথোক্লগা মঙোন্দা পীরদুনা হায়, “মাম্মা, মসি লৌশিনবীয়ু, ঐনা মহৌশা বম্বুলা শোভুনা থাখিবগী পৈশা অদুনি।”

দুকান্দার অদু ঐনা হায়রিবা অদু করিনো হায়বা ভাব পাক তাবা ওমদবগুম তৌনা ঐঙোন্দা ওহাক তঙক তঙক য়েংলকই।

ঐনা মাগী ভাব তানবা হায়, “মাম্মা, মসি ঐনা সিদা লৈরিঙেদা মমাঙগী চহীগী দুর্গাপূজা লৌইরকপদা মাম্মদগী বম্বুলা শোভুনা থাখিবগী পৈশা অদুনি।”

মহাক ভাব খরা তারকপগুম তৌরকই, ঐঙোন্দা অমুক হেন্না ওক্লা থাজদনা য়েংলদুনা হায়রকই, “হাইমা, মদু ঐদি পুমকাউ কাউক্লে, নহাঙ্তি নীংশিংলিবৌইরে?”

মহাক পৈশা অদু লৌ হায়বা য়াদ্লে।

ঐনা মঙোন্দা শেংনা হায়দোক্লে, “মাম্মা, ঐ নুংঙাইতদুনা মদু শিংবগীদমস্তা সিদা থৌওইনা লাক্লিবনি, মদু শিংলমদনা পাটঙ্গদা অমুক হনবা য়ান্না নুংঙাইররোই। পৈশা অসি লৌশিনবীয়ু।”

দুকান্দার অদুনা ঐগী রাইই অদুদা পেনবগুম তৌনা মোমোন নোজুনা পৈশা অদু

লৌশিল্লে, অদুগা ঐঙোন্দা অচৌবা বিস্কুইট পেকেট অমা পীরকই। মদু মতমদুদা মখায়মুক পীরস্বা যাই।

মানা ঐবু নুংশিনা তৌবা মতৌ অদুদা ঐসু অপেনবা পোক্ৰকই। ঐনা পৈশা মরিদং শিৎবা অদু মানা ঐগী নুংঙাইতবা কোরুবা মমিংগী ওইনা লৌশিল্লেগা ঐঙোন্দা অদুগুস্বা অতাঙবা অচাপোং অমা লেন্না পীরকপদু ঐ কৈদৌঙৈদসু কাউবা গুল্লরোইদবা থৌদোক অমনি।

ঙহাকী মতুংদা তাইবোতোস্বী মাগী মমান্নবা উন্নবা চঙখিবা অদু থোরস্কুনা ঐখোয় অনী দুকান অদুদগী থোরক্লে। ঐ রাখলদু রাইশংলে।

তাইবোতোস্বীখোয়দা উৎসব যাওরগা ঐখোয় অনী মখোয়গী ময়ুমদগী অনুক পাঙ্গৈদা হন্নবা থোরকপদু নুংখিল ফনা থেঙলে। রাইতোন লাহোক্কাগা লৌবুক-লম্পাঙ যৌরকপা মতমদদি নুমিৎকী মঙাল উদ্রে, উরুম লাংশিনত্রে। নুংশা য়ৈদ্রবা লৌবুক্তা হৌবা ফৌ পাস্বীশিং অদু লিরি শীংপা নুংশিংনা হুন্নদা তশংবা ঈমায়দা ঈথক হৌবগুম উরি। লম্পাক্তা অঙাংশিংনা শস্বী অকংবা খুনবা, শনশিংনা শরুপ শরুপ ময়ুম মায়কৈ পাংনা চহ্নবা উই। মালং অদু মৈখুগুস্বা লৈচিল-নোংফাইনা পানা শন্দোক্তুনা লৈ। ওসায় অয়ুক তরু তরু লৈরস্বা চীংগী মতোনশিং অদু লৈচিল-নোংফাইশিং অদুনা খুমখিদুনা মশক শেংনা উখিদ্বে। ঙহাকী মতুংদা খঙহৌদনা অকোয়বা অদু অমস্বনা তপ্পা তপ্পা কুপশিনত্রে। অথাপ্পা খুলদা অমসুং ঐখোয়গী লৈফম মায়কৈদা থানবা কুফেং-কাফেং তৌবা মৈগী মঙাল খরা খরা উরক্লে। ঐখোয় অনী খোঙলৈ খরা থুগৎনা ঐখোয়গী লৈফম পাংনা লাক্লে।

ঐখোয়না য়ুম যৌরকপদু পুরা মল্লে।

দুর্গাপূজাগী মতম যৌরক্লে। ঐখোয়গী কার্চটস্কী মনাক্তা লৈবা লম্পাক্তা পাখংশিংনা চাউনা মান্দোপ খন্দুনা পূজা তৌই। মদু চহী খুদিংগী তৌই হায়না ইমান্নবশিংনা তস্বী। পূজা তৌফম অদু মাইক হৌনা পান্দুনা ইরাঙ লাঙই, নুংঙাইরবা কুন্মৈ কয়া তৌফম ওই। নুংখিলগী মতমদা মফমদুদা নুমিৎ খুদিংগী বারী লী। অদুবু মদু ঐ তাবদি হৈতে। মেরা থাগী অওনবা ঋতুগী শক্তম, মেঙথরক্কা নুংশাগী মঙাল অদুদা মাইকতা তারিবা বারীলীবা অদুগী অনেম-অবাং নাইনা, লৈতোন শেংনা মোন্দা থান্দুনা

বারী লীবগী খোছোক অদু ঐগোন্দা খোইনা হৈনীংবা পোকহন্দে। ঐনা নুংঙাইজবদি পূজা তৌফমগী মন্দোপ অদুদা মরক মরজ্ঞা নুংদাংদা শূমাঙ লীলা অমখক শাম্বা অদুনি। লীলা অদু মফমদুগী মীওইশিংনা মরু ওইনা লিংখতুনা শাম্বনি, নিংখৌ হরিশ্চন্দ্রগী লীলানি, ঐনা খঙবা মীওই কয়া যাওই। ঐগা তিন্নবা ইমাম্বা লুখোই হায়বা অমনা হরিশ্চন্দ্রগী মচা রোহিতাম্ব শাই। লীলা যাওবা মীওইশিংদু ঐনা মশক খঙবা যাওরবসু মখোয়না অনৌবা ফিজেং লৈতেং শেতুনা লীলা শাম্বা অদুদা মখোয়বু বারীগী মীওইশিংদু গাজ্ঞা ওইনা উখিদুনা মওঙ অমা ওইনা ঐগী পূরীংবু চিংশিল্লি। লীলা অদুদা ঐগী পূরীং পুন্মপ লুপশিনিখি। পীক্লিবা ঐগী ইমাম্বা অদুনা মানা কুন্নিবা পাট অদু য়ান্না মান্না শাবা, রা ফজনা গাওবা, এভিৎ ফজনা তৌনা অদু উরগা ঐ অপেনবা পোকই, থম্মোয়দা মাবু থাগৎলি, মাবু ঐখোয়না তৌবা গুমদবা থবক তৌবা, মমল য়ান্নবা মী অমগুম লুন্না খল্লি, পূরীংদা মাবু কল্লকপা ফাওবা পোকই। লীলা অদুদা মানা মাবু কপহনবা গুমগীদমক মার্গা মগুণবু খোইদোক্ল রাংনা খল্লি। লীলা লোইবা মতমদা নতুগা অতৈ মতমদা মাবু ঐনা ইকোই কোইনা খল্লি, অরুবা বিদ্যা অমা হৈরবা, মার্গী মমাঙদা মায়পাক্ল থোকপা গুল্লবা মী অমনি খন্দুনা মাবু ব্যবহার তৌই, ভাবনা মার্গী বিদ্যা অদুগীদমজ্ঞা মগোন্দা নাপল অমা ফাওবা যাওবগুম নীংই, পূরীংদদি মাবু থাগৎলবসু অপাম্না মগোন্দা লীলা অদুগী মরমদা বারী শাবা ফাওবা হঙ্গোইদুনা পাক শাবা গুমদে।

পূজা তৌফম অদুদা নুমিদাংদা খুবাক-ঈশৈনচিংবা শকপসু যাওই। মদুদি ঐ তাবা হৈতদুনা চঙে, অদুবু মদুগী মাইকতা থাদোরকপা অহৌবা খোঞ্জেল অদুদি লম্বাঙ অদুদা তান্না শন্দোকখিবগুম নীংই, ঐখোয়গী য়ুমদসু য়ান্না নিন্না তায়। মদুগী খোঞ্জেল অদুনা ঐবু ফমুংদা তুম্বা কায়হনবদি গুমদে, মরক মরজ্ঞা থারকপা বম্বুলাগী অহৌবা মখোলনদি ঐবু অমুক অমুক মীকপ খংথোক খংথোক থোকহল্লি। অথেঙবা নুমিদাংদুদা পূজাগী তোপ তোপ্পা নুংশিবা মতৌ অমা লৈ।

অয়ুক নুংখিলগী মতমদা ঐ পূজা তৌফম অদুগী ময়াদা শাম্বদুনা, মদুবু য়েংদুনা লৈবা যাওই। অচৌবা, লৈবাক্ল শাবা দুর্গাগী মূর্তি, য়ুংলিবা লফু, উনা-শীংনাগী লৈতেং, পূজাগী পোৎলমশিং, মন্দোপ মনুংদা পরেং পরেং লৈতেং ওইনা য়াক্লিবা মচু মচুগী চেশিং পুন্মক অদু উবদা ঐ অঙকপা নুংঙাইবা অমা ফাওই। মফম অদুদা করিগুম্বা চিংশিল্লীংঙাই ওইবা ময়াই অমা লৈবগুম নীংই। পূজা লোইত্রবা মতুংদদি মফমদু ইচীক

চীকই, নুংঙাইরবা কুন্মৈ অদু মতম্না পুদুনা চৎব্রবদা করিগুন্ম্বা অমা ইহাঙ হাঙহৌই, পোখাফম খঙহন্দে।

নিংথমথা ওইরক্কে। ঐ অয়াস্বা মতমদা ইমামবশিংগা লোয়ননা লম্পাস্তা কাঙজৈ, বোল, ফীবুলহাবীনচিংবা শান্নদুনা লেল্লি। করিগুন্ম্বা নুমিত্তা বোরা পুদুনা থাপ্পা লম্পাস্তা শহী অকংবা খুনবা চৎলি। নিংথমথাগী কংলবা লম্পাক অদুদা মচু ওল্লবা নাপীশিংগী মথস্তা চৎপদা চোকথবা লৈতে। তারমদাই নুমিত্তকী ঙাঙলৈনবা মঙালনা লৌবুক-লম্পাঙ মথস্তুদা য়ৈরল্লগা মতম খরদংগী মনুংদা মঙালদু মাঙখিদুনা সন্ধ্যাগী মতম ওইরকপা মতম অদুদতা শহী অকংবা য়াওরিবা বোরাগী মচীন অদু কিশিন্দুনা য়ুমদা হম্বা থৌরাঙ তৌই।

থাবল ফবা বাকচীংগী নুমিদাং অথেঙবদা অঈংবা নুংশিংনা হকচাংদা চীক চীক লাউনা য়ৈবা মতমদা উন য়াবা লম্পাস্তা থোকই। উন য়ারল্লগা য়ুমদা অমুক চঙদুনা থক থক নীক্লা নোং থুনা ঙালহন্নীংবনা ফমুংদা তুমথখি। অহিং মীকপ থোক্তনা তুম্বুরগা নোংঙাল্লমদাইদা মীকপ অমুক্তং থোক্কপদা য়েন খোংলকপা অমদি ভেণ্টিলেসন্দা মঙাল খজিক্তং লাকপদা খোঙউপ য়াওদনা ফমুংদগী চোংথদুনা ঐনা উন য়ারস্বা মফম — মমাঙগী লম্পাক অদুদা চেছোকই। নোংপোক্কোমদা ঙাঙানবা নুমিত্তকী মশেক খজিক্তং লাকপদা ঙায়রি। থুনমক উন য়ারস্বা প্লেট অদুগী মনাস্তা চঙশিন্দুনা মদুগী মমায় অদু খুংনা নান্দুনা য়েংলকই — কন কন লাউনা প্লাসকী মমায়গুন্ম্বা ইরং লংনা লৈরস্বদু উবদা কান্নবা ফল অমা ফংলবগুম মিছল তীং তীং চোংনা য়ুমদা নুংঙাইনা চেনশিল্লকই। ঙহাক্কী মনুংদা নোং পুমঙান ঙাছোরক্কে, ঐনা উন য়ারস্বা লম্পাক অদু লুপা মকুপ চাইখায়বগুন্ম্বা পুমঙৌ ঙৌনা উল্লা কুপুনা লৈবা অদুদা পুরীং নুংঙাইনা য়েংদুনা লৈ। য়ুম্মোল্লবা ইমুংগী অহল অমনা শহী অকংবা থাদুনা মৈ হৌগৎলিবা ফুঙ্গা মনাক অমদা ফল্লদুনা ঐনা উন অদু খুংনা পায়রগা মরুপ অমগা য়েঙ্গদুনা চামিন্নৈ। উনগী মহাউসি করিসু লৈতে, অদুবু মদু অহাউবা অচাপোৎকুন্ম চায়। মদু পায়রিবা ঐগী খুং অদুদি ঙাংশঙ ঙাঙশিনখি, ঐ ফমজিনবগুম তৌখি, মৈদা অমুক য়াইবদা অকনবা অনাবা অমা ফাওই।

অদুদগী য়ুমদা থুনা অমুক চেনশিন্দুনা স্কুল কানবা ফিরোল শেৎচিল্লি, ফি খোঙউপ তোংদুনা, নাকন্দা প্লেটকা লাইরিক্কা য়েগুনা মরুপশিংগা লোয়ননা অঈংবা লস্বী অদুদা শাংনা খোঙনা অমুক স্কুলদু তান্না চৎলি। মদুদা শাবা বারী অদু মার্বল শান্নবগী, ঈশিংপা

চৎপগী, কাওঞ্চম তানবগী বারী ঙাঙনি — মদু ঐখোয়দি মরু ওইবা ঙাঙনি ।

চহীগী পরীক্ষা লোইথ্রবা মতুংসি মরু ওইবা মতমনি । মতম অসিদদি অহল-লমমা লাইরিক পাদে হায়বনচিংবগী চেবা, বারকপা অদু পুমতোক তোকথ্রে — নীংতন্না অযুক্তগী নুমিং তাবা ফাওবা শাম্ববগী নুংঙাইবদু ফংই । অহাঙবা, অশংবা, মপাল তান্না উথ্রিবা লম্পাঙ্গা তেলঙ্গা পাইবা চংলি, ফাইরেন থাগী অশংবা অতিয়াদা বাংনা পাইরিবা তেলঙ্গাদা মীং কুণ্ডনা পুরীং হকচাং লুপশিন্দুনা য়েংদুনা লৈ । তেলঙ্গা অদুসু থরায় পানবগুম উই, মাগী লেঙবা মতৌ খুদিংমজুদা ঐগী থরায়সু য়াওই, নুংশিং কল্পবা মতমদা মকোক ঙাওবা, হাই-হল্লকপা অদুদা মিহ্ল চোংনা থরায় বানা শেঁমৈ । করিগুম্বদা খঙহৌদনা অকনবা নুংশিং অমা অমুক হল্লকপদা খুস্তা পায়রিবা শুৎকী লং অদু খংয়াং য়াংলজুনা তেলঙ্গা অদু থরায় য়াওদ্রবদৌনা তপ্পা তপ্পা হাইদুনা অহাঙবা মালংদা নীংতন্না নুংশিংনা পুদুনা চংথিবা য়াওই । মদুদা খঙহৌদনা ঐনা শকফম হোংনা, নীংবা কায়না তেলঙ্গা অদুদা য়েংই, অদুদগী হঙ্গং-হঙ্গংনা মদুদা অদুম য়েংলগা লৌবুন্ধী লৌরীদা চেম্মা চেম্মা নুংশা মরক অদুদা চীংখোঙ ফাওবা য়ৌনা তান্নৈ । ইথস্তা কিবা খঙদনা অথাপ্পা চীংখোঙদুগী অরাংবা উশা মরজ্ঞা পনবা তেলঙ্গা অদু লৌথরগা বাবা খঙদনা, করিগুম্বা মমল য়াস্বা মাঙলুরবা লন অমা অমুক মায়পাক্সা ফংলকপগুম নুংঙাইনা লৌরী মথক্তা তেলঙ্গা অদু পুদুনা হল্লকই । খাওথ্রবা অহাঙবা লৌবুক অদুদা লমহেল্লবা নুংশিং অদুদা মতমদুদসু শম, ফিরোল হুমদোকদবমথৈ কন্না শীংলকই । লং তেমনা খুস্তা পায়রিবা তেলঙ্গা অদুসু ঐগী তুংদা পাইগদবগী হোংনরকই । হন্না য়েংবদা অরাংবা মুইনবদা চীং অদুদা তুংদা থাপ্পা লৈহৌবদু উরকপা মতম অদুদতা ঐ মফম অদুদা চংলুবগী অকিবদু পোক্ককই, ইথস্তা তান্নবা চীংয়া অদুদা করিগুম্বা তমথিবা শাগা থেংনরম্বসু য়াই হায়বদু খল্লকই ।

ফাইরেন থাগী মতমদুদা লৌবুন্ধা কাওঞ্চম তানবা চৎপা, হুপ্পা কুপশিন্দুনা ঈশিং খজিক খজিক্তমক তুংদুনা লৈরিবা কোঙ্গুং, লৌখোং নম্বুগা পাস্তা ঈশিংপা, লাইরমদা খোইচোপ্পা চৎপা অসিসু নোংমগী মরু ওইবা থবক অমনি — মদুদা চাগনি থক্কনি হায়বা কাউই । খোইদা ঙা অচৌবা থুবগী নুংঙাইবদু অঙকপনি । লৈরাইদগী থাপ্পা ঈশিং কুমথরগা কৌনা, হুপ অমদি থন্না মরজ্ঞা য়ুংলিবা অচৌবা খোইজৈ অদুগী ময়াদা অচৌবা পোরোন্না ঈশিংদা ব্রোঙ ব্রোঙ লাউনা নৈরকপা, চোংলকপা মখোল অদু তাবদা মিহ্ল অদু লবাই লুতোন যৌথ্রবোই নীংই । ঙসায়মথৈ লাইরমগী মপান্দা উগী মখোঙদা ফমদুনা শঙদুনা

লৈরম্বদগী মখোল অদু তাবদা ঈশিংদা চোংখিবা খঙহৌদে। পোরোম অদু চোংদুনা হুপ অমদি কৌনা মরক্তা নৈশিন্দুনা লৈরম্বদগী বানা লৌথোরজুনা লৈরাইদা কাখংলকই, অদুগা খোই অদুদা ঙাদু অদুম ফ্রিং ফ্রিং চোংনা য়ান্দুনা য়ুম তন্না হরাউ-হরাউ চেল্লকই। অদুগুস্বা ঙা অদুগী মমলদু হায়নীংঙাই লৈতে।

পরীক্ষা হায়দেক্লুবা মতুংদা ঐ মঙাশুবা ক্লাস কাল্লগা পাঈঙ্গী এম, ই, স্কুল অমদা ক্লাস থিদা মিং চেল্পে। ইশাসি অমুক লীপুন অমনা পুনবা হৌরে। অদুবু ক্লাস অনৌবা কাবগী নুংঙাইবা রাগ অমদি যাওই। অনৌবা লাইরিকশিংগী মমিং খঙনীংবনা ঈখৌ লাংই, মথোয়শিংদু লৈবদা য়ান্না নুংঙাইবা পোকই। অহনবা লাইরিকশিংগী অঙাঙবা, অশংবা ফজবা মখুমশিং অদুনা শুম্ভাৎলি। কুইনা খুর্জিদগী নাহোক্তুরবা শগোলগুম তৌরুরগা অমুক স্কুলগী অকনবা নিয়মশিংনা পুনবদু হৈনদবনা খম থেংই। অহানবা চঙবা ওজানা চেকশিয়বা, লাইরিক কন্না পানবা ঐখোয়না নৌনা কারিবা ক্লাসতুর্গ। অরংবা লাইরিকী মরমদা বারী শাবদা পূকীংদা য়ান্না অকিবা পোকই, রাখল অদুনা কোক্তা অরাবা পী। লাইরিক য়ান্না কন্না পানবগী রাখল খন্দুনা য়ুমদগী কয়া চথোক্তুবা যাওই। অদুবু মতম খরা লৈরগদি অদুক কনবা লীপুন অদু খজিক্তং কোমথোরকই, লাইরিক পাদবা মতমদা ইমায়বশিংগা শান্নবা অমুক হৌই।

লমদা থাগী মতমদুদা থাবল ফবা নুমিদাংদা লিরি শীংপা নুংশিং মরক্তা লম্পাক্তা ইমায়বশিংগা পুন্না ফমদুনা নুংঙাইবা বারী কয়া শাদুনা লৈ। মতম অদুদা শীংখিবা নুংশিং অদু করিগীনা পুন্নিগী অতৈ মতমদা অমুক্তা শীংখিদিবা মদুনা তুখোঙ খুদিংদা নুংঙাইবগী ঈথক হৌহনখি। সংসার অসি অথুস্বা অমৃতনা থল্লবা মফম অমগুম মসিগী মহী ময়াইদু থকপগী লোইবা নাইখিদি।

করিগুস্বদা নুংখিলগী মতমদা অমুক পাক্লবা অশংবা লম্পাক মথজুদা মরুপশিংদুগা লোয়ননা অতিয়াদা য়েংখক্তুনা রাংনা পাইরিবা উচেকশিংবু য়েংবা, মশীং খীবা, মশক তাকপা, চেন্দুনা শান্নবা অসিনচিৎবা তৌই, নুংঙাইবা বারী কয়া লীনদুনা থরায় তানা নোকই — অহল অমদদি মদু করিসু কান্দবা ওইবা য়াই; অদুবু মতম অদুদদি ঐখোয়দি কান্নবা ঙাক্তনি — অতৈ খঙদে — মদুদা গুমথৈ লৈতনা নুংঙাইবা ফংই। অহল অমদা মাগী অনীংবা খুদিংমক থুংহল্লবসু, অপাস্বা পোং খুদিংমক পীরবসু মদু যৌনা নুংঙাইবা গুস্বা ওইথোক্লোই।

মরক মরক্তা জিনা মাগী অতেনবা চীংদা চৎপা খোঙচত্তা ঐবু পুবীবা যাওই। ঐ নোংমা মাগী মতুং ইন্দুনা ঐখোয়গী মনীংলোমদা লৈবা চীং অমদা চৎলি। মদু শজিবু থা চঙলকপা মতমনি। ঐখোয়না চীংদোন যৌবদা নুংশা য়ান্না হাইগৎলক্লে। চীংথক্কী রাংলবা উচান পাস্বীশিংগী উরুম লাংবা মখোঙদা ফমদুনা ঐখোয় গুহাক পোথারকই। অরাংবা চীংদুগী অঙম্বা চীংমায়, চীংখোঙগী অশুকপা নারক, অশংবা উ-রা, তান্না শন্দোকখিবা লৌবুক-লম্বাঙ পূম্মমজু ঐ পূক্কীং চঙনা য়েংদুনা লৈ। চপ গুম্বা চীংমায় অদুদগী চীংখাদা য়েংথবদা পূক্কীং হকচাং তুজুংনা অকিবা পোকই, অদুবু মদুদা অঙকপা নুংঙাইবা অমদি যাওই। নুংশিংনা হুন্নকপদা উচান মনা মরক্তগী থোরকপা মখোল, মখোঙদা অঙাঙবা চীংলৈবাক মথক্তা কেদ্দুনা তারিবা উচানগী মইহে অমসুং অকংবা মনাশিং, নুংশিংনা পুরকপা উচান মনাগী অয়াকপা মনম — পূম্মমজু তশেংনা শুম্মৎনীংঙাই ওইবা ময়াই অমা যাওবগুম নীংই। য়ারু শাগৎলক্লেবা নুংশাগী মৈশাদুদা নুংশিং অদুনা হকচাংদা য়ৈবদু থম্মোয় য়ৌনা ঙ্গেহল্লি। মতম অদুদা সংসার অসিদা নুংঙাইবা নস্তনা অতৈ করিমতা লৈত্রবগুম নীংই। লোত্তুনা লৈরম্বা প্রকৃতিগী থরায় অমনা ঐবু মথানুংদা কোনশিনবিখিবগুম নীংই।

নোংমনা নোংজুথাগী নোং লেপুনা চুবা থামম্বা নুংমিদাং অমদা জিগা লোয়ননা ছাটিন তৃপ্তনা তোচ পায়দুনা মমাঙগী লম্পাস্তুদা করিগুম্বা গুনা লৌখোং অমদি লাইরমদগী কাখৎলকপা হায়দুনা কোয়না থিবা চৎলি, অকুংপা ঈশিং পাথোকপা কোঙ্গুং খুদিংমক মৈ গান্না কাপ্তুনা ঈশিং হাইগৎলকপা মপানগী অকোয়বা খুদিংমক য়েংই, অদুবু নোংলিক্কা মখোল থোকপমথৈ কন্না তারিবা, অশংবা অমদি অকংবা নাপীশিংনা তাউরিবা ঈশিং অদুদা গা অমতা উদে। ঐখোয় গা অমতা ফাদনা হল্লকই। অদুবু গুসিদি নুমিৎ অদুগী নীংবা কায়বা, গা অমতা ফাদনা হল্লকখিবা খৌদোক অদুমক্কা মদুবু কাউঙমদবা খৌদোক অমা ওইহল্লি।

ক্লাস থিদি অহানবা ইংলিস তম্বা হৌবা অমদি লাইরিক মশীং য়ান্না তমখৎলকপগী লুবা অদুনা মরম ওইদুনা ঐগী প্রাইভেট তম্বীনবা খেরো কৌবা ওজা অমা থম্বী। ঐনা স্কুলদগী কুন্নকপগা মহাক হেক হেক লাকই, কুইনা পোথাবগী মতম ফংদে। স্কুলদনা খরদুম ফৈ, প্রাইভেট তম্বা মতম অসি ঐগী থাইদগী তনবা মতমনি। ঐগী পূক্কীংদা পূম্মমক

খঙলবনি হায়না খনবা ওজা অদুগী মীংয়েং অমতংদু ইথন্তা থেংনবা অসি খাঙবদা বাস্তবায়
অমনি, খঙদবা খুদিংমকপু লোংপা যাবগী তাঞ্জা অমতা লৈতে। করিগুস্বা নুমিত্তা মানা
মমাঙগী নুমিত্তা পীরস্বা হোমবর্ক অদু ঐনা তৌহৌদবা মতমদা মহাক্সা ঐঙোন্দা মমায়
ঙাঙনা, শাউনা, মমীং খানা য়েংলগা অসুন্না চৈ, “বার্থলেস, নোটি বোই,” মদুদা ঐ কিনা
তুস্বক তশিন্দুনা খাঙই। তন্নিবা কাগী থোঙদু লোনশিল্লগা মহাক্সা ঐবু য়ান্না চৈখি, ঐগী
তুংগী পুন্সীগী অমস্বা ফীবম অমা হান্না উরবগুম মানা থবায় বান্না মাগী অঙাঙবা শকফমদু
হঞ্জিন্না মমীং তুৎখনা ঐঙোন্দা অমুক তুমিন্না য়েংদুনা লৈখি। অদুদগী নোংমগী পারা
অমুক তস্বা হৌই। পুং অমা মখায়মুক তন্নিবা মতুংদা মানা চৎনবা খৌরাঙ তৌরকপা,
প্লেট অঙৌবদা হাপুনা থস্বা চুরট অমা পায়খতুনা চস্বা হৌবা মতম অদুদা ঐগী পূক্সীংদা
নুংঙাইবা, স্বর হোন্দোকপা হৌরে।

ওজা খেরো চহী মীয়ায় চল্পবা, মী রাংবা, ফৈজোম শেংপা, চীংলেস্বা, লম অদুগী
অঙাং প্রাইভেট তস্বীবদা মমিং চংপা ওজা অমনি। মহাক মশক ফজৈ, অদুবু মাগী অচেংপা
শকফম অদুদি অকিবা মতৌ অমা লৈ। মাগী পোক খরা খরা য়ানবা মশম অদু লুমাংদা
পোংলপ তৌনা য়ান্না নান্না হাংলি। মহাক মেত্রিক ফাওবা যৌনা তমহৌদে, অদুবু মাগী
তোপ তোপ্পা লাইরিক খুন্তাক, চেকশিনবা, নিয়ম নাইবা অদুনা অঙাং তস্বীবদদি মীনা
তান্নৈ। মফম অদুগী মীনা মাবু অদুকী মতিক থাজৈ মদুদি মেত্রিক পরীক্ষা থাবা
ছাত্রশিংনা করিগুস্বা অঙ্কগী ফল চিংনরবদি মঙোন্দা হংলৈ, অঙ্কদু মানা ইরায় লায়না হোংলি।
অদুগা মতম অদুগী ছাত্রশিংগী থাকপু মানা মপূক্সীংদা করেমদুনা মোমোন নোকই।

ঐনা পূক্সীংদা হেক হেক ফাওখি করিগী অসুক মমিং চংপা ওজা অসিবু ঐগী প্রাইভেট
তস্বীবদগীদমক নেক্সিবনো। ঐদি মাগী ছাত্র অমনি হায়বদা ইকাইবা পোকই, মাগী
মিংচং থীনবনি খল্লি। মাগী ফজনা তস্বীবগী নিয়ম অদু ইনবদা অরাবগী মশক্সি। লাইরিক্তা
য়াওদবা মানা পুথোকপা অঙ্কগী রাহং কয়া হোংহল্লি। অঙ্কদা নন্তনা ইংলিস তস্বীবদসু
মাগী তোঙনবা মেথোদ লৈ। মতমদুদা মহাক্সা ইংলিসতা রাহৈপরেং শেস্বা, ট্রান্সলেসন
তৌবা, অরানবা চুমথোকপা, ট্রান্সফোরমেশন ওফ সেন্টেন্স (অচস্বা অরায়বা
রাহৈপরেংশিংগী) অসিনচিংবা তস্বীবা হৌই।

মাগী ময়ুমসি ঐখোয়দগী মাইল অমরোম লাগী। মহাক মখোঙনা হেক হেক লাকই।
নুংখিল মহাক লাকপা মতম ওইরকপদা ঐনা ফমুংদা চোংখতুনা সড়ক্কোমদা ওন্দুনা পানবা

মিংশেল চনবা খোঙনাউ অদু ফাওনা তান্না উত্তিবা অচুস্বা সড়ক অদুদা গুহাক লৈতনা মহাক লাকপ্ৰা য়েংদুনা লৈ। ফৈজোম শেংপা, ফুরিং অঙৌবা লীংপা মাগী অরাংবা মূর্তিদু অথাপ্পদগী লশিং মফোলগুম হেক হেক উই, মদু উত্তিবা ফাওবদি ঐ নুংঙাইবা পোকই, মাগী অচিনবা থবক্কা লৈদুনা করিগুস্বা লাক্তবদি খন্দুনা; অদুবু অয়াস্বা মতমদা মহাক শোয়দনা লাকই। করিগুস্বা নুমিত্তা লস্বীদা থাপ্পা উবা লশিং মফোলগুম চঙশিল্পক্কা, ঐনা মহাক্কি খল্লুবা মূর্তি অমনা মহাক ওইরমদবা থোক্কা, নুমিত্তু অথেঙবা ফাওবা মহাক লাক্তুবা, অদু ওইরবদি ঐঙোন্দা তপ্পা তপ্পা নুংঙাইবা ফাওরকই, লম্পাক্কোমদা হরাউনা শান্নবা চেছোকই।

নুংখিলগী মতমদা করিগুস্বা নুমিংশিংদা ইমানা নোংপোক্কোমদা লৈরিবা লম্পাক অদুদা, লাইরমগী মপান্দা শাংনা রাকিং চংপা যাওই। ঐসু লাইরিক তস্বা কুমল্লগা রাকিং চংপা অদু যাওগে হায়দুনা মঙোন্দা হায়; মদু অতৈ মরমগী নপ্তে য়ারবদি প্রাইভেট তস্বা অদু নাছোক্কাবনি। ইমানা ঐবু যাওদনবা হায়রবসু ঐনা কল্লা তরুদুনা মাগী মতুং ইন্দুনা চংলি। য়ুমগী মমাঙদা লম্পাক অদুদা খজিক্তং থোরকপদা ঐনা অরাংলোমদা অহাঙবা লস্বী অদুদা য়েংবদা লশিং মফোল মাল্লবা ওজাগী মূর্তি অদু অথাপ্পদা উরে। মদু উবদা ঐ পূক্কীংদা নিংকোক নিংকোক তৌই, রাখল খহুরকই, “য়ুমদা লৈহৌরগা লাইরিক তমহৌবনা ফব্বা নপ্তগা মানা লাক্কিবদু খঙশিল্পদনা রাকিং অদুম চংপনা ফব্বা?” ঐ গুহাক্তং চংনা চংনা খঞ্জানৈ। অদুদগী অকোনবদা অতনবা রাখল অদুনা খুদুমচন্দুনা ঐবু ঈনশিল্পকই, “মহাক লাক্কিবদু খঙশিল্পদনা রাকিং চংপনা ফৈ। ঐ লৈতে হায়দুনা মহাক মরাইনা হঞ্জত্ৰগনি।” রাখল অসিগা লোয়ননা ঐ ইমানা রাকিং চংপা অদুদা অদুম যাওদুনা চংলে। চংনা চংনা পূক্কীং মকালান্না, হাইফেং নুংঙাইনা খল্লকই, “ফরে, ঐ গুসিদি লাইরিক তস্বা নাছোক্কা।” লম খরা শাংনা চংলগা প্রাইভেট তস্বগী মতম অদু হেছত্ৰে খনবদা পূক্কীংদা হেন্না নুংঙাইবা ফাওরকই। অদুবু গুহাক্কী মতুংদা ইমানা খঙহৌদনা হায়রকই “ফরে, হল্লসি থেঙত্ৰনি। নঙগী ওজা ওসায়না লাক্কল্লনি।”

মতমদু লম্পাক্তা নুমিৎকী মঙাল লৈত্রে। ঐদি পূক্কীংদা চেংনা থাজনা অদুম খল্লি, “ওজা অদু ওসায়না শোয়দনা ময়ুমদা হল্লল্লগনি।” ঐনা ফংথোক্তনা ফংবা অফবা তাঞ্জা অমা ফংবগুম পূক্কীং রাইশংনা নুংঙাইনা হল্লকই। অদুবু ঐনা খনবা রাখল অদুদি ওন্নরম্নে। ঐখোয়না লম্পাক্কোমদগী হল্লল্লুনা ঐখোয়গী মমাঙগী চঙফম অদু যৌরকপা মতমদা

ওজাদুনা মাজ্জোন্দা মোরাদা ফমদুনা ঐবু ঙাইদুনা লৈরস্বা উরে, মাবু উবদা ঐগী পূরীং ইহন হস্থরকই। ঐনা লাইরিক তস্বদগী লৈথোকুবা তৌরুবা খৌরাঙ অদু মায়পাকখিদ্ৰে। মহারু ঐবু হামগী পুংশিং অদুদগী তাদনা লাইরিক তস্বীরগা থেঙনা, মল্লবা মতুংদা ময়ুমদা হনখি।

তশেংনমক ঐ মতমদুদা লাইরিক তস্বদগী অতৈ থবরা যান্না হেন্না পূরীং চঙই। ছুটি নুমিত্তা নুংশা কনখৎলরুগা লাইরমদা ঈরুপ্পা, ঈরোইবা তস্বা, বারগা ঈশিং ময়াদা হৌবা কৌবীলা পাস্বীগী মপাল হেজুনা খোইহি চুপ্পা অসিনচিংবা কয়া তৌদুনা লৈ। নোংম-ফাদোক ইম্ফাল কারমদাইদা লাইরমদা শেংনা ঈরুজথোজুনা, ফজবা ফিরোল শেজুনা কেনা চৎনবা হোৎনৈ; অদুবু ইম্ফাল যৌরগদি মরী-মতাশিং, ইচল, ইচেশিংনা ঐঙোন্দা “লরায় নুপা” হায়দুনা হেক হেক লক্ৰৈ। মদুদা ঐগী নুংঙাইতবা, শাউনীংবা অদু হায়নীংঙাই লৈতে, করিগুস্বদা মখোয়গা খৎনবা যাওই। অদুবু পাইঙ্গদা অমুক হল্পগদি ঐ মখোয়না লরুদুনা হায়খিবা রাইহে অদু কাউথ্রে, মদুগী করিসু নাচুংবীদ্ৰে। মখোয়দগী ঐনা হেন্না নীংতস্বা, নুংঙাইবা পুলী অমা লেল্লি হায়না ইথন্তা থেইনদুম নাপল তৌনা খঞ্জরকই; ঐনা শান্নবা ফংলিবা অহাঙবা লমজাউ, ঈরোইবা ফংলিবা অচৌবা ঈশিং, কাবা ফংলিবা উচান পাস্বী হৌবা চীং — পুন্মক অসি মখোয়না ফংবা নন্তে হায়না থল্লি।

নোংমদি ঐনা হান্না তল্লস্বা এল, পি, স্কুল অদুগী ময়াদা তৌবা গৌরলীলা অমা য়েংবা চংলি। মদুনা ঐবু অনৌবা রাখলগী ইছল কয়া পোকহনখি। লৈতেং ফজনা তৌরবা মান্দোপ অমদা শান্নবা লীলা অদু ঐ ঙসি ফাওবা কাউবা ঙমদি। অঙাং ওইরিঙৈদা লমহেল্লবা নিমাইবু মমানা মরোল-মরি কয়া লোন্দুনা চৈবা, মমা-মচাগী নুংশিনবা মরী, নিমাইনা সংসারগী নুংঙাইবা থাদোজুনা লস্বোইদুনা চংখিবা মতাংদা ইমুং-মনুংনা রাহৌবা পুন্মক অদু ঐঙোন্দা যান্না শুন্মৎনা থোকখি। লীলাদুদা উৎলিবা ফজবা, মনুং ছঞ্জিনবা রাখল কয়াশিং অদুনা ঐবু পুলীদা হেন্না পাকপা মীংয়েং অমনা য়েংবা ঙমহল্পকই।

চহী অমদা লাক্রিবা অতৈ কুন্মৈশিং অসিসু ঐনা যান্না মরু ওইনা থল্লি, মখোয়দুগী নুংঙাইবা অমতা ঐ নাছোকহনবা পামদে। মমাঙগী চহীদা কৃষ্ণ জন্ম নুমিত্তা ইম্ফাল তান্না খোঙনা শান্নপোং লৈবা চংপা যাওথ্রে, সরস্বতীপূজাদা স্কুলদা তৌবা কুন্মৈ-ফিওং কয়াদা পূরীং লুপখি।

অতোপ্পা ঐনা কাউঙমদবা অমদি তাইবোতোস্বগী মতো উরগা অমসুং মানা বারী শাবা তারগা পুঙ্গীগী অনৌবা জ্ঞান ফংদুনা নুংঙাইখিবা খরনি। হৌখিবা বারুণীদা মহাক্সা ইক্ষ্মালদা লৈবা ঐথোয়গী পাবুং (জিগী ময়্যাস্বা জেলর ওইবা) অমগা বারুণী কাবা চংমিন্নরুই। চহী নীফু হেল্লবা ঐথোয়গী পাবুং অদুনা মাগী লমদা লৈবী নুপী অতোস্বী অমগা কেনা বারুণী কামিন্নবগী বারী মহাক্সা হেক হেল্লকপগা ঐথোয়দা তস্মী। নুংশাদা বানা চংল্লুবা মতমদা কেরবী নুপী অদুগী মমায়দগী পাউডর কোক্সুনা মমায়দু মরাং মরাংবা, মহাক্সা অরাবা উত্তুনা কেনা মখোল নৌথনা ঙাঙবা, পাবুংগা মখুং শম্মদুনা কাবা — মথোয়গী মপোং-মটে খুদিংমক্সা মঙোন্দা পুহনবা অসিনচিংবগী মরমদা তস্মী। পাখংমাচা ওইরিবা মহাক্সা চহী লৈশিক্সবা মীওইশিংনা তৌবা মতো অদুদা যান্না ঙুকা, মরিং মরাংনা উরুবগী মওঙনি। মহাক্সা চুমতা পাউ তস্বা নত্তনা মশামক্সা লীলা কুশুগুম মাস্পোন্দা লেপখংলগা বা ঙাঙদুনা, মশা-মউ থেক থেজুনা, মমায়-মমীং যাওনা এক্টিং তৌদুনা মথোয়গী মতো তল্লকই। অদুদগী মহাক শিথবমথে নোজুনা অমুক ফমথরকই। মহাক্সা হায় নুমিং অদুদা নুপী অদুনা মমায়দা তৈরকপা পাউডর অদু খুতুমমুক থায়, অদুগা মচানবান অদুনা তেনরাগী মচীনমুক ঙাঙনা শঙই।

তাইবোতোস্বা করিগুম্বদা তোঙানবা মচিং-মশোন নাইবা লীচং চংলকপসু যাওই। মহাক তনবা হৌথ্রবদি যান্না শাখি। নিংথমথাগী মতমদা মানা তনবা হৌথ্রবদি নুমিং চুপ্পা লাইরম মপানগী নাপী মথজ্ঞা কৌবীলা মথোঙদা অদুম কম্পোর অমা শুপ্তুনা হীপ্তুনা লৈখি। মানা অদুম্মা লৈথ্রবদি ইমাথোয়না মাগী পুঙ্গীংগী ফীবম অদু খঙদুনা মঙোন্দা বা অমুক ঙাঙলুদে, পাখোন করিমতা শীক্সা তৌদে। মানা হৈনীংলবা মতমদা লাইরম মপান্দগী কারকই।

মহাক অসি সিনেমানচিংবা য়েংবদসু থরায় যান্না যাওই। মহাক্সা মরক মরজ্ঞা ইক্ষ্মালদা চংলুরগা য়েংলকপা সিনেমাগী বারী অদু ঐঙোন্দা হেক হেক লী। ঐনা জ্ঞান তারকপদগী সিনেমা হায়বদু অমুক্তা য়েংখিদি, মরম অদুনা ঐ মানা লীবা বারী অদু যান্না ঙুকা নুংঙাইনা তায়। ভাবনা শাবা মীওইবগী পুঙ্গীগী মতো তস্বা কলাগী মহাউ অমা খঙখিবসি মদুনা ইহান হানবনি। মদুগী মমাঙদা ঐনা হরিশ্চন্দ্রগী লীলা অমসুং গৌরলীলা য়েংথ্রবসু মথোয়দু অশেংবা থোকখিবা বারী ঙাক্তনি হায়না খন্দুনা থোইনা অনৌবা অঙকপা অমা ওইনা থোকখিদে। সিনেমাগী বারীদা হৌজিক হৌজিক ওইরিবা পুঙ্গীগী, মীওইবগী

মরমদা খৌদোক কয়া লেংশিন্দুনা শেম্গা পুথোরকপা অদুদা ফংলিবা নুংঙাইবা অদুগী মরমদা ঐ তশেংনা য়ান্না ঙুন্না খল্লি। মহাক্কা খ্বাইদগী পামজবা ফিলম এফ্লেস অসি মধুবালানি, মহাক্কা কুন্সা ফিলম অয়ান্না মহাক্কা য়েংই, সিনেমাগী বারী লীবদা মধুবালাগী মশক-মতৌ, পকচবগী মরমদা মহাক্কা য়ান্না পল্লি।

তাইবোতোস্বনা লীবা সিনেমাগী বারী অদুতা নডনা ইমানা ঐঙোন্দা ফুঙ্গারারী কয়াসু লীবি। মখোয়দু ঐনা পুক্রীং য়ান্না চঙনা তাখি। ঐগী পুক্রীংদা কলাবু পাম্বগী অহানবা মরু হুন্খিবা অসি মতম অদুবাইদরা হায়না খল্লি। বারীশিং অদু তারগা কল্লনাগী অঙকপা তাইবঙ অমা শাগতুনা ঐগী রাখলনা মদুগা ঈরোইনদুনা লৈখি। অওইবা পুশীদগী হেন্না নুংঙাইবা করিঙস্বা অরোনবা তাইবঙ অমা লৈরি হায়না খনখি।

মতম অদুবাইদা ঐ লৈমিন্নবা মী অতৈশিংগী মতৌবুসু কুপ্পা য়েংই। মখোয়গী মচিং-মশোল নাইবা শাজংশিংনা ঐঙোন্দা কুন্সৈগুম নুংঙাইনা থোকখিবা য়াওই। নোংমা ঐখোয়গী অঙাং লৌনবা থান্না, চহী কুত্থামুক গুরবী, ময়াঙ কংবী, মী পীকপী লৈহাউ কোবী নুপী অমগা পুজারী ইবোতোস্বীগা খৎনবগী খৌদোক অমা থোকখি। মখোয় অনীমক ঈরাং য়ান্না কনবা মী ঙাঙনি। নুমিত্তু লৈহাউনা ইবোতোস্বীনা মহাক্কা রাইতোন্দা জগোই রাস অমা য়েংবা চৎকনি, চাক ঙুন্না থোংউ হায়; অদুবু ইবোতোস্বীনা সন্ধ্যাদা লৈকাই কোয়বা চৎখিদুনা মহাক্কা চৎপা নংনবা চাক ঙুন্না থোংউ হায়বদু থোংদ্রে। মদু মহাক্কা তৌগে হায়না তৌবা ওইরম্বসু য়াই। কুন্সৈ য়েংবা চৎলমদাইগী কেরবী লৈহাউনা ইবোতোস্বীনা হল্লক্কাগা শাউনা, ঈশৌ লাংনা ঙাঙলুবদগী মখোয় অনী থীনা খৎনবা হৌরকই। মখোয়বু ইমানা য়ান্না বান্না খামদোকই। ঈরাং কল্লবা মীশক অনী অদুনা মখোয়গী তোঙানবা রাগ অমমমদা তাউনদুনা খৎনখিবা মতৌ অদু ঐ ঙুসি ফাওবা কাউবা ঙুমদে। লৈহাউ হায়রিবী নুপী অদুনা ইবোতোস্বীনা ঐখোয়দা লৈরিবমথৈ মহাক্কা ঐখোয়দা লৈররোই হায়না শাউদুনা নুমিত্তুদা অদুম চৎখিবদগী ঐখোয়দা অমুক হল্লকখিদ্ৰে।

লৈমিন্নবা গার্ডশিংগী মনুংদসু মখল কয়াগী মীওই য়াওরকই। — যুথকপা, জুরার শাল্লগনবা, নুপী কোয়গনবা, মী খৎনগনবা, মমায় থকপা মীওই অসিনচিংবা। জিনা মখোয়বু নীংখিনা কল্লা পাইনে। মরম অদুনা মফমদুদা লৈরিঙেদা থোইনা নুংঙাইতবা, অচৌবা সমস্যা থোকখিবদি লৈতে। ঐনা নীংশিংবদা নোক্রীংবা খৌদোক মচা অমতংদি লৈ। মদুদি অসিনি। মমায় থকপা, মীনা হায়ন-তান্নবা কয়া য়াদবা ফোরেস্ট গার্ড সেঙ্গেই হায়বা অমনা

পাট্টেদা লাকপা রিক্সো অহনবা অমা খৌবসু হৈতনা খৌরুবদগী নালাদা খৌথদুনা রিক্সো অদু পূমখোয় খোয়খি। মহাক ইকাইবনা মমায় ঙাঙনা অতেকপা রিক্সো অদু শেন্নবা লূপা যাঙথৈ শিংবা তাখি। নুমিৎ অদুদা মাৰু ময়ান্না য়ান্না নোক্লীংঙাই ওইবা চোঙলম চাদবা মী অমশুম খন্নখি।

এম, ই, স্কুলদা ক্লাস থি তন্নিঙেগী খৌদোক কয়া, থেংনখিবা ইমান্নবশিং অমদি ওজাশিং খরদি য়ান্না ফজনা নীংশিংলি। ক্লাসতা পারা ফাদ্রবদি ওজানা মখল কয়াগী দণ্ডি তৌই — ফাল মথস্তা লেপহনবা, চেনা ফুবা, না লৈনহনবা অসিনচিংবা কয়া। মতম অদুদা স্কুলগী ওজাশিংদু শক্তি লৈবা অকিবা মীওই ঙাঙা ওইনা উই। ঐগা তন্নিহনবা ইমান্নবশিংগী মনুংদা ইনাক খুনবা ইমুংগী মচা যাওই, লাইরিক য়ান্না ফবা যাওই। মথোয়বু ঐনা তুমিমা কল্পকই। শগোলমাঙদা লৈবা ইনাক খুনবা ইমুং অমগী ইমান্নবা মচীন-মনাউ অনীখক নুমিৎ খুদিংগী স্কুলদা অঙাঙবা ফজরবা সাইকল মচা অমমম তোংদুনা কারকই। মথোয় অনীমক কুচু ঙৌই, মশক ফজৈ, মফি-মরোল নান্না শেংলি। মথোয় য়ান্না নুংঙাইনা উই, সাইকল তোংদুনা লাকপা ঙম্বা ইনাক খুনবা ইমুংগী মচা-মশুনি হায়না মথোয়বু য়ান্না বাবহার তৌই, মথোয়গী ফজরবা সাইকল মচাশিং অদুবু ঐখোয়না কল্পক্কা য়েংনৈ। ক্লাসতা ঈশৈ শকপা হৈবা মখোল ফবা ইমান্নবা অমসু যাওই। মহাক মী মুরগা মমায় পাক্তক তৌই, খরা ইকাইখী। নোংমদি মহাক দশা তাবা অমা যাওথ্বে। ঐখোয়গী ওজাশিংগী মরস্তা মী ঙৌবা, মনাতোন তুম্বা, ময়ান্না কিনবা ওজা গোপাল কৌবা অমা যাওই; মহাক্সা ইমান্নবা অদু ঈশৈ শকপা হৈবনি হায়বা খঙথ্বে। ওজা অদুনা ইমান্নবা অদুবু ক্লাসতা ঈশৈ শক্কা হায়রকই। মী নীফুমুক তন্নিবা, থেংনবা কাগা তাইনবা অদুসু ফক্সোং অমনা খাবা ক্লাস অদুদা লাইরিক তম্বা মতমদা ঈশৈ শকপা হায়বসি মরিং মরান্না থোকই, ঐখোয়গী কা অদুতা নঙনা থেংনবা ক্লাস অদুসু লাইরিক তম্বা কায়হনবা য়াই। ওজানা ঈশৈ শক্কা হায়রকপা অদুদা ঐগী ইমান্নবা অদু ইকাইনা লুকথদুনা লৈথ্বে, ঈশৈ শকউ হায়বা য়াদ্বে। ওজা অদুনা মাৰু ঈশৈ শক্কা হন্বা হন্বা থেংলকই। ঙহাঙ্তুংদু ঐখোয় ময়াম ক্লাসতা চেক-মোক লাউদনা লৈ, ওজানা হন্বা হন্বা থেংলবা ফাওবদা মহাক ঈশৈ শকউ হায়বা য়াদ্বে। মমৈখঙদদি ওজা অদু শাউরক্সে, ফজনা হায়বগী মহুত্তা ইমান্নবা অদুবু চেদুনা, চে-লাং উত্তুনা শংগত্তুনা লাউরগা কিহনবা হৌরক্সে। মতম অদুদদি ঐখোয় পূক্লীংদা

নুংশাখীবা পোক্ককই, ফুগল্লাবা ওজা অদুনা হায়বা য়াদ্ৰবদি ইমাম্বা অদু খুদোংখীবা য়াই হায়না খনবা হৌরকই। লুকথদুনা লৈরিবা ইমাম্বা অদুগী মমায়দু হেন্না হেন্না গাঙশিল্লকই; মহাক মমীত্তা পিরাং চেম্বক্কে। মমৈথঙদদি মহাক খঙহৌদনা কিনা মখোল নীক্লা ঈশৈ অমা শকপা হৌরক্কে। অদুদগীদি ওজাদু হরাউবগুম তৌনা পূরীং চঙনা ঈশৈদু তাবা হৌথ্বে, ঐখোয়সু করিমতা লাঙদনা মাগী ঈশৈদু তাদুনা লৈ। থংনবা ক্লাসতগী ছাত্রশিংনা খাজিল্লিবা ফক্কাংগী অহোবদা ঐখোয়গী ক্লাসতা তৌরিবা মতৌ অদু য়েংনরকই। নহানমথৈ মানা ঈশৈ শকপা মুন্না তাদ্ৰিবা ইমাম্বা অদুবু মগুণ লৈবা কলাকার অমগুন্না খন্নরকই।

স্কুলগী হাফ থাবা মতমদা ঐখোয় মখল-মখা কয়্যগী মশাম — কেৰোম, লুডো, রিং, বোল অসিনচিৎবা হেক হেক শাম্দুনা লৈ। অদুবু নোংমদি ইমাম্বা অমগা ঐখোয় অনী শাম্বা য়াওদনা স্কুলগী লম্পাক মচা অমদা ফল্লাগা বারী শাদুনা লৈ। লম্পাকী নোংপোক থংবা শরুত্তা হুপ্পা কুপশিনবা, ঈশিং খজিঙং লৈবা কোম মচা অমা লৈ। মদুগী ময়াদা অসুম ফমদুনা বারী শারম্বদগী ইমাম্বা অদুনা কোম মচা অদুদা মুন্না য়েংলগা খঙহৌদনা হায়রকই, “য়েংউ, কোম মচা অসিদা গা য়াম্মা লৈরে।”

অদুদগীদি মহাক থুনমক কোম মচা অদুদা কুমথথ্বে, মদুদা লৈবা হুপ্পচিৎবা হাইদোক্কা গা ফানবা থৌরাঙ তৌথ্বে। ঐ পূরীংদদি নুংশাখীবা পোক্ককই, স্কুলগী হাফ থাবা মতম অসিদা মানা লৈখোম মরক্তা কুমথদুনা গা ফানবা তৌরিবা অসি মতাং চাদে, ওজানা উত্ৰবদি য়াম্মা থীনা ফুবা য়াই; অদুবু ঐ মদু মঙোন্দদি ফোঙদোক্তে, মানা গা ফানবা তৌরিবা থৌরাঙ অদু তুমিমা য়েংদুনা লৈরে। মহাক্লা হুপ্প অমদি লৈনাং অদু খরা হাইদোকপা মতমদা তশেংনা কোম অদুদা গানা প্রীক প্রীক শৌনা লৈরল্লে। ওমু, উকাবী, গাপেম্মা অমদি অতৈ গাশিংনা লৈনাং মরক অদুদা পুন্সপ পুন্সপ তাশিন্দুনা লৈরম্মা অদু য়েংবদা য়াম্মা নুংঙাইবা পোকই। মানা মখোয়দু ফাদুনা কোম মপানগী নাপী মথক্তা থম্বা হৌরকই। অসুন্না মানা গা ফারিঙেদা স্কুলগী হাফ কৌশিনবগী কাংশি য়েথ্বে। ইমাম্বা অদুনা লৈখোম মরক্তা গা ফাদুনা লৈহৌরগা ঐ ইথক্তা ক্লাসতা চঙগদবদু নুংঙাইতদুনা ঐসু কোম ময়াদা মাৰু গুহাক অদুম শঙদুনা লৈরে। স্কুলগী মপান্দা ছাত্র অমতা লৈবা উদ্রে। ইমাম্ববদু গা ফাৰা লৌহিৰগা কোম অদুদগী কাখংলক্কে, অদুগা অনকপদা হৌবা পাঙখোক্কাগী অপাকপা মনা অমা হেঙ্কুনা গাশিং অদু হাপ্পে। অদুদগী মহাক্লা অনকপা থোং অমদা চত্তুনা মখোঙ-মখুং হামদোক্কে।

এনা মঙোন্দা নুংশাখীনা হায়, “হাফ কৌশিনখিবা ফনা কুইথ্রে, হৌজিক ঐথোয়না ক্লাসতা চঙলবদি ওজানা শোয়দনা ফুরনি। কমদৌশিগে?”

ইমানবা অদুনা থেক্‌লুবা ফুরিৎকী খুদাং অদু অচোৎপা মখুং অদুনা থেক্‌খদুনাশেন্না শেন্না রাখল খল্লকই। মহাকসু নুংশাখীরে, হাফ মতুংদা চঙবা ওজা অদু ফুগল্লাবা ওজা অমনি।

ইবানী ক্লাস অদু লোইবা ফাওবা মপান্দা লৈথোক্লগা পুং তারবা মতুংদা মথংগী ওজা অমা চঙলক্‌লিঙেদা ক্লাসতা চঙলসিরা হায়না খন্নবা হৌরকই। অদুবু মদুগী খুদোংখীনীংঙাইসু লৈ, করিগুন্স ওজা অদুনা ঐথোয়বু থিরক্‌বদি ফৈ, মানা থিরক্‌জুনা ঐথোয়বু থেংনখিবা থোক্লবদি মদুনা হেন্না ঐথোয়গী অচৌবা দশা অমা তাবা যাই। অকোনবদা ইবানী ক্লাসতা চঙলসি হায়না লেপ্নারে। ইমানবা অদুনা অফাবা ঙাশিং অদু হাপ্লিবা অপাকপা পাঙখোক্লো অদু মখুং অনীনা ফজনা পমখতুনা পায়রগা কাবক কাবক য়োমশিল্পে, অদুগা ঐথোয় অনী ক্লাস তন্নো চঙলকই।

ঐথোয় অনীনা থোঙদা চঙলকপা উবদা ওজা অদুনা লাউরকই, “করিগীনো নথোয় অনী হৌজিক্তা হঞ্জিল্লক্‌লিবা? ঙসায়মথৈ কদায়দা চংলুই?”

ঐথোয় অনী কিবদগী খুমদ্রে।

মহাক্সা ইমানবদুনা নাকন্দা পুরক্‌লিবা পাঙখোক্লানা য়োন্স ঙা ময়্যাম অদু উরবদা অমুক্‌কা হেন্না শাউনা লাউরকই, “করিনো অদুনা? হায়য়ু, নথোয় কৈদৌরুই?”

মহাক্সা ঐথোয়বু ফুগদবগী ধমকা তৌদুনা মনাক্তা কৌশিল্লক্‌লে। ঐথোয় কিবনা থক থক নীক্সা মাগী টেবল ময়াদা চঙলে।

তাঞ্জা অদুদা ইমানবা অদুনা কিখী-কিক্‌ম তৌনা মাগী টেবল ময়াদা লেপ্লগা ঙা ময়্যাম অদু ওজাগী টেবল মথজুদা থল্লগা হাইদোজুনা হায়রকই, “মথোয়সি ঐথোয়না কোমদগী ফাজরকপনি, ওজাগী চানবা ওইবীরো।”

অপাকপা পাঙখোক্লো অদুদা লৈরিবা লৈখোম তৈবা ঙমু, উকাবী, ঙাপেন্সা অসিনচিৎবা ঙা ময়্যাম অদু উবদা ওজাদু খোল খরা নেমথথ্রে। মহাক্সা ঐথোয়দা ফুবা তৌদ্রে, ঐথোয়বু মপালথোংদা অসুম চৈশিল্লবসু থম্মোয়দদি খরা পেনবগী মতৌ উরকই। মহাক্সা ঐথোয়দা ঙাশিং অদু মতৌ করন্না ফারকপগে হায়না হংবা হৌরকই। অসুন্না নুমিতুদা ইমানবদুগা ঐগা ক্লাসতা থেঙনা চঙলকপগী দঙি ফংহৌদ্রে। ওজা অদুনা ঐথোয়বু মতুং

মনাউ অদুমা তৌদনবা খরা ঙাঙলগা তোকথ্রে।

পুং তারবা মতুংদা মহারুা ছাত্র অমবু ঙাশিং অদু ঙ্টাফ রুমদা পুহম্মি, অদুগা ছুটি থারবা মতুংদা মখোয়দু ময়ুমদা পুদুনা চৎখি।

নুমিং অদুদা ইমাম্বা অদুনা নোম্মুকপা মওঙদা ওজাদা ঙা কৎখিবা, শাউরম্বা ওজা অদুনা নেমথরকপা, মাগী মায়থোঙদা হোংলকখিবা মতৌ, রাঙাঙ, নুমিডুদা ঐখোয়না দণ্ডি ফংখিদবা অসিনচিংবা পুন্মক অদু ঐ কৈদৌঙেদসু কাউরোই।

নোংমা থামম্বা অহিং অমদা ইম্ফালদগী জিপ তোংদুনা ঐখোয়গী খুরা অমগা মখোয় মী খরা ঐখোয়গী লৈফমদুদা খঙহৌদনা লাক্রে। মখোয়না লাকথোক্তনা অদুমা অহিংদুদা লাকপা অদুদা ইমানা খরা ওরুা থোঙ হাংদোকপদা মখোয়না অরাবা পাউ অমা পীররে। মখোয়না হায় ঐখোয়গী অবোক থম্বাল হায়বী ঐখোয়গা মহৌশা জিরিদা লৈমিন্নরম্বী অদু লৈখিদ্রে, মহাক বাজার মনুংদা মাগী পোৎফমমক্তদা রাষ্ট্ররকপদগী লৈখিদবনি। (মহাক বাজারদা অরুপ্লা লীক-কোল য়োন্দুনা পোৎফম ফম্মী।) মতম অদুদা জিদি চীংদা টুর চৎখিদুনা কার্চমত তাতে। নুংদাং অদুমক্তদা ইমাগা ঐখোয় খুরাখোয়না তোংলকপা জিপ অদুদা তোংদুনা ইম্ফালদা চৎলে।

নুমিং নীনি-ম্মিন্নগী মতুংদা জিদু টুর চৎপদগী হম্মজুনা ইম্ফালগী য়ুমদা থুংলরে। মহাক অফিসকী লৈমিন্নবা মীশিংদগী হান্না অবোক লৈখিদবগী অরাবা পাউ অদু তারগা লাকপনি। মহারুা য়ুম য়ৌরগা মফি-মরোল হোংদোক্তনা ফমুং মথক্তা থরো থরো ওন্দুনা কপ্তুনা লৈথ্রে। জিনা “ইম্বাল” কৌবী মচা পোক্তবী হনুবী অদু মহারুা মমাগুনা নুংশিনা কোন্দুনা লৈমিন্নরকপনি। মানা লৈখিদবা অদু ঐখোয়গী ইমুংদা মেনশিনবা ওম্মরোইদবা অচৌবা অরাংপা অমনি। মহারুা ঐখোয়গী ইচে অদুবুসু য়ান্না লুনা তৌরম্মী। মখোয় অনীতা ঐখোয়গী ইম্ফালগী য়ুমদু শঙদুনা লৈরম্বনি।

শিবগী অরাবা থৌদোক অদুদা ঐখোয় অঙাংশিংসু ইতুক তুকথনা লৈ; য়ুমদা লাঙবনচিংবা তৌদে। নোংমগী লাইরিক তাবা, কর্মগী লাঙবা পুন্মক অদু ঐখোয়দা ইনৌ নৌবা অমা ওইনা থোকই। অহল-লম্নগী অমকপা মায়থোঙশিং, লাঙলিবা পুন্মক অদু উরগা ঐখোয়সু ভাবতি কয়া তাদনা অরাবা অদুদা শরুক য়াই। অদুগা অঙাং ওইরিঙেগী মতম অদুদা ইমুংগী মী অমা লৈখিদবা অদু য়ান্না কিবসু পোকই। নুমিদাংদা ঐখোয় অঙাং

মশেল পুনশিল্পদুনা লৈবা নত্ৰুগা অহল অমগী মনাক্তা লৈবা নত্ৰুবদি কিবনা লৈবা গুমেদে। ইমুংদা, মাজ্জেন্দা, যেনখাদা, থোঙজিন্দা অবোক অদুগী পোক হৌবা, মশম তেন্না ককপা (লু কোকপা), অনোয়বা মূৰ্ত্তি অদু হেত্তা থোরক্কদবোই নীংই।

অসুন্না মতম খরা হৌখিদুনা মাগী শ্রাদ্ধ কৰ্মনচিৎবা লোইত্ৰে। মদুগী মতুংদা ঐখোয় পাঙ্গৈদা অমুক চৎলে।

ঐনা ইক্ষালদা চৎলুরগা পাঙ্গৈদা হল্পকপদা ঐখোয়গী লৈফমদুগী মমাঙদা শম্বল ময়াদা লম্পাৰ্কা তাইননা হৌবা হৈরিৎ পাশ্বী অমগী মখোঙদা চেনশিন্দুনা হৈরিৎ অমুনবা পানবা হায়দুনা হেক হেক য়েংই। খোংবান ময়াদা মরা চতুনা হৌবা হৈরিৎ পাশ্বী অদুদা পানবা হৈরিৎশিংদু ঐনা মফমদুদা লৈরবদি নুমিৎ খুদিংগী অমুনবা যাওবা হায়দুনা শঙদুনা লৈবনি। মতম খরা ঐনা ইক্ষালদা লৈরবদা মতুংদা লাকপা নুমিৎ অদুদসু পাশ্বী অদুদা হৈরিৎ কয়া গাংশঙ গাঙনা চঙঙননা মুন্দুনা পাল্লম্মী। মখোয়দু উবদা ঐনা থক্কৎনা, হরাউনা হেক্কাগা য়ুমদা পুশিল্লকই।

ঐনা ইক্ষালদা লৈরবদা অদুদা ইমানবা কয়ানা ঐবু খৌরাংনা গুইদুনা লৈরম্মী। ঐনা ইক্ষালদগী করি শাম্পোৎ লৈরকপগে হায়বা অসিনি মখোয়না খুইদগী খঙনীংলিবা। নুমিৎ অদুদা ঐনা ইক্ষালদগী অচৌবা রবরগী বল অমা লৈরকই। মদু মখোয়না হরাউনা য়েংলগা নুংখিলদা মদু শাম্ববগী রাগ কয়া শাগৎপা হৌরকই।

অসুন্না নোংমা নোংমা হৌখিদুনা জিগী ট্রাপফর ওৰ্ডর অমুক থোরক্কে। মহাক খোংহামপান্তা অমুক লৈবা তাবে।

ঐখোয় ইক্ষালগী য়ুম অদুদা হান্না চৎনবা খৌরাঙ তৌরে। চৎলমদাইদা ঐবু পাইভেট তম্বীবা ওজা খেরো হায়বা অদুসু ঐখোয়দা লাকই। ঐনা য়ান্না গুকখিবদি নুমিৎ অদুদা মাগী মায়থোঙদা অহোংবা অমা উখিবা অদুনি। নহানমখে ঐনা কিবা মাগী অচেৎপা, শাউগনবা মায়থোঙ অদু নুমিৎ অদুদদি মীনুংশি অমদি অরাবগী ইঙ্গিৎ উৎলকই। মাগী মায়থোঙ অদুনা অদুগুশ্বা মতৌ অমা উৎলক্কনি হায়বসি ঐ কৈদৌঙৈদসু থাজরুদে। ঐখোয়গী অহল-লমনগী মমাঙদা মানা ঐগী কোস্তা নুংশিনা মখুৎনা নাহুরদুনা হায়রকই, “য়েংউ, মতম চুপ্পদা লাইরিক থরায় যাওনা পাগদবনি, অফবা, লমচৎ ফজবা মী ওইনবা হোৎনগদবনি। মরক মরস্তা ঐগোন্দা চিঠি ইরকউ, নঙগী লাইরিক-লাইসু তম্বগী মরমদা ঐগোন্দা খঙহল্পক্কদবনি।” বা অসি হায়রগা মাগী মমীন্তু ইতু তুথত্ৰে, পারবা মীৎকী পিগী

ঈরা অমনা খুমস্ত্রে। ঐসু মাগী মতৌদু উবদা খঙহৌদনা মীত্তগী পি তারকই। নুমিং অদুমস্তদা মহাক অসি ঐগী খাইদগী নুংশিরবা মী অমগুম খল্লকই। মানা হায়খিবা বাইে খরা অদু ঐ তুংগী পুসীদসু মরক মরজা নীংশিংই, কৈদৌঙৈদসু কাউবা লৈতে।

ঐগী মরুপশিংসু লাক্তুনা ঐবু ইকোয় কোয়শিল্লরে। মখোয়না ময়ুমদা পানবা উইহে-বাইে অচাপোং কয়া পুরকই। মখোয়না ঐঙোন্দা হায়, “তুংদসু কাউনগুমসি, করিগুম্বা ঐখোয়গা ইক্ষালদা উম্বা থেক্সগা নঙনা কৌদ্রবদি ঐখোয় যান্না শাউগনি।”

ঐনা মখোয়দা রাশক্তুনা হায় ঐ কৈদৌঙৈদসু মখোয়বু কাউরোই, অদুগা উম্বা মতমদা কৌদবসু তৌরোই। অদুবু ঐনা নুংঙাইতবদি মখোয়বু ঐনা কৈদৌঙৈদা কাউদ্রবসু মতুংদা মখোয়গা অমুক্তা উম্ববদি ফংখিদ্বে।

মখোয়গা বিদায় তৌনরবা মতুংদা ঐ ঐখোয়গী চৎনবা খৌরাঙ তৌদুনা লৈরিবা গাড়িদা কাখৎলে। অদুগী মতুংদদি মতম পুম্বগী ওইনা থাদোক্সগদবা লৌবুক-লম্বাঙ, চীং-মান, থম্বাল শাংপা লাইরম অদু উনা উনা চৎপা হৌরক্সে, মখোয় খুদিংমক্সা ঐঙোন্দা বিদায় তৌরক্সবগুম ঐগী পুসীংদা ফাওই। লম্বী ময়াদা হৌবা অরাংবা, মশা-মরেং ফল্লবা খোংনাং বট অদুসু লেঙ-ওৎপা তৌদনা অরাবা শক্সোন পুদুনা তুমিন্না লেপ্তুনা লৈহৌই।

ନୀତ୍ତଶିଂ ବାରି

ଅନୀଶୁବା ପନ୍ଦୁପ

জেলগী কারটসতা লৈবা

ইক্ষালদা ইমাগা ঐখোয় মতম খরা লৈহৌরগা জিদি হান্না খোংহামপান্তা চতুনা মাগী অফিসতা জোইন তৌরুরে। হন্দক্তি মখোয়না ঐগী লাইরিক তম্বগী মরমদা মুন্না খন্নরকই, থবক ট্রান্সফর তৌবা খুদিংগী স্কুল তোয়না হোংদুনা খুদোংচাদবা থোকহনবদু পামদ্রে। মখোয়না ঐবু ইক্ষালদা থমদুনা লেঙদনা স্কুল অমদা তমহন্নবা রাখল খন্নরকই। মুন্না খন্নরবা মতুংদা ঐবু জিগী ময়াম্বা জেলর ওইরিবা পাবুংগী মনাক্তা কারটসতা লৈহন্নবা লেপ্নরে। ইচেদি অবোক শিথ্রবা মতুংদা হান্না মহাক্কী মনাক্তা লাইরিক তমদুনা লৈথ্রবনি। জিনা নোংমা পাবুংগী মনাক্তা চতুনা মহাক্কা রাফম অদুগী মরমদা গাঙনরে।

ঐখোয়গী পাবুংনা লৈরিবা জেলগী কারটস অদু ঐ হান্নসু মরক মরক্তা চংলুরে। মখোয়গী লৈরিবা খুংলৈ, লৈমিন্নবা মীশিংনা মঙোন্দা তৌবা ব্যবহার, অকোয়বা মফম, ইমুংদা লৈবা লৈতেংগী ওইবা অনৌবা পোৎ-চেশিং পূন্মক অদু উবদা ঐ মখোয়বু নুংঙাইনা লৈবা ওইনা উষি। ঐসি মখোয়গী মনাক্তা লৈরগনি হায়না খনবদা থোইনা পুরীংদা নুংঙাইতবা ফাওদে; মখোয়গী চাওখংপা মান্না পানবা যুস্মাল অদু উবদা ঐসু থোইদোন্না নুংঙাইবুগী রাগ অমদুম শাগৎলি, মখোয়গী মনাক্তা লৈনীংবা পোকই।

ঐগী দরকার ওইবা পোৎ-চে, ফিরোলনচিংবা পুদুনা নোংমা জিনা ঐবু পাবুংনা লৈরিবা জেলগী কারটস অদুদা থিল্পে। অদুগা মহাক ইমাগা ইনাউনুপা অঙাং অনীগা লোয়ননা খোংহামপাংকী বিট অফিস অদুদা চংত্রে।

মতম অদুদদি ঐ পুরীং নুংশিবা পোক্কই, অহানবা ওইনা ইমুংগী মীশিংগা কায়নবগী অরাবা অমা থম্মোয়দা ফাওরকই, করিগুম্বা অকনবা লীপুন অমদগী নাছোজুনা নায়তোম তানা লৈহৌরবগুম নীংই, অনৌবা মফম অদুদা ইচু চুশিন্নবা গুমদবগুম ইতুক তুকথনা রাখল কয়া থোজুনা লৈহৌই।

নুংখিলদু ঐ মাস্কোলগী ফাল অমদা তুমিনা ফমদুনা জেলগী অকোয়বা শক্তম অদু য়েংদুনা লৈ — পরেং শানা লৈরিবা কারটস, অশংবা লম্পাক, অচৌবা পুথ্রী, বাংনা কোয়না

খাজিন্দুনা লৈরিবা চেকপল, চেকপলগী চুথেক চুথেক্তা অরাংবা সস্তি তৌফমদা নোংমৈ পায়দুনা লেল্লিবা সিফাইশিং অসিনচিংবা। অরাংবা চেকপল অদুনা মরু ওইনা ঐঙোন্দা অকিবা পোকহল্লকই, মদুগী মনুংদা ওইরমগদবা অঙকপা তোপ তোপ্লা সংসার অদু ভাবনা শারকই। মনুংদা লৈরিবশিং অদু মীওইবা গাভনি, অদুগা মখোয়বু গাক্রিবশিং অদুসু মীওইবা গাভনি; মখোয়গী খেলবদু ঐনা মমি-শামি খল্লকই। মনুংগী মীওইশিং অদুগী ওইরমগদবা মতৌ, পূকীংগী ফীবম অদুগী মরমদা ঐনা ইথস্তা অসুন্না খল্লকই, “মখোয় খুদিংমক পোন্দা ফাজিন্দুনা লৈরবগুস্তা গাভনি। মখোয়না মপান্দা লাঙবা মীনিলগী মখোল, গাড়ি চেনবগী মখোল, কুন্মৈ-ফিওং তৌবগী মখোল কয়া তারমগনি, অদুবু রাংলবা চেকপল অদুনা খাজিনখিদুনা মখোয়গী উবগী মীংলম খুদিংমক্তি থৎত্রে; চেকপলনা থিংবা গুমননা লানশিল্লকিবা খোঞ্জেল অদু তাবদা মখোয়গী পূকীংদা করি রাখল পোকমগদগে? মখোয়গী মশা অদুদি ফাজিন্দুনা লৈরবসু মখোয়গী পূকীংদি মপালগী মফম খুদিংমস্তা যৌরমগনি, করিগুস্তা খরগী ঈখৌলাংবা রাখলনা মখোয়গী থম্মোয়দা মতম চুপদা লৈরমগনি।”

রাখল থন্না থন্না ফন্সনা নুমিং তাখিবা খঙহৌদে। অকোয়বদা মৈ থানগৎনরকই। অনৌবা মফম অদুগী শক্তম অদুনা ঐবু করিগুস্তা মওঙ অমদসু পূকীং লাঙতরুহল্লি। পোকপদগী খুঙ্গুগী তোঙান তোঙানবা মফমশিংদা লেপ্লরুবা ঐনা অনৌবা মফম অদুদা কয়া য়ান্না নীংতন্না, নুংঙাইনা লৈবা ফংগদগে হায়বসি খনবদা চমন্মৈ। ইম্ফালগী অকে-অমৌ, কুন্মৈ-ফিওং মরস্তা লেনবগী তোঙানবা নুংঙাইবা মখল অমা লৈরম্বা য়াই, অদুবু নীংতন্না অপাকপা লম্পাঙা শাম্ববগী, লৌবুক-লম্বাঙদা কোয়বগী, কাওথ্লাম তানবগী, পান্তা গা ফাবগী, চীংদা চৎপগী নুংঙাইবা অদুদি ফংলরোই হায়না খল্লকই। পুন্সীগী নুংঙাইরবা তাক্ক অমা হঞ্জেক্রমগুম, মেনশিনবা গুল্লরোইদবা করিগুস্তা মরু ওইবা অরাংপা অমা লৈরবগুম পূকীংদা ফাওরকপা হৌরকই। নুমিং অদুদি ঐবু মফম খঙদবা অরাবা রাখল অমনা খুদুমচল্লি। অসুন্না ঐ কুইনা রাখল খন্দুনা মপান্দা লৈরমগা ইমুংদা চঙবদু ফনা থেঙলে।

ঐবু মিং চল্লম্বিবা স্কুল অদু কৈশামথোং এম, ই, স্কুলদনি। ঐ হান্নগী পাজ্জীগী স্কুল অদুদা ক্লাস থ্রিগী থা তরুক্ষী পরীক্ষা থারমগা অকোনবগী স্কুল অসিদা ট্রান্সফর তৌরফুনা ক্লাস অদুদা অমুক তম্বনি। মতম অদু ইং ১৯৫৬ তনি। ঐনা হান্না তল্লকপা স্কুল অদুগা অকোনবগী অসিগা খেলবা খরা লৈ। হান্নগী স্কুলদুগী ওজাশিং খুদিংমজু ছাত্রশিংবু

ফু-চেবা, কিহনবা অসিনা মৰু ওইনা তৌই, মখোয়গী মৰক্তা কনামতনা ছাত্ৰ খুদিংমক্তা মীথয়েং থমদুনা মখোয় অমমমগী তোঙান তোঙানবা মইহে অমদি বুদ্ধিগী থাক অদু খঙনবা হোৎনদে। অদুবু অকোনবা স্কুল অসিগীদি ওজা খৰা ফুগনবা য়াওরবসু খৰা অমদি ছাত্ৰশিংবু পূক্ৰীং চঙনা, কয়া ফু-চেবা তৌদনা অনৌবা মণ্ডু অমদা ঐখোয় খুদিংমকী অইহে-হৈতগী থাক খঙনা তস্বী। মৰু ওইনা মতম অদুদা স্কুল অদুগী হেডমাষ্টাৰ ওইরম্বা ওজা নাউরেম রাজেন অসি থোইদোৱা অখনবা অফবা ওজা অমনি। (ঐনা হান্না তল্লকপা স্কুল অদুগী হেডমাষ্টাৰ অদুদি কনানো হায়বা ফাওবা ঐ মুন্না নীংশিংবা ঙমদ্রে।) ওজা রাজেনদি তশেংনা ছাত্ৰশিংবু ফহন্নীংবা রাখলদা কন্না পান্নবা, য়ান্না চেকশিনবা ওজা অমনি। মহাক ছাত্ৰ খুদিংমক মশক খঙনবা হোৎনৈ, ঐখোয়গী তোঙান তোঙানবা বুদ্ধি অমদি হৈব-হৈতবগী থাকী মতুং ইনা তস্বীনবা হোৎনৈ, পূক্ৰচেল য়ান্না তস্বী, ছাত্ৰশিংবু য়ান্না লুনা তৌই, অদুগা কিসু কিহল্লি। ফৈজোম শেংপা, মরেপ্পা ঙল্লগা মশা খৰা পাবা, মী মুনং তৌবা, আনোক উপ্পা মাগী শক্তম অদু ঐখোয়না অচুম্বা, অশেংবা, চেকশিনবগী শক্তম অমা ওইনা উই। মহাকপু ঐখোয়না নুংশি, ব্যবহার তৌই; অদুগা কিবসু য়ান্না কি। মহাক পঙনা শাউগন্দে। মহাক্কা শাউরবা কান্দা মায়থোঙদা পেন্দবা উত্তুনা খজিঙ্তং শৃভোৱুগা মচীন তুমথোরকই, অদুগা নাতোন্দা মীত্তগী লাগ্না তাম্বিবা আনোক মখঙগী মমীতুনা লমহেনবা নত্ত্ৰগা পাৱা ফাদবা ছাত্ৰ অদুদা লুৱাক্কা য়েংলকই, অদুগা ছাত্ৰ অদুগী মখুং তিংথোকহল্লগা য়ান্না চেকশিনা চাং কৰ্কা মমিংগী ওইনা কিহল্লবা ফুই। মহাকপু অশাউবগী ইহলনা কৈদৌঙৈদসু পুদুনা চংখিবা ঙমদে, মহাক মতম লৈবা থিবিক্তা মশাবু ফাথবা ঙল্ল চংলি। ঐখোয়গী পূক্ৰীংদা ইতং তন্তনা ফাওই মহাকী থম্মোয়দা খৌজাল অমদি মীনুংশিগী শৰুৱা য়ান্না হেন্না য়াওই, মহাকী অশাউবা অদুদা ঐখোয়বু য়ান্না ফহন্নীংবা, নুংশিবগী ইঙ্গিং অমা য়াওরি। মরম অদুনা ঐখোয়না মাৰু নুংশিদবা ঙমদে।

মহাক্কা নৌনা মিং চল্লকপা ঐবসু মুন্না মশক খঙই; ঐঙোন্দা মহাক্কা “অৱাম্বা” হেক হেক কোঁই। নোংমা মহাক্কা ক্লাসতা ঐবু অনৌবা ছাত্ৰ অমা ওইনা চাংয়েং তৌনীংবঙম তৌনা মৈতৈরোনগী ৰাইপেৰেং অমা ইংলিসতা হন্দোৱুবা হায়রকই। মহাক্কা খৰা লুই হায়না খনবা ৰাইপেৰেং অদু ঐনা মতা চাৱদুনা চুম্বা খুম্বা ঙমত্ৰে। মহাক্কা ঐবু হান্নগী ছাত্ৰশিং অদুগী মমাঙদা য়ান্না থাগংখি। ঐ ইকাইবঙম, নুংঙাইবঙম তৌনা লুকথদুনা লৈ। অদুবু ঐ কোন্না ক্লাস অদুদা অৱাংবা পোজিসন অমতা লৌবদি ঙমখিদে, মদুগীদমক ঐ

ইকাইবসু পোকই।

এ ইথস্তা কোন্না খঙজরকই ঐনা ইম্ফালদা হোংলকপদগী ঐগী লাইরিকী থাক অসি যান্না হস্থে। হান্নগী স্কুল অদুদদি ঐ তরুকশুবা পোজিসন্দা লৈরম্মী, অকোনবগী স্কুল অসিদদি ঐ মদুদগী হেন্না হাইথস্তে। হৌজিস্তি হান্নগী অদুগুন্না য়ুমদা প্রাইভেট তস্বীনবা ওজা থমদ্রে, স্কুলদা ওজানা তস্বীরকপা অদু ঐনা ইথস্তা পাজবা, খঙনবা হোংনবা অদুতা মঙায়রে। মতম অদুদা বারক-বাতেশ্বীনবা কয়া যাওদবদগী ঐ যান্না নীংতম্মগী মওঙ তৌই, ওজানা তাকপা অদু খঙদ্রগা পারাশিং অদু নমশিন্দুনা থম্মগা করিমতা পাদনা তোকথোকই। তশেংনমক মতমদুদা ঐ অনৌবা পুঙ্গী মখল অমা লেনবা হৌরে, থবক অয়াস্বা ইশানা খঞ্জরগা ঐনা পাস্বা মতুং ইন্না তৌই, অঙাং ওইবগী হৌনবা করিগুম্বা অচুম-অরান বিচারগী রাখল কয়া ইখন খন্দে।

এ মফম অদুদা লৈবদু মতম খরদি হেনরমদে, অদুবু কোগদি খরা অসুম হৈনরক্কে। মফমদুদা লৈবা, ঐনা চহী হনবা ইমান্নবা অমা-অনী তিন্নদুনা কম্পাউগুদা শান্নবা, তেলঙ্গা পাইবা অসিনচিংবা তৌই। অদুবু মদু যান্না পেনবা, নুংঙাইবদি নঙে, অফা-অপুনবগুম পুঙ্কীংদা ফাওবা অমদি অদুম লৈ। ঐ স্কুল কাবা নত্তনা অয়াস্বা মতমদা কম্পাউগুদগী ইহেন হেন্দোক্তে।

এঙোলদা নৌনা থোকখিবা, ঐনা কাউবা গুমদবা অমদি ফি অঙৌবদা মচু মচুনা শাংনা লাংবা ফিজোল শেংপা ফাদোক খরগী শক্তিম্মি। মখোয়দু কুইনা মিয়াদ তাদুনা লৈরক্কাবা ফাদোক ঙাঙনি। মখোয়দি এখোয়না লৈরিবা কারটস অদুদা ওহাক লৈতনা থবক-ইঙ্খাং নোম্বগী নত্তগা মনুংদা থাবা পোং-চে, মনা-মশীংনচিংবা থিল্লকপগী হেক হেক লাকই। মখোয়বু জেলগী চেকপল রাংমদা থোক্তুনা অদুন্না নীংতম্মা কারটসতা চংথোক-চংশিন তৌবগী অয়াপা পী। ঐনা মখোয়বু অঙকপা অমগা লোয়ননা য়েংই। মখোয় মরাল অমমমগী জেলদা ফাদোক তাদুনা লৈরক্কাবসু মখোয়গী লমচত্তি থোইনা অকায়বা লৈতে, মখোয়না পাবুংদা অমদি ইমুং-মনুংগী মীদা উংপা ব্যবহার, নোম্মুকপা মতৌ, মখোয়না কারটসকী হিসোলদা লৈবাক তৌবা নত্তগা শীং খায়বা লাকপা মতৌ অদু উরগা মখোয়বু থোইনদুম নিয়ম নাইবা, অফবা, মরম মোকপা, থবক ফবা মী ঙাঙা ওইনা উই। নোংমদি পাবুংগী মচা ইচে অনীখক্কা এঙোলদা মখোয়গী মশক মমিং তাকই, অদুগা মখোয়না করি করি মরাল তৌদুনা ফাদোক তারক্কাবনো হায়বগী মরমদসু

ঐণ্ডোন্দা বারী লী। বারী অদু তাবদা ঐ তুজুংবা পোকই, মী তরেং হাংলুবগী জেলদা লৈরকপনি হায়বা ফাদোক ফাওবা যাওই। ঐনা ঙ্ক্লিবদি অসুন্না অচৌবা মরাল কয়া তৌরুরবা মীওইশিংদু থবক-ইঙ্খাং নোম্বদা, বারী-বাতাই শাবদা অদুকী মতিক মী মানবা অদুনি, ঐনা মখোয়বু অরানবা থবক তৌরুরবা মীওইশিংনি হায়বসি থোইনা নীংশিংবা ইঙম ঙমদে। মখোয়গী অঙৌবা ফিজোল অদুখক্তনা মখোয়বু ময়ামদগী তোপ্পা উই; নম্বুবদি মখোয়গী লমচক্তা, বাঙাঙদা মখোয় সাধারণ ওইবা মীওই ঙাক্তনি।

ঐদি মীনৌ ওইবনা মতম খরদি মখোয়গা থোইনা নকশিম্বা তৌদে, অদুবু হান্না লৈলম্ববা ইমুংগী মী অতৈদি মখোয়গা ফজনা ইমুং-মনুংগী, হৌখিবা পুঞ্জীগী বারী ফাওবা পুথোক্তনা শানৈ। মখোয়শিং অদুগী মনুংদা ঐনা খাইদগী ফজনা নীংশিংবসি মঙ্গি কৌবা ফাদোক অমখক্লি, মহাক ইমুংগী মীগসু খাইদগী নকশিম্বা লোয়নৈ। মহাক মী পঙচাউ চাউদে, মমায় কোয়দানৈ, মমীং লাউতক তৌই, মচীন-মখা যাংই, যান্না চালাক লৈ। মহাক্সা ঐখোয়গী ইনাক্সা লাকপা অদুদি থবক-ইঙ্খাং নোম্বগী নঙে, চুন্না বারী-বাতাই শাবা কোয়থোরকপনি। মহাক ফাদোকশিংগী মকোক্লি, থবক শুদে। মাগা ইমুংগী মীশিংগা বারী-বাতাই শাবদু যান্না মপ্প-মপাংগী ওইবা মওঙদা নুংশিননা শানৈ। ইচেশিংনা ঐণ্ডোন্দা হায় মানা ফাদোক তারকপদু মী হাংলুবগীনি, মহাক মরিল যান্না খাবা মীশক অমনি।

মাগা শকখঙনরবা মতুংদা ঐবসু মানা লুনা তৌবা হৌরকই। নোংমদি মহাক্সা ঐবু জেল মনুং অদু য়েংহনগনি হায়দুনা খুং শম্মগা পুদুনা চংলি। অহানবদা মহাক্সা লু-নান্না লৈরবা, টেবল চৌকি ফজনা থারবা কা অমদা পুশিন্দুনা মখুং থিন্দুনা তাক্ককই, “মসি নখোয়গী পাবুংগী ফম্ফম্নি।” মতম অদুদা পাবুংদি লৈরমদে। অদুদগী মানা ঐবু জেল মনুংগী ফাদোকশিং লৈরিবা মফম অদুদা পুশিল্লকই। নহানমথৈ মপান্দগী য়েংবদা চেকপলনা কোয়শিন্দুনা লৈখবা মনুংগী শক্তম অদু ভাবনা শাবা নঙনা অশেংবা শক্তমদু অমুক্তা উদ্রিবনা ঐ মফমদু য়েংনীংদুনা মানা পুৰীগে হায়বদুদা চঙলকপনি; অদুবু মনুংদু যৌরগদি ঐ পুঞ্জীংদা পাখংপা, কিথী-কিরুম তৌবা পোক্ককই। অনৌবা মফম অদুদা চঙবগী অদুন্না হজ্জোইনা, কিথী-কিরুম তৌনা মঙ্গিগী মতুং ইন্দুনা চংলিঙৈদা খঙহৌদনা ফাদোক অমনা য়োৎকী বারদা মখুং অনীনা পায়রগা ঐণ্ডোন্দা য়েংদুনা নোক্তনা কয়েম্বা মওঙদা লাউরকই, “অহ! অঙাং নঙদি করি তৌবগী চঙলক্লিবনো, পোং হুয়াল্লুবগীরা?”

য়েৎকী বার মরক্তা উবা নূপা অদুগী ময়া খিগৎপা, করেন্নবা মায়থোঙ অমদি মাগী অহৌবা খোম্লাউ অদুনা এবু য়ান্না কিহল্লকই। মনুং অদুদা করিগুস্বা মখলগী খুদোংথীবা অমা হেস্তা থোরকপা যাবগী রাখল থল্লকই। ঐ মফম অদুদা অরেস্বদা চঙলকুরে হায়না নীংলকই।

এনা মঙ্গিগী মতুংদা নূপা অদুবু উদনবা লৈশিল্লি। মাদি নূপা অদুনা লাউরকপা অদু করিমতা থৌ-রা শাদে, মাগী রাহংদুগী পাউখুমসু পীদে। অদুন্না তৌবা অদু মনুং অদুগী মহৌশাগী মহৌশানি হায়বগী মওঙদা মহারুা করিমতা থৌশাদনা চংলি।

এনা কিবা মতৌ অদু খঙলদুনা মহারুা এগী খুং শল্লগা চৎনা চৎনা হায়রকই, “করিমতা কিরল্লু, নূপা অদু অঙাওবনি। মহাক কৈদৌঙেদসু কা মনুং অদুদগী থোরক্লেই।”

ইবানী মফমদু লাহোক্তুনা চংলে। মহারুা এবু ফাদোকশিংগী তোঙান তোঙানবা লৈফমশিং, মথোয়গী থবক শূফম— উ শূফম, ফি শাফম অসিনচিংবা কয়া কোয়না চতুনা য়েংহল্লকই। মনুংদুগী তোঙানবা সংসার অদুনা এবু য়ান্না ঙকহল্লি। তোপ তোপা নিয়ম খরনা পুনবগুম উরিবা মথোয়গী পুঙ্গী মরেল অদু অহানবা উবদা পুক্রীংদা অনৌবা রাখল কয়া পোকহল্লি।

মপাল থোরক্লেগা এবু মঙ্গিনা লৈফম ফাওবা অমুক থিল্লকই। মহারুা ঐথোয়গী ইমুংগী মীদা এনা জেল মনুংগী ফাদোক লৈফমদা চঙবদা কিবা, ইতুক তুকথবা মতৌ অদুগী মরমদা বারী শাদুনা নোকই।

নোংমা নোংমা হৌত্রে। ঐ করিগুস্বা নুংঙাইবা ইতাউ তাউবা পুঙ্গী মওঙ অমদা লেল্লি। মফমদুদা এগী ইমান্নবা ইরে লৈতে, করিগুস্বা নুমিত্তা স্কুলগী ইমান্নবা লাজুনা শান্নরবা য়াওই। ঐঙোন্দগী খরা অঙাং ওইবা ক্লারটসতা লৈবা বার্ডরশিংগী মচাশিংগা অশংবা জেলগী কম্পাউণ্ড মথক্তুদা সাইকল তোংদুনা শান্নবা, তেলঙ্গা পাইবা, নুমিদাং মৈ ঙান্না থাল্লবা লম্পাক অদুদা চেন-চোংদুনা শান্নবা অসিনচিংবা কয়া তৌই। ইথক্তা ঙায়বা তাজ্জাদা ঐথোয়গী লৈফমগী অরাং থংবা শূমাঙদা হৌবা মনা পুংলবা বোরোই পাস্বী অমদা কাদুনা বোরোই হেকই। মরক মরক্তা নিঙোল চাক্কেীবগুস্বা কুন্মৈ-ফিওং নুমিত্তা অহল-লমনগী মতুং ইন্দুনা এরিয়ান ঠিয়েটরদা ড্রামা য়েংবা চংলি, অদুবু মথোয়দুগী মহাউদু ঐ থোইনা নীংশিংবা ঙমদ্রে, পাস্কেদা লৈরিঙেদা য়েংলকপা হরিশ্চন্দ্রগী লীলা নত্ৰগা গৌরলীলা

অদুগুমা নুংঙাইবা ঙমখিদবগুম নীংই। ড্রামা য়েংলুবগী থামম্বা নুমিদবদা থেঙনা হল্পকপদা লম্পান্তা, অহাঙবা মফমদা, সড়কী মতাইদা কুফেং-কাফেং ঙান্না পাইরিবা তন্দনশিংগী মরক্তা ঐগী কল্পনানা শান্নখিবা অদুনা হেন্না নুংঙাইখিবগুম তৌনা নীংশিংই।

মফম অদুদা লৈরবা মতুংদা ঐ লাইরিক্তি অদুম পূক্লীং ইচঙ চঙখিদ্দে। ইমুংদা লৈরিবা মীশিংনা ঐবু বারকপা ঙমদে, পাবুং মথন্তনি ঐনা খরা কিবা, অদুবু মহাকসু য়ুমদা ইৰৈ লৈতে। মহক্তি অয়াম্বা মতমদা মাগী নূপী অতোস্বীগী ময়ুমদা লৈখি, নোংম-ফাদোক মরক মরক্তা ঐখোয়গী ইনাক্তা লাকপতনি। ঐনা মাগী মতৌ অদুদা গুৱা থোকখি। নুমিদাং খুদিংগী মাগী চাক শরুক অসি পিথাইগী শমুক্তা ফজনা হেক হেক খাঙুনা ফমাঙদা থম্মী, অদুবু অদুগুম চাকলুক অদু নোংঙাল্লগসু অদুম লেঙদনা লৈরম্মী। মহাক জুৱাৰ শান্নবা, নূপী কোয়বদা পূক্লীং লুপ্পী। মহাক্সা ইমং-মনুংগী ফীবম নত্ৰুগা অঙাংশিংবু য়েংশিনবা অসিনচিংবা করিমতা তৌদে। মহাক মাগী মরনাইগী নুংঙাইবা সংসার অমদা তাউদুনা লৈ।

মহাক্সা নোংমা চাউনা ঈৱাং তৌদুনা বামোন লৈকাইদা কাং শান্নবা চংপা অমা যাওখি। নুমিং অদুদা মহাক জেলগী ক্লারটসতগী কাং শান্নফম অদু যৌবা ফাওবা শামু তোংদুনা চংলি। ঐখোয়গী ইমুংগী মীশিংসু কাং শান্নবা অদু য়েংবা চংলি। লৈতেং তৌৱা চাউৱা মান্দোপ অমদা মীনা পীক থল্লা তিল্লি, কাং শান্নবা যাওবা মীশিংগী মরী-মতা, মরুপ-মপাংশিংবা অথেনপোং — হৈ-লৈ, অচা-অথক করা লুকমায়দা হাপুনা পুরকই। ঈৱাং তৌনা নূপী-নূপা পূন্না শান্নবা কাং অদুদা নূপীনা কাং পানবা খুদিংগী লূপা তরা তরা থায়; লাঙবা, খুবাক খুবগী মখোলনা মান্দোপ অদু ইনিল নিল্লি।

ঐ চুমা ইমুংগী মীশিংগী মতুং ইন্দুনা কাং শান্নবা অদু য়েংবা লাকপতনি, মদুদা থোইনা ভাব তানা য়েংবদি নন্তে, মপালগী ঈৱাং অদুনা হেন্না পূক্লীং চঙই। অনৌবা মফম অদুদা তিল্লিবা মীশিং অদুগী মরক্তা লৈবদা অমদি মখোয়না লাঙলিবা মতৌ অদু উবদা পূক্লীং ইশোন শোম্বা, হৈনীংদবসু পোকই। অদুক থৌৱাঙ চাউনা শীল্লিবা থৌৱম অদুগী কান্নবদু করিনো হায়বদু ঐ থোইনা খঙবা ঙমদে, মী হায়বসিনা অদুগুম্বা থৌদোক অমদা অদুকী মতিক নুংঙাইথোকপা ঙম্মী হায়বা অসিতনি ঐনা উখিবা।

কাং শান্নবা য়েংবা চংলুবা অদুগী হল্পকপদা ঐনা পোংলানবদা যাওৱকপা ফজৱবা উ-থম্বাল অমা য়ুমদা পুরকই। কুন্মৈ অদুনা ঐবু অদুক য়ান্না নুংঙাইহনবা ঙমখিদবসু

উ-থম্বাল অদুদদি ঐবু য়ান্না নুংঙাইহনখি। মদুবু ঐনা মমল য়ান্না খনখি। উ-থম্বাল হায়বসি ঐ পুসীদা অমুক্তা উখিদি, মদুবু অহানবা উবদা মদুগী লফু লৈয়োন মচুগী লৈনা, ফজরবা শক্তম, মদুদগী থোরকপা ঈংলবা নুংশিরবা মনম অদুনা ঐবু পেলহল্লি। মদু ঐনা ঐগী ফি থম্ফম্ উপদা হাপচিল্লি। ফিরোল খুদিংমক নোংঙাল্লগা য়েংবদা মদুগী মনন্না চুদুনা লৈরম্মী। মদুদা ঐ হায়নীংঙাই লৈতনা নুংঙাইবা পোকই, উ-থম্বালগী মনন্না চুরবা ফিরোলশিংদু স্কুল কাবদা শেংপদা ইথন্তা থম্মোয়দা অঙকপা নুংঙাইবা অমা ফাওই। কনাগুস্বা ইমানবশিংনা ঐগী ফিজোলগী নুংশিবা মনমদু ফাওরমগনি হায়না পুসীংদা খল্লি; অদুবু মদু ইথন্তগী ওইবা রাখলনি, কনানসু মদুগী মরমদা খল্লমদবসু য়াই।

কালেন ছুটি য়ৌরক্লে। ছুটি মনুংদা জিনা ইচেগা ঐগা লৌবা লাক্চুনা খোংহামপাত্তা মতম খরা লৈরম্মনবা চংলি। মতমদুদা পুসীং য়ান্না নুংশিবা পোকই, থা তরামুক শুরে খুঙ্গুগী পুসীগা শম্মরক্তবা। ইম্ফালগী অকে-অমৌ, কুস্মৈ-ফিওংগী চরাঙনবা মরক্তা লৈরম্মগা মহৌশাগী অচীকপা প্রকৃতিগী শক্ৰোন অদু অমুক উরুবদা পুসীংদা থুক লাউই, অনীদুগী খেমবদু মুন্না খঙলকই। লাঙবগী নুংঙাইবদগী অচীকপগী নুংঙাইবা অদুনা য়ান্না হেল্লি। ঐগী থম্মোয়দা খঙহৌদনা লাঙতরুবা। নীংঙমদবগুস্বা রাখল অমা ফাওরকই, হৌখিবা নুংঙাইরবা খুঙ্গুগী পুসী অদু অমুক লাক্করোই। মদু ঐঙোন্দগী পুসীগী ওইনা লাপথোকথবনি হায়বদু খল্লবদা করিগুস্বা অচৌবা লন অমা মাঙথবগুম পুসীংদা নুংঙাইতবা ফাওই।

খোংহামপাংকী বিট অফিসতা লৈবদু ঐঙোন্দা ইনৌ নৌনা থোকই, মহৌশা লৈমিন্নরস্বা গার্ড অমতা মফমদুদা লৈরমদে। পুজারী ইবোতোস্বীগী মহুস্তা মী পীকপা কুচু ভৌবা বামোন নহা অমনা শিল্লম্লে। ইমানা হায় পাঙ্গৈদগী হোংলক্চুবা মতুংদা ইবোতোস্বীদি শওসুংদা অদুম হনথ্বে। মফমদুদা লৈবা অদু ঐ মহৌশাগী পুসী অদুগুস্বা নীংতল্ল শান্নবা, চথোকপা তৌদে, ক্বারটসতা অয়ান্না মতমদা লেঙদনা লৈ, ইমানবা কনামতা তিল্লদে। মরক মরক্তদি বামোন পুজারী অদুনা তুরেলদা ঈক্জবা চংপদা মতুং ইন্দুনা চংলি, চীংখোঙদা হৌবা হৈজামপেং নত্ত্ৰগা পুংদোন হেকপা চংলি।

ঐখোয়গী ক্বারটসকী হেক মনীংদা লৈবা য়ুম অমদদি ঐ খরা খরা চথোকপসু য়াওই। মদুদা মচা পোক্তবী ভাগ্যবতী কৌবী নুপী অমা লৈ। মহাকী য়ুমদা মখল কয়গী য়ুমশা — শন, হুই, হৌদোঙ অমদি গানু, খুনু, য়েমচিংবা উচেকশিং লোই। ঐনা মখোয়দা চংলিবদু

মৰু ওইনা শা-উচেক ময়ামদু য়েংনীংদুনা চংপনি। মখোয়দা লোইরিবা জীবশিং অদুগা মাগা লোয়নবা মতৌ অদু উবদসু নুংঙাইবা কুইম্মে মখল অমনি। মহাক মখোয়গা মীণ্ডুনা বারী শাদুনা নুংঙাইথোকপা ঙ্মী। ভাগ্যবতীগী নুপাদু শূমাঙ লীলা যাওই। মপুৰোইবনা নুংদাং থেঙনা হুংলুংগা মহাক্লা জীবশিং অদুগা বারী শাদুনা মতম লেম্মি। অদুগুয়া পুঞ্জী খুংলেনন্দু ঐ য়ান্না ঙুৰা থোকই, য়ান্না নুংঙাইরমগদবোই নীংই; শা-উচেকশিং অদুগা মাগা মৰোল তিন্নদ্রবসু মানা বারী শাবা অদুদা মখোয়গী মরক্তা করিগুয়া খরা নীংথিজনা খঙনবগুম তৌনা উই।

কালেন ছুটি লোইখিদ্দুনা ঐ ইক্ষালদা অমুক হনবা মতম যৌরক্লে। জিনা ইচেগা ঐগবু থিন্নবা থৌরাঙ তৌরে। বস তোংখংলবা মতুংদা বস অদুনা চীঙ্গোন্দা অসুম থৌবা হৌরকপদা ঐখোয়গী লৈফম ক্লারটস অদুনা তান্না অসুম লৈহৌবা, মদুগী মনাজ্ঞা ইমানা লেপ্তুনা ঐখোয়বু য়েংদুনা লৈহৌবদু উরগা খঙহৌদনা মীত্তা পি তারকই। মাগা কায়নবগী অরাবা মৈচাক অমা থম্মোয়দা কন্না ফাওরকই।

জেলগী ক্লারটস যৌথবা মতুংদদি ঐগী নুংঙাইতবা অদু খরা কাউথ্রে। ঐগী হায়গী মফম অদুদা লেনবা পুঞ্জী খুংলেন অদু অমুক লেনবা হৌরক্লে। মরক মরক্তা নুংদাংদা জেল মনুংদা কাপ্পা সিনেমা য়েংবা চংলি, লম্পাঙ্গা শান্নে, অহলশিংগী মতুং ইন্দুনা কুইম্মে য়েংবা চংলি। নোংমদি ইচেশিংনা পুৰীদুনা তম্ফাসনা গালৰ্স হায় স্কুলদা সরস্বতীপূজাগা মৰী লৈননা পাঙথোকপা — শান্ন-খোংনবা, ফেন্সি দ্রেসকী থৌরম অমা য়েংবা চংলি। মতম অদুদদি লৈশাবী অচৌবা ঙাজ্ঞা ওইনা উরবী স্কুলগী ছাত্ৰীশিং অদুনা পাঙথোকপা ফেন্সি দ্রেসকী থৌরম অদু য়ান্না নুংঙাইবা কুইম্মে অমনি। মৰু ওইনা নুপী অনীখক্লা উংখিবা এক্তিং অদু ঐ কাউবা ঙমদে। মী কয়া ঙৌদবী নুপী অমনা খাঙদা খাঙজ়েং শেস্তুনা, মঞ্জুনরবা ফিজোল শেস্তুনা ঙায়োনবী হনুবী শাদুনা থোরকপা অদু তশেংনা ঙায়োনবীমক ওইরবোই নীংই। অদুগা অতোপ্পা কুচু ঙৌবী, মমায় পাকপী, ফীবম-মুৰ্ত্তি ফজবী নুপী অমনা খোম্বাউ শেংলগা হৈনীংবা মায়থোঙ অমগা লোয়ননা নোজুনা এক্তিং তৌরগা, “মেৰা জুতা হৈ জাপানী . . .” হায়দুনা ঙ্গশৈ শ্লুকপদা অঙকপা ফংনা পকচবা পুঞ্জীং চিংশিলীংঙাই ওইবা মতৌ অমা লৈ। ঐনা মহাকপু অচৌবা কলাকার অমগুম মগুণ লৈনা খনখি। মাগী খোজ্জেলদুগা মানা তৌরিবা এক্তিং অদুগা য়ান্না চুশিই। মাগী নোকপদা উবা য়াতোনগী ফজবা, মমীং য়াওনা নোকপা মতৌ, মখুং-মশা য়াওনা এক্তিং তৌবা

মতমদা ফজবা শাথেক-শাবান অদুনা তিল্লিবা মী খুদিংমকপু পেহলল্লি। মতম অদুদা ঐ কলাগী ওইবা পোৎশিংদা পূরীং চঙবা, নুংশিবা ঈশৈগী মহাউ খঙবা হেল্লেক্রে।

অসুন্না ঐগী জ্ঞান্না তপ্পা তপ্পা হেনগৎলকপগা লোয়ননা পুন্সীদা খরা হেন্না পাকথোকপা মীংয়েং অমনা য়েংবা ওল্লকই; অনৌ অনৌবা থৌদোক কয়া থেংনবদা পূরীংদা ফাওবা রাখল মওঙ অদু হোংলকই। অদুবু পুন্সী অদুদি মরা যাওদবা অতাউবা পুন্সী মখল অমনি; মপালগী থৌদোক ঙাজুদা পূরীং চঙবা, করিগুস্বা জ্ঞানগী, লাইরিক-লাইসুগী রাখল কয়া যাওদবা চরাঙনবা ফীবম অদুনি। করিগুস্বা নুমিস্তা ক্লারটসতা জুরার শান্নবা পাবুংগী মমান্নবশিংগী চা লোলহনবা নত্ৰগা পাখোন চৎপা যাওই। (মদুগীদমক ঐঙোন্দা য়েরুম অফৎপা পীজৈ।) অতৈ মতমদা ঐখোয়দা লোইবা ঙানুশিং শেন্নবা, মরুম কোকপা পান্নবা অসিনচিংবা তৌই। পুন্মক অদুদা ঐগী থবক চিল্লি।

নোংমদি ঐখোয়দা অরুবা সমস্যা অমা থোক্রে। মদুদি অসিনি। পাবুংনা জুরার শান্নবদা সরকারগী শেল কয়া শোকচিন্দুনা থাদোকত্রে। মদু য়ান্না থুনা অকরুবা নুমিং অমগী মনুংদা শিংগত্ৰবদি মহাক থবক তোকপা য়াবগী ফীবমদা লৈরে। ঐনা মদুগী মরমদা খঙলকপা অদু নোংমা নুংদাং অমদনি, ইচেনা ঐঙোন্দা তুমিন্না হায়বদগী খঙবনি। নুংদাং অদু ইমুং, মাঙ্গোল, শূমাঙ পুন্মক মৈ ঙান্না থাল্লি, ইমুংগী মী খুদিংমক শূকথদুনা লৈনৈ, রা কয়া ঙাঙনদে। মখোয়গী মতৌ অদুনা অসুন্না উৎলি, “ঐখোয় য়ান্না থুনা ক্লারটস অসি থাদোজুনা চৎপা য়াই।” খঙহৌদনা পাইরকপা অরাবগী লৈচিল অমনা মকালান্না লৈরস্বা ইমুংগী নুংঙাইবা শক্তম অদু মকহনত্রে। ঐ মীকূপ অদুদা করি রাখল খনখিবনো নীংশিংবা ঙমদ্রে, অদুবু থৌদোক অদুগী ফল ওইনা লাকপা য়াবা অচৌবা অরাবা অদুগীদমজুদি মমি-শামি পূরীংদা লাঙতরুবা ফাওখি।

নুংদাং অদু ঐদি ফমুংদা তুমিন্না অদুম চঙলে। অদুবু ইমুংগী মী অতৈদি তুস্বগী রাখল চঙনদে, মৈ ঙান্না থাল্লদুনা অদুম লৈহৌই। মখোয় মরক মরক্তা করিগুস্বা খরা মুরুম মুরুম ঙাঙনদুনা অরুবা রাফম অদুগী মরমদা খন্নদুনা লৈবদু ঐনা ফমুংদগী তায়। ঙহাকী মতুংদা ঐ খঙহৌদনা তুমথত্রে।

নোংঙাল্লে। অহিং অদুদা করি খন্নখিবনো ঐ করিমতা খঙবা ঙমদ্রে, অয়ুজুদি ইমুংগী মীশিংদু খরা ঈংথনা উরে। অরুবা রাফম অদুগী মরমদা মুন্না তান্নরবা মতুংদা মখোয় করিগুস্বা ফল অমা ফংলবগুম তৌবা মাল্লি।

স্কুল কাৰা মতম ওইৱৰুদুনা ঐ স্কুলদা চংলে। ঐনা লৈত্ৰিঙৈদা কৰি কৰি তৌখিবনো ঐ খঙবা ওমদ্রে। ঐনা স্কুল কুল্লকপদসু ইমুং অদুদা থোইনা পাখংনবা, নুংশাখীনবগী খুদমদি উদ্রে। ঐনা পুৰীংদা খল্লি কৰিগুয়া উপায় অমা তৌদুনা সরকারগী শোকচিল্লুবা শেল অদু শিংগংলয়া য়ারে, অদুননি ইমুংগী মীশিংনা তুমিনা লৈনৱল্লিবসি।

নুমিৎ হুন্নি হৌথ্ৰে। মৱিনি শুবগী অয়ুজুদা ঐথোয়গী ইমাদু ঐথোয়গী ইনাজু ইথা খাজদনা লাক্ৰে। মহাক্কা কৰিগীদমজু লাক্ৰিবনো হায়বদু ঐ অহানবদা কৰিমতা খঙদে, অদুবু মহাক্কা পাবুংগী নুপী ইমাইবেম্মগা ৱাৰী শাবদগী ঐ মদুগী মনুংগী ৱাফম অদু খঙবা ওল্লক্ৰে। নহান নোংমা ইমুংগী মীশিংনা য়ান্না পাখংনবা, নুংশাখীনবা নুংদাং অদুগী নোংঙাঞ্জগা পাবুংনা খোংহামপাত্তা ইমাথোয়গী মনাজু মী থাদুনা ইমাগী অৱৈবা সনাগী লীক-কোল খুদিংমক ইমাইবেম্মগা মচানুপী অনীগা লুহোংবা চংকনি হায়দুনা ৱায়জগা নুমিত্তু ফাওবা থিল্লজুৱগীদমজনি ইমানা ঐথোয়গী ইনাজু লাক্ৰিবদু। অদুবু মানা লাক্ৰগদি খঙলে হৌজিক মাগী লীক-কোল পুন্নমজু অমতা লৈএ, মথোয়দু লোইনা কায়থোকথ্ৰগা সরকারগী শোকচিল্লুবা পৈশা অদু শিংগংনথ্ৰে। পাউ অদু তাবদা ইমাদু শকফম পূমওন ওনথ্ৰে, শাউবদগী মমীজা মপি তাথ্ৰে। মতম অদুদা মহাক নহা ওইৱি। নহা ওইৱিৰী নুপী অমদাদি মাগী লৈজবা লীক-কোল খুদিংমক তুমিনা থুগায়বীথ্ৰে হায়বসি মাগী মথৱায় লৌখিবগা চপ মাত্ৰে। মহাক্কা মমাঙকাদা ইমাইবেম্মগা মদুগী ৱাৰী শাবদা শৃৎ শৃৎ কপ্তুনা ফিগী মচীনা মপি তৈথোকখিবদু ঐ ওসি ফাওবা কাউদ্ৰি। ইচেগা ঐগসু কাগী মচীদা ইতুক তুকথনা নুংশাখীনা তুমিনা মথোয়গী ৱাৰী অদু তাদুনা লৈ।

ইমাইবেম্মনা হায়ৱকই, “অৰুবা ফীৱম অমা লাকপদগীতৌদবা যাদদুনা সনাশিং অদু কায়জবনি, নহাক শাউৱনু। ঐথোয় গুয়া মতমদা মথোয়দু শোয়দনা শিংলক্ৰনি।”

ইমানা মাগী ৱাহে অদুগী পাউখুম পীৱজ্ৰে। মহাক খঙই ইমাইবেম্মগী ৱাহে অদু মাগী পুৰীং থেমজিল্লবা অদুক হায়ৱিবা হায়বদুনি, নুমিৎ চুপ্পা জুৱাৰ শান্নদুনা পৈশা হুন্দোজুনা লৈৱবা পাবুংনা মদু শিংলকপগী ৱাখল খনবা ওইথোজুৱা ৱানি।

ইমাদু কপ্পগী মমীং-মমায় ইপোম পোন্না হনথ্ৰে।

ইমানা জিদা ৱাফমদুগী মৱমদা তল্লুৱগা কৰি থোক্ৰগদগে খন্দুনা ইমুংগী মী খুদিংমক নুংশাখীনদুনা লৈনৱে।

নুমিত্তু নুংশা ময়েক শেংনা থোজ্ৰে, অতিয়াদা লৈচিল-নোংফাই থাংই। নোংজুথাগী

মতমনি। মমাঙগী নুমিং খরদা নোং চুখিবগী লৈমায়দু ইচোং চোংলি। অঙাং ওইরবসু
ঐখোয় রাখল নুংঙাইতবদগী তুফক-তুফাই চমা লৈ।

নুমিং য়ুংবা মতম ওইরক্লে। ইখঙ খঙহৌদনা জিদু সাইকল অমা তোংদুনা জেল
কম্পাউগুদা ফিংনা থৌজিল্লকপা উরে। মহাক উবদা পাবুংদি মফম অমদা লোংথে। জিনা
সাইকল অদু ক্লারটস্কী মমাঙদা থুনা ঙাশিল্লগা মমায় ঙাঙনা শাউনা ইমুংদা চঙলক্লে।
সনাশিং অদু মতৌ করমা কায়খিবনো হায়বগী নৌনা অমুক হৌদোক্নীংঙাই করিসু লৈতে,
মহাক্সা ইমাদগী পাউ খুদিংমক তারক্সবনি। মহাক্সা হেক চঙলকপগা লাউ-খোংদুনা, চৈ-
খোংদুনা মদুগী মরমদা ঙাঙবা হৌরক্লে। মহাক শাউবদগী ব্যবহার, থকশি-খাশিগী বা ফাওবা
কাউথে, অখিংবা লৈতনা পাবুংবু চৈবা হৌবক্লে। মার্গী রাইহে অদুদা ইমাইবেম্মখোয় করিমতা
খুল্লজুনা চেক-মোক লাউদনা লৈথে। থৌদোক অদু য়াম্মা নুংঙাইত্রবা মতৌ অমা ওইবে।
ইমুং অমদি অকোয়বা মফম অদু ফাওবা কবিগুন্মা মওঙ অমদা নুংঙাইতবগী অমকপা
লৈচিল অমনা কুপখিবগুম তৌই। ঐখোয়দি কিবনা কা অমদা তুমিল্লা তাম্বিন্দুনা লৈ।

মতম অদুদা পাবুংগী মমাঙবা অমা-অনীসু ক্লারটস্ অদুদা লাক্লে। মপোয়না জিগী
অশাউবদু ঙংথনবা থেমজিনবা হৌবকই। মখোয়না মাবু মফম অদুদগী ঙহাক অসুম
চখোজুনা বার্বী শাক্নবা পুথোকথে।

পুংখায় অমবোমগী মতুংদা জিদু ঐখোয়গী লৈফমদুদা অমুক হক্সক্লে; মহাক্সা ইচেগা
ইবানীদা চঙশিন্দুনা অচেংপা খোনফমদা হায়রকই, “নখোয় হৌজিক নফি-নরোল শেংলো,
ঐগা চংলসি। নখোয় ‘সিদা লৈবা যাররৌই।”

থৌদোক অদুগা মবী লৈননা মানা শাউনা লৌরকপা বারেপ অদু তাবদা ঐখোয়
ঙহাক চঙক্সা লৈ, মার্গী নুংদা লৈবিবা নুংঙাইতবা ভাব খুদিংমজু উরকই। নুংঙাইতবা
থৌদোক অদুগী মতুংদা খঙহৌদনা মফম অদু থাদোজুনা চংপা যাবগী মওঙদু লাকপদা
পূক্সীংদা রাখল মওল মওল খল্লি।

ইমাইবেম্মনা জিদা ঐখোয়বু পুখিদনবা কমা খাল্লকই, অদুবু মহাক্সা মদুদা অমুক তাক্সা
তৌদ্রে।

ঙহাক্সা মতুংদা ইচেগা ঐগা চংনবা থৌরাঙ তৌবা হৌরে, ঐখোয়গী লাইরিক-লাইসু,
পোং-চৈ, ফিরোল খুদিংমক য়োমশিল্লগা খোঙ-খুং হামদোজুনা ফি শেংলে।

জিনা বিক্সো অমা পুবজুনা ক্লারটস্কী মমাঙদা খাররে।

ঐখোয় পোৎ-চৈ অদু মদুদা হাপকজুনা তোংখংলে, তাজ্জা অদুদা লৈমিন্নবা মীশিংদা করন্না বিদায় তৌগদগে হায়বদু খঙবা ঙমদে, চীন্দা করিগুম্বা ৰাইহে অমতা থোরজ্জে; চমন্মবা ফীবম অদুনা ঐখোয়বু ইপঙ পঙশিলহল্লি।

ৰিক্সো অদু থৌবা হৌৰক্লে। জেলগী অকোয়বা ক্লারটস, মনুংগী নাপী হৌবা লম্পাক, মদুগী মমাঙদা লৈবা পুস্তী, সড়ক ময়া অমদি চঙফমদা পরেং ওইনা হৌৰিবা অৰাংবা কৌবীলা পান্ধীশিং, কোয়না লৈবা অৰাংবা চেকপল পুন্মক অদু লৈহৌবদু উবদা খঙহৌদনা অৰাৰা ফাওরকই, মখোয়গা মতম খৰা নক্সা লৈমিন্নৰবগী করিগুম্বা অঙকপা লীপুন অমা ঐঙোন্দা লৈরম্বদু মতম অদুদতা খঙলকই। লম্বীদা চৎনা চৎনা নিয়ম যাওদ্রবা কায়নবগী থৌদোক অদু নীংশিংলুবদা পূৰ্ণীং যান্না হুছবা পোকই। চংলিবা ৰিক্সোগী মখোল অদুনা ফাওবা ঐঙোন্দা কায়নবগী তোঙানবা অর্থ অমা হনবগুম তৌই।

ঐখোয়না য়ুম যৌবদা ইমাখোয়সু লাক্সুনা লৈরম্লে। ইচেগা ঐগতা মদুদা লৈবা নুংঙাইৰৌই খন্দুনা মহাকসু ইম্ফালগী য়ুম অদুদা পুৰা লৈনবা লাক্সবনি।

জিদি নোংঙাল্লগা খোংহামপান্তা মাগী অফিসতা অমুক চংত্ৰে।

সাহিত্য পাবা হৌবা

ঐ ইক্ষ্ণলদা চনীং তাবা পুঙ্গী অমা লেনবা হৌরে। হান্নদি অহল-লমন্না নাউকোন্দবা, মীগী ময়ুমদা লৈবগী হৌনবা করিগুস্বা অচৌবা অবাংপা অমা লৈরস্মী, রাখলদা লৈতাদবা, কা হেন্না নীংতস্বা অমা লৈরস্মী, অদুবু হৌজিঙ্কি মখোয়দু কোকস্বে। হৌখিবা চহী অনীরোম ফনীংচিংকী মতম অদুদা ঐগী ফীবম কয়া যান্না মাঙথখিবগে হায়বদু ঐ কোন্নাতা ফজনা খঙলকই।

মতম অদু ঐ ক্লাস ফাইভ তল্লি, ইং ১৯৫৮ অদুরাইদনি। মতম অদুদা ঐগী রাখল মীংয়েং অসি খরগা হেন্না পাকথোরজুনা হীরম কয়াদা পূকীং চঙবা, অনৌবা পোৎশিংবু খঙনীংবগী ঈখৌলাংবা হেনগৎলকই। মতম অসিদনি ঐনা ডাক্তর কমলগী *মাধবী* বু অহানবা ওইনা পাখিবা। মদু তাঞ্জা চাকবদগীনি। *মাধবী* অসি মতম অদুদা ক্লাস টেন্দা তল্লৈ, অয়াস্বা য়ুম খুদিংদা মদুগী কপী লৈনৈ, তস্বা লৌখিবা কন্নােসু লাইরিক অদু মাঙহল্লদে, ইমুংগী লাইরিক পাবা হৌবা মী খুদিংমক মদু পানদবা যাওদে। ঐখোয়দসু মদুগী অরিবা কোপী অমা ময়ান্না পানবগী টেবলদা তাদুনা লৈ। নোংমদি ঐসু মদু লৌখজুনা পাবা হৌই। মীকুপ অদু ঐগী পুঙ্গীগী মরু ওইবা মীকুপ্পি, সাহিত্যগী রাখলগী ময়োল চোৎখিবা তানফল্লি। অঙাং ওইরিঙৈ মতম অদুদদি নোংমদা চেনা খরা খরদমক বানা পাই, অপীকপা উপন্যাস ওইরবসু ঐ মদু পাবদা মতম ফল্লা কুইনা চঙখি। মদু পাবদা নুংঙাইখিবা অদুদি ঐ রাইহনা অমুক থাবা ঙল্লরোই। তশেংনমক মদু পাবা লৌহিগা কল্পনাগী তাইবঙ অদুদগী অওইবা তাইবঙদা অমুক থোরকপদা ঐগী পূকীংদা হৈনীংদবা পোকই। ঐনা যান্না নুংঙাইখিবসি “চীংয়াগী লৈকোল” হায়বা মতাংদা হৈবোকচীংগী দৃশ্য থাবা অদুনি। মতম অদুদা ঐ কাঞ্চিপূরদা কৈদৌঙৈদসু চংলুদি, হৈবোকচীং হায়বদু উখিদ্দি, অদুবু মফমদুগী মরমদা থারকপদা চানবা রাইহনা মরীক চুন্না থামনখিবনা ঐ ইতোমতগী কল্পনাদা হৈবোকচীংগী শক্তম অদু ময়েক শেংনা উখি, মদুবু তশেংনমক স্বর্গগী লৈকোলগুন্না খনখি। বীরেনগা কায়নরবী উরিরেগী অবাবা শক্তম থাবা অদুসু ঐঙোন্দা যান্না শুক্লানীং-

ঙাই ওইনা থোকই, ফক্সাংগী অহোবদা ফাওজিল্লকপা খাবলগী মঙালনা পিরাংনা চোৎলবী উরিরৈগী মায়থোঙদা য়ৈবগী ফজরমগদবা শক্তম অদু ঐগী কল্পনাদা উই। *মাধবী* দা যাওরিবা লৈতেং তৌরবা লোলগী মনুং ছনজিনবা অর্থ কয়া খঙদ্রবসু মদুগী থোং-নৌবা মশক অদুনি ঐবু পেলহল্লি। লাইরিক অদুগী দোষনচিৎবা ঐ করিসু খঙদে, খৌদোক খুদিংমক অশেংবা থোকপগুম্মা থাঙৈ, চরিত্র খুদিংমক অহিংবা ওইনা খল্লি, মখোয়গী অরাবা নুংঙাইবা খুদিংমক্তা শরুক যাই। অঙাং ওইরিরঙেগী কল্পনাগী শক্তিনা থম্মা লৈরিরঙেগী মতম অদুদা নুংঙাইখিবা মঙঙ অদু অহল ওইরগদি অমুক্তা ফংখিদে।

মদু পারুরবা মতুংদা ঐ পুস্কী অমসুং তাইবঙপাল অসিদা অনৌবা মীংয়েং অমনা য়েংবা হৌরকই। মহৌশা প্রকৃতিগা শাগোমনা লৈদুনা মাগা লোয়নবগী নুংঙাইবা অমা লৈত্ৰবসু সাহিত্যগী তাইবঙ ফাওনা মাবু অমুক্তা য়েংখিদি; হৌজিজি থাবল ফবা, নোংজু-নুংশা অমদি ঝাতুগী অওনবা ফজবা শক্তম খুদিংমক ঐঙোন্দা অনৌবা অর্থ অমা থোরকই, মখোয়গী পুস্কীং হুনীংঙাই ওইবা মতৌ অদুসু হেনগৎলকই।

মথংদা ঐনা পাখিবা অতোপ্পা লাইরিক অমনা অয়েকপম শ্যামসুন্দরনা মৈতৈরোন্দা হন্দোকপা শরৎ চন্দ্রগী *দেবদাস* হায়বা উপন্যাস অদুনি। মদু পারুবদগী সাহিত্যগী তাইবঙদা অমুক হেন্না পুস্কীং লুপ্পা হৌরে। মতম অদুদসু অদুম খঙই শরৎ চন্দ্রগী রাবী লীবা হৈবগী মণ্ডণ অদু, মী অমনা মাগী মতৌ হেজ্ঞা তম্বা ওম্বা ওইথোঙে হায়বসি খল্লি। রাবী মরীদা কমলগী *মাধবী* দা থেংনবদগী মদুদনা হেন্না হৈশিংবা মঙঙদু উবা ফংই, *মাধবী* দা ইতিং তিংনা খৌদোক পরিংদু কায়দনা কোইনা কোইনা থাদুনা লীথে; *দেবদাস* তদি খৌদোক খুদিংমক চোং চোংদুনা লীদুনা অপাববু তহুহন্দবা ফীবম অমদা শুমদুনা পুবা ওম্বী। *দেবদাস* কী অখল্লা নুংঙাইবা মতাং হায়বা লৈতে, মতাং খুদিংমক যাদুগী মতৌগুম্মা শুম্মাংপা ঙাক্তনি। মদুগী মতাং অমা হেক ফাক্তোজুনা পাবদা হেজ্ঞা নুংঙাইবা ফংই — নুংঙাইবা রাবী মশা, লমচং য়েকপগী ফজবা, লুপ্পবা মরেপ যাওরিবা মীওইবগী পুস্কীগী দর্শন অসিনচিৎবগী মনুংদা অমা হেজ্ঞা থেংনৈ। তশেংনমক দেবদাসকা পার্বতী নম্রগা চন্দ্রমুখীগা নুংশি-নুংওনগী রাফম অদু ঙাক্তনা ঐগী পুস্কীংবু মপুং ওইনা চিংশিনবদি নভে, শরৎ চন্দ্রনা মীওইবগী পুস্কী অমদি লমচত্তা কুপ্পা উশিন্দুনা উংপা, খৌদোকশিংগী বর্ণনাদা পুস্কীংদা পাল্লা চপ চানা থাবা ওম্বা অমদি মাগী রাবী লীবা হৈবগী মণ্ডণ অদুননি। *দেবদাস* পু ঐনা কয়ারক হেন্না পাখিবগে হায়বদু নীংশিংবা ওমদ্রে, মদু ঐনা মোন ময়াদা

নল্পুগা ঐগী টেবলদা থমদুনা মশীং নাইদনা পাখি। মদু পাবদা চোকথবা খঙদে। মাধবী
 পাবদা তৌবগুন্না মদুগী অশোয়-অঙাম থোইনা খঙদে, নুংঙাইবা অদুতনি ঐনা খঙবা।
 অসুন্না মতম অদুদা অহানবা ওইনা ঐনা সাহিত্যগী মহাউ খঙবা হৌখি।

স্কুল কাবদা অমসুং স্কুলদা থেংনখিবা খৌদোক খরা

মতম অদু সাহিত্যদা পুরীং চঙলকপদা নডনা ঐগী রাখলদা অতৈ অহোংবা কয়াসু লাকই। ইমাম্ববশিংগা স্কুল চৎপদা কেনা চৎনীংবা, নুপীগী ফজবা য়েংনীংবা, থাপ্পা কোয়বা চৎনীংবা, হোলদা সিনেমা য়েংনীংবা অসিনচিংবা হৌরকপা মতমনি। স্কুলগী ইমাম্ববা খরদি তশেংনা নুপী-নহাগী ঈরাংদা পুরীং কন্না চঙবা যাওই। চহী মতাং অদুদা অসুন্না ঈরাং তৌবা অদু তশেংনা নোক্রীংবা রাফন্নি, অদুবু মখোয়না মপুং ফারবা মী অমগী মতৌ তমদুনা য়ান্না ড়না নুংশি-নুংওনগী ঈরাংদু তৌবা হৌই।

ঐদি থোইনা অদুগুম্বা ঈরাংদা লুপ্পুবা লৈতে, অদুবু নুপী অমগী চিংশিনীংঙাই ওইবা মণ্ডণ, শক্তমগী ফজবা অদুদি মুন্না খঙবা হৌরকই, নুপীশিংগী মণ্ড-মতৌ, চরিত্রবু মুন্না য়েংশিনবগী হৈনবী অসি মতম অদুরাইদা লৈরক্লে। মদু কোন্না সাহিত্য ইবগী কান্নবা মচ্যক অমনি। ঐনা নীংশিংবা অমা লৈ। ঐখোয়না নুমিৎ খুদিংগী স্কুল কারকপদা থেংনবা সাইকল তোংদুনা লাকপী মশক য়ান্না ফজবী ইচেগুম্বী নুপী অমা লৈ। মহাক স্কুলগী ড্রেস ফনেক অশংবা শেংলি, লৈ মচুগী ফি অমা ইল্লি, কুচু গুই, মশা পাতক তৌই, মশম য়ান্না শাংই, সাইকল তোংবা অদুদসু ফীবমদু য়ান্না চুং ফিরান চানা ফজনা উই। মাবু ইচেগুম্বা খল্লবসু মাগী ফজবা অঈংবা শক্তম অদুনি ঐখোয়বু তশেংনা শুদ্ধাংলি, মাবু মমল য়ান্নবী নুপী অমগুম্বা খল্লি। ঐগী ইমাম্ববশিংনা মাবু “সরস্বতী” হায়রগা খঙনৈ। ঐখোয়না মাবু উন্নবা খুদিংগী পুরীং চঙনা য়েংই, মাগা উন্নবা নুমিত্তা নুংঙাইবা পোকই।

অদুবু স্কুল যৌরগদি ঐখোয় লাইরিক তম্বদা পুরীং চঙখিদুনা অদুগুম্বা রাখল পুন্মক অদু কাউই। হাফ থাবা মতমদা অমুক স্কুলগী কম্পাউণ্ডা মখল কয়াগী মশান্ন শান্নৈ। থোং অহাইবী মনাক্তা থোংনাং মখোঙদা মার্বল শান্নবসু যাওই। য়ুমদগী পুরকপা পৈশা অনী নস্ত্রগা পৈশা মরিনা প্যাফোর, থেংখৌ নস্ত্রগা অতৈ মখলগী অচাপোং লৈদুনা চায়। লমহেনবা ইমাম্ববশিংনা খরা পীকপা অশোনবা ইমাম্ববশিংদগী অচাপোং লাক্তুনা চাবসু যাওই। তশেংনমক অঙাং ওইরিঙৈগী অফ-ফস্ত খঙদবা, লাকশিনবা ওমদবা লোনচং

কয়াশিং অসিনা মরম ওইদুনা মতম অদুগী পুসীদা নুংঙাইতবা শরুক কয়া অমসু লৈ। অঙম্বা ছাত্রশিংনা অপীকপা ছাত্রশিংদা লরুবা, ফু-চৈবা অসিনচিংবা কয়া তৌই। ঐখোয়না তল্লিবা স্কুল অদুগী কম্পাউণ্ড মনুংদা নুপীমচাশিংগী তোঙানবা স্কুল অমসু লৈ। মখোয়না নুপীমচাশিংবু লরুবগী হৈনবী অমসু লৈ।

নোংমদি ঐ ইকাইবা নংবা তাঙ্গা অমা যাওথে। ঐনা স্কুল কারকপদা নুপীমচাশিংগী স্কুলদুগী থোঙনাউ মপা লাহোকপদা নুপীমচা অমনা থোঙনাউদগী শাউনা মমীং খানা ঐঙোন্দা য়েংলদুনা খঙহৌদনা চৈরকই, “করিগী ঙাওশিল্লিবনো? অদুম হায়না তৌবা হৌনব্রা?”

ঐ যান্না ঙরুা থোকে, ঐ থোঙনাউ মপা অদুদা লাকপদা ঙায়রি, মঙোন্দা করিসু তৌরুবা নন্তে, অদুগা ঐ মমাঙদসু নুপীমচাশিংবু লরুবসি অমুক্তা তৌখিদি। মাগী মীচে অদু তাবদা ঐ পুসীংদা খঙলকই কনাগুন্না ঙাওশিল্লিবা ইমান্নবা খরনা মখোয়গী থোঙনাউ অদুদা নুংনা থারুবগুন্না অমা তৌরন্না য়াই, মদু মহারুা ঐবু ওইরবোই নীংদুনা ঐঙোন্দা চৈরকপনি।

ঐনা মঙোন্দা ঙরুা য়েংলগা হায়, “করিনো? ঐদি নঙোন্দা করিসু তৌদে।”

ঐনা হায়রিবা অদু থাজদনা মহারুা শূঙোজুনা ঐঙোন্দা অমুক হায়রকই, “ঐ লোইনা খঙই, অদুন্না মতুং মনাউ অমুক তৌনু। অদুন্না অমুক তৌরবদি ওজাদা তাকথোকুগা চে চাহনগনি, খঙলেদনা?”

মদু হায়রগা মহারুা অশাউবা মীংয়েং অমনা চেপ্পা য়েংলগা থোঙনাউ অদু গম লাউনা থিংজিনথে।

ঐ চঙরুনা ঐখোয়গী কাদা চঙলে। ইকাইবগুম, খরায় নুংঙাইতবগুম ঐ ওজা চঙলজিঙৈগী মতম অদু কা মনুংদা অদুম লেঙদনা লৈরে, মপাল অমুক থোকউদ্রে।

ঐঙোন্দা চৈরক্লিবী নুপীমচা অদু ঐ মশক মুন্না খঙই। মাগী মমিং লৈপাকলোংপী কৌই। মহাঙ্গু মচীন কনবী, খরা অফাওবী নুপীমচা অমনি। মহাক মশক-মতৌ ফজৈ, ফীবমসু ফজৈ, মশমদি খজিক্তং খৌইরপ তৌই। মানা চৈরকখিবা নুমিং অদুদগী ঐখোয় মশক খঙনবগুম তৌরে। থোকখিবা খৌদোক অদু ঐগা স্কুল কামিল্লিবা ইমান্নবা অনীসু মুন্না খঙই। মখোয়না ঐঙোন্দা রাফম অদুগী মরমদা নুপীমচা অদুদা অমুক্তং শেংদোকুবা কন্না হায়, অদুবু মদু ঐ ঙম্বগী শক্তি লৈতে, খরা ইকাইবা নংখবসু তুমিনা অদুম লৈথোকপনা

ফৈ খন্দুনা লৈ। অদুবু নুমিৎ খরনিগী মতুংদা ইমান্নবা অনী অদুনা ঐঙোন্দা হায মখোয়না নুপীমচা অদুগা উন্নদুনা হৌখিবা থৌদোক অদুনা ঐগী ইরাল লৈতে হাযনা মঙোন্দা শেংদোকশ্বে।

শেংদোকখবা নুমিৎ অদুগী মতুংদা লৈপাকলোংপী স্কুলগী থোঙদা থোবজুনা নজুগা থোঙনাউ মপাদা মবক মবক্তা মপাক্সোমদা য়েংদুনা লৈবা যাওই। অদুবু হৌখিবা থৌদোক অদুগী মবমদা ঐগদি বা অমতা ঙাঙনখিদ্বে।

কলাগী ইখিল

নোংমা নোংমা হৌত্রে। স্কুল চাংনাইনা কাবা, অরেস্বা মতমদা শান্নবা অসিনচিংবা তৌদুনা মতম লেপ্পি, লাইরিঙদি পুরীং অদুম ইচঙ চঙদ্রে। নোংমদি স্কুলগী ওজা অমা-অনীনা ছুটি থারগা স্কুলদা তৌবা কোচিং অমা যাওনবা ইমান্নবশিংনা হায়বদগী ঐসু মদুদা যাওশিল্লে। মদু লাইরিক যান্না হৈনীংদুনা তৌবা নদ্দুবসু নুংঙাইবা অনৌবা থৌদোক অমা ওইনা যাওবনি। কোচিং অদু লোইরগা য়ুমদা হল্পকপদা নুমিৎ পূমতা তাই। কবিগুস্তা নুমিত্তা স্কুলগী লেকাই অদুদা তৌবা কুস্মৈ-ফিওং য়েংদুনা লৈথোকপসু যাওই। ঐগী পুরীংদা য়ান্নমক মমি তাহনখিবা কুস্মৈ অনীংক্তি লেকাই অদুদা তৌবা জগোই রাস অমগা “জাগর্তি” কৌবা ফিলম অমগা অনী অসিনি। জগোই রাস অদু স্কুলগী ময়াদা লৈবা মান্দোপ অচৌবা অমদা শান্নবনি। মান্দোপ অদু অঙকপা ফংনা ফজনা লৈতেং তৌরম্মী। মদুদা ফি শেংপা ওইরস্বা মীশক অদু ইমাগী (মপা মপা পোকমিন্‌বা) মবুং ঐগী মান্মা অমনি। মহাক অদুগুস্তা কুস্মৈগী ফি শেংপদা মমিং চংপা মীশক অমনি। মহাক্সা ঐখোয়বু ফক্ষম তাজুনা মফম চানা ফমহন্দুনা য়েংহল্লি। পুলীদা অমুক্তা উখিদিবা মীৎ থক্‌তনীংঙাই ওইরবা কুস্মৈ অদু য়েংবদা অমসুং সুত্র শকপীগী নুংশিবা ঙ্গৈগী শৈহেক অদু তাবদা ঐ যান্না নুংঙাইখি। নুমিদাং থেঙনা য়ুমদা হনবা কিবদগী জগোই রাস অদু মতেক খরদং য়েংলগা হন্নীংদনা য়ুমদা হল্পকখি। “জাগর্তি” হায়রিবা ফিলম অদুদি স্কুলগী মন্নীংদা খরা চঙশিল্লগা ইমান্নবা অমগী ময়ুমদা কাপকদৌরি হায়দুনা য়েংবা চংপনি। ফিলম অদুদা উৎলিবা অঙাং ওইরিবা ছাত্রশিংগী মতৌ, ফিদন্নীংঙাই ওইরবা ওজা অমগী শক্তম, মানা মখোয়বু অফবা লম্বীদা লমজিংনবা থরায় যাওনা হোৎনবা মতৌ পূন্মক অদু অঙাং ওইরিবা ঐখোয়গী থম্মোয়দদি যান্না নুংঙাইনা অমদি পেন্না থোকই। মদুনা ঐখোয়দা অফবা রাখলগী মঙাল অমা পী। ঐ কোন্‌তা খঙলকই অদুগুস্তা অফবা কলাগী পোং অদু অমর ওইরবা লন অমনি, মদুনা ঐখোয়দা নুংঙাইবা পীবতা নস্তনা অঙকপা ফংবা কান্নবা অমসু পীখি। অঙাং ওইরিঙৈগী অফ-ফন্ত, অচুম-অরান মুন্না খঙদ্রিঙৈগী মতম

অদুদা অদুগুস্বা অফবা রাখল শনোকপা ফিলমদু য়েংলুবা অদুনা ঐখোয়দা অফবা লমচৎকী মতো তন্নীংবা রাখল অমা তশেংনা পোকহল্লি। নুংদাং অদু ঐ য়ুমদা হল্লুকুগা রাখলদু ইশেং শেংবগুম নুংঙাইবা অমা ফাওই।

ঐ মতমদুদা মমি-শামি খঙলকই কলা হায়বসি পুন্সীগী পোখাফম অমনি, চঙজফম অমনি — মদু অফবা লীলা, সাহিতা নত্তুগা ঈশে ওইবা য়াই।

পরীক্ষা লেইবা অমসুং সরস্বতীপূজা

ব্লাস ফাইভকী চহীগী পরীক্ষা তৌথ্রে। পরীক্ষা লৌইরবা মতুংদা তেলঙ্গা পাইনবা লং শুংবা, শাম্বা, কোয়া চংপা অসিনচিৎবা তৌদুনা অমুক লেঙ্গে। নোংমা য়ুম্মোন্ননা লৈমিন্নবা ইমাম্বা অনীগা লোবননা মহাবলী ময়াদা লৈবা কোম মচাশিংদগী থরোই ফাবা চংলি। ঐখোয় খাউ অচৌবা অমমম পায়। নিংথমথাগী নুংশাদু মেঙনা শাই। মহাবলী যৌরমদাইগী লঙ্গীগী মতাইদা লক্ষাঙদা লৈবা কোম কয়াদা অকবা ঈশিং খবা খরদমক থেন্না লৈ, ঈশিংদুদা য়েংথবদা কোমশিং অদুগী লৈখাদা পুঞ্জপ পুঞ্জপ তাশিন্দুনা লৈরিবা থবোই ময়ামশিংদু য়ান্না শেংনা উবা ফংই। মদু উবদা ঐখোয় হবাউবনা নিংদোল চোংই, খঙহৌদনা মমল য়ান্নবা পোৎশিং থেংনকব্বগুম খল্লি। ঐখোয় মচু ওল্লবা, কোম ময়াগী নাপী মথজুদা লেপ্তুনা থবোইশিংদু ফানবা বাখল খন্নবকই। ঐখোয়না অথেনবা কোমশিং অদুদা তপ্পা কুমথদুনা য়াবিবমথৈ ঈশিংদু নৈখায়দনা থবোইশিংদু ফাবে, অদুগা ঐখোয়না পুবকপা খাউশিং অদু পীক থন্না হাপাচিলে। মতম অদু ফাওবদা কোমশিং অদুদা থরোই অদুম লৈরি। হাপফম লৈতবদগী ঐখোয় অফাবা খবা অদু পুদুনা য়ুমদা হল্পকই। লক্ষাঙদগী অদুন্না নীংতন্না ফারকপা থরোইশিংদু পুদুনা লাকপদা ঐখোয়না নুংঙাইবদু হায়নীংঙাই লৈতে।

য়ুম যৌবগা ঐখোয়না তৌরক্লিবা মতৌ অদুদা অহল-লমন্না ওকথ্রে। মখোয়না থরোইশিং অদুগী মরমদা হংবদা ঐখোয়না মখোয়দু মহাবলী ময়াগী লক্ষাঙগী কোমশিংদা লৈরস্বা মওঙ অমসুং মখোয়দু ফারকপগী মওঙদা হরাউনা তম্মী।

নুমিাদং অদু ঐখোয় অচৌবা চাক চানবা অমা পাঙথোকপগী মওঙদা থরোইদু থোংদুনা চামিন্নৈ।

ফাইরেন থা যৌরক্লে। অনৌবা ঋতু চঙলকপগী মালেমদা অওনবা শক্তম অমা লাক্লে। নিংথমথাগী ঈংবদু খরমথৈ মাঙথ্রে, অদুবু নুংশাদি অদুম মেঙলি। করিগুস্বা নুমিত্তা অতিয়াদা লৈচিল-নোংফাই থাংই, নুংশা থোরক্তে, উতোন-বাতোনশিংদা ঋতুগা

লোয়নরকপা নুংশিংনা মখোল থোন্না হুন্মী। ঋতু অদুদা পাঙথোকপা সরস্বতীপূজা কাউবা
 ওমদ্রবা কুন্মৈ মখল অমনি। নুংশা মেঙনা থোন্না ইংলি ইংলি তৌরবা অমুন্না লম্বী
 সড়ক্তা ছাত্র-ছাত্রীশিংনা লাই পুদুনা শাংনা লেংদুনা প্রোসেসন চংপা, রাঙাঙ হৈবা ছাত্র-
 ছাত্রীশিংনা সরস্বতীবু লৈশি-লৈথোঞ্জবা রাইনা ভক্তি উত্তুনা মাইকতা লাউবা, সরস্বতীগী
 খুয়াদা কংপা মচু মচুগী লৈশিংনা সড়কশিংদা ইচাই চাইনা তাবা, নুংশিবা ধূপকী মনম্না
 শীনথুংনা নমদুনা লৈহৌবা পুন্মমজু থোইদোক্কা পুন্সীং চিংশিনীংঙাই ওই। ঐখোয় মফম
 কয়াদা কোয়চং চতুনা তোঙান তোঙানবা স্কুলশিংগী লম্বীদা লাকপা প্রোসেসন কয়াবু
 য়েংই। স্কুল খুদিংমক্তা তল নব্রুগা খেচিনচিংবা অচা-অথক কয়া তৌই। পূজাগী নুংঙাইরবা
 ঈরাংনা স্কুল খুদিংমক্তা ইনিন নিল্লি, ছাত্র-ছাত্রী খুদিংমকী। মায়থোঙদু মকালাম্বী, হরাউ-
 ঈথক হৌনা উই।

সরস্বতীপূজা নোংঙাল্লগা ঐখোয়গী স্কুলগী স্পোর্টস হৌই। মদুদা মখল কয়াগী মশান্ন
 শান্নে। স্কুলগী অর্পাকপা কম্পাউণ্ড অদু অনৌবা চরাঙনবা, পুন্সীং লাঙতক্কীংঙাই ওইবা
 মফম অমা ওইরকই। ঐখোয় মশেলগী মরক্তদি মদু যান্না মরু ওইবা, চাংয়েংনবগী অচৌবা
 ওজা অমনি। মদুদা ইমান্নবা খুদিংগী তৌবা ওম্বা শক্তি, মথৌনা লোইনা ফজনা খঙবা
 ওম্বী। অদুবু অঙাং ওইরিঙেদা স্পোর্টসকী নুংঙাইতবা অমনা ক্লাস মান্নদবা, চাউবা খেমনবা
 ইমান্নবশিংগী মরক্তা চাংয়েং তৌনবা অদুনি। রাং-চাউবা হেনবা, চহী হনবনা খুদোংচাবা
 কয়া লৈ। প্রাইজ অয়াস্বা চাউবা হেনবা ক্লাস সিক্সকী ছাত্রশিংনা লোইনা লোই। ঐসু মশান্ন
 অনী-অহুমদা শরুক যাই — রিং শান্নবা, বেডমিণ্টন শান্নবা, ইমান্নবা খরগা খোঙ অনীগী
 কারক্তা খুং লোনশিন্নরগা শান্নদুনা তুং হন্না চেনবা লমজেন অসিনচিংবা। অকোনবগী মশান্ন
 অদুদা ঐখোয়না ফাস্ট তাই। ঐ অতৈ শান্নবদদি পোজিসন অমতা লৌবা ওমদ্রে।

প্রাইজ য়েহ্লোকপগী খৌরম অদুদা ঐখোয় নুংঙাইনা পুন্সীং লাঙতক্কীবা অমগা
 লোয়ননা য়েংদুনা লৈ। স্কুলগী কম্পাউণ্ডদা মাইক পান্দুনা খৌরম অদু পিক্তক তৌনা
 যান্না ফজনা শীল্লি। ওজা অমদি ছাত্রশিং যান্না তিল্লি। প্রাইজ পীফম মনাক্তা পাক্সা শন্দোক্কা
 ফি অঙৌবনা কুপ্পা ফাল অশাংবশিংগী মথক্তা য়েহ্লোকদৌরবা মনাশিং অদু থম্মী।
 মখোয়গী মনুংদা ফজরবা হীগোক মচুগী অলাদিনজ লেম্প মচা অমা, অথাবা হিন্দুস্তান
 বই, মোজাফুরিং, ডিক্সনারি, খুজাই, কলম, পেন্সিল অমদি অতৈ অতোপ্পা পোংলম কয়া
 য়াওই। মখোয়দুবু ঐনা মমল যান্না খল্লি, মনাশিংদু ফংগদৌরিবা মীশিংনা মখোয়গী মশাগী

মতিক মণ্ডগী মতুং ইন্না মখোয়বু লেন্না ফংগদৌরিবনি খল্লুবদা মখোয়বু কল্লকপা পোকই। মনাশিং অদুগী মনুংদা ঐনা খাইদগী পামখিবা অসি হীগোক মচুগী অলাদিনজ লেম্প মচা অদুনি, মদু ফংগদৌরিবা মীশক অদু মরাইবক য়ান্না ফবা মীশক অমণ্ডম্মা খল্লি।

ঙহাকী মতুংদা প্রাইজ য়েস্থোকপগী খৌরম অদু হৌরে। ওজা অমনা মাইকতা তোঙান তোঙানবা মশান্ন কয়াদা পোজিসন ফংখ্রবা ছাত্রশিংগী মমিং লাউথোজুনা মখোয়বু মথং-মনাউ নাইনা কৌশিল্লগা মনাশিং অদু য়েস্থোকপা হৌরকই। ক্লাস সিন্ধকী মঙ্গি কৌবা ছাত্র অমনা অচৌবা মনা অয়ান্না লোইনা ফংখি, অলাদিনজ লেম্প মচা অদুসু মহারু ফংথ্রে। মহাজু শান্নবা ফবতা নঙনা লাইরিকসু ফবা, ক্লাস অদুগী মকোক ওইবা ছাত্রনি। নুমিং অদুদা মহাকপু ফিদল্লফম ওইবা ছাত্র নঙগা অচৌবা হিরো অমণ্ডম্ম খনখি।

খৌরম অদু লোইরগা ঐখোয় লম্বীদা প্রাইজশিং অদুগী মরমদা বারী শাদুনা লাকই। ঐসু কলর পেন্সিলগী বোঝ অমগা মোজাফুরিং নিমাই অমতংগা ফংলকই।

য়ুমদা হল্লুকগা ঐগা চংমিল্লকবা ইমান্নবা অদুনা মমাদা প্রাইজশিং অদুগী মরমদা বারী শারুদা মনা অদুনা খুল্লকই, “চরোদা তানীংদে, নখোয়দি নরিন পান্দবনিনা তোকে, কৈদৌনি মীনা ফংলগা?”

মাগী বাই অদু তাবদা ঐখোয় খরা ইকাইবা পোকই। প্রাইজ য়ান্না ফংখিবা ছাত্রশিং অদুগা ঐখোয়গা খেল্লা, মখোয়গী ঐখোয়না মতৌ তন্না গুল্লরোইদবা মতিক মখৌনা কয়া অদুবু নৌহৌনা অমুক নীংশিংলকই। ঐ মঙোন্দা ইকাইদুনা ঐনা ফংলকপা কলর পেন্সিলগী বোঝ অমদি মোজাফুরিং অদুগী মরমদদি তমদ্রে।

পোলভোল্ট চোংবদা খুং শোকপা

মতম খরা লৈরগা ঐ ক্লাস সিদ্ধি করে। ঐ লাইরিক হেন্না কন্না পাবা, হোংনবা অসিনচিংবদি কয়া তৌদে, শান্নবদনা হেন্না পুরীং চঙই। মতমদু ঐ চহী তরানীথোই চঙলক্রে। ঐ য়ুম্নোন্নবা ইমুংগী রাখোঙদা লৈবা লম্পাক মচী অমদা কোম তৌরগা লৈঙেই হৈদুনা শেংস্বা চেঞ্জোং, মাঙজোং, হাইজম্প অমদি পোলভোল্টনচিংবা চোংবা য়াবা শান্নফম অমদা পোলভোল্ট চোংদুনা হেক হেক শান্নে, মদু ঐগী পামজবা মশান্ন অমনি। রাংনা ফৈদুনা লৈরিবা চে অমা লাল্লগা লৈঙেই মথজ্ঞা তারকপদা য়ান্না নুংঙাইবা পোকই, অরাংবা চে অদুনা য়েংখংলগা মদু ঐনা লাহোকপা ওল্লবনি খল্লুবদা পুরীংদা ইশাগী শক্তিবু থাজবগী নাপল অমা লৈ। নুমিং খুদিংগী হেন্না রাংনা চোংবা ওল্লবা হোংনৈ। নোংমদি অদুন্না চোংবদা খুদোংখীবা অমা থোক্রে। অশাংবা চে অদু পায়দুনা কন্না চেঞ্জল্লগা রাংনা ফৈদুনা লৈরিবা চে অদুনা য়েংদুনা চোংনবা হোংনবদা ঐনা পায়রিবা চেগী মতোন অদুনা চোংফম ময়াগী কোঙ্গুং অদুদগী নাহোকখিদুনা ঐ অরাংবদগী তারক্রে। খুদক অদুদদি ঐঙোন্দা চৈনাখোল ফাওদে, অদুবু ওহাক্কী মতুংদা ঐগী ওই থংবা খুনম অদু চাউনা পোমখংলক্রে, অনাবা ফাওবা হৌরক্রে। পোলভোল্টকী চে অদুগা লোয়ননা অরাংবদগী তারকপদা খুং অদু ননশিন্দুনা তারকখিবা ওইরমগনি হায়বদু কোন্না ভাব তারকই। ঐ চোংফম ময়াগী নাপী মথজ্ঞা ফি অমা ইনশিন্দুনা তুমিন্না শূকথদুনা ফমদুনা লৈরে, মতম অদুদদি ঐগী পোমখংলক্লিবা খুনম অদু ফোঙ ফোঙ শাগতুনা চৈনাখোল হেন্না কন্না ফাওবা হৌরক্রে। ঐ খঙলকই ঐগী খুং অদু তেকপা নস্তগা শাখিবা মওঙদা শিংলি থুগুশ্বা অমা তৌরে হায়বদু।

ঐ নুংশাখীদুনা য়ুমদা পাক চঙদ্রে। পোলভোল্ট চোংবা অসি অহল-লমন্না য়ান্না চে, মদু চোংবদা শোক্রকপা অদু উরবদি মথোয়না ঐবু য়ান্না চৈরক্কনি হায়না অকিবা পোকই। সন্ধ্যা যৌশিল্লক্লিবা ফাওবা ঐ চোংফম ময়াগী নাপী মথজ্ঞুদা ফি ইন্দুনা অদুম ফমদুনা লৈরে। মতম অদুদা ইমানা ঐবু থিবা লাক্রে। ঐনা চোংফম ময়াদা লৈরস্বা অদু উবদা

মহার্জা লাপ্পা কৌরগা হায়রকই, “ইবুংঙো, য়ুমদা চঙলক্কোদনা, নুমিং চুপ্পা লম্পাক্তা শান্নদুনা লৈরে, নুমিং তাবা ফাওবা অদুম লৈরেগেরা?”

মানা কৌরবসু ঐ তুমিনা হান্নগুম লেঙদনা ফমদুনা অদুম লৈরে।

মহাক ঐগী ইতৌ অদুদা চিংবগুম তৌনা ঐগী ইনাক্তা চঙশিন্নক্কে। ঐনা লৈরম্মা মতৌ অমদি ঐগী লাংশিন্নবা শকফম অদু উবদা মহার্জা ঐঙোন্দা হংলকই, “কৈদৌরে তুমিনা ফল্লিবদু?”

“চোংবদগী শোয়দুনা তারজুনা খুং শোকে,” ঐনা কিখী-কিরুম-তৌনা মঙোন্দা হায়।

“কদায় য়েংগে, করম হায়না শোক্লিবনো?”

ঐনা ঐগী ওই থংবা খুং অদু ফি মনুংদগী মপান্দা তিংথোজুনা খুনমদু মঙোন্দা য়েংহল্লকই। বাংনা পোমখংলবা ঐগী খুনম অদু উবদা মহার্জা পাখংনা হায়রকই, “ইস. নখুংসি ওহোজ্জা চাউনা পোন্নে! তেজ্জবা জাংলা? কমদৌনি ‘সিদি?’”

ইবীনী তুংথ-মাঙথ য়ুম্মোমদা চঙমিন্নরক্কে।

য়ুম যৌরগা ঈশিং অশাবা লুমদুনা ঐগী খুনম অদু হাঁগা য়েরে, অদুগী মতুংদা ঘিনচিংবা তৈদুনা হোৎনরে। অদুবু মদুগী কান্নফম থোইনা খঙদে, নাবদু করিমতা হুহুরক্কে। নুমিতুগী অহিংদু খুতু চীকপনা তুম্বা য়াদ্বে। অনাবা অদু খাঙনবা হোৎনবদা খুতু মোন ময়াদা মফম অমদগী মফম অমদা হোৎদুনা থমদুনা য়েংই, অদুবু নাবগী চৈনা অদুদি মীকূপ অমা ফাওবা হুহুরকপা তৌদে। ঐ অহিং অদু হায়ফম খঙদনা বানা খাঙই। অসুন্না মথংগী অহিং অদুসু তুম্ফম খঙদনা হৌয়ে।

হুন্নগুবা নুমিতুদি ঐখোয়গী লৈকাইদা লৈবা খুং তেকপা শম্মা হৈবা, মাইবসু শাবা অহল অমা ঐখোয়গী য়ুমগী মনীংদা লৈবা য়ুম অমদা লাকপা তাঞ্জা চানরুদুনা ঐগী খুং অদু মঙোন্দা য়েংহল্লে। ফৈজোম শেংপা, মী মুনং তৌবা অহল অদু বারী শাবদা মোমোন নোক্লি, হীরম অদুদা থোইনা অরুবা ওইনা লৌদবা মান্নি। মহার্জা ঐগী ওই থংবা খুনমদা বাংনা পোমখংলিবা মফম অদু য়েংলকই, অদুগা মদুদা মখুংনা তপ্পা তপ্পা নান্দুনা হায়রকই, “চুন্নগী শিংলি খুপ্পা অমনি, অচৌবা শিংলি অনী লোনশিন্নবদগী তৌবনি।” ঐনা খল্লি মানা তপ্পা তপ্পা নাল্লিবা অদু ঐগী অনাবা অদুগী য়েংদুনা তৌবনি, খুং অদুদা মহার্জা অদুক কন্না মেংলজ্জবা য়াই। শিংলি খুপ্পগী শম্মা অসিসু ঐনা খজিজ্জং চন্না খল্লি; মানা ঐগী খুত্তা য়েংলিবা মতৌ অদু ঐনা শম্মা হৌবা মওঙ অমা ওইনা ফাওবা খন্দুনা পুক্রীংদা

অদুক হাক্সা কিরুদে, অদুগা থোইদোক্সা মাইবা অদুগী থোশাদবা, মদুবু লায়না লৌবা মাম্মা মোমোন নোকপা মীনোক অদু উরগসু ঐ খুং শস্বা অদুদা থোইনা নাগনি খন্দে। ঙ্হাকী মতুংদা মহাক্সা পায়রিবা ঐগী খুং অদু মতৌ মান্দনা তপ্পা তপ্পা হেন্না কনশিন্না পায়বা হৌরকই। মতম অদু ফাওবা ঐ খরা খাঙবা ঙ্গলি। অদুদগী খঙহৌদনা মীকূপ খরগী মনুংদা ঐগী রাংনা পোমখংলবা, খজিক্তং থেংবা ফাওবা নারবা খুনম অদুদা মহাক্সা মাগী খুবী অনী অদুনা কন্না মেৎশিন্দুনা নোইখায়রগা শিংলি অদু শেস্বা হৌরকই। মতম অদুদদি ঐ লুকথদুনা বানা খাঙবা হৌরক্কে, মায়দা হুমাং কারক্কে, স্বর থিংবগুম তৌরক্কে, হকচাং অদু ফর ফর হাইরক্কে। অসুন্না মিনিট খরা তৌরবা মতুংদা মানা ঐগী অনাবা খুনম অদুদা পায়দুনা নল্লিবা অকনবা খুংনমগী চাং অদু খরা হুহুরকপগুম তৌরকই, অদুদগী মাগী অতপ্পা খোঞ্জেল অমনা অসুন্না হায়বা তারকই, “লোইরে, লোইরে, ফরনি।”

মতম অদুদা ঐ স্বর খজিক্তং হোহুরকই। ঙসায়মথৈ ঐ নাবনা ঙ্গান মাঙবা ফীবমদু যৌরুরে। ঐনা মায় হনগৎলকপদা মাইবা অদুগী হান্নগুম মোমোন নোকপা মশক অদুদি ইহোং হোংলমদে। মতম অদুদদি মাগী মোমোন মীনোক অদু অকিবা পোক্ককই, মদুগী মরুমদা করিগুম্বা তমথিথবা পোং অমা লৈবগুম নীংলকই। খুং শস্বা লোইবা মতম অদুদা খঙলকই ঐগী মীতু পিনা পূমচোং চোংলম্লে।

দক্ষিণা তৌরবা মতুংদা মাইবা অদু চংথ্রে।

ঐ শাখিরবা লাছেং অমা থেংনরুরবা মতুংদা হক্ককপগুম য়ুমদা হক্কক্কে, মতম অদু ফাওবা থবাকী মিছল অদু চোংবা লেপত্রি। অনাবগী চৈনাখোল অদু খাঙলুবগী হকচাংদু চোকথবা ফাওই।

মাইবা অদুনা ঐগী রাংনা পোমখংলবা খুনম অদুদা মেতুনা শিংলি খাইদোক্সা হোৎনখিবা অদু তশেংনা নিয়ম চুন্না তৌখিবা হায়বদু খঙবা ঙমদে, অদুবু মতম অদুদা ঐখোয়না মাবু হীরম অদুদা খঙ-হৈরবা অমনি হায়না চপ য়ুনা থাজখি। নুমিত্তুগী অহিং অদুসু অকনবা চৈনাখোল ফংদুনা তুস্বা যাদে। অসুন্না নুমিং খরনি হৌথ্রে। অদুগী মতুংদদি ঐগী খুনমগী পোমখংপা অদু তপ্পা তপ্পা হুহুথ্রে, অনাবা অদু ফথ্রে।

থৌদোক অদুগী মতুংদা ঐ পোলভোল্ট চোংবগী থবক অদু কৈদৌঙদসু অমুক তৌখিদ্বে।

বাঁশি

ঐ কেরোম শানবা, বেডমিন্টন শানবা অসিনচিংবা মশান কয়াদসু পূরীং চঙই, অদুবু মতমদুদা ঐগী খাইদগী পামজবদি বাঁশি শাবা অমদি খোংবা অসিনি। অঙাং পিশক ওইরিঙৈদগী ঐ গ্রামোফোন রিকোর্ডনচিংবদা খোংবা বাঁশিগী নুংশিবা মখোল অসি তাবা মতমদা যান্না নুংঙাইবা পোকই। যন্তু অদুগী অঙকপা ময়াই অমা লৈবগুম নীংই। কৃষ্ণ জন্ম নুমিত্তা মহাবলীদা লাই খুরুস্বা চৎপদা ঐনা খাইদগী পূরীংনা তাবা অসি মফম অদু য়ৌরমদাইগী লস্বী ময়াদা যোনবা, মুরৈনবা নন্তুগা ঙাঙলৈনবা রং ফজনা তৈরবা বাঁশিশিং অদুনি; মখোয়বু উবদা পাম্বনা ঐগী পূরীংদা মথুম-মরাঙ হৌই। ঐনা পুবা পৈশা খরনা অতৈ পোং অমতা লৈদনা বাঁশিশিং অদুগী মনুংদা ঐগী পূরীংনা খাইদগী তাবা অমা খন্দুনা লৈরগা য়ুমদা হরাউনা হক্ককই। অদুবু মতম অদুদা ঐ বাঁশি খোংবা হৈতে, ঐনা খোংবদা সুর হাপ্পা ঙমদে। গ্রামোফোন রিকোর্ডতগী থোরকপা নুংশিবা বাঁশিগী সুর অদু হাপ্পা ঙম্ববা কন্না ইথত্তা তস্বা হৌই।

খোংবা তস্বতা নন্তুনা বাঁশি শাবা অসিসু পূরীং যান্না চঙনা হৈনবা হোৎনৈ। খোক বাগী মতাং অশাংবা থিরগা সুর চ্চম্বা বাঁশি শাবা ঙম্বগী নুংঙাইবা অদু অঙকপনি। ঐখোয়গী য়ুম্মোম্বগী খোক রা যান্না হৌবা বাপল মরন্তা চঙদুনা নুমিং চ্চম্বা বাঁশি শাবা য়াবা মতাং অশাংবা রা থিদুনা লৈবা যাওই। করিগুম্বা থেংনরবদি মদুগী মতাং অশাংবা মতোনগী শরুক অদু তুমিনা ককথৎলুবা যাওই। মদু মপুনা খঙখিবা থোক্লবদি যান্না শাউই; অদুনা মতুংদদি মপুগা নীংখিনা ইমাগা ঙাঙনহক্কগা অদুগুম্বা রাশিং অদু হেক হেক লৈ। মখোয়দু ঐনা ফজনা কক্কগা বাঁশিশিং শাই, মখোয়দুগী মনুংদা সুর চাবা কয়া যাওই। অদুগুম্বা বাঁশি অদু মরুপ-মপাং কয়ানা লৌখিবসু যাওই।

মতম খরগী মতুংদা ঐ সুর হাপ্পুনা বাঁশি খোংবা খরা ঙম্লে। থাবল ফরবা নুমিদাংগী মতমদা সিড়িা ফমদুনা বাঁশি খোংবা মতমদা ইশামকী সুরগী ইপোমদা তাউদুনা লৈখি। তপ্পা লিরি শীংপা নুমিদাংগী নুংশিৎনা ঐগী বাঁশিগী খোঞ্জেল অদু অথাপ্পা অহাঙবা

মালংদা পুথি। ইশানা শাজবা বাঁশিদা অদুন্না সুর যাওবা খোঞ্জেল থোকহন্দুনা খোংবা অমদি
খোঞ্জেল অদুনা অথাপ্লা মালংদা তিনখিবা অদুদা পুৰীংদা হায়ফম খঙদবা নুংঙাইবা রাখল
অমা ফাওই।

ঐগা লুনা তিন্নবা মমা-মপানা মথস্তা পোকপা ইমানবা অমা ঐখোয়গী মনীংদা লৈ। মখোয়গী য়ুমদু য়ান্না চীকই, মপাদু দ্রাইভবনি, অয়াস্বা মতমদা ময়ুমদা লৈতে, মমানা কৈথেল কাখিবা নুমিত্তা নুংদাংদা ইবানীদা মখোয়গী য়ুমদা লাইবিক তৌমিন্নদনা লৈবা যাওই। তশেংবদি ইবানী লাইবিক অমতা নীংথিনা পাদে, ফজ্তা ফমদুনা লাইবিক অমা-অনী মাঙদা থল্লগা বারী শাদুনা অদুম লৈ। ইমানবা অদুগী মমিং বুদ্ধ কৌই। মহাক অতোপ্লা স্কুল অমদা তস্বা ছাত্রনি, ঐঙোন্দগী ক্লাস অমা হেল্লি। মহাক্সা ঐঙোন্দা মানা স্কুল কাবদা তৌবকপা থবকশিং — সিনেমা য়েংবা চৎপগী, মমানবগা নৃপী কোয়বা চৎমিন্নবগী, নৃপীশিংগা বাবী শারকপগী মবমদা বাবী কয়া লীদুনা লৈ, নৃপীশিং অদুগী মশক-মতো ফজবগী মরমদসু মোন্দা নুংঙাইনা ঐঙোন্দা তস্বী। মহাক্সা মহাক্সী মমানবা চালাক য়ান্না লৈবা, মশক্তি কয়া ফজদবা প্রতাপ কৌবা মীশক অমনা মশক-মতো ফজবী ড্রামা যাওবী নৃপীমচা অমা কোয়বগী বারী তস্বী। অদুগুস্বা বারী অদুদা ইবানী পূরীং য়ান্না চঙই, নৃপা-নৃপীগী নুংশি-নুংওনগী সংসার অদু য়ান্না নুংঙাইরমগদবগুম নীংই, মদু ঐখোয়দা য়ান্না নৌনা থোকই। ঐখোয়না প্রতাপ হাযবিবা মীশক অদুবু মক ওইবা মী অমগুম খল্লি।

বাবী শানা শানা ইমানবা অদুনা সিজর চুৰুট অমা পুথোরকই, অদুগা মদু ময়ায় চপ চানা ব্লেদ অমনা ককথংলগা তংখায় অমা ঐঙোন্দা পীরকই। ইবানী চুৰুটকী তংখায় অমমমদু চমদুনা থক্সা নুংঙাইনা বারী অদু চথৈ। অহল-লমন উদনা অদুনা তুমিনা চুৰুট থকপা অদু ইবানী য়ান্না নুংঙাইবা পোকই। অসুন্না মী লৈতবা অয়াস্বা নুমিংশিংদা ইবানী য়ুম শঙবা ওইনা মখোয়গী ময়ুমদা অদুনা লেল্লি। করিগুস্বা নুমিত্তা লাইরিক তৌরিবনি হায়বগী মওঙদা লাইরিক খরা খরা পানবসু যাওই। ইমানবা অদুনা মাগী ক্লাস সেভেন্দা তস্বা অথাবা অলজেরা, এরিথমেটিক অদু পুথোরকই, অদুবু মদুদা যাওবা অঙ্কদি অমতা মহাক নোংমতা হোঙে। মহাক্সা ইবানী লাইরিক পানরসি হায়না পাবা খুদিংগী ইতিহাসকী পারা অমা পুথোরক্সা অসুন্না হেজ্ঞা হঞ্জিন হঞ্জিন পারকই. “অলেকজেন্দর দি গ্রেট, সন

ওফ কিং ফিলিপ সেকেণ্ড ওফ মসেদোনিয়া . . .।” মহাক পারা অদুদগী হেন্না অতৈ অমতা অমুক্তা পারভে।

ঐ নুংদাং ফনা থেঙবা ফাওবা মখোয়গী য়ুমদা অদুন্না লৈরুংগা য়ুমদা হেক হেক হুঙ্ককই।

য়াউশঙ মতম অসি ঐখোয়গী খাইদগী নুংঙাইবা মতমনি। নুংখিলদা নুমিৎ খুদিংগী হোলদা সিনেমা য়েংবা চংলি। শিকি পীবা টিকেট অমমম লৈরগা ফ্রেণ্ডস টকিজগী চিলড্রেনগী সিঙা ফমদুনা ঙক লোংখুদুনা য়েংই, অহানবদা সিনেমা দু হেক হৌরকপদদি মীং য়ান্না থকই অদুবু ওহাক লৈরগদি ফরকই। সিনেমা অমদা হুঞ্জিন হুঞ্জিন য়েংই। য়াউশঙ মতমদা “তুমসা নহাঁ দেখা” হায়বা ফিল্ম অদু তরেংলক হন্না য়েংই। ভিক্তোরি সিনেমা হোলদা চিলড্রেনগী টিকেট লৈতে, ফ্রন্টর্কী টিকেট অসি মখায়নি, মদুদসু “জিস্মো” হায়বা ফিল্ম অমা মরিরক য়েংই। নুংদাংগী মতমদা পাখংশিংগী মতুং ইন্দুনা থাবল চোংবা য়েংবা নত্ৰুগা লীলা য়েংবা চংলি। খরা চাউরকুবা, খরা হেন্না নীংতল্লকুবা মতম অদুদা পুন্সীগী নুংঙাইবা অসি অনৌবা মওঙ অমদা লাকই। মরু ওইনা পুন্সীগী অনৌবা শক্লোন কয়া হোংলকপগা লোয়ননা খল্লমদবা রাখল কয়া খল্লকই, তৌরমদবা থবক কয়া তৌরকই।

ঐগা তিন্নরিবা মরুপ অদুগী লমচং ফবা নত্ৰুগা ফন্তবগী মরমদা ঐ করিমতা খন্দে, মাগা লোয়নবা নুংঙাইবা অদুনা মরু ওইনা খল্লি, করিগুন্সদা মাগী মতৌদু ফনা য়ান্না তমগে তৌরুই। মহাভু জুরার শান্নবা য়ান্না পান্মী। লৈকাইগী পাখংশিংগা লোয়ননা অহল-লমনশিংনা উদবা নারক-মোংশোং, বারক, নৌনা তৌবা কোম নত্ৰুগা অকংবা অরুবা খোংবান্দা লোভুনা জুরার শান্নবা অসি মহাক হেক হেক তৌই। মখোয়না শান্নরিবদু ফ্লাসনি, পৈশা মরি বোং হাট্টে, অদুবু ব্লাইগুদি য়ান্না চাউনা চাউনা তৌনে। ঐগী মরুপু মবুক ফবা ঐনা হায়বদা য়ান্না য়াগনবা মীনি, অদুবু মহাকু জুরার হেক পায়ত্রবদি বা ঙাঙনবা নুংঙাইবে, হান্না লুনা থবক অমা চংমিন্নসি হায়নখিবা লৈরবসু মানা অদুন্না তৌত্রবদি ঐনা মনাজ্জা ফনা কুইনা থবক অদু চংমিন্ননবা ঙাইরবসু মহাক ঐনা হায়বা বা অমতা তাদবগুম তৌনা লৈ, হায়নখিবা রাফম অদু কাউথোকখিবগুম তৌই। মরম অদুনা মানা অদুন্না জুরার শান্নদুনা লৈরল্লবদি ঐ মঙোন্দা বা অতৈ অমুক হায়দ্রে, থবক চংকদবদু ইথজ্জা চংলি। অদুবু মখোয়গী মনাজ্জা কুইনা শঙবদগী ফন্তবা অমনা ঐ ফ্লাস শান্নবগী নিয়ম অদু খরা খঙলক্রে।

নোংমদি ঐসু জুরার শানবা যাওগে তৌবা মীকুপ অমা যাওয়ে। ইমানবা অদুগা লৈকাইগী পাখংমচা খরগা জুরার শানবদা মদুদা যাওরম্বা মী অমখক তোক্লেগে হায়দুনা ময়ুমদা চৎয়ে। মতম অদুদা ঐনা মাগী মহুং শিন্দুনা যাওগে হায়দুনা জুরারগী চে অদু পায়গে তৌরুরে। মদুদা পিশক কৌবা লৈকাইগী পাখং অমনা ঐঙোন্দা চৈদুনা হায়রকই, “করিগী ঙাওশিন্নরিবনো? চথোকও, যাওবা যারোই। অঙাং নঙ মাঙলগেরা?”

মাগী পীশুম শূজুনা চৈরকপা রাইহে অদু তাবদা ঐ ইকাইবগুম, কিখী-কিরুম তৌনা হন্দোক্লে, জুরার শানবদু যাওয়ে। মানা শক্তি শীজিন্নদুনা ঐঙোন্দা চৈবা অদু ঐ মতম অদুদা খরা শাউনীংই। ঐনা খল্লি, “মানসু ঐঙোন্দা অফবা শাদুনা বারক্লি। অদুগা মাদি করিগী শানরিবনো?”

অদুবু কোন্নদি ঐনা ভাব তারক্লেবা মতমদা মীশক অদুবু ঐগী পূক্লীংদা যান্না থাগৎলি। মানা ঐবু লৈখা তানা মাঙলম্বা যাবা মীকুপুগী কনবিরে হায়বদু খঙলকই, মাবু নুংশিবা পোক্লেই। মতম অদুদা অচুম-অরান, অফ-ফন্ত খঙদনা পুন্সীগী তোঙান তোঙানবা হীরম কয়াদা খৌদাং যানীংবা অসি তৌই। মরম অদুনা জুরারগী চে অদু পায়গে তৌরুবনি।

নোংমদি ঐগী মরুপুগা ইবানী পিকনিক চৎলুসি হায়দুনা লেপ্পে। নোংমাইজিং নুমিৎকী অয়ুক অমদা ইবানী সাইকল অমমম তোংদুনা য়ুমদগী থোরক্লে, হোটেলদগী তল খরা লৈরগা রুমাল অমদা য়োমশিন্দুনা ঐখোয় নম্বোললোমদা চৎনবগীদমক খোঙশানবা হৌরে। অয়ুকী অমেঙবা নুংশা অদুদা ইবানী নুংঙাইবা রাগ অমগা লোয়ননা চৎলি। ইম্ফালদগী খরা হাইথরগা উরকপা লৌবুক-লম্বাঙ, উরিবা চীং-মান পুন্সমক অদু য়েবেদা যান্না নীংথিজৈ। ঐখোয়গী পূক্লীংদা মফম খঙদনা করিগুশ্বা কল্পনা খরা শাগৎলি, থম্বোয়দা নুংঙাইবা রাখলগী ইছলনা পীক থল্লি। লম্বাঙগী নুংশিৎকা মায়য়োন্ননা সাইকল খৌবদুদা খরদি রায়, অদুবু নুংশিৎ অদুনা হকচাংদা য়েবদা ফাওখিবা নুংঙাইবা অদুদি কাউবা ওমদে, মদুদা হায়ফম খঙদ্রবা মহৌশা লাইরেস্বীগী শুক্কাংয়াইগী ওইবা শক্তি অমা যাওরি।

অসুন্না ফনা শাংনা চৎলবা মতুংদা লস্বীদা শঞ্জনহা অমনা খুদৈ শেংলগা চৈ অমা পায়দুনা শন খরা হেইদুনা চৎলম্বা থেংনরে। ঐখোয়না শনশিং অদুদগী হেনগৎনবা মরক্তা খায়দুনা চৎপদা খঙহৌদনা শন অনীখক রাইনরজুনা ঐখোয়দা কন্না থেংজিল্লক্লে। ইবানীমক

সড়ক্তা তুরে। ঐখোয়না ইপা পাখৎনা হৌগতুনা সাইকলশিং অদু হুগৎলে, অদুগা ফিরোলনচিংবা কছোকই। লাইবক ফবদগী ইবানী খোঙ-খুস্তা উনশা খরা তৎপা নন্তনা খীনদি শোকহৌদ্রে। অদুবু থৌদোক অদুদা যান্না নুংঙাইতবা, শাউনীংবদি পোকই। চৈ পায়বা, য়েম্পাক তুয়ী শঞ্জনহা অদুনা চঙরুনা ঐখোয়গী ইতৌ অদু য়েৎদুনা লৈ। ইমান্নবা অদুগা ঐগা মঙোন্দা চঙশিন্দুনা শনশিং অদু ফজনা শেম্মদে হায়না পেন্দবা ফোঙদোক্কুরে। মদু খুদকী ওইবা থকৎপা অমদি অশাউবদগীনি।

ফি অমোৎপা শেৎপা শঞ্জনহা অদু ঐখোয়দগী যান্না হেন্না চাউবা পাখংনি। মহারুা কয়া উশিন্তনা ঐখোয়দা হায়রকই, “করিনো? অদুবু ঐনা তৌব্রা? শনশিং রাইনরকপবু ঐনা খান্না ওয়ান্না?”

লৈবাক মচা তাদবা খুঙ্গঙগী শঞ্জনহা অদুগী রাইহে অদু তাবদা ঐখোয় তশেৎনা যান্নমক শাউনীংলে। মাগী মায়থোঙদু কস্থা কলেম্নে, খরা শূক্তানৈ, শীঙনবা, খৎননীংবা মতৌ নন্তনা ঐখোয়গীদমক্তা নুংঙাইতবা করিমতা ফোঙদোক্তে। ঐগী ইমান্নবা অদুদি মাগা খৎনগদবগী তৌরক্লে। অদুবু অহাঙবা লম্বাঙ, মশাগী মরম অদুদা মাগা খৎন-চৈনবা তৌবা ফন্তে খন্দুনা ঐনা ইমান্নবা অদুবু কন্না খামজিল্লে।

ওহাকী মতুংদা শঞ্জনহা অদু শনশিংদু হৌদিদুনা কয়া থৌশাদনা মফম অদুদগী চৎত্রে।

থৌদোক অদুনা ইবানীগী হৈনীংবা পূস্বা মাঙহনত্রে। পিকনিক চৎলিবনি হায়দুনা রাগ শাগতুনা, অকোয়বা দৃশ্য অদু য়েৎনা য়েৎনা লাকপা ইবানীগী নুংঙাইবা রাখলগী মঙলান অদু মদুনা পূমকায় কায়হনত্রে। ইবানী সাইকলদু অমুক তোংখৎপা তৌদনা লস্বী ময়াদা হৌবা উপাস্বী অমগী মখোঙদা নাপী মথক্তা ফমদুনা পোখাদুনা লৈরে। ঐখোয় সাইকল শাংনা থৌরকপগী হকচাংসু খরা চোকথরে।

ইমান্নবা অদুনা পূকীং হুহুনা হায়রকই, “মফম অসিদগী হল্পসিরা?”

ঐনা মাগী পূকীংগী ফীবম অদু খঙনা খুন্সী, “ফরে, সিদগী হেন্না চৎলগুমসি।”

ইবানী উ মখোঙগী নাপী মথক অদুদা রুমালনা য়োল্লকপা তল অদু পুথোক্তুনা চামিন্নরে। অদুদগী ইবানী য়ুম্মোমদা হল্পবা মায় ওল্পক্লে। হল্পকপদা ইবানী রা ইঙাঙ গাঙনদনা পূকীং হুহুনা লাকই। ঐনা চৎনা চৎনা ওসায় ইবানীনা চৎলমদাইদা হাইফেৎ খন্নরকখিবা রাফম অমা নীংশিংলকই — মদুদি নোংমাইজিং নুমিত্তা নোংচুপ চৎপা ফন্তে হায়না অহল-লম্না হায়নবা রাফম অদুগী মরমদনি। চৎলমদাইগী মতমদা ইবানীনা মদু হাইফেৎ খন্নরগসু

রাফমদুগী মরমদা থোইনা খাজদনা লাকপনি, অদুবু খুদোংখীবা খৌদোক অমা থোক্কই। অদুদদি ঐখোয়না অহল-লমন্না হায়নবা রাফম অদু চুম্বী হায়না খাজবা পোক্কই। ঐনা চৎনা চৎনা খল্লকই, “কৈদৌঙৈদসু নোংমাইজিং নুমিগ্গা মনীং পাংনা চৎলৌইদবনি।” অহল-লমনগী রাফম অদু অন্ধবিশ্বাস ওইবা য়াই অদুবু নুমিং অদুদদি মদুবু অচুম্গুম য়ান্না খাজখি।

চহী অদুদা মণিপুরদা ঈশিং তাংবা তাঞ্জা অমা থোকখি। পুত্ৰী-খোংবান খুদিংমক কংদুনা লৈক্ক চৎলি। লৈকাইগী ওইবা তোটি অমতং তাবা অদুদগী ঈশিং য়াবা নঙনা অতৈদগী ঈশিং লৌনীংঙাই উপায় লৈতে। তোটি অদু অযুক-নুংখিলগী মতমদা কোন্না পল্লোন তরেং কোয়খিদুনা ঈশিং য়াবা পাক ফংদে। নুংদাংগী মতমদদি খরা হাঙই। ঐসু লৈকাইগী ইমামবশিংগা লোয়ননা নুংদাংদা তোটিদগী ঈশিং য়াবা হেক হেক চৎলি। পাবল ফবা নুমিদাংদা ঈশিং য়াবা ওইবা ওইনা সড়ক ময়াদা ইথক্কী অহল পাখংশিংগা ফাশমদুনা বারী শাদুনা হেক হেক লৈ, মখোয়না লীবা বারী কয়াবু পূরীং চঙনা তাদুনা লৈ। মখোয়না য়াউশঙদা খাবল চোংবা চৎপগী, য়াউশঙ মমাঙদা নোং লাউবগী, সিনেমা য়েংবগী, নেশা চাবগী, নূপী কোয়বগী, দুর্গাপূজাদা পোং হুরানবা চৎপগী বারী কয়া শাই। ঐখোয়সু মখোয়গী বারীদু তারগা মখোয়গী মতৌ য়ান্না তন্নীংবা পোকই, মখোয়না তৌরিবদু অচুম্গুম্মা খল্লি, মখোয়বু খৌনা লৈবা মীশিংগুম্মা খল্লি।

অসুন্না মখোয়গী মতৌ তন্নীংবদগী হেন্না কেনীংবগী রাখলসু লাক্কে, পাখং ফানীংবা, থুনা চাউনীংবা রাখল অমা পোক্কই, পাখং ওইবা মতমগী পুন্সী অসি য়ান্না নুংঙাইবা অমগুম্মা খল্লি। মখোয়না খোস্কাউ অশাংবা শেংলগা, ফজবা ফুরিং লীজুনা, পাউডর খারগা, এসেল মনমগা লোয়ননা সাইকল তোংদুনা কোয়বা চৎপা অদু য়ান্না কল্লকই। মখোয়না কোয়বা নূপীশিংনা মখোয়দা বারী শারকপা, নুংশিবা উৎলকপা, কুমালনচিংবা পীরকপা, লিক্কোল শাম্মিম্বা অসিনচিংবগী বারী অদু তারগা পূরীংদু ইরাঙ লাঙই। মদুদা হায়ফম খঙদ্রবা অঙকপা রস অমা য়াওরিবগুম্মা নীংই। পুন্সীগী নুংঙাইবা তাক্ক অমা মখোয়না হান্না চঙশিনখিবগুম্মা খন্দুনা মখোয়বু কল্লকপা পোকই। মখোয়গা ঐখোয়গা খেল্‌বা অমা লৈরিবা অদুগীদমক পূরীংদা লাঙতরুবা ফাওই।

মেবা থা চঙলক্কে। মঙ্গলারতি হৌবা অসি য়ান্না নুংঙাইবা অমনি। মদুগী তোপ তোন্না ময়াই অমা লৈ। তুম্বুরগা মীকপ থোক্কপদা নোংঙাল্লমদাইদা বামোনগী লাইশঙদগী

খীংলকপা কাংশিগী গোং গোং লাউবা মখোল অদু তাবদা পুন্সীংদা অঙকপা নুংঙাইবা অমা ফাওই। অচীকপা অহিংদুদা তাছা নাইনা খীংবা, মালংদা নৈদুনা লৈরিবা কাংশিগী মখোল অদুনা ঐবু কৌথোকপঙম নীংই; ঐ মদু তাবদা ফমুংদগী হৌগৎখিবা খঙহৌদে।

মপান্দা থোরকপদা থাবলগী মঙাল অদু লংত্রিক লংনা লৈবম্মী, তুন্নমদাই মতমদা উখিবা অদুদগী য়ান্না হেন্না লংই, মঙাল অদুনা নোংঙাল্লমদাইগী লীক্লানা চোৎলবা উনা-রানশিংদা য়ৈবদা তোপ তোপ্পা অরংবা মঙাল অমা থক্তোরকই। মতম অদুগী থোইদোকপা চীংলেম্বা, নীংথিজবা মতৌ অমা লৈ। শজিক থবানা থবলগী মঙাল অদু নমহংকে হায়বা মওঙদা চাউনা অতিয়াদা লংনা থোক্লম্মী। লাইশঙ কয়াদগী মথং-মনাউ নাইনা নম্বুগা পুন্না খীংলকপা কাংশিশিংগী মখোলনা মতম অদু ফাওবা ইনিম নিম্না তারি।

ঙহাক মপালগী ফজবদু য়েংলগা ইমান্নবশিং হৌবা থোরকই। মতম অদুদা ঐখোয়গা হেক হেক বারী শাবা লৈকাইগী পাখং অনীখক নোংঙাল্লমদাই অদুদা মফি-মরোল নান্না শেংলগা সাইকল অমমম ঈন্দুনা থোরকই। মখোয় উবদা ঐনা মখোয়দা মঙ্গলারতিদা ইকল তোংলগা কদায়দা চৎকদৌরিবনো হায়না হংই।

মদুদা মখোয়না নোঙ্কুগা খুন্সকই। “সডুক্তা থোরকপী মঙ্গলারতি হৌবী নুপীশিং কোয়না চত্তুনা য়েংলুগদৌরিবনি।”

মখোয়গী বাদু তাবদা ঐ খরা ঙুন্না থোকই। মখোয়না নুংঙাইরিবা মওঙ অদুগা ঐনা নুংঙাইরিবা মওঙ অদুগা য়ান্না খেই। ঐনা নুংঙাইরিবদি তোপ তোপ্পা মওঙ অমদনি, মখোয়গী ঈরাং অদুদা নন্তে, নোংঙাল্লমদাইগী অরংবা থাবল অদুদা কাংশি মখোল তানা তানা অসুম খোঙনা চংপা অদুনি।

ইমান্নবা অমগা লোয়ননা ঙহাক চংলুরগা য়ুমদা হল্লকপদা নোং ঙাহোরক্লে। ঙসায়গী সাইকল তোংদুনা চংখিবা পাখং অনী অদুসু ঐনা হল্লকপদা লম্বীদা থেংনরে। মখোয় মোন্দা নুংঙাইনা, মায়থোঙ মকালান্না উই; মখোয়না কোয়রুবদা মখোয়গা নুংশিনবী নুপী কয়াবু লম্বীদা উরকপগী, বারী শারকপগী মরমদা ঐখোয়দা তম্মী, মদুদা মখোয় নুংঙাইবগী ময়াই অমা কায়। ঐখোয়সু মখোয়গা লোয়ননা য়ুমদা হনমিন্নরক্লে। নুমিৎকী মঙাল লাক্লবদা নোংচুপ থংবা অতিয়াদা পাক্লা মকোয় হাইফেং মান্না লৈরিবা থাগী মঙাল অদু তপ্পা তপ্পা মমি শামত্বে। নোং ঙাহোরকপা অদু উরগা নুংঙাইবা অদু

মপুং ইফা ফাহৌদনা হৌথবশুম নীংই, ওহাক্কী মতুংদদি নোংমগী তছুরবা থবকশিং -
লাইরিক ঔরাইবা, স্কুল কাবা অসিনচিংবা তৌবা হৌরগনি ঋল্লুবদা হৈনীংদবা পোকই।

ক্লাস সিক্সকী তেষ্ট অমসুং অরোইবা পরীক্ষা

নোংমা নোংমা হৌখিদুনা খঙহৌদনা ক্লাস সিক্সকী তেষ্ট পরীক্ষা নকশিল্লক্লে। মতম অদুদদি লাইরিকীদমত্তা নুংশাখীবা খরা পোক্লক্লে, সেসন হৌবদগী অয়াস্বা মতমদা শান্নদুনা, সিনেমা য়েংদুনা অমদি কুট্মৈ-ফিওং য়েংবদা পৃক্কীং চঙদুনা লৈবদগী লাইরিক কয়া নীংথিনা পাহৌদবগী অরাংপা অদু মতম অদুদদি ফজনা খঙলক্লে। ঐ পরীক্ষা থাবা ফাওবা অকিবা পোক্লে।

থরায় রাবদগী ঐ লাইরিক খরা পারগে খল্লে, ক্লাসতা ওজানা তাকপা অদু পূরীং চঙনা তাবা হৌরে। পরীক্ষা ময়া নকশিল্লক্লেবা অদুদদি ওজাশিংনা ক্লাসতা যান্না চেকশিনা তস্বী, পারা কয়া নমদুনা ফাহল্লি। অদুবু ঐদি মথোয়না তাকপা অদুদি নীংথিনা লৌশিনবা ইঙম গুমদে, মতম কুইনা লাইরিক নীংথিনা পারজ্ববগী অচৌবা অহোবা অমা ঐঙোন্দা লৈরে। মক ওইনা হিন্দীগা জ্যামিতিগা অসি খুইদগী ভাব তাবা গুমদে। হিন্দীগী ওজাদু কুঞ্জবিহারী কৌই। মহাক মী ভৌবা, মমায় শাংবা, মনম খরা পোস্তক তৌবা, মখোল মেঙনা গাঙবা, মবুক যান্না ফবা, নোংমতা ছাত্র ফুদবা ওজানি, তস্বীবদসু যান্না মমুং তানা তস্বী; অদুবু সবজেস্ট অদুদা ঐনা শোনমনবদগী লৌশিনবা গুমদবনি। জ্যামিতিনা ওজা বাবুধন হায়বা খরা নহা ওইবা আনোক উল্লা ওজা অমনা তস্বী। মহাকসু লাইরিক যান্না থরায় যাওনা তস্বীবা, ছাত্রশিংবু শোয়দনমক হৈহল্লগে খনবা ওজানি, অদুবু মহাক্তি খরা শাউগল্লি, করিগুস্বদা লমহেনবা ছাত্রবু থীনা ফুবা যাওই। মহাক্সা ক্লাসতা মীকুপ অমা ফাওবা মতম মাঙহন্দনা, জ্যামিতি তস্বীববগী অচৌবা, উনা শাবা ইনষ্ট্রুমেন্টশিং অদু পায়দুনা ব্লেক বোর্ডতা য়েক্সগা মখুং-মশা চোকনা পূমঙৌ ভৌনা হমাং তানা অহৌবা খোঞ্জেলদা থরায় যাওনা তস্বী। ঐখোয়না মাবু অফবা ওজা অমা ওইনা লৌই, যান্নসু কি। পরীক্ষা ময়া অদুদদি মহাক্সা ছাত্রশিংবু চাংয়েং তৌবা ওইনা মানা তাকপা জ্যামিতিগী থিওরেম নস্ত্রগা প্রোব্লেমশিং অদু ছাত্রশিংবু ব্লেক বোর্ডতা চঙদুনা হেক হেক তৌহল্লি। ব্লেক বোর্ডতা চঙবা অদুদা পাখড়ুনা ছাত্র অয়াস্বা চিনফা পুরকপা কয়াসু যান্না কাউনৌ ঐদি ব্লেক বোর্ডতা

চঙদুনা অমুক্তা জ্যামিতিগী থিওরেম নত্ৰুগা প্রোব্রেম অমা ফাওবা তৌরুবা ওমদে।

মানা ফনা থরায় যাওনা তস্বীদুনসু ঐনা মমাঙগী মরী লৈনবা থিওরেম নত্ৰুগা প্রোব্রেম কয়া খঙলক্তবনা ঐণ্ডেন্দদি থোইনা কান্নফম খঙদে। ঐনা মঙেন্দগী কান্নবা ফংখি হায়না খনবদি অতোপ্পা হীরম অমদনি। নোংমা ঐখোয়না লাইরিক তম্বা ইতন তছনা উবা নুমিৎ অমদা মহাক্সা খঙহৌদনা ইথা খাজদনা অসুন্না হায়রকই, “নখোয় লাইরিক তম্বা তল্লগা করি পাম্মী, বারী লীম্বুবা?”

ঐখোয় অহানবদা মহাক্সা হায়রিবদু শাউদুনা হায়রিবনি খন্দুনা কিথী-কিরুম তৌনা লৈ, পাক খুস্ফম খঙদে। মহাক অদুগুন্না নোংমা ফাওবা হায়খিদি। মাগী ঙাংতক তৌবা, নাতোন শূমাঙ অমদি নাকচিদা হুমাং কাবা মায়থোঙ অদু যান্না চেকশিনবা লাইরিক তস্বীবদমক পকচবা মায়থোঙ ওইনা উই।

ঐখোয়না খুস্ফ ম খঙদবা অদু উবদা মহাক্সা খজিঙ্কং মোমোন নোক্সদুনা অমুক হায়রকই, “নখোয়না পান্নবদি লীবিগে, নোংম-ফাদোক অদুন্না তৌবসু থোইনা কায়দে, মদুসু নখোয়গী অফবা কান্নবা অমনি, লাইরিক তম্বগী শরুক অমনি।”

মহাক্সী অওইবা ওইনা হায়বা রাঙাঙ অদু তাবদা ঐখোয় ময়াম রা-রা লাঙদুনা হায়, “অদুদি, ওজা, লীবিয়ু। নুংঙাইবা বারী অমতং লীবিয়ু, ঐখোয় যান্না তানীংই।”

মহাক হান্নগুম মোমোন নোক্সনা ওহাঙ্কং তুমিনা লৈ। নুমিৎ চুপ্পা ক্লাসতা লাইরিকী পারা ঙাঙ্তনা কোক ঙাওহল্লবা ঐখোয় ময়ান্না বারীদু তানীংবনা ঈখৌলাংনা মাগী মতৌ অদু য়েংদুনা লৈ। “অদুদি ফরে, ঐ লীবিবগে, নখোয় তুমিনা তারো,” মহাক্সা হায়রকই।

মহাক্সা বক্সিম চন্দ্রগী উপন্যাস *কপালকুণ্ডলা* গী বারী লীবা হৌরকই। উপন্যাস অদু মহাক্সা বী, এ, দা তম্বী হায়। ঐখোয় ময়াম ক্লাস অদুদা চেক-মোক লাউদনা মাগী বারী অদু পূক্সীং চঙনা তাবা হৌরকই। লাইরিক তাকপদা ফবা অদুগুন্না মহাক বারী লীবদসু যান্না ফৈ, যান্না মচা তানা লী, উপন্যাসতা যাওবা দৃশ্য খুদিংমক ময়েক শেংনা থাদুনা মীত্তা উহন্না অওইবা মান্না লী। মাগী বারী অদুদা মুনখিদুনা পিরিয়ড তাখিবা খঙহৌদে। অসুন্না নুমিৎ নীনি-হুন্নি মহাক্সা উপন্যাসকী বারী অদু লোইদ্রিবা ফাওবা চথে।

মহাক্সা হান্না তস্বীখিবা জ্যামিতিদা (ঐনা হান্না খঙমন্দবদগী) ভাব ইতা তাদুনা থোইনা কান্নবা ফংখিদ্ৰবসু বারী অদুনদি ঐবু তশেংনা কান্নহনখি। মদুনা সাহিত্যগী জগন্তা ঐবু খোঙফম অমা অমুক চিংশিনবীখি। শরৎ চন্দ্রগী *দেবদাস* পু নুমিৎ চুপ্পা কোন্ডুনা মদুগী

ময়াইদা লুপ্তনা লৈরিঙৈদা বন্ধিম চন্দ্রগী সাহিত্যগী মহাউ খরা অমুক খঙহনবীবা অদু তশেংনা ঐঙোন্দা সাহিত্যগী অনৌবা ইচ্ছা অমা পীবনি।

ঐ লাইরিক ইপা পাহৌদনা তেষ্ঠ পরীক্ষা অদু মমিংগী ওইনা থাকে।

নুমিং খরনিদংগী মনুংদা পরীক্ষা অদু হায়দোরক্লে। ঐখোয়গী ক্লাসকী তংখায় অমা হেন্না ফেল ওইরে, ঐসু মখোয়গী মরজা যাওরক্লে। অসুন্না হায়নৈ তেষ্ঠ পরীক্ষা অদুদা ওজাশিংনা যান্না চেকশিন্না চে য়েংদনা সবজেষ্ঠ খুদিংমজা মার্ক খজিক খজিক্তা পীদুনা ছাত্র যান্না খথনবা হোইনৈ। অমবু ওইরবসু অমবু ওইরবসু, পুন্সীগী অহানবা ওইনা পরীক্ষাদা ফেল ওইবগী অকনবা চৈনা অদু ফংবদা খঙহৌদনা পুন্সীগী যান্না হস্থে। ঐগা য়ুম্নোমবা ইমানবা অমসু পরীক্ষাদু ফেল ওই। পরীক্ষা হায়দোকপা য়েংলুরগা ইবানী য়ুমদা তুমিন তুমিন হন্নরক্লে, মদুগী মরমদা অহল-লমন্দা করিমতা হায়দোক্তে।

ঐ য়ুম যৌরগা রাখল যান্না খল্লে। ইমাখোয়না মদুগী মরমদা করিসু খঙদবনা ঐঙোন্দা ইচম চম্মা বা ঙাঙলকপা, পাখোন শীরকপা পুন্সমক অদু ইহৈ হৈনদ্রে। ঐনা ইথস্তা খল্লকই, “ঐগী ফেল ওইবগী রাফম অসি ইমানা খঙলক্লেবদি মানা অসুন্না বা অমতা ঐঙোন্দা নীংথিনা ঙাঙলক্লেবোই, নুমিং চুপ্পা চৈদুনা লৈরগদবনি।” অরুবা রাফম অমা পুন্সীগী লোভুনা লৈবা অদুনা ঐবু যান্না নুংঙাইহন্দবা পোকহল্লি, অদুবু ঐ কিবদগী মঙোন্দা বা অদুদি অদুম হায়দোক্তে।

নুমিং অদু ঐ য়ুমদগী চথোক্তে। নহানমথৈ লাইরিজতা খঙহৌদনা অরেন্না থবক কয়া তৌদুনা মতম মাঙহনখিবদু হৌজিক্তা মদুগী চপ চাবা ফল ফংলবা মতমদা ঐ মীং পাঙলক্লে। নুমিদাংদু ঐ চাকলুক মপান্দা ফল্লগা চাক খজিক্তং হুৰুগা তোক্তে। ইমুংদা পোখাফম খঙদুদুনা ঐ মপান্দা থোক্তে। সিড়িদা ইথস্তা ফমদুনা লৈরিঙৈদা খঙহৌদনা মীত্তগী পি তারকই, চহী অদুমা লৈহৌদুনা মখাগী অঙাংশিংগা তন্মিন্নরগনি খল্লবদা ইথস্তগী পুন্সীগী হায়নীংঙাই লৈতনা ইকাইবা পোককই। ঐ নহানমথৈ অমুক্তা খল্লদে অসিগুস্বা অমুবা নোংগী মতৌগুস্বা অমস্বা রাখল অসিনা ঐগী পুন্সীগী জগৎ অসিবু নোংমা খঙহৌদনা কুপশিল্লবা যাই হায়বদু। সংসার অসিদা নুংঙাইবা ঙাঙা উরুই, মসিগীসু মহু অমা লৈ হায়বদু কাউথোক্লে। নুংদাং অদু ঐ মপান্দা কুইনা রাখল খন্দুনা লৈরল্লগা ইমুংদা তুম্বা চঙবদু থেঙলে।

মদুগী মতুং নুমিং খরনি অদু ঐ য়ুমদগী চথোক্তে, স্কুলদসু অমুক্তা চৎলুদ্রে।

নোংমদি ঐগী য়ুম্নোন্নবা ইমান্নবা অদুনা ঐথোয়দা লাক্সগা হায়রকই, “ঐ ঙসিদি স্কুলদা চৎলুই।”

“করিগী চৎলুরিবনো?” ঐনা হংই।

“তেষ্ট ফেল ওইবশিং অদুগী মরমদা করি খন্নরিবগে হায়না অসুম পাউ লৌবা চৎলুবনি।”

মাগী রা অদু তাবদা ঐনা কয়া হৈনীংদনা খুস্মী, “করি করি হায়নবা তারকপগে? স্কুলদা কনা কনা থেংনরকই?”

“পাস ওইবা ইমান্নবা খরা থেংনরকই, মথোয়না হায় তন্ম্বা লোইহৌদবা পারা শরুক খরগী ক্লাস চখরি, মদুগীদমক মথোয় লাক্সিবনি। অদুগা ফেল ওইহৌবা ছাত্রশিং অদুসু লৌথেনবা খন্নরি হায়না তায়।”

মাগী রাদু তাবদা ঐগী মল্লম্বা রাখল অদুদা আশাগী মঙাল খজিক্তং ফাওরকই।

“নহাকসু হয়েংদি স্কুলদা চৎলুসি, পাউ সুম লৌরুসি, ফেল ওইবা অতৈ ইমান্নবা খরসু লাক্সবা যাওই,” ইমান্নবা অদুনা ঐঙোন্দা হায়রকই।

মথংগী নুমিত্তা ইমান্নবা অদুগা ঐগা হৌনদুনা স্কুলদা চৎলে। নহালমথে স্কুলদা চৎলুদবগী অদুন্না চৎপদু ইকোই কোই। নিংথমথা ওইরকপগী নুংশা অদু অদুক হারু কন্দে। স্কুল কানবা মতমদগী থেঙথরদুনা লম্বী অদু খরা হাঙলে, ছাত্র-ছাত্রী ইচং চৎনরমদ্রে

স্কুল যৌরগা উরে পাস ওইবা ছাত্রশিং অদুগী ক্লাস চখরি, অদুগা মপান্দা পরীক্ষা ওমদবা ছাত্র খরসু লৈরম্বী। মপান্দা লৈরিবা ছাত্রশিংদুনা ঐথোয়দা হায়রকই, “ঙসি ওজাশিংগী মিটিং অমা তৌগনি, অদুগা ফেল ওইবা ছাত্রশিংগী মরমদা খন্নগনি হায়।”

মথোয়গী রাদু তাবদা ঐথোয় অরেপ্পা পাউ অমা খঙনবগীদমক্তা স্কুলদা ঙাইদুনা লৈরে। ঙহাকী মতুংদা ওজাশিংগী মিটিং হৌথ্রে।

ফনা কুইনা মিটিংদু তৌরবা মতুংদা ওজাশিংদু হেডমাস্টরগী কাদগী মরী মরী থোরক্লে। ঐথোয়না লাঙতরুনা মথোয়গী মায়থোঙশিংবু য়েংদুনা লৈ, মিটিং অদুদা করি করি খন্নরিবগে হায়বসি ঐথোয়না মথোয়দগী য়ান্না তানীংই। ইমান্নবা অমনা ওজা অমদা ওজাশিন্দুনা হংলুবদা মহারু হায়রকই, “ঙাইখো, হেডমাস্টরনা নখোয়বু কৌরকখিগনি, মাগা

বারী শারবা মতুংদা নখোয়গী মরমদা অরেপ্লা খঙগনি।”

মানা হায়রিবা অদুগী মনুংগী অর্থ করি লৈবনো হায়বদু ঐখোয় খঙবা ঙমদে; মখোয় করিগুস্বা মরু ওইবা বারেপ অমা তাদুনা থোরকুবনি, মদু মহাক্লা ঐখোয়দা হান্না হায়দোক্তবদনি। ঐখোয়গী লাঙতরুবদু হেল্লকই, বিচারগী মরু ওইবা রাই অমা গুইবগুম পোখাফম খঙলক্তে।

ঙহাকী মতুংদা চৌকিদার থোরকুনা ঐখোয়দা হায়ররে, “নখোয় মঙা মঙাগী কাঙবু অমমম পূন্না হেডমাস্তরগী কাদা মথং মথং চঙলকউ হায়।”

অহানবা চঙবা ছাত্র মঙা অদুগী মনুংদা ঐসু যাওরুরে।

হেডমাস্তর মাগী চৌকি অদুদা ময়াঙলেন তিংখংলদুনা লেন্না ফমদুনা লৈরশ্মী (মহাক ফমদা চপ তিংনা হেক হেক ফমসি হৈনবীনি)। মাগী টেবলদা চৈ অমগা, ইঙ্কষ্টেন্দ অমগা চে-চাং খরগা লৈ। ঐখোয় চঙলকপা উবদা মহাক্লা মাগী নাতোন্দা তারকুবা আনোকী মথক্তা খরা লুরাকুনা ঐখোয়দা পেন্দবা মওঙদা য়েংলকই। মহাক ঐখোয়বু উবদা রা গাঙনীংদনা উই। মহাক্লা শাউরপ তৌনা অদুবু য়ান্না ফাথবা মওঙদা ঐখোয়বু পরেং শানা মাগী টেবল মমাঙদা লেপ্নবা হায়রকই। মাগী মায়খোঙ অদু চেংলি, কুপ্পা মনুং ফাওনা উবা মানবা মমীং অদুনা ঐখোয়বু চেকশিন্না য়েংদুনা লৈ।

ঐখোয় কিথী-কিরুম তৌনা মাগী টেবল মমাঙদা পরেং শানা লু লুকথদুনা তুমিন্না লেপুনা লৈরে।

হেডমাস্তরনা মরৈ খজিক্তং মরক মরক্তা তৎনা হায়রকই, “নখোয় হৌজিক ফাইনেল পরীক্ষা থাবা তোকপা তারে। নমাস্তবশিংদি তেষ্ঠ পরীক্ষা পাস তৌরে, অদুগা নখোয়দি ঙমদ্রে। নখোয় গাওশিন্নবা, মথোঙ চাদ্রবা ছাত্র গাঙনি, হায়য়ু, নখোয় লাইরিক্তি পাদনা মতম চূপ্পা কৈদৌদুনা লৈ?”

মাগী রা অদুদা ঐখোয় করিমতা খুস্বা ঙমদে, উয়ুংগুন্না মাগী টেবল মমাঙদা অদুম তুমিন তুমিন্না লুকথদুনা লেপুনা লৈ। কাদু ঙহাক চেক-মোক লাউদে।

হেডমাস্তরনা মাগী টেবলদা লৈবা চৈ অদু পায়খংলগা টেবলদা অমুক অনীরক মখোল হৌনা কল্পগা হায়রকই, “খুস্বু, নখোয় নচীন পান্দ্রা, করি তৌদুনা লৈহৌই? নুমিং চূপ্পা গাওশিন্নদুনা লৈব্রা?”

ঐখোয় মদুদসু করিমতা খুস্বা ঙমদনা তুমিন তুমিন্না অদুম লেপুনা লৈরে। ঐখোয়

কিবনা নিংদোল চোংনা থক থক নীজুনা লৈ।

হেডমাস্টরনা ঐখোয়বু শাউনা য়েংলগা মখোলদু অমুক নেমথদুনা অদুগা অমুকসু লাউখজুনা ওহাক চৈদুনা লৈরে। ফাইনেল পরীক্ষাদা ছাত্র যান্না পাস তৌরজুবদি মাগী মায়খুবনি হায়বগী রাখলসি মহাক যান্না খল্লি। মহাক্সা নুংঙাইতনা রাখল খনবা মান্না মীকুপ অমতং মমীং উইশিন্দুনা তুমিল্লা লৈথ্রে, অদুদগী অকোনবদা ঐখোয়দা অসুন্না হায়রকই, “ফরে, নখোয় মুন্না তাও ঐ বা হায়গে। নখোয় লাইরিক কন্না পাদুনা কম্পিতিসন পরীক্ষাদা শোয়দনা পাস তৌবা ওম্ববা হোংনজরগে হায়দুনা ঐগী ইমাঙদা অমমমতা ওইনা রাশকউ।”

মাগী বাদু তাবদা ঐখোয় পূরীং খজিক্তং মকালান্নকই, মদু মঙোন্দা চেকশিন্না থাজবা পীরবদি ঐখোয়বু তেষ্ঠ পরীক্ষা অদুদা লৌখৎপিরগে হায়বগী ইঙ্গিংনি। মানা ঐখোয়বু চৈখিবা মতৌ অদুদা ঐখোয়বু নুংশিবগী মওঙ অমসু যাওরি হায়বদু ঐখোয় খঙই।

মানা ঐখোয়বু অমমমতা ওইনা মাগী মনাক্তা নরুা কৌশিন্দুনা রাশকহল্লে, অদুগা ঐখোয়গী বাশজু শোয়দনা কন্না ওরুবা হায়বগা ফাইনেল পরীক্ষা থাহনবগী বাফম ফোঙদোরক্লে। অদুদগী মানা ঐখোয়বু মাগী কাদগী খাদোরক্লে।

মপান্দা ওইরিবা ছাত্রশিং অদুগী মনুংদা মঙাখক অমুক চৌকিদারনা কৌরজুনা হেডমাস্টরগী কাদা চঙথ্রে।

ঐখোয়না মপান্দা খোরকপদা স্কুলগী শঙ, অকোয়বা মফম, উরিবা পোং খুদিংমক ওাহোকা উরকই, হান্দি পূরীং বাবদগী পূম্মক তুফক-তুফাই চন্না উরুরে। ঐখোয় অনৌবা মপোক অমা পোকপঙম নুংঙাইরে।

ইমান্নবা অদুগা ইবানী হরাউ-হরাউনা য়ুমদা হল্লকই।

নুমিৎ অদু য়ুম যৌরগা ঐঙোন্দা অনৌবা রাখল অগা লাক্লে। হেডমাস্টরনা ওাঙলকপা অদু ঐঙোন্দা অচৌবা পারা অমনি। ঐনা মঙোন্দা শক্সা রাশক অদু যান্না মরু ওইনা খল্লি। ঐনা ঐগী টেবলদা চাইদুনা লৈরন্না লাইরিকশিং অদু নীংথিজনা লোইশিক্সে, অদুগা নুমিত্তগী নুংদাং অদুমজুদগী পূরীং চঙনা লাইরিক ওঁরাইবা হৌরে।

তেষ্ঠ পরীক্ষাদা ফেল ওইখিবগী বাফম অদুদি কিবদগী অহল-লমন্না অদুম খঙহনখিদ্দে।

ঐ য়ুমদগী মপাল ইথোক থোজ্লে, অয়াস্বা মতমদা লাইরিক থরায় যাওনা পাদুনা

মতম লেঙ্গে, অনৌবা আশা অমগা লোয়ননা চুমা পাস তৌবগী বা ঙাজা নজনা মার্ক খরা বাৎনা ফংবগী রাখল ফাওবা খল্লে। অযুক্তা নোংঙাল্লমদাইগী পুং মরি অদুরাইদা হৌগতুনা পালং থানগৎলগা লাইরিক পাবা হৌই। হান্না পাহৌদবা পারা কয়া মেনখংপা ঙম্বা হোৎনৈ, অদুবু প্রাইভেট তিউসন তৌদবনা স্কুলদা তল্লকপা খরা অদু ইথস্তা খঙনবা হোৎনবা অদু অরাবগী মশক্ৰি। মরু ওইনা হিন্দীদি ঐনা হান্না পাখিবা খরা অদুদগী অনৌবা পাশিনবা ইঙম ঙমদে।

লাক্ৰিবা চহী ইং ১৯৬০ গী জনুয়ারি তাং ৪ দা ঐখোয়গী ক্লাস সিল্ককী কম্পিতিসন পরীক্ষা অদু তৌনবা লাউথোকত্ৰে। ঐখোয়গী স্কুলগী ছাত্রশিং অসি শীংজমৈ গার্লস হায় স্কুলদা সেন্টর তাই। মফমদু ঐখোয়গী য়ুমদগী মাইল অনীরোম খরা হেন্না লাম্বী।

পরীক্ষা হৌবা নুমিৎ অদুসু ঐ নোংঙাল্লমদাইদা য়ান্না ঙন্বা হৌগতুনা লাইরিক পাই। ঐখোয়গী মমাঙগী অপুংবা রাপল অমদা নোংঙাল্লমদাইদা চোঙা শঙ্গু অমনা হেক যা-যা খোংলকই; মখোয়না খোংলকপা অদু তাবদা ঐ নহানমথে হেক হেক ইতৎ তন্তনা হৌগৎলি, অহিংগী অচীকপা অদু থুগায়দুনা মখোয়না নোংঙাল্লমদাইদা খোংলকপা মখোল অদু তাবদা ঐঙোন্দা য়ান্না নুংশিবা রাখল অমা পোকই, মদুনা ঐবু তুস্বদগী হৌদোকপঙম খল্লি। পরীক্ষা হৌবা নুমিৎ অদুদি ঐ মখোয়না খোংলক্ৰিঙেদা হৌগৎলি। ঐনা লাইরিক ফনা কুইনা পারবা মতুংদা মখোয়না রাপল মরক্তা যা-যা লাঙদুনা খোংলকই। মদুগী মতুং ঙহাক লৈরগা নোং ঙাহোরকই।

ইমাসু ঙস্তা হৌগতুনা য়ুমগী থবক-ইঙ্খাং লোইশিল্লগা ঐগী চান-থক্ৰবা খোংনবা থৌরাঙ তৌত্ৰে। ঙংত্রবা নিংথমথাগী অযুক অদুদা মানা হরাইথরাক্কা হরাইমুর্বাগা আলুগা য়াইঙঙ থাঙ্গুনা থোংবা ফোঙ-ফোঙ শাবা রেঙ্খাং অদুগী মহাউদু ঐ ঙসি ফাওবা নীংশিংলি। চাক চাবা তোক্ৰবা মতুংদা ঐ পরীক্ষা চৎনবা শেম-শারে।

অঙংবা অযুক অদুদা ঐ য়ুম্নোন্নবা ইমান্নবা অদুগা লোয়ননা পরীক্ষা তৌগদবা মতম য়ান্না রাৎলিঙেদা য়ুমদগী চৎপা হৌই। ঐ অমুবগা কাংচেং মচুগা ফৈনা লাংবা শামতুগী স্কাফ অমা ইল্লি। ইবানী ফনা শাংবা লম্বী অদু খোঙনা চৎলি।

অহৌবা নুমিৎ অদু খরা পাখৎলি। অপীকপা স্কুল অমদগী লাকপনা হায় স্কুলগী কা অদু য়ান্না চাউবঙম নীংই। ফক্ষম থিবা ছাত্রশিং অমদি মখোয়গা লোয়নরকপা অহল-লমন কয়ানা কাদু ইরাঙ লাঙই। ঐগীদি মমাঙ ওইরপ্পা লৈরম্বা ফাল অমদা ঐগী রোল

নম্বর নম্বর খেংনরদুনা মফমদুদা তুমিনা ফমদুনা লৈরে।

ওহাকী মনুংদা পুং তাথ্রে। চে য়েপ্পা মতুংদা ফজনা ছাপা তৌরবা কেসন-পেপরিং অদু য়েছোকপা হৌথ্রে। মতম অদুদা থবাকী মিহল অদু তীং তীং চোংই। কেসন-পেপরিং ফংলবা মতুংদা পাবদা হংলিবা বাহংশিং অদু স্কুলদা নহানমথৈ ওজানা হংবগা মান্দদবা অনৌবা নম্না কয়া যাওই, ইনৌ নৌনা থোকই। পারকপা পারা কয়াদগী খরা ওছোক-ওনশিন, শেমদোক-শেমজিন তৌরগা খুমগদবা কয়া যাওই। খরা লুনা থোক্‌বসু ঐনা পারকপা পারা কয়াদগী বাহংশিং অদু খুম্নবা হোংনরে।

মথংগী নুমিংশিংদদি ঐ পাখংপদু খরা ফংথ্রে, পরীক্ষা তৌরিবা মওঙ অদুদা হৈনরক্‌, মফম অদুসু থোইনা কোইনা থোক্তে। অসুন্না নুমিং খরনি চখরবা মতুংদা পরীক্ষা অদু লোইথ্রে, ঐ সবজেক্ট খুদিংমক্তা য়ান্না থীনা শোয়বদি যাওখিদ্‌।

পরীক্ষা লোইখিবা নুমিং অদু ঐ রাখল রাইশংনা, নুংঙাইনা ইমানবশিংগা লোয়ননা য়ুমদা হল্লকই, হল্লকপদা চীংঙা কাদুনা ওহাক শান্নরকই।

য়ুম যৌরগা ঐ লাইরিক-লাইসু ফজনা লোইশিল্‌। ঐনা নোংঙাল্লমদাইদা হৌগতুনা পাবগী লাইরিক খরসু ফমুংদা চাইদুনা লৈরন্মী। মথোয় অদুসু পুন্‌প তাশিন্দুনা থমথ্রে। ছাত্র অমগী পুন্‌দা পরীক্ষা লোইখিবা নুমিং অসিমুক নুংঙাইবা অতৈ অমতা লৈতে। লাইরিক অমুক পাররোইদবা মতম অদুদা পরীক্ষা লোইরগা তৌগে নীংখিবা থবক কয়া নীংশিংদুনা নুংঙাইবা কল্লনা কয়া শাগংপা হৌরকই।

কাঞ্চিপুৰ য়েংবা

পৰাঙ্গা লোইখিবা মতুংদা নোংমদি ইমায়বা অনীংগা লোয়না সাইকল তোংদুনা কাঞ্চিপুৰদা চংলুই। মখোয়না ঐঙোন্দা মখোয়গা ইমুংগী মাশিংনা কাঞ্চিপুৰদা লৈবা সিফাইশিংগী কেম্প তৌফম অংগা কাঞ্চিপুৰদা তৌরি, ঐস চংগাংলবদি নোংমা চংলুসি হায়বদগী ঐখোয় মফম অদুদা কোয়বা চংপনি। মখোয়গা অহল-লমনাশিংনা ঐখোয়দা তাকই মফম অদু সিফাইশিংগী লৈফম ওইবনা মী। অতৈ চঙবা য়াদে, গেটতা সিফাইনা সত্তি তৌদুনা লৈ, মখোয়না কৰিগুমা হংলবদি, “হম কান্টিনকে আদমী হৈ,” হায়গদবনি। ঐখোয় মখোয়না তাকপা বাইশিংদু চীনফা পুৰগা চংলি।

ঐখোয়না চংপদু অয়ুকনি, নুংশা খৰা থোরক্লে। কাঞ্চিপুৰগী অহাঙবা লৌবুকা তাইনবা কেম্প তৌফম লম্পাক অদুদা (মতম অদুদদি মফমদুদা শঙনচিংবা অমতা লৈতে) গেট অমগী ময়াদা নাতেন শূমাঙদা মকোই খাকপা অমুবা ময়াং সিফাই অমা লৈরম্মী। মহাৰুা ঐখোয়দা মমীং লংখোজুনা কনানো হংবদা ইমায়বা অমনা খঙহৌদনা খুম্বকই, “হম কান্টিনকে আদমী হৈ।” মদু হায়বদগী ঐখোয় অদুম মনুংদা চঙবা য়ারে।

ইমায়বশিং অদুগী অহল অনীনা লম্পাক্তা খনবা ডম্বুর অমগী মনুংদা কান্টিন অদু তৌরম্মী; মনুং অদুদা য়োমবা পোং-চে — চুৰুট-বিড়ি, মৈখেং অমদি অতৈ চান-থৰুবা পোং কয়া লৈরম্মী। ডম্বুর খল্লিবদুগী মগান্দা বাউথাংনবা নাপী মথক্তা নিংথমথাগী নুংশানা লুম্বু লুম্বু শানা য়ৈরি। নাপী মথক্তুদা কান্টিন্দু শীল্লাঙবা য়াওবা ঐখোয়গী লৈকাইদগী পাখংমচা অঙৌবী হায়বা অমনা শীং খায়দুনা লৈরম্মী। ঐখোয়না মঙোন্দা “তাঙৌবী” কোই। ঐখোয় মাগা ওহাক বারী শাদুনা নাপী মথক্তা ফমদুনা লৈরে।

ইমায়বশিং অদুনা মাগা বারী শাৰিঙৈদা ঐদি মফম অদুগী অকোয়বা লৌবুক-লম্বাঙ অদু পুৰীং চঙনা য়েংদুনা লৈ। ডাক্তর কমলগী মাধবী পারুদগী ঐ মফমদুবু নুংশিবা তোপ তোপা বাখল অমা লৈ, মদুমৰুসু ঐ মফম অদুদা লাকপনি। লম্বাঙ অদুগী অচীকপা মতৌ অদুদা নুংগাইবা পোকই, মফমদুদা শীংপা নুংশিং অদু ফাওবা ঐঙোন্দা মফম খঙদনা

পূরীং চিংশিনীংঙাই ওই। মখা মায়কৈদা হৈবোকচীং লৈরিবদু ফজনা উরি, মদু অশংবা মনা-মশীংনা কুপশিন্দুনা চীংলেম্না লৈরি। ঐগী কল্পনাগী মঙলানগা ঈরোইনদুনা উরিবা মফম অদুদা প্রকৃতিগী ফজবা পূন্নমক তুংদুনা লৈরমগদবশুম নীংই।

চাক থোংবা লোইরবা মতুংদা কান্দিংগী ডম্বুর খল্লিবা জগা অদুগী ময়াদা নাপী মথক্তা পিকনির্কী মতৌগুন্না ঐখোয় ময়াম চাক চামিন্নরে। ঐখোয়না চাখিবা য়েঙ্কাং অদু য়োংচাক ইরোয়নি। তাঙৌবী হায়রিবা পাখং অদু চাক-য়েঙ্কাং থোংবা য়ান্না হৈ, মহাক্সা ইরোয়না অদুদা মরোই-মপাং মখল শুনা থাক্সগা পুথোরকই। মদুদা থাকপা লোয়না অমসুং মপাল শাংপা ফদিগোমগী মনম অদু অঙকপা ফংনা নুংশি, লম্বাঙদা থোঙবগী চাগা খরা কাবা চাক অদুগা মদুগা চামিন্নখিবগী মহাউ অদু তশেংনা কাউবা ওম্নরোইদবা অমনি।

চাক চাবা তোক্তবা মতুংদা মরুপ অনীদুগা ঐখোয় অহম হৈবোকচীং কাবা চংলে। পূরীংগী অহানবা ওইনা হৈবোকচীংগী দৃশ্য অদু উবদা কমলগী *মাধবী* বু নীংশিংদুনা পূরীং অসি ইনৌ নৌথোকই। মদুগী অকোয়বা খুদিংমজু য়ান্না পূরীং চঙনা য়েংই। চীংখোঙদগী য়েংবদা চীংচেপ্তা উরিবা লোইরোয় ওম্বা লম্বী, উপালশিং অমদি চীংথকী অমনবা লাইশঙ পূন্নমজু উবদা থুক লাউরকই। মঙলান্দা উবশুম ভাবকী জগত্তা উরম্বা হৈবোকচীংগী শক্তম অদুমক মাঙদা উবদা ফাওরকপা নুংঙাইবা, পূরীং নুংশিবা রাখল অদু তশেংনা হায়ফম খঙদে, পূরীংদা *মাধবী* গী খৌদোকশিং পূন্নমক অদু তশেংনা থোকখিবশুম খল্লি। ভাবনা উরম্বা শুক্লানীংঙাই ওইবা শক্তম অদুদগী অওইবা শক্তম অদুনা করিসু হুহুরমদে, থোইনদুম মদু উরগা ঐগীতা ওইবা নুংঙাইবা কল্পনা অমুক নৌনা শাগৎলি। মফম অদুবু উজবদা ঐগী পূরীংদা নাপল অমা ফাওই। মফম অদুমক্সি কমলনা থোইদোক্সা মতিক-ময়াই হাপুনা মীয়ামগী পূরীংদা কাউঙমদবা মফম অমা ওইহল্লম্বা। চীংগী লম্বী অদুদা খরা কাখৎলগা উরক্রে থৈবোঙ অমদি লৈহাউ পাসীশিং। মখোয় খুদিংমক্সী শক্তমদু ঐনা কমলগী *মাধবী* গী তাইবঙ অদু ফাওনা য়েংই। মতম অদুদা ঐগী পূরীংদা থুক লাউখিবা, কাউঙমদবা অমদি হৈবোকচীংগী অরাং থংবা চীংমায় অদুদা পাকশম্না ঠৌরোক ঠৌনা শাংলম্বা বারককুন্দশিং অদুনি; মখোয়গী মনম্বা চীংমায় নাকল অদুমা শীনথুংনা নম্বী। নিংথমথাগী উম্না য়ৈবদা উরী-উপাল, উনা খুদিংমক মচু ওম্ববা মতম অদুদা লৈশিং অদুনা অতেকপা অশংবা মনাশিংগী মরক্তা নীংতম্না মকাফম্বা শাংলম্বা উবদা ঐগী থম্মোয়বু মথুম-মরাঙ হৌহল্লি। অদুশুম্বা বারককুন্দশিংদু কমলগী মতমদা শাংলমদবনা মহাক্সা

শীংথাবদা য়াওৰমদবা য়াই; অদুবু অমবু ওইববসু অমবু ওইববসু, হৈবোকচীংদা শাংলম্বনি
 খল্লুবদা লৈশিং অদু ঐনা থোইদোক্কা নুংশিনা, মণ্ডণ লৈনা, মমল য়ান্না ঝল্লি। চীংথক
 য়ৌনা কাখতুনা য়েংবা য়াবা মফম, লাইশঙ, রাসমণ্ডল পুত্ৰী অমিনচিংবা পুন্মমক
 য়েংলে। অওইবমক মফম অসি অচম্বা মফম অমা নন্তে, মফমদুগী অকোয়বা দৃশ্য পুন্মমক্কা
 য়েংবদা মীকূপ অমা ফাওবা মীং চোইথোকপা ঙমদে, মফম অসিদা অরোনবা থৰায় অমা
 লৈরি। ঐগী থম্বোয়দা ঝঙহৌদনা কমলবু কল্লকপা পোক্কাই, কাঞ্চিপুৰদা পোকপা
 ফংজরম্বা অদুগীদমক মাৰু মৰাইবক ফবা অমণ্ডম ঝল্লকই। কাঞ্চিপুৰনা মহাকপু
 য়োকপিরক্কা অদুগা মহাক্কা কাঞ্চিপুৰবসু অনৌবা থৰায় হাণ্লে, অমর ওইহল্লম্লে।
 কাঞ্চিপুৰগী মণ্ডণ অমদি কবিগী মণ্ডণ অনীমক কয়াদা মরী লৈনত্ৰবনো।

নুংখিল মৰুপশিং অদুগা ঐ সাইকল তেংদুনা মফম অদুদগী অমুক হল্লক্কা। ঐখোয়না
 য়ুম য়ৌবদু থেঙলে, নিংথমথাগী মতমনিনা মমথখিবা ঝঙহৌদে। নুমিদাংগী চাক চারগা
 ঐ চোকথমনবদগী ফমুংদা ঙনা অদুম তুস্বা চঙলে।

ନୀତ୍ତଶିଂ ବାଋୀ

ଅହ୍ମଶୁବା ପନ୍ଦୁପ

পরীক্ষা হায়দোকপা অমসুং জোনষ্টোন স্কুল কাবা

মতম খরা হৌয়ে। পরীক্ষা লোইখিবা মতুং অদু ঐ করিগুম্বদা কেসন-পেপারশিংদু পুথোজুনা ঐনা ইরম্বশিংদুগী ফংবা য়াবা মার্কনচিংবা পাদুনা মতম লেনবা য়াওই। সবজেস্ট খুদিংমকী খুইদগী য়ান্না ফংবা য়াবা মার্কতগীনা খুইদগী হুইনা ফংবা য়াবা মার্ক ফাওবা হোতুনা পাই। করিগুম্বদা ভাব তারজুগনা তুমিনা চে কলমদু থমজিনখিবসু য়াওই। পরীক্ষা হায়দোকপাদাই ময়া যৌরকুগা থরায় রাবা, লাঙতরুবা রাখল অমা পোকই।

নোংমদি পরীক্ষা অদু ইখঙ খঙহৌদনা হায়দোরক্লে। ঐ সেকেণ্ড দিভিজনদা পাস তৌরক্লে। নুমিৎ অদু ঐ হরাউনা ইশাবু থাজনা ইমুংদা থোঙনাউ ময়াগী টেবল মনাক্তা চৌকিদা ফল্লদুনা কেসন-পেপারশিং অদু নৌনা অমুক পুথোজুনা ঐনা চাউনা পাখিবা মার্কশিং অদু চপ চানা ফংলম্বা য়াই হায়বগী নুংঙাইবা রাগ অমগা লোয়ননা অমুক নৌনা মার্কশিং অদু পাদুনা লৈ। (মতম অদুদদি মার্কসিটনচিংবা পীদে, সেকেণ্ড দিভিজনগী মার্ক অসিসু চাদা য়াঙথে ফংগদবনি।) খুইদগী অরাংবা দিভিজনদা পাস তৌবা নড্রবসু ঐ মদুদা য়ান্না পেছোকই, মরমদি হৌখিবা তেস্ত পরীক্ষাদা গুমখিদবগী রাফম অদু ঐ ইতৎ তন্তনা নীংশিংই। হৌখিবা ফীবম অদুদগীদি ঐগী ওইরক্লিবা থাক অদু হেন্না ফমনথ্রবনি হায়না থল্লি।

ঐনা অদুনা থোঙনাউ ময়াগী টেবলদা মার্ক পাদুনা লৈরিঙেদা ঐগী খুরাগী মচানুপী ইচননুপী প্রমোদিনীনা থোঙনাউ মপাদা লেপ্পগা ঐনা তৌরিবদু য়েংলগা লরুরকই। “করি তৌরিবনো, তাবীরেন, মার্ক পারিরা?”

পরীক্ষা লোইখিবা মতুংদা ঐনা অদুনা হেক হেক মার্ক পাবদু মানা ইতৎ তন্তনা উই, অদুনা মানা ঐঙোন্দা লরুরক্লিবনি।

পরীক্ষা হায়দোকপা মতুং অদুদি ঐনা পূকীং নুংঙাইনা খুশী, “উম।” মঙোন্দদি হায়দোকপাসু ঐনা ইশাবু থাজনা পূকীংদা অসুন্না তুমিনা থল্লি, “ঐ পারিবা মার্ক অদুদগী হেন্না ফংলম্বা য়াই।” অদুবু মদু চুমগী ঐগী নুংঙাইবা তাজ্জা অদুদা ইথস্তা পঙখন খনবা

রাখল অমনি, মদু কয়া যান্না চুসনো চুমদবনো হায়বা খঙবা ঙমদে, পরীক্ষাগী মার্কসিট অদু পীদবনা মদুগী মরমদা করিমতা অদুম খঙবা ঙমখিদ্বে।

ঐ ক্লাস সেভেন তল্লবগীদমস্তা জোনষ্টোন হায় স্কুলদা মিং চল্পে। মতম অদুদা জোনষ্টোন স্কুল অসি অফবা স্কুল অমা ওইনা ঙাঙনৈ, মরম অদুনা ঐ মদুদা তল্লীংদুনা মিং চনবনি। মিং চল্পবা মতুং নুমিং খরনি লৈরগা ঐ স্কুল অদুদা কারে।

কম্পাউণ্ড ময়ায়দা সার জেমস জোনষ্টোনগী নুংগী মূর্তি খিনবা, চেরা শাবা অচৌবা স্কুল অদু লমসিগী ঐতিহাসিক ওইবা ঈচেল অমগা ঈরোইনবগুম খনবা নুংশিবা স্কুল অমনি। মতম অদুদা অসুক চাউনা ফজবা চেরা শাবা স্কুল অমতা লৈতে, মদুগী শক্তম অদুমক পুরীং চিংশিলীংঙাইনি। স্কুল অসিদা লমদমসিগী শরুইবা মীওই কয়া তমখিবা, ওজা ওইরম্বা, জাতিগী সভ্যতা, সংস্কৃতিগী মরু ওইবা হৌফম ওইখিবা অসিনচিংবা পুন্মক অসি মসিগী শক্তম উরবদা হেজা নীংশিংই। স্কুল অদুগী চীংলেম্বা, মণ্ডণ লৈবা শক্তম অসি উরগা ঐসু মদুদা তম্বা ফংবগী নুংঙাইবা নাপল অমা থম্মোয়দা ফাওই। অপীকপা এম, ই, স্কুল অমদগী চেরা শাবা অচৌবা স্কুল অদুদা অহানবা চঙবদা পুরীংদা অনৌ অনৌবা রাখল কয়া পোকই; মদুগী অচৌবা কা, ফরুংদা যাওজরবা ব্লেক বোর্ড, মরাং কায়না লৈরবা ফালশিং, মিংশেল চনবা থোঙনাউশিং, ফজনা অন্তর তৌরবা লৈমায় — পুন্মক অদু উরগা করিগুম্বা মওঙ অমদা নুংঙাইবা পোকই, অদুগা অমুকসু মথোয়গা ওইশিঃবা ঙমদবগী লাঙতরুবা রাখল অমসু পুরীংদা ফাওই। ক্লাসতা চঙলকপা মশক খঙদবা ওজাশিং, স্কুল কয়াদগী তল্লকপা মশক খঙনদবা ছাত্রশিং পুন্মক অদু ঐঙোন্দা ইকোই কোইনা থোকই। অনৌবা স্কুল অদুগী নিয়ম, লোনচং, চৎনবী করিমতা খঙদ্রিবনা ঐ নীংতম্বা থবক অমতা তৌবা ঙমদে। মতম খরদি ইচম চন্না স্কুল অসিগী চৎনবী নিয়ম কয়াদু খঙনবা হোৎনৈ।

ঐঙোন্দা নৌনা থোকপা অমদি ক্লাস হৌদ্রিঙোন্দা স্কুলগী এসেমব্লি তৌবা অসিনি। মদুদা হেডমাস্টর ওজা কালাচান্দ শাস্ত্রীনা ভেরেন্দাদা লেপগা ছাত্রশিংদা স্কুলগী মরু ওইবা ঈ-পাউ তম্বা, লমচং-শাজংকী মরমদা পাউতাক পীবা, অদুগা মদু লোইরগা ছাত্র ময়াম পুন্না জাতীয় সংগীত শকপা অসি তৌই। মদুদগী ঐথোয় ময়াম ক্লাসতা চঙই।

হান্না ক্লাস সিদ্ধতা (ইংলিসকা হিন্দীগা নভনা) মৈতৈরোন্দা সবজেক্ট খুদিংমক তল্লমদগী ক্লাস সেভেন্দা ইংলিসতা ঙাক্তা তল্লকপা অদু খরা বানা থোকই। ইংলিসতা

তল্লবসু ওজাশিংনা অর্থ হন্দোকপিদুনা তাকপা লাইরিকশিং অদুদি খরা ফৈ; মখোয়দু নত্তবা ডাইরেক্ট মেথোদ কৌবা ইংলিসকী লাইরিক অমা তম্মী, মদুমদি যান্না বানা থোকই, মরমদি মদু তম্মীবদা ওজানা অর্থ হন্দোকপা তাঙে। মদুগী ক্লাসশিং অদুদা নৌনা থোকখিবা, হৈনখিদবা অদু ঐ ফজনা নীংশিংনি। লাইরিক অদু চন্দ্রহাস কৌবা ওজা অহল অমনা তাকই। মহাক ফৈজোম শেংলি, মী কয়া চাউদে, মমীং খরা কুৎতক তৌই, মশা যান্না খীংই, নাতোন শূমাঙদা কোই খরা থাকই, লাইরিক তাকপদা খোঞ্জেল খরা যাক্লা নাতোন্দা পুখতুনা গাঙই, তাক্লিবা মকৌই অদুসু ফ্রিং-ফ্রিং চোংনা উই। মহাক যান্না চেকশিল্লি, করিগুম্বদা যান্না ফ্রিংই, গাঙশিম্বা ছাত্রশিংবু যান্না থীনা মমায়দা খুবাক্লা থাদুনা ফুলা ফাওবা যাওই। মহাকপু ঐখোয়না যান্না কি, লাইরিক অদু লুবগা, মানা তাক্লিবা অর্থ হন্দবা খুন্ডাক অদু ভাব তাদবগা ঐ ক্লাস অদুদা চমন্মবা ফীবম অমদা লৈ। মানা ইংলিস গাঙা গাঙদুনা তাক্লিবা অদু কয়া যান্না নিয়ম চুম্বনো হায়বদু খঙবা ওমদে, অনৌবা মেথোদ অদুদা মানা তাক্লিবা মওঙ পূন্মক অদু অচুম্বা গাঙা ওইনা খল্লি। ঐখোয় মানা তাক্লিবা অদুদা ভাব তাদবসু মাঝু কিবদগী ক্লাসতা তুমিন তুমিনা পূক্লীং চঙবা মান্না তাদুনা লৈ। ওজা অদু মার্কসু যান্না লীকই। সবজেক্ট অদু লুবগা অহানবা থাগী পরীক্ষাদা ছাত্রশিংনা ইংলিসতা মার্ক খজিক খজিক্তমক ফংই, অয়াস্বনা ফেল ওই। মদুগীদমক মহাক্লা ক্লাসতা ঐখোয়বু মকৌই ফ্রিং-ফ্রিং চোংনা যান্না শাউনা চে। মদুদা ঐখোয় নুংশাখীনা তুমিনা তামিন্দুনা লৈ।

খঙবদা বানা থোক্লবসু অচৌ অচৌবা লাইরিক কয়া তল্লকপগী নুংগাইবা অমদি লৈ। ঐনা মহেীশা অথাবা অলজেরা, এরিথমেটিক নাকন্দা য়েপুনা লম্বীদা লাইরিক তম্মা কাবা ছাত্রশিংবু উবদা যান্না কল্লকখি, মখোয়দু ক্লাস অয়াস্বা ছাত্রনি খন্দুনা পূক্লীংদা ব্যবহার তৌখি। হৌজিক ঐসু মখোয়গী মতৌ তমদুনা মীনা ক্লাস অয়াস্বা ছাত্রনি হায়না খন্মবা অথাবা লাইরিক কয়া নাকন্দা য়েপুনা স্কুল কায়। য়ুমদসু নুংগাইবা অমগা লোয়ননা মরু ওইবা পারা কয়া (ইংলিস রাইে খরগী প্রননসিয়েসনদু লান্না) হৌনা হৌনা পাই, চীনফা পুনবা হোংনৈ। মখোয়দু পাবা গুম্বা নত্তগা চীনফা পুবা গুম্বগী নুংগাইবা রাখল অমা পূক্লীংদা লৈ।

কালেন ছুটি

মতম খরা লৈরগা কালেন ছুটি থারক্কে। অসিগুস্বা অশাংবা ছুটি অসি পোখাবগী মতম ওইনা লৌই, লাইরিক ইপা পাদে। ইং ১৯৬০ গী কালেছা অদুসু ঈশিং তাঙই, পুত্ৰীনিচিংবা পুন্মক কংদুনা লৈক্রক চংলি। ঐ তোটিদগী ঈশিং হোনবা অমদি য়ুমগী পুত্ৰী তৌবা অসিনিচিংবা কয়া যাওই। নোংমদি নুংশা মরক্তা কুইনা পুত্ৰী তৌরগা রামনখিবা ঐ নুংখিল তুন্মুরে; অদুদগী হৌগৎলগা মঙ্গ্লে মহী গ্লাস অমা খীৎলগা থকই। নুমিত্তুগী সন্ধ্যাদা ঐ খঙহৌদনা নিংথম চনবা হৌরক্কে, হকচাংসু শাগৎলে।

মথংগী নুমিত্তুদি ঐ তশেংনা হকচাং গুদমবগী ফীবমদা লৈরে, হকচাংদুসু য়ান্না হেন্না শাগৎলক্কে, কোকসু য়ান্না গাওই, হৌগতুনা চৎপদা বানা থোক্কে। সন্ধ্যাদা ঐখোয়গী ইমা পোকপা ইপুবোক গুলামজাৎ থবক অমগী ঐখোয়দা লাকই। মহাক মাইবা শাবদা মমিং চংলি। ঐনা হকচাং গুদমে হায়বদুদা মহারুা ঐখোয়গী ফুঙ্গা মপান্দা ঐগী খুদাংগী মিহল অদু পায়দুনা য়েংলকই, অদুগা য়া কাথোকহন্দুনা চীন-লৈসু য়েংলকই। মহারুা রাখল মুন্না খল্লগা হায়রকই, “ইশুনা নারিবসি ডাইফদকী মওঙনি, চেকশিন্দবা য়াদে। মহাক চাক পীজবা য়াদ্রে, বোমগুলি অদু চাংনাইনা পুংশিং কল্পা পীজবা তারে।” (মহারুা “বোমগুলি” হায়রিবদু এন্টিবাইওটিক কেপসুলনি।) মহারুা মমিং-মথা তাজুনা গুলি অমদি ভিটামিনচিংবা খরা লৈনবা হায়রকই। মহারুা ঐগী লাইওঙ অদু মুন্না খঙনা মন্তনচিংবা অমতা শোন্দে।

মহাক চৎত্রবা মদুংদা ঐ ফমুংদা চঙদুনা অদুম হীপ্পে। ঐগী হকচাং অদু শাগৎপগা লোয়ননা পুক মনুং অদুসু প্রোক প্রোক চাকই। মহারুা তাক্কা হীদাকশিংদু খুদক্তা লৈদুনা চাবা হৌরে।

নোংগাল্লগা ঐ ফমুংদগী পুরা হৌগন্ত্বে। নুমিত্তুগী অহিং অদু হকচাং কল্পা শাগতুনা চৌইরোন লোনবনচিংবা কয়া তৌই। ইপুবোক লাজুনা ঐগী ফীবম অদু অমুক য়েংশিল্পে। মহারুা হায়, “ফবদা মতম খরা চঙগনি, হীদাকশিং অদু চাংনাইনা চাগদবনি। শঙ্গোমগুস্বা মহী-মনাই নন্তনা মপংগী পোং অমতা চারোইদবনি।” ঐগী হকচাং শাগৎলক্কেগা তৌগদবা

মওঙ অমসুং সেবা তৌবগী মওঙ অদুসু মহাক্সা ইমাদা তাকই।

মতম অদু জিদি যাইরিপোকী বিট অফিসতা লৈরি। মহাক্সা ঐনা নাবা অদুদা অফিসতগী ছুটি লৌদুনা য়ুমদা লেঙদনা লৈররে। নুংদাংগী মতমদা মহাক্সা ঐগী ফমুংদা ফমদুনা ঐগী অনাবগী ফীবমদু চেকশিনা য়েংদুনা লৈ, ঐগী শাগৎলবা হকচাং অদু মখুংনা নাইহু। অসুন্না মহাক্সা অহিং চুপ্পা ঐগী ইনাক্সা ফমুংদা লেঙদনা লৈ।

নুমিং খরনি ঐ ফমুংদগী হৌগৎপা ওমদনা লৈরে, চারা কুইনা হেনবগী য়াঙসু কংত্রিক কংশিনত্বে। মরু ওইনা নুংখিলগী মতমদা কালেন নুংশাগী মৈচাক অদু খাঙবা য়ান্না রায়; হকচাং শাগৎপা, শোহুবা, কোক ঙাওবা অদুগা নুংশাগী মৈশা অদুগা য়ান্না চুনদে। ঐ ফমুংদা হুমাং কাংনা য়াওন তোয়না ওন্দুনা লৈ। অদুবু মতমদুদা ঐ পুন্সীগী অনৌ অনৌবা রাখল কয়া খল্লকই, হৌখুবা মতমগী রা কয়া নীংশিংলকই, হৌজিকী অমদি তুংগী মরমদসু কয়া খল্লকই। নহানমখে উরমদবা পুন্সীগী অরোনবা মশক অমা পুন্সীংদা উবঙম তৌরকই। ঐনা নাদ্রিঙৈদা কয়া থওইখিদবা থবক অমদি খৌদোক কয়াবু মতমদুদা মমল লৈনা খল্লকই, মতম অদুদা পুন্সীগী মমল অসি হেনা মুন্না খঙলকই। মরু ওইনা ঐনা নাবা ফরগা তৌগদবা থবক থৌরম কয়াগী মরমদা খল্লি, নাবা ফরগা চাব-থকপা য়ারগা চাগদবা চানীংবা পোং কয়াগী মমিংশিংবু নীংশিংই। অসুন্না রাখল খন্না খন্না লোংনা হীপ্সদগী খঙহৌদনা উইথরকপা য়াওই। ফমাঙদা মরক মরক্তা থবক নোংগী হুংং-হন্দা চংলিবা ইমানা ঐবু হৌদোরকই। অদুদগী মহাক্সা ঐগীদমক শঙ্কোম নত্ৰুগা হোরলিঙ্গ লোন্দুনা পুশিল্লকই। ঐগী মীং শিংনবা মহাক্সা ওহাক্স ইনাক্সা ফমদুনা বারী শাদুনা লৈ।

অসুন্না নুমিং কুমিরোম ফমুংদগী হৌগঙুনা নাদুনা লৈরুংববা মতুংদা ঐ তপ্পা তপ্পা ফগৎলক্কে, হৌগঙুনা চংপা খরা ওল্লক্কে। অদুবু কোক্তি য়ান্না ঙাওই, হকচাংসি হাইবং-তুরং তৌই, য়াঙ য়ান্না কংই, য়ুমদগী মপাল থোক্তি। মতম অদুদা ঐগী খুরা এ, আই, ওইবা অমখক্সা স্কুলগী পীনবা গ্রামোফোন অনীখক পুরজুনা য়ুমদা থল্লগা চাংয়েং তৌবা ওইনা মরক মরক্তা থোংই। মদু ঐগী য়ান্না পোখাফম ওই। নোংমা নুংখিল অমা নুংশা মেঙথরক্সা মতমদা শূমাঙদা ফক থারগা মহাক্সা গ্রামোফোন পুথোক্সগা খোংই, ঐখোয় অঙাংশিংনা ফক্তা ইকোয় কোয়না ফল্লগা তাদুনা লৈ। ঐ কোক ঙাউফিং-ঙাউফিং তৌনা ফক্তা ফল্লগা ঈশৈ অদু পুন্সীং চঙনা তায়। মপুং ওইনা ঐগী থম্মোয়দা থুক লাউখিবা

ঈশৈ অসি গাঙ্গীগী মরমদা রাফিনা শকপা ঈশৈ-বারী, “সুনো সুনো হে দুনিয়ারালোঁ বাপুকী য়হ অমর কহানী . . .” হারবা অদুনি। ঈশৈ অদুনা ঐগোন্দা অঙকপা নুংঙাইবা রাখলগী ঈথক অমা হৌহল্লি। ঈশেনা পুকীংদা পীবা য়ান্না মরু ওইবা ইথিল অদু ঐ খঙলকই, মদু তাবদা নুংঙাইবা পোথাবা ফংখিবা অদু কৈদৌঙেদসু কাউবা ঙমদে।

ঐনা নাবা ফরকপা অদু কালেন ছুটি লোইগদবা মতম খজিত্তা ঙায়রে। ঐখোয়গী ইমুংগী মী পুম্নমক জিগী পোস্তিং তাফম য়াইরিপোক্তা ছুটি কাঙ্গিঙেগী নুমিং খরনিদু লৈরুনবা চংলে। মফমদুদা অহানবা থুংলবা মতম খরা অদু ঐ মপাল কয়া থোক্তে। মরক মরক্তা বাজারদা নক্তুগা তুরেলদা জিগা লোয়ননা চংপা য়াওই, অদু নক্তনা ঐ ইথক্তদি অমুক্তা চথোক্তে। মতম অদুদা ঐ হকচাংদুসু য়ান্না শোল্লি।

মফম অদুদা লৈরিঙেগী ঐনা থেইদোক্কা নীংশিংবা অমদি মধুমঙ্গল কৌবা অহল ওইববা ঐখোয়গী পুজারী অমনা থোংখিবা য়েঙ্খাংশিং অদুনি। বামোন অহল অদু ঐখোয়দা মমাঙঙৈদা লৈরম্বা পুজারী অমতগা মান্নদে, মাগী থোংবা হৈবগী তোপ তোপ্পা মঙণ অমা লৈ। মহাক মফমদুদা উৎসব, চাকচা-হৈজানবদা থোংবা হৈবগী মমিং চংপা মীনা তান্নবা বামোন অমনি। মহাক্কা থোংবা ঙা ওইরবসু, কাংশোই ওইরবসু তোপ তোপ্পা মনম অমা য়াওই। মহাক্কা থোংখিবা য়েঙ্খাংশিং অদুগুন্না হাউবা ঐ পুসীদা অমুক্তা চাখিদিবোই নীংই। মহাক মবুকসু য়ান্না তপ্পা, শাউগন্দবা, নোকমি নোকমিতা তৌদুনা লৈবা মীশক অমনি। ঐ কোম্সু মাঝু নীংশিংদুনা লৈ, মহাক থোং-থাকপগী শিনফম অসিদা ফিদম্মফম ওইবা মীশক অমা ওইবতা নক্তনা তশেংনা মী ওইনসু য়ান্না ফবা মীশক অমনি।

নোংমদি জিনা পুদুনা ঐখোয় ক়ারোক মহাদেব খুরুন্না চংলি। মদু চাক চাবা তোক্তবা মতুং নুমিং য়ুংবা মতম অদুরাইদনি। কালেছা ওইরবসু নোং মংদুনা নুংশা ময়েক শেংনা থোক্তে। লৌবুক-লন্নাঙ ফাওরগা চংপা খোঙচং অদু য়ান্না নুংঙাইবা খোঙচংনি। মতমদুদা ঐ হকচাংদি খরা শোল্লবসু খোঙচং অদুদা য়ান্না চোকথবদি খঙদে, মমিং চংলবা লাইগী খুভম অদু যৌবা ফংগনি খল্লুবদা পুকীংদা নুংঙাইবা শরুকা হেল্লি। চীং খজিত্তং কাখংলগা লৈবা মহাদেবগী খুভম লৈরিবা অকোয়বা মফম অদু যৌবদা মতম কুইনা কায়নবঙম তৌরুরবা মহৌশা লাইরেস্বীগী মশাইগোন্দা মীকুপ খরদং ওইরবসু অমুক নৌনা চঙজবঙম ঐগী থম্মোয়দু মীকপ থোক্কই, মঙগুন্না হৌখ্রবা মাগা লোয়নবগী নুংঙাইবা

মীকুপশিৎদু অমুক নীংশিংলকই। ঐ পুক্রীং চঙনা ঈশ্বরগী খুয়াদা খুৰুল্লে। নুমিত্তু ঐ
লৈফমদা হল্পক্লেগসু পুক্রীংদু ইশেং শেংবগুম নীংই।

কালেন ছুটি লোইরজুনা ইমাগা ঐখোয় ইম্ফালদা অমুক হল্পক্লে।

স্কুলগী অনৌবা জ্ঞান খরা

মতম খরা লাইরিক তম্বা কারবা মতুংদা ঐ জোনষ্টোন স্কুলগী মওঙ-মতৌ, চৎনবী, হান্না লৈরম্বা ছাত্র অমদি তম্বিন্নরিবা ইমান্নবশিংগী লীচৎ-শাজৎকী মরমদা খরা মুন্না খঙলকই। বাজার মনুংদা লৈবা স্কুল অসিগী অফবা অমদি ফন্তবা নাকল অনীমক লৈ। ওজা মরাং কায়বা, স্কুলগী পোৎ-চৈ অমদি শান্ন-খোৎনবগী মচাক শুনা লৈবা, লাইব্রেরি ফজনা লৈবা, চথোক-চৎশিনগী খুদোংচাবা অসিনচিংবগী য়েংলুরগা স্কুল অসি শীংথানবা য়াই অদুগা অমুক সিনেমা হোল নকপা, দুকান অমদি হোটেল নকপনা মরম ওইদুনা ছাত্রশিংনা ক্লাসতগী লৈথোকপা, ছুটি হুরানবা অসিনচিংবা কয়া তৌবা য়াবগী ফন্তবসু লৈ। স্কুল অসিদা খাইদগী শীংথানবা য়ারবা অফবা ছাত্রদগীনা খাইদগী ফন্তবা ছাত্র ফাওবা তম্বী। ওক্তবা, ছুটি লৈথোকনবা, মী ফুনগনবা ছাত্র কয়া য়াওই; অদুগা অকোয়বা মওঙ-মতৌ, ফন্তবা ফীবম কয়ানা করিমতা হুমদুনা পুবা ওমদবা, হীরম খুদিংমক্তা মতৌ তম্বীংঙাই ওইবা অফবা ছাত্র কয়ানু য়াওই। অদুবু চাং ওইনা ময়্য ওইবা অমদি ফন্তবা ছাত্রশিংনা মশীং খরদি হেল্লি।

স্কুল অসিদা তম্বা অয়ান্না ছাত্রশিংগী হৈনবী অমা লৈ। হাফ হেক থাবগা ছাত্রশিংনা সড়ক্কোমদা মরী মরী থোক্তুনা হোটেল, দুকান, সিনেমা হোলনচিংবদা হেক হেক চৎলি। ঐসু জয়কুমার হায়বা ইমান্নবা অমগা লোয়ননা অদুন্না হেক হেক চৎলি। সিনেমা হোলদা থেৎপা পিকচর য়েংবা, ফিলম অনৌবা হোংব্রা য়েংবা, মদু লোইরগা কাঙজৈবুংগী খা নোংচুপ থংবা চুথেক অদুদা উগী মখোঙ উরুম লাংবা মফম অমদা ফল্লগা কা চাদুনা চুরুট থকপা অসি ঐথোয়গী হৈনবী অমনি। চুরুট-কাগী খরচ অদু ইবানী নোংমা নোংমা পুনে। মফম অদুদা ইবানী স্কুলগী হাফ কৌশিনবা মতম যৌরকপা অদু ফাওবা মখল-মখেলগী রারী — সিনেমাগী, কুন্মে-ফিওং, লীলা-ফলাগী, নুপীগী অসিনচিংবা — কয়া শাদুনা লৈ। ঐথোয়না মখোঙদা ফল্লিবা উপালদুগী মনাশিংদা নুংশিংনা তপ্পা তপ্পা হুম্বকই, মাঙদা অশংবা নাপী মথক্তা নুংশানা য়ৈরি, অদুবু মীত্তি ঈংই, শাবা খঙদে। ঐথোয়না

নুংঙাইনা পোখাবা মওঙদা মখল-মথেলগী বারী কয়াশিংদু শারগা পুং তাবা মতম যৌশিক্ষকপদা স্কুলগী চঙফম মপা অদোমদা য়েংলকই। মতম অদুদা কাঙজৈবুং অসি পুমহাঙ হাঙই, শহীদ মিনার শাদ্রি, মতাইদা লৈরিবা খনজিনবা দুকান ময়াম অসিসু অমতা লৈতে। ঐখোয়না ফল্লিবা মফম অদুদগী কাঙজৈবুং ফাওনা চৎলিবা লম্বী অমদি বীর টিকেদ্রজিৎ রোড অদু ইঙান গুনা উই। হাফতা থোরকপা ছাত্রশিংনা মরী মরী অমুক স্কুলদা হঞ্জিমখিবা অদু ফজনা উবা ফংই। ঐখোয়সু কাঙজৈবুং ফাওদুনা চংলগা স্কুলদা অমুক চঙলকই।

জোনষ্টোন স্কুলদা তল্লিবা ছাত্রশিংনা স্কুল গুনা কারকুগা লম্বী ময়াদা লেগুনা স্কুল কারকপী ছাত্রীশিংবু লরুবা অসি হৈনবী ওইনা হেক হেক তৌই। অদুনা তৌবা অদু ঐদি যাওদে, অদুবু নুপীশিংবু মুন্না য়েংদুনা মথোয়গী তোঙান তোঙানবা মঙণ, শক্তমগী ফজবা, লমচৎ-শাজৎ, ফিজ়েৎ অসিনচিংবগী মরমদদি পুন্সীংদা তুমিনা চাং ওনবদি তৌই।

মতম অদুগী নুপীশিংগা হৌজিকী নুপীশিংগা খেলবা য়ান্না লৈ। মতমদুগী ছাত্রীশিংদুগী মরস্তা সাইকল তোংবা খরতনি, মথোয় অয়াস্বনা লম্বীদা পুন্না পুন্না মথোঙনা চংলি, স্কুলগী দ্রেস ফজনা শেংলি (খরা নৌরিবা অঙাংশিংনা স্কাৰ্ট শেংপা যাওই, অদুবু লৈশাবী অটৌবীশিংদি ফনেক লোইনা শেংলি, ফি ইল্লি)। মথোয় লম্বীদা চংপদা লাঙবা নম্বুগা কা হেন্না নোক-খেবা তৌদে, অয়াস্বা মতমদা চীংলেম্না চংলি, নুপীগী ঈং-তপ্পা ফজবা হায়বদু মথোয়দা চপ চানা লৈ। কনাগুস্বশিংনা লরুরবদা মথোয় পাক খুমদে, নাইতে চাদবা খোলনা লরুরবা ফাওবা মথোয় লুকথদুনা খাঙই। নুপীগী চীংলেম্নীংঙাই ওইরবা শক্তম অদুমক্লি — থোৎ-নৌবী, ইকাইথীবী, লমচৎ-শাজাৎ, ফিজ়েৎ-চাকচাগী মরমদা য়ান্না চেকশিনবী, কিনা খনবী গাঙনি। হৌজিকী মতমগী ফিজ়েৎ-চাকচা, হৌন-লোনচংকী মরমদা থোইনা চেকশিনবী নুপীমচাশিং কয়া অসিগা মথোয়দুগা য়ান্না খেইমৈ।

নুংশিবা

মতম অদুদা ঐগী পুসীদা অহানবা ওইনা কনাগুস্বী নূপী অমবু নুংশিবা রাখল পোকপা হৌরকই। মহাকসি ঐগী পুসীদা মরু ওইবা মীশক অমনি, কল্পনা কয়াগী হৌরকফম ওইখিবী অমনি, ঐগী পুসীনা মাবু শক্তমদা, লীচত্তা মপুং ফাবী ফিদমগী মশক অমনি হায়না খনখি। অদুবু মদু ঐগী মপুং ফাদ্রিবা রাখলনা চাং হেঞ্জিন্না খল্লুবনি, ঐ কোন্দি খঙলকই মহাক ঐনা খল্লুনা অদুমক্লুনা মগুণ লৈবা, ফিদমীংগুই ওইবী নূপী অমদি নত্তে।

মহাজু ঐনা অঙাং ওইরিঙৈদা হান্স মরক মরক্তা উথবা মীশকি। মহারু যান্না পীক্লিঙৈদা লাই হরাউবদা রেশম ফুরিং লীংলগা মমান্বী অমগা লোয়ননা জগেই শাবা মতাং অমা ঐ ফজনা নীংশিংলি। মাগা ঐগা চাউরাকু চহী লেঙ্গানি, মতম অদুদি অঙাং মশেল ওইনা ঐনা মাগী মরমদা করিমতা খনখিদে। অদুবু কোন্না নোংমদি মানা ঈনখংল্লুবা মতমদা খঙহৌদনা মাগী ফজবা, পুসীং চিংশিনীংগুই ওইরবা শক্তম অদু উরুবদা মাবু মমল যান্নবী অমগুম খনবা হৌখি, মাগুনা ফজবী অমতা সংসার অসিদা লৈব্রবগুম খনখি। মহাক মীয়ায় ওইনা চাউই, খোঙ-তোন মাইনে, কুলে কুচুদগী খরা হেন্না ঙৌই, মমায় কোয়দানৈ, নোকপদা উবা ময়া অদু যান্না ফজৈ, মীংয়েংদা রাঙাঙদা মীবু খোনবা গুস্বগী মতো অমা লৈ। ঐ ইথত্তা খঙজৈ ঐ মাবু উরুবদগী নুংশিবগী অঙকপা কল্পনাগী তাইবঙ অমদা লুপ্তুনা লৈবা হৌরে। রাফম অসি ঐনা ইমান্বা অমা-অনীদসু খঙহল্লি।

ঐনা মাবু নুংশিবা হৌরকখিবা অসি নোংজু পাস্থা মতুংদনি, নুংগাইবা কুশ্মে-ফিওং অয়াস্বা লোইথ্রবা মতমদনি। ঐ লাক্কদবা মথং চহীগী যাউশঙদা মাবু য়েংবা অমদি উল্লগদবগী নুংগাইরবা মঙলান অমদা তাউদুনা লৈ। ঐনা খল্লি মাবু নুংশিবা হৌরকপদগী করিগুম্বা অচৌবা কুশ্মে অমতা থেংনদ্রি, হৌজিক্তি কুশ্মে খুদিংমক্তা মাগা শরুক যামিন্ববগী নুংগাইবা ফংলগনি, মাবু উবদা ঐগী মীং খল্লগনি।

ঐনা অসুন্না খল্লবসু মীশক অদুনা ঐবু করন্না খল্লিবগে, ঐবু নুংশিবা হায়বদি ঐ করিমতা খঙদে। ঐনা খনবা হায়ববু মহারু উল্লবা খুদিংদা ঐঙোন্দা য়েংলকই, মায়য়োন্না

উন্নবদা মমায় পুবা ঙমদনা লুকখদুনা চংলি, করিগুম্বদা মমাম্ববীশিংগা বারী শাদুনা চংপদা ঐঙোন্দা মোমোন নোজুনা য়েংবা যাওরকই অসিনি; পুম্বমজু মানা ঐবু নুংশিবগী খুদমি হায়না ঐ কোন্না লৌই। মতম অদুদা ঐনা ইচম চন্না মীনা হায়নবা রাইহে, “ঐখোয়না কনাগুম্বা অমবু নুংশিরবদি মীশক অদুনসু ঐখোয়বু নুংশি” হায়বা রাফম অসিদা থাজবা অমা লৈ। মাবু নুংশিবগী সংসার অসিদা লুপখিদুনা ঐনা মাবু তাইবঙপাল অসিদা কনাগীসু নন্তে হায়না খনবা হৌরকই।

নোংমদি মহাক্কা হায়খিবা ঐবু নুংশিবগী ইঞ্জিংনি হায়না খনখিবা রাইহে অমা লৈ। মদু ঐ কাউবা ঙমদে। ঐগী ইমাদু মতম কুইনা নাদুনা চখোকপা ঙমদবদগী ঐনা কৈথেলদা যুমগী য়েঙ্কাং-নাপী লৈবা হেক হেক চংলি। ঐনা কৈথেলদগী খাউজাউ অমা য়াক্সগা হেক হেক য়ুমদা হক্সকপা অদু উবদা মহাক্কা মহাক্কী মমাম্ববীশিংনা নোক্কীংনা থোক্সা য়াই। নোংমা মহাক্কা ঐঙোন্দা লরুদুনা হায়রকখি, “কৈথেলদু ঐ ওইনা কাবীরগে।” মদু তাবদা ঐ নুংঙাইবনা পুক্রীং মথুম-মরাঙ হৌই।

নুমিত্ত ঐ য়ুমদা হক্সকবসু মাগী রাইহে অদুতা নীশিংদুনা লৈ। “মদু তশেংনা নুংশিবগী রাইহিনি, মানা ঐবু নুংশিবদগী হায়রিবনি,” ঐনা অসুন্না হঞ্জিন হঞ্জিনা খল্লি। ঐনা মমল য়ান্না খনবা, মাগী রাখলদা লুপুনা লৈরগা নুংঙাইরিবা মীশক অদুনা অদুগুম্বা রাইহে অমা হায়রকপা হায়বসি তশেংনা ঐঙোন্দদি মপাল নাইদনা নুংঙাইবা অমনি। ঐনা লুনা তিন্নবা ইমান্নবা অমা-অনীদা মানা হায়রকপা রাইহে অদু তম্মী। মখোয়না মদু তাদি তারবসু ঐগুম্বা অদুক হাক্সা লুনা খন্দে। নুপী অমনা নোক্কীংবা মতো অমা উরগা চুন্না ফাগী-জুগায় তৌদুনা নত্ত্ৰগা লরুবা মওঙ অমদা রাইহে অদু হায়রকপনি হায়না মখোয়না লৌরম্বা য়াই; অদুবু ঐঙোন্দদি মদু য়ান্না মরু ওইবা পুস্কী চুপ্পা কাউদবা রাইহিনি। নুংশিবগী ইঞ্জিং উৎলকপদা মদুদগী হেন্না ফজ্বা রাইহে অমা লৈতে হায়না ঐনা খল্লি।

নোংমা রিপব্লিক দে নুমিৎনি। অয়ুক্তা মীয়ায়না মসিবু অচৌবা কুইন্মে ওইনা লৌদুনা সড়জা চংপা কনটিঞ্জন্টিশিং অদু য়েংগদবগী ময়ুম ময়ুমদগী থোক্সরকই। অসুন্না চাউনা খৌরম পাঙথোকপা অসি মতম অদুরাইদা হৌরকপা কুইন্দি, মীয়ায়সু অনৌবা কুইন্মে মখল অমা ওইনা মদুবু খৌরাংনা য়েংগদবগী ঙাইনৈ। ঐসু কুইন্মেদু য়েংবা থোক্সে। নিংথমথাগী নুংশা তরু তরু থোকপা অয়ুক অদু থোইদোক্সা পুক্রীং হুনীংঙাই ওইবা অনৌবা শক্তম ওইনা উই, লম্বীদা চংপা মীয়ায়গী ইনিল অদুদা পুক্রীং লাঙতরুবা পোকই। নুমিৎ

খজিঙ্তং হাইগৎলরুবা মতমদা লম্বীদা খোন থীন্দুনা কনটিঙ্গন্ট ময়াম অদু লাকপা হৌরে। তিম্বিবা মীয়ান্না লম্বীগী নাক-য়েত্তা পৈদুনা লৈ, দলানগী মথক, কৈথেল-শঙগী মথজা ফাওবা কাখতুনা মীশিংনা য়েংনৈ। ঐসু ঠাকুর-বাড়ি মমাঙদা লম্বী ময়াদা লেপুনা কুন্মৈদু য়েংদুনা লৈ; অদুদগী খঙহৌদনা উবক্লে নুপী পোৎফমগী দাবীদা লেপুনা মহাকসু কুন্মৈ য়েংদুনা লৈবদু। (মতম অদুদদি ঠাকুর-বাড়িগা মায়য়োরুবা দুকান পরেং অসি শাদ্রি।) মাগী মাযথোঙ অদু মীয়ামগী সমুদ্র অদুদা ইঙান ঙাঙ্গোকা উই। মানা ঐবু য়েংলিবগুম ঐগী পুরীংদা ফাওই। মতম অদুদা ঐনা কয়া য়ান্না নুংঙাইখিবগে হায়বদু রাইনা থাবা ঙল্লোই, কুন্মৈ অদুমক তশেংনা মহাকী মঙাল অদুনা হেন্না নুংঙাইবা অনৌবা শক্লেগন অমা ওলহনাখ, কুন্মৈদু মহাক্তনা থবায় হাপ্পগুম তৌখি।

পুং অমরোম লম্বীদা পবেং লেংদুনা চৎপা কনটিঙ্গন্টশিং অদু লোইখবা মতুংদা কুন্মৈ য়েংলম্বা মীয়ামশিং অদু রা-রা কায়নত্রে, থাপ্পান্না মায়য়োরুনা লেপুনা লৈরম্বা মাগী মূর্তি অদুসু মীয়াম মবক অদুদা মাঙত্রে, মানা লেপ্পম্বা পোৎফমগী দাবী অদু ইহাঙ হাঙলে। মতম অদুদা ঐগী পুরীংদা খঙহৌদনা লাঙতরুবা ফীবম অমা লাকই, মীয়ামগী মবক অদুদা ঙহাক চঙরুনা লৈ, ঐগী পুরীংবু ঙালহল্লম্বা শক্তম অদুনা খঙহৌদনা মাঙতবদা মীয়ামগী সমুদ্র অদু ফাওবা অহাঙবগুম্না উবকই।

নুমিঙু ঐ য়ুমদা হল্লরুগা খৌদোক অদুতবু নীংশিংদুনা লৈ। কুন্মৈ অমদা মহাকী উন্নদুনা য়েংমিন্নবা অসি মদুনা অহানবনি।

নুমিৎ খরনি হৌত্রে। মীশক অদুদা রা অমতা ফোঙদোকপা ঙম্বগী শক্তি ঐঙোন্দা লৈতে। মরক মরজা মাগা উন্নবদা য়েংলকাখবা মীৎয়েং, মীনোকী মতৌ অদু নুংশিবগী ইঙ্গিৎনি খন্দুনা মানা ঐবু নুংশি হায়বা অসি ঐগী অচেৎপা থাজবনি। মদুদা ঐ অদুম মপুং ফানা পেছোকপা ঙম্বী।

মাগা উন্নবা নুমিৎ অসি ঐগী খাইদগী নুংঙাইবা নুমিৎনি। মহাক লাইরিক তমদবী নুপীমচা অমনি, পঙনা মপাল থোক্তে, নুংখিলদদি তোটি ঈশিং শোকপা হেক হেক থোরকই। ঐ নুংখিলদা মাগা উন্নবদা ফিরোল নান্না শেংলগা কৈথেল কাবা থোকই। মরক মরজা মহাক লম্বীদা সনাবুন পুদুনা চৎপা থেংনৈ নল্লগা তোটি ময়াদা ঈশিং য়াবা ঙাইদুনা লৈরম্বা য়াওই। মাগা উন্নরকপা নুমিঙু ঐ নুংঙাইবনা য়ুমদা নুমিৎ চুপ্পা মাগী রাখলদা লপুনা লৈ, করিগুম্বা উন্নবদা নুমিৎশিংদি ঐগী য়ান্না নীংবা কায়বা নুমিৎনি।

খঙহৌদনা নিংথমথা লেইথ্রে, বসন্ত মতম লাক্কে। মালেম পূষা উপালশিংগী অনৌবা য়েনীংনা লৈতেংদুনা অনৌবা শক্কোন হোংলে। নহানমথৈ ঐনা লাঙতরুনা ঙাইরম্বা যাউশঙগী কুন্মৈ অদু যৌরক্কে। মতম অদুদা ঐগী থম্মোয়না কুন্মৈ অদুবু কয়াদা হরাউনা তরান্না ওকথিবা! মদু রাইহেনা থাবা ঙল্লরোই। ঐগী নুংশিবগী অনৌবা লীলাগী ফীজঙ অমা মদুনা হাইদোকপিরগনি হায়না থল্লি, কুন্মৈ মনুং অদুদা ঐনা মাগা উল্লগদবা মফমশিং — থাবল চোংফম, শেল মুনফম, লীলা তৌফম অসিনিচিংবা কয়া নীংশিংদুনা নুংঙাইবা কল্পনা কয়া শাগৎপা হৌই, মদুদা মানা উল্লকদবা নুংশিবগী ইঙ্গিং কয়াগী মরমদা খন্দুনা লেল্লি।

যাউশঙ মনুংদা ঐখোয়গী লৈকাইদা থাবল তোয়না চোংই। ঐগা ইমান্নবা অটৌ হায়বা অমগা ঐখোয় অনী অতৈ লৈকাইদা চঙে, ঐখোয়গী লৈকাইদা থাবল চোংবা য়েংদুনা লৈ, ঐখোয় মতমদুদা থাবল চোংবসু হৈত্রি। থাবল চোংবা যাওদ্রবসু থাবল চোংফমদা মহাক লাকথা য়েংবা অসিনি ঐগী মপুং ওইবা থবক। করিঙম্বা মহাক যাওরল্লবদি মহাকপু য়েংবদা অদুম নুংঙাইবা ঙম্বী। কুমদুগী যাউশঙ মতমদু নোং খরা চুই, অতিয়াদু অয়াস্বা মতমদা অমুবা নন্তুগা ঙৌরল্লব লৈচিলনা কুপ্তুনা লৈ; অদুবু নোং হাংবা মতমদা থাবল চোংবগী খৌরাঙদি অদুম ফজনা তৌই। নোংমা নুমিদিং অমা মহাক ঐখোয়গী মনীংদা লৈবা শূমাঙ অমদা থাবল চোংবা যাওবা লাকই। ঐগী মরুপুগা ঐখোয় অনী খারিবা খৌরিগী রাংমদা লেপ্তুনা থাবল চোংবা অদু য়েংদুনা লৈ। ঐনা পূক্কাং চঙনা য়েংলিবা অসি মহাক্কা থাবল চোংবা যাওরিবা অদু কুম অমগী অসুম নুংঙাইনবা যাওরিবা নন্তুগা মহাক্কা কনাগুম্বা নরুা মরী লৈনবা মী যাওরা অসিনি। মৈঙান্দা মী কুংনা চোংলিবা, মরক মরক্তা খোঙনা চত্তুনা কোয়রিবা অদুদা মহাক্কা ঐখোয়গী মপা যৌরকপদা ঐনা মাগী মতৌ খুদিংমকপু মুন্না য়েংই; মহাক্কাসু ঐখোয়না লেপ্লিবা মায়কৈ অদুদা হেক হেক য়েংলকই। মাগী মায়খোঙদু নীংবা কায়বা মান্না মকালামদনা উই। মদুবু উবদা ঐনা থল্লি মহাক ঐগা চোংমিল্লবা ফংদবগী শোয়দনা পেন্দবা অমা লৈরমগনি। থাবল অদুনা ঐবু নুংঙাইবগী ময়াই অমা কাহল্লি। নূপা কয়ানা মাগা চোংমিল্লগদবগী তাম্লে, অদুবু মদুদা মহাক পূক্কাং কয়া চঙদনা উই। মতম অদুদা ঐনা মাগী পূক্কাংগী ফীবম খুদিংমকপু উরবঙম তৌরকই, থাবল চোংবা যাওরিবা নূপা কয়া অদুদগী ঐনা হেন্না নুংঙাইবঙম ইথন্তা খঞ্জরকই। ঐনা পূক্কাংদা নাপল অমগা লোয়ননা থল্লি মখোয়না মমল যান্না খন্দুনা তাম্লরিবা

মহাক্সুনা মখোয়দা পূক্কীং করিসু চঙদে, মহাক্কী পূক্কীংদি ঐঙোন্দা থম্মী। চোংলিবা অরাঙবা মরক অদুদা মাগী মায়থোঙনা ঐখোয়গী মপা য়ৌরকপদা মরক মরস্তা ঙাংহৌরকপা, যন্তুগী ঈশৈ অমদি ধোন থীনবগী মখোল পুন্নমক অদু ঐঙোন্দা শুন্মৎনা থোকই। ঐনা খল্লি মহাক্সা নুংঙাইরমগদবসি ঐনা থাবল চোংবা য়েংবা লাকপা অদুদনি, মহাক্সা থাবল চোংবা যাওবা অদুদা নস্তে। (ঐগী রাখল অদু কয়া যান্না চুন্নমগদগে খঙদে, অদুবু মতম অদুদদি ঐ চপ য়ুংনা মদু অচুন্মনি হায়না খল্লি।) অসুন্না নুংঙাইবা রাখল অমদা লুপ্তুনা য়েংলিঙৈদা খঙহৌদনা অতিয়াদা নোং খোংবা, নোংখাঙ কপ্পা হৌরকই, নুংশিংসু খরা শীংপা হৌরকই। অতিয়াদু অমুবা লৈচিলনা পাকশন্না কূপত্বে। ইকুই কুইদনা নোংনুংশিং তৌরকপদগী থাবল চোংবা অদু কায়ত্বে।

নুমিদাং অদুদা ঐনা লাঙতরুবা রাখল অমগা লোয়ননা য়ুমদা হল্লকই। অহৌবা নোং খোংবগী মখোল, রাপল-উপল হুমদোক্তুনা শীংপা নুংশিংকী শউম অমদি মদুনা পুরকপা লম্মা লম্মা তারকপা অচৌবা নোংগী মরীক পুন্নমজুনা ঐগী নুংঙাইরবা কুন্মৈ অদু থুগায়থিবদা নুংঙাইখিদবদু ঐ ঙসিসু নীংশিংলি।

য়াউশঙ মতুংদা তৌবা লীলা কয়াদসু মহাক্সা ঐগা য়েংমিন্নৈ। ভাবক মরস্তা ঙাল্লিবা মাগী মায়থোঙ অদু উরগা নুংঙাইবা ভাবকী রাগ কয়া শাগৎলি, ঐ লীলাদা পূক্কীং কয়া চঙলুদনা মাগী মায়থোঙবু য়েংদুনা লৈ। মহাক্সসু ঐবু য়েংলকই হায়বগী নুংঙাইবা কল্লনাদা তাউদুনা লৈ।

কাং মতমদসু মান্দোপতা তৌবা কুন্মৈ, লীলা-ফলা কয়া নোং ঙানবা ফাওবা য়েংমিন্নবা যাওই। মতম অদুদা তৌবা কুন্মৈ-ফিওং, খুবাক-ঈশৈ, মাইক্কী অমদি লীলাগী মখোল অদু তোপ তোপ্পা অঙকপা ময়াই অমা যাওই। কাং মনুংগী কয়াদি ঙান্দবা তরু থাবল অদু থোইদোক্সা য়েংবদা নুংশিবা পোকই। মদুগী থোইদোকপা মমল অমা যাওবগুম নীংই।

ঈনখৎলকপা মতম

এনা ক্লাস আইট তল্লকপা মতম অদুৱাইদা ইশাগী ৱাংবা, চাউবা হেনগৎলকপদু পুকীংদা য়ান্না মরু ওইনা লৌই। নুংদা অঙকপা অহোংবা ৱাখল কয়া লাকই। ঐ খোস্ট্রাউ অচোনবা শেৎলে। স্কুল কাবদা মতম অদুগী স্কুলগী দ্রেস — লাইট ব্লুগী খোস্ট্রাউ অমা শেৎলি, ফুরিং অঙৌবা লীৎলি। অচম্বা লংজমগী ফিজোল অদু এনা য়ান্না মমল য়ান্না খল্লি, খোয়দানা শেৎলি, মদু শেৎপদা মওঙ তাৱা তাদৱা হায়বসি য়ান্না মুন্না য়েংই। মরু ওইনা খোস্ট্রাউ অদুনি এনা লুনা খল্লিবা। মতম অদুদা খোস্ট্রাউ মতোন অখুবা অসি চৎনৈ, কনাগুস্বশিংনা য়ান্না খুনা ইঞ্চি তরানীথোই নত্ৰুগা তরাহ্মদেইদা লাওনা তপ নপ্পা শেৎনবা য়াওই; অদুবু ঐগীদি অদুক য়ান্না খুদে, ঐগী খোস্ট্রাউগী মতোন্দি ইঞ্চি তরাতক্কক লাওহল্লি। মদু শেৎলগা এনা মিৎশেলগী মমাঙদা লেপ্তুনা মওঙ তাৱা তাদৱা হায়না কুইনা য়েংবা য়াওই নত্ৰুগা ইশা ইখত্তা ইশাগী ফীবমদু য়ান্না তোয়না তোয়না হম্বনা য়েংজৈ। চাউবা ঈনখৎলকপা মতম অদুদা ফীবম ফজবা অসি য়ান্না পাম্মী, শেৎপ-চাবগী মরমদসু য়ান্না মরু ওইনা লৌই। মী অতৈ — ইমান্নবশিং নত্ৰুগা ওজা পাখংশিংনা শেৎপা মওঙ অদু মুন্না য়েংই। করিগুস্বদা ফীবম ফজবা, ফিজেৎ নান্না শেৎপা ওজাশিংগী মতৌ তল্লবা হোৎনৈ।

ঈনখৎলকপা মতমগী নোংলৈ নুংশিংনা লৈচিলবু পুবগুম অপুনবা মায়কৈ অমদা পুবা মতম অদুদা স্কুলগী ইমান্নবা কয়া গুগুা ওইবা, মী খৎনবা, ডাকুগী থবক তৌবা কয়া য়াওই; মদুদা মখোয় মতিক লৈবা, চীংলেস্বা, মওঙ তাবা ওইনা খম্নৈ। সমাজদসু অসিগুস্বা নহারোল কয়া থোরকই। থাবল চোংফমদা, লীলা য়েংফমদা খোস্ট্রাউ য়ান্না খুবা শেৎনুনা ফুরিংকী কোলর থেঙ্কৎলগা শীংজঙ মচা নত্ৰুগা থাঙ য়েপ্তুনা লাকই, অদুগা মখোয়না কুস্মৈ তৌফমশিং অসিদা থাঙনা থিল্লবা, শীংজঙনা য়ান্নবা নত্ৰুগা নুংনা থানদুনা মকোক থুগায়নবা অসিনচিৎবা কয়া তৌই। অসিগুস্বা মখোয়গী মতৌ অসি ঐ য়ান্না হম্বোইনা খল্লি, য়ারিবমথৈ অসিগুস্বা মীশিং অসিদগী লাপথোক্কা হোৎনৈ। গুগুা ওইবদা

মমিং চংপা অসি পান্নবা, লেন্নবা ওইনা খনবা নহারোল কয়া লৈ।

নোংমদি অসিগুস্বা মমিং চংপা গুগু অমগী শাথিবা মতো অমা ঐ উত্রে। স্কুল মনাঙ্কী লস্বীদা মহাক্সা চংপা ইমাল্লবা অমনা অতোপ্লা ইমাল্লবা অমদা মীশক অদুগী মমিং পন্দুনা মখুৎনা বজ্জিতং থিন্দুনা মশক তাকুরে। মদু গুগু অদুনা উথিদুনা মাবু মশক তাকুরিবা ইমাল্লবা অদুবু তান্নরগা খোঙপাক্সা কাওদুনা থীনা ফুরম্মী। অদুক তমথিবা মী অদুগী শকফম-মূর্তি অদু উবদা ঐ তশেৎনা অকিবা পোকই। মতম অদুদা গুগাশিংনা মী ফুবা, করিগুম্বদা মকোক থুগায়বা অসি যান্না তোয়না উত্রে। অদুনা ঐ মখোয়বু উবদা নুংশাথীনা হন্দোকই, ফিজ়েং-চাকচাদা মখোয়গী মতো তম্বগী রাখল কৈদৌঙৈদসু খন্দে। ঐগী ঈনখৎলকপা মতমগী রাখলদু অতোপ্লা ঐগী পামজবা হীরমশিংদা ঈথে পীদুনা ইথন্তগী ওইবা মওঙদা কেনবা হোৎনবা, কুন্মৈ-ফিওং, সিনেমা য়েংবা অসিনচিংবদা মরু ওইনা পূরীং চঙদুনা লৈ।

এক্করসন

নোংমা স্কুলদা ছাত্রশিং এক্করসন চৎনবগী নোটিশ অমা থোরকই। মদু মণিপুরগী মপান্দা কলিকাতা, দিল্লী, আগ্রানচিংবা চৎনবগীনি। অসুন্না অথাগ্না লমদা এক্করসন চৎনবা সরকারনা থৌরাঙ অমা শীল্লকপা অসি হায় স্কুলগী থাঙা তল্লিবা ছাত্রশিংগীদি ঐনা খঙবদা মদুনা অহানবনি। ঐ নোটিশ অদু উবদা এক্করসন চৎপা অদু যাওনীংবনা লাঙতরৈ। অঙাং ওইরিঙৈ মতম অদুদদি লংফৈ চৎপা অসি য়ান্না নুংঙাইবা অমনি হায়না খল্লি। মদু চৎপা যাওরবদি ইমান্নবা কয়ানা উবা ফংদ্রিবা অঙকপা তোঙান তোঙানবা লম কয়া উবা ফংলগনি খল্লুবদা মদু যাওনীংবনা ঐগী পূক্কাং অদু মথুম-মরাঙ হৌই। ঐ কনাগুন্না লংফৈদা চংলুরবা ইমান্নবশিংনা মখোয়না উরকপা ফজরবা সহরশিং, ফুরা-দলান, অঙকপা মফমশিং অদুগী মরমদা নাপল অমগা লোয়ননা বারী শারকপা তাবা যাওত্রে। ঐসু মখোয়গুন্না লংফৈদা অমুক্তং চৎপা ফংলবদি নুংঙাইগনি হায়না পূক্কাংদা খনখি। অদুনা হন্দকী এক্করসন চৎপগী ব্রাফম অসি লাকপদা ঐ অসুক য়ান্না যাওনীংবগী ঙ্খৌলাংবা পোক্কাবনি।

নোংমদি এক্করসন চৎপদু যাওনবা ছাত্রশিং খনবগী থবক অদু তৌবা হৌরকই। মদু য়ান্না চন্না তৌই। ঐখোয়গী হেডমাস্টর ওজা কালাচান্দ শাস্ত্রীনা ক্লাসশিংদা মথং মথং চঙদুনা এক্করসন চৎপা যাওবা যাবা ছাত্রশিংদু খল্লি। নুমিত্তুদা মহাক্কা কা মথং মথং চঙলুরগা ঐখোয়গী ক্লাস অদুদা খঙহৌদনা চঙলক্কে। মহাক চঙলকপদা ঐখোয়বু তস্মীরিবা ওজা অমদি ঐখোয় পুন্মক লেপখন্তুনা মঙোন্দা ব্যবহার উৎলি। ঐখোয় পুন্মক তুমিন তুমিন লৈ, ওহাঙং ক্লাসতু পুমচীক চীকই। মহাক ইচম চন্না মখুস্তা রেজিষ্টর অমা পায়দুনা চঙলকই, চৈ পায়রঙে। (নহালমথৈ স্কুল কম্পাউণ্ডদা লমহেনবা নত্ৰগা ছুটি লৈথোকপা ছাত্র য়েংবা থোকপদদি মখুস্তা লীচে অমা ইতং তন্তনা পায়বনি।) মহাক্কা ঐখোয়বু ফমহল্লগা টেবল ময়াদা লেপ্তুনা এক্করসন অদু চৎপগী অমসুং মদুগী কান্নবগী মরমদা জ্ঞান তানা, মরক মরস্তা মমীং উইশিন্দুনা লুকথরগা মচা খায়না, ময়েক শেংবা খোঞ্জেলদা

অনেম-অরাং নাইনা গুহাক গুগুবা হৌরকই। মাগী রাঙাঙ অদুনা ঐখোয় পুন্মকী পুর্কীংবু চিংশিল্লি। মানা মদু গুগুবা লৌইরগা মহাক্সা ছাত্র খনবগী থবক অদু তৌনবা খৌরাঙ তৌদুনা ঐখোয়দা হায়রকই, “নখোয় চৎপা যাওনীংবমখে লেপখৎলু।”

ঐখোয়গী ক্লাসকী ছাত্র অয়াস্মা লেপখৎনরকই। ঐসু লেপখৎপা যাওরে।

মহাক্সা মহাকী অখৌবা মমীং অদুনা আনোক মনুংদগী খরা লুরাক্সনা লেপখৎলক্সিবা ছাত্র ঐখোয় ময়ামদা গুহাক তুমিনা য়েংদুনা লৈ। ঐ খঙই মহাক্সা য়েংলিবদু চহী নৌরিবা, চাউবা মপুং ফাদ্রিবা ক্লাস আইটকী ছাত্র ঐখোয়গী মরক্তগী খরা হেন্না রাংবা, মপুং ফানা উবা ছাত্র খল্লিবনি। ঐ পুর্কীং লাঙতরুনা লৈ, মীকুপ অদু ঐঙোন্দদি য়ান্না মরু ওইবা মীকুপনি, মরমদি ঐনা ঈখৌলাংনা নীংলিবা অনীংবা অদু থুংবা নত্তুগা থুংদবা হায়বসি মীকুপ অদুদা লেপকদৌরিবনি। ঐসি মাগী মীংয়েংদা মপুং ফানা চাউনা উরমগদ্রা হায়বসি লাঙতরুনা খল্লি। ঐ খোঙ্কুউ অশাংবা শেতুনা পাখং শারবসু ঐখোয়গী ক্লাসকী লেপখৎলক্সিবা ছাত্রশিং অদুগী মনুংদা ঐঙোন্দগী চাউবা হেনবা, লিংনা উবা, ঐঙোন্দগী চহী হল্লমগদবা মানবা ছাত্র ফনা য়ান্না যাওই। হেডমাস্টরনা লেপখৎলিবা ছাত্র অতৈশিং অদুদা মথং মথং য়েংলক্সগা ঐগী মপা যৌরকপদা ঐগী ফীবম-মুর্তি অদু গুহাক মুন্না য়েংদুনা লৈ। মতম অদুদা ঐগী থবাকী মিছল অসি তীং তীং চোংই, ঐসি মাগী খম্মীংবা মীতা ওইরমগদ্রা ওইরল্লোইদ্রা হায়বসি য়ান্না খঙনীংই, মীকুপ অদুদা ঐগী রাংবা, ফীবম পুন্মকপু ইখন্তা নীংশিংই। খঙহৌদনা মহাক্সা ঐবু য়ানীংবগুম তৌবা মতৌ উত্তুনা গুহাক লেপুনা লৈনবা হায়রকই। অসুন্না মহাক্সা অহানবগী খনগৎপা ওইনা ঐসু যাওনা ছাত্র খরা লেপুনা লৈহল্লগা অতৈশিং অদুবু ফল্লবা হায়রকই। মহাক্সা অহানবা খনগৎপা ছাত্র মশীং অদু খরা য়াল্লে, ঐখোয়গী ক্লাসকী যাওফম থোকপা মশীংদগী হেনথ্রে, অদুদগী মহাক্সা লেপ্লিবা ঐখোয়শিংদুগী মরক্তগী মঙাশুস্বদং অমুক খল্লবা হোৎনরকই। মহাক্সা ঐখোয়গী মরক্তুদগী খাইদগী রাংবা, মশা-মউ লিংনা উবা মঙাখক্তং খনগৎলগা অতৈবু অমুক ফল্লবা হায়রকই। অকোনবগী ফল্লবা হায়রকপা হায়বদি এক্সকরসন চৎপা যাওদনবা খন্তোরকপা ছাত্রশিং অদুগী মরক্তা ঐসু যাওরে।

হেডমাস্টরনা ছাত্র মঙা অদুগী মমিং, রোল নম্বরশিংদু হংলগা রেজিষ্টর অদুদা ইশিল্লগা ইখৌ খৌশাদনা থুনা ঐখোয়গী ক্লাসতগী থোকথ্রে।

ঐ নীংবা কায়না লৈহৌরে। হেডমাস্টর চৎখ্ৰবা মতুংদা ঐখোয়গী ক্লাসতা লাঙবা

হৌরকই, চঙলস্বা ওজা অদুনা লাইরিক অমুক তস্বীনবা হোৎনরবসু মায়পাস্ত্রে। ছাত্র অয়াস্বগী পূরীংদু চরাঙনদুনা লৈ। অসুন্না লৈরিঙেদা পুং তাশিনত্রে, ঐখোয়গী ক্লাসকী ওজা অদু থোকত্রে।

নুমিত্তু ঐ হৈনীংদনা য়ুমদা হল্পকই, খনখিবা ছাত্রশিং অদুবু পূরীংদা কল্পকপা পোকই, চাউবা খজিঙং মপুং ফাহৌদবদগী খনবা অদুদা যাওহৌদবনি খল্পুবদা য়ান্না পেন্দবা পোক্কই। মতম অদুদা ইমাসু নাদুনা লৈ, ঐনা ইমুংগী মীশিংদা এক্করসন চৎপা অদু যাওবা ফংলৌইদৌরে হায়না নুংঙাইতবা ফোঙদোক্লুবদা মখোয় কনামতা ঐগী রাফমদু লুনা লৌদে, ঐগী পূরীংদা লৈরিবা চংনীংবগী ঈখৌলাংবা অদু মখোয়না মুন্না খঙদে। ইমা নারিঙে মতম অদুদা য়ুমদগী চথোকপা ফন্তে হায়দুনা এবু খল্পজ্বা অদুদা ফরে হায়বগী মওঙদদুম হায়রকই।

ঐ মদুগী মতুং নুমিৎ খরনিদু খরায় নুংঙাইরমদ্রবসু মতম খরা লৈরগদি পূরীং খরা ঈংথত্রে, এক্করসন চৎপগী বাদু কন্না খল্পদ্রে। স্কুলদসু মদুগী রাফম অদু কয়া ঙাঙনখিদ্রে, নমশিন্দুনা লৈবগুম তৌত্রে। সরকারদগী মদু চংনবা পৈশা তান্নরি হায়বনচিংবগী বাদি মরক মরস্তা তায়।

মতম খরা হৌত্রে, ক্লাস আইটকী পরীক্ষা লৌইত্রে। নোংমা স্কুলদা চংলুবদা এক্করসনগী রাফম অদু অমুক নৌহৌনা কন্না হায়নরকপা তারে। ছাত্র খরনা ঙাঙনরকই মদু মার্চ থাগী হৌগৎলকপদা চংলগনি। ঐঙোন্দা খজিঙং নুংঙাইবা পাউ অমনা এক্করসন অদুগীদমক খনখিবা ছাত্র খরদি ডিপোজিৎ লুপা যাঙথৈ থমখ্রবা মতুংদা চংলরৌই হায়রকপদগী মখোয়গী মহুত্তা অনৌবা ছাত্র খরা যাওহল্পগনি হায়বা অসিনি।

ঐসু ইমান্নবশিংদা হায়নদুনা অসুন্না খনখ্রগা চৎপা যাওরৌইদবা ছাত্র থিরে। উচিন নাচিন্না চৎপা যাওরৌইদবা অদুগুস্বা ছাত্র অমা থেংনদুনা ঐ মাগী মহুত্তা চংকে হায়না ঙাঙনরে। ঐনা মঙোন্দা মানা থমখিবা ডিপোজিৎ লুপা যাঙথৈখক অদু হঞ্জিল্লে। রাফম অদু মরী লৈনবা ওজাশিংদা খঙহন্দুনা ঐগী মিং অদু মখোয়দা পীত্রে।

য়ুমদসু ঐগী চংনীংবা মতৌ অদু উবদা এবু অমুক কন্না খাস্বা তৌদ্রে।

ঐ এক্করসন অদু চৎপগী নুংঙাইবা রাখলগী রাগ কয়া শাগৎপা হৌরকই, মদুদা পুগদবা পোৎ-চৈনচিংবা লৈদুনা খৌরাঙ তৌবা হৌরে। নুংঙাইবা রাখলগী রাগ কয়াশিং অদুগী মনুংদা খঙহৌদনা ঐগী নুংশিবা মীশক অদুগী মরমদা নীংশিংলুবদা পূরীংদা খরদং

অরাবসু পোক্ককই, মরমদি মতম খরদি ঐহাক মাগা উন্নবা ফংলোইদৌরে। ইশামক অসি মঙোন্দা যান্না মরু ওইবদৌনা খল্লকই অদুগা মহাকপুসু কায়নরমদাই অদুদা হেন্না পূরুগী নৌথবা মওঙদা নুংশিবা পোক্ককই। ঐঙোন্দা নুংঙাইতবা অমদি ঐনা মঙোন্দা নুংশিবগী রাইহে অমতসু ফোঙদোকখিদিবা মরম্না নুংশিনবা মী অতৈনা তৌনবগুন্না কায়নরমদাইগী মতমদা মঙোন্দা বিদায়গী রাইহে অমতা হায়রম্বা ঙলোইদৌরে হায়বা অসিনি। পূরুগীংদদি ইথস্তা খল্লি মফম খঙদনা ঐনা মতম খরা লংফৈদা কোয়দুনা মাঙখিবা মতমদুদা মহারুগা ঐবু উদবগী লাঙতরুবা রাখল অমা শোয়দনা পোকহৌগনি, অরাবগী চিন্তা কয়া শোয়দনা তৌহৌগনি। অসুন্না খনবা অদুনা ঐবু মওঙ অমদা নুংঙাইহল্লি, পূরুগীং যান্না নৌথহল্লকই; অদুগা অমুকসু কায়নবগী অরাবা, নুংনাংবা রাখল কয়ানা ঐগী থম্মোয়দা মৈশা পীরকই।

এক্করসন চৎকদবা নুমিৎ অদু ইং ১৯৬২ গী মার্চকী তাং ২ দনি।

হয়েং চৎকনি হায়বগী অহিং অদু ঐখোয় চৎকদবা ছাত্র খুদিংমক স্কুলদা লেক্সবা ওজানা হায়বদগী ঐ নুংদাংদা চাক চারগা বেডিংগা এয়ারবেগ অমগা পুদুনা য়ুমদগী স্কুলদা চৎলি। ঐনা জ্ঞান তারকপদগী পুন্সীগী অহানবা ওইনা শাংখ্রবা লমশাং অমা চৎপগী রাখলদা থোরকপা অদু পূরুগীং যান্না নুংশি, করিগুম্বা অঙকপা হায়ফম খঙদবা ঈখৌলাংবা, খৌনা অমদি কল্লনা অমগা ঈরোইনৈ। স্কুলগী কা অমদা ছাত্র ঐখোয় ময়াম তুম্ফম ওইনবগীদমক থৌরাঙ তৌদুনা পোৎ-চৈ থল্লে। ঐখোয় ময়াম মদুদা পুন্ডুনা মখল-মখেলগী রারী শানবা হৌই। ঐখোয়গী ফিজ়েং, মওঙ-মতৌ খুদিংমক অদুদা করিগুম্বা অহোংবা খরা লৈ; অনৌবা আশা, নুংঙাইবগী রাখল কয়ানা থল্লবা ইমান্নবশিংগী মায়থোঙ খুদিংমক মকালান্মী। নুমিৎ অদুদা ঐসু পাখংগী মওঙদা ওকশমদা কাংচেং মচুগী মফলা অমা য়েৎলি (মদু ইপুবোন্না ঐঙোন্দা চৎলমদাইদা পীরকপনি)।

নুমিৎ অদু ছাত্র খরনা স্কুলগী লেকফম কাদা, ভেরেন্দাদা, কম্পাউণ্ডা বারী শাদুনা লৈ, খরনা বাজাররোমদা পোৎ-চৈ অরাং-অপা লৈবা চৎলখিবা যাওই। ঐসু ইমান্নবা খরগা লোয়ননা ওহাক চথোজুনা দুকান্দগী মখোয়গী পোৎ অমা-অনী লৈবা যাওমিন্নরুই। মদুদগী হল্লকুগা স্কুলদা লেঙদনা লৈরে।

ঐখোয় খরা বেডিংদা নল্লগা স্যুটকেসতা ফমদুনা বারী শানরকপদা ইমান্নবা অমা-অনীনা ডাইরিনচিংবা পুথোরল্লগা করিগুম্বা খরা ইশিনবা উরকই। মদু উবদা ঐঙোন্দা খঙহৌদনা জ্ঞান অমা লাকই, ঐদি ডাইরি হায়বসি অমুক্তা শীজিন্নবা খঙদি, অদুবু লংফৈ

চৎলবদি ডাইরি অমা পুবা হায়বসি য়ান্না দরকারনি, ঐখোয়না চৎপদা থেৎনরকপা, উরকপা খুদিংমক মদুদা ইশিনগদবনি হায়বসি খল্লকই। ঐ হৌজিত্তা দুকান্দা চৎলুরবসু মদুগী বাদু খঙদবা মরম্মা ডাইরি অদু লৈরকহৌদে। ঐনা ডাইরিগী অপাষদু ফোঙদোজুনা হায়বা মতমদা ইমান্নবা অমনা ঐঙোন্দা হায়রকই, “ঐঙোন্দা অহেনবা ডাইরি অমা যাওরি, নহাক লৈরগেরা?”

“কদায়নো ঐ অমুক্তা য়েংগে,” ঐনা হরাউনা হায়।

মহাক্সা ফুরিৎখাডদগী অপাকপা নুরৈনবা মচুগী ডাইরি অমা পুথোরকই। মদু মহাক্সা হান্না পায়রিবা অথাবা ফজবা ডাইরি অমদগী য়ান্না হুহুবা মখলগী ডাইরিনি। অদুবু তাজ্জা হুহুবা ঐ মনা পুথোরক্কা ডাইরি অদু য়ান্না মরু ওইনা খন্দুনা মদু পায়দুনা য়েংলগা পান্না মঙোন্দা হুং, “মসিগী মমল কয়ানো?”

“মখায় অমনি।”

ঐনা মঙোন্দা পৈশা অদু পীদুনা ডাইরি মচা অদু মঙোন্দগী লৈরে। মদু লৈরবা মতুংদা ঐগী অরাং-অপানচিংবা থোইনা করিমতা যাওদ্রে।

নুংদাং থেঙজিল্লকুবদা ঐখোয় ময়াম স্কুলগী কা অদুদা বেডিং তিংথোজুনা হীপ্পে। অদুবু অহিং অদু ঐ পুক্রীং চরাঙ-খোইরাংনদুনা তুস্বা যাদে। নোং ঙানফাণ্ডিঙেদা ইমান্নবা কয়া মাকপ থোজুনা রাবী শানবা হৌরকই। ওহাকী মতুংদা মখোয় খরা হৌগৎনবা হৌরকই। ঐসু তুস্বা যাদদুনা অদুম হৌগৎলে।

মাচ থা ওইরবসু নোংঙাল্লমদাইদু ঈংই, অঈংবা নুংশিংনা তপ্পা তপ্পা শীংলি। মল্লি মল্লিবা মতম অদুদা স্কুলগী কম্পাউণ্ড, সড়ক, কৌবীলা পার্শ্বী পুন্মক অদু অনৌবা শক্তম ঙাজ্জা ওইনা মিত্তা উই। ওহাকী মতুংদা নোং ফনা য়ান্না ঙাহোয়ক্কে। এম, এস, টি, গী অশাংবা বস অমা স্কুলগী নোংপোক থংবা গেট মপাদা কৌবীলা মখোঙদা থাররে। ঐখোয় থৌরাঙ পুন্মক লোইশিন্দুনা বস অদুদা পোং-চৈ হাপকৎনদুনা তোংখৎলে। ঐখোয়বু এক্করসন চৎপা অদুদা পুবীগদবা ওজাশিং — অমুমাচা, মণি, সূর্যমঙ্গল মখোয় অহুন্না অরাং-অপা খুদিংমক য়েংশিনবীরগা ঐখোয়বু লমজিংবীদুনা ঐখোয় খোঙচৎ অদুগী যাত্রা তৌবা হৌরক্কে।

খরা চৎলবা মতুংদা নুংশা তরং তরং থোরক্কে, অতিয়াদু তশেং তশেংই, বসন্ত মতমগী ইনৌ নৌবা পুক্রীং হুনীংঙাই ওইবা ফজবা মতৌ অমা লৈ। গাড়িদা তোংনা তোংনা পুঙ্গীগী

অহানবা ওইনা যান্না থাপ্পা মফমদা চৎকদৌবিবনি হায়বগী রাখলদা পূরীংদু মথুম-মরাঙ হৌই। তুং হন্না লৈহৌবা লৌবুক-লম্বাঙ, চীং-মান কয়া গাডিগী খোঙনাউদা উবা মতমদা পূরীং নৌথরকই, যুমগী মী কয়াবু নীংশিংলকই। তম্পাক্তা ফনা শাংনা চৎলবা মতুংদা চীং কাখৎলক্লে। থেক-খোয়না লৈবিবা লম্বী মযাদা লুনা লৈবিবা লোকখা উবকপদু অকি-তুজুংবা পোকই, অদুবু চাঁংগী খোইদোকপা নীংগাঙবা মতৌ অদুদি পূরীংদা যান্না মমল যান্না খল্লি। তুবেলগী খোঙনুংদা শংত্রিক শংবা ঈশিংগী মবক্তা লৈরিবা অটৌবা নুংজাউশিং, তুবেল বাংমদা লৈবা অশুকপা অকিবা ফংবা উমংশিং, লফু পাশীনা থন্না হৌবা অঙম্বা চাঁংমায়শিং -- পুন্মক অদু উবদা ঐগী থংমায়দা মপাল নাইদ্রবা নুংঙাইবা রাখলগী ঈথক কয়া হৌবকই। ডিমাপুবগী লম্বী অসি ঐ মতুংদা কয়াবক হন্না চৎত্রে, অদুবু অঙাং ওইবিঙেদা (ঐনা জ্ঞান তাবকপদগী) অহানবা ওইনা চৎখিবা অদুদা পূরীংদা ফাওখিবা অঙকপগা মপাল নাইদ্রবা কল্পনাগা ঈবোইনবা নুংঙাইবা অদুদি মতুংগী খোঙচৎশিংদা অমুক্তা কংখাদ্রে। খোঙচৎ অদুদা উখিবা চীংগী দৃশ্য পুন্মক পূরীং হুনীংগাই ওইখি, উমংগী মী তাদবা অকিবা ফংনা শূকুবা মফমশিংবু উবদা অকি-তুজুংবা পোকখি, অদুবু পূরীংনদি মীনা যৌঙল্লবোইদবা মানবা অশুকপা উমংশিং অদুগী মনুংদা যৌনীংবনা ঈখৌলাংখি, মখোয়দগী মনুংদা কবিগুহা অঙকপা মীনা খঙদবা প্রকৃতিগী শুক্লংয়াইগী মশক ওইবা শাক্রান অমা লোডুনা লৈবিবগুম নীংই। তশেংনা শাংলবা চীং লম্বী অসি ৮৭পদা ঐ মঙলানগী তাইবঙ অমদা লুপুনা লৈ।

ঐখোয়না ডিমাপুর যৌবদু নুংখিল ফনা থেঙলে। জ্ঞান তাবকপদগী অহানবা উবা ডিমাপুবগী শক্তম অদু গুৰু থোকই; শাংলবা বেলগাডিশিংনা যাঙনা চেনবগী শক্তম, মখোয়গী মখোল, অয়াকপা হোনগী মখোল, কোইলাগী অম্বা মৈখু, মনম, বেলরে স্তেসন মনাত্তা কুলিশিংনা হাথু হাথু চেনবা মতৌ, লংফে চৎপা মীশিংগী অমগা অমগা উনদবা হোবে হোবে চৎনবা মওঙ, কা হেন্না চরাঙনবা মতৌ পুন্মক অদুনা ঐবু থক্ৎপা পোকহল্লি। ওসায়মখে গাডি তোংবদা কয়া চোকথবা খঙদ্রবসু মফমদু যৌরগদি চোকথবা পোকহকই। ঐখোয় ছাত্রশিংনা মশা মশাগী পোং পুজদুনা ওজাশিংনা লমজিংবা মায়কৈ অদোমদা চৎপা হৌরক্লে।

ঐখোয় ডিমাপুরদা উগী মখোল অনী শাবা মৈতৈ হোটেল অমদা থুংই। মী ময়াম চৎপগী চরাঙনবা, পোথাফম খঙদবা অমদি অদম থেংনবা হৌরে। মপং ফাদ্রিবা ছাত্রশিং

অদুনা মাগী মাগী তোঙান তোঙানবা শাজৎ, অপাষা, অনীংবা মওঙ কয়া ময়েক শেংনা উথোরকপা হৌরকই। খরনা হোটেলগী দলান মথকী কাদা লৈহৌই, খরনা কোয়বা চৎখি, হোটেলদা লৈহৌবশিং অদুগী মনুংদা ঙাওশিন্নবা ছাত্র খরনা হোটেল মপুগী মশক-মতৌ ফজবী মচানুপী অমবু লরুবা ফাওবা যাওরকই। চালাক লৈবা শাদুনা ছাত্র খরনা পোৎ যোনফম অমদি লম্বীদা হিন্দী লোনবা হৌরকই। মণিপুরগী মপান্দা থোকপগী মেন তাদবা, চরাঙনবা, ইঙাও ঙাওবা মতৌ অমা ছাত্র ময়াম অদুগী মতৌদা উবা হৌরকই।

হোটেল অদুদা অহিং লেকুগা ঐখোয় মথংগী নুমিত্তা রেলগাড়ি তোংদুনা চংপা হৌরে। অনৌবা দৃশ্য, অনৌবা মীওই, অনৌবা পোৎ কয়া উবগী নুংঙাইবা, অঙকপা অদু মতম অদুদনা যান্না হেল্লি। রেলরে স্তেসন কয়াদা লৈবা চাকনিবা, অশোয়বা মীওই কয়া অদুনা ঐবু রাখল যান্না খহুহল্লকই। থোঙনাউগী ময়াদা ফমদুনা মপালগী দৃশ্য য়েংনা য়েংনা রাখল কয়া খন্দুনা চৎলি, য়ুমদগী অসুম অসুম হেন্না থাপ্তোরকুগা য়ুমগী মীওইশিংবু নীংশিংলকপা, পুরীং নুংশিবা অসুম হেল্লকই।

মতম অদুদা দিল্লী য়ৌনা চংপা খোঙচৎ অসি রেলগাড়ি শিন্দোক-শিজিন যান্না তৌই। ব্রহ্মপুত্র অমদি গঙ্গা তুরেল অনী অসিসু স্তিমরনা লাল্লি; মদু তোংলমদাইদা রেলগাড়িদগী কুমথদুনা মতম ঙাইথোক-ঙাইশিন তৌবা চঙই। ব্রহ্মপুত্র লাহেুরুবা মতুংদা রেলগাড়ি ঙাইবা ওইনা কুইনা স্তেসন্দা পন্দুনা লৈখিবা অদু নীংশিংলি। ঐখোয় ময়ামগী পোৎ অদু পুন্সপা থল্লগা খরনা মথং-মনাউ নাইনা শঙনরগা ব্রহ্মপুত্র তুরেলদা ঈরুজবা চৎলি। মার্চ থাগী নোং কন্না চুরক্তিঙে মতম অদুদা ব্রহ্মপুত্র তুরেলগী ঈমায়দু নেম্মা লৈ। মতম অদুদা ব্রহ্মপুত্রগী মথক্তা শারিবা থোং অসি চাউরাক্তা তংখায়মুক্তা চল্লি, তুরেলগী ঈমায়দা ইঞ্জিন কয়ানা ঙলদুনা ময়ায়গী মথোঙ অদু শাগৎনবা হোৎনরি। ঈমায় হহুংবাবা তুরেলগী তোৰ্বান্দা পাক্সা শন্দোজুনা লৈরিবা অঙৌবা অরংবা লৈঙৌই মথক্তা খোঙনা চংপদু যান্না নুংঙাইবা পোকই। অদুগুস্বা লৈঙৌই অদু ঐ অমুক্তা উখিদি। ফনা শাংনা চৎলবা মতুংদা ঈশিং মপান যৌরে। ঐখোয়না থোং শারিবা মফম অদুদগী লাগুনা তুরেল তোৰ্বানগী অথেনবা জগাদা কুমথরগা ঈরৌইদুনা শান্নবা হৌরকই। নক্সা লৈরিবা, মথক্তা য়েংখৎপদা অঙকপা অমা ওইনা উরিবা শাবা লৌশিল্লিবা থোং, অচৌবা অকোয়বা মথোঙশিং, পাক্সা ঈথক-ইপোম হৌরবা তুরেলগী ঈমায় — পুন্সমজু ঐঙোন্দা অনৌবা ঙাক্তা ওইনা থোজুনা ঙকপগী মপাল নাইদে। তুরেল অদুদা নীংতন্না হোজুনা ঈরৌইদুনা শান্নবা অদুদা যান্না

অপেনবা পোকই। অদুগুয়া অপাকপা তুরেল অদুদা ঈরোইবা ফংলে হায়বগী নাপল অমা পূক্কাইন্দা ফাওই। ঈরোইদুনা শাল্লবা অদুদা তেব্বান্দগী ফনা লাগ্না অরুবা জগাদা চঙশিনগে তৌকই, অদুবু মতম অদুদদি অপাকপা ঈশিংগী ঈমায় অদু য়ান্না হেন্না কিনীংঙাই ওইবা শক্তম অম! লৌরকই। ঐ থুনা অমুক অথেনবা জগারোমদা হল্পকই।

ইমানবশিংদুগা ঐগা ঈরোইবা লোইরগা রেলরে স্তেসন্দা হল্পক্রে। অদুদগী রেলগাডি লাকপা ঙাইরগা মখাতাবা খোঙচডু অমুক চংপা হৌরকই।

ঐখোয়না কলিকাতাদা থুংবদু নুমিদাংনি। মথোল মঙামুক রাংবা হোটেলগী কা অমদা ঐখোয় পুন্সপ লৈরে। নুমিদাং অদুদা অরাংবা দলান মথোল অদুদগী সভক্তা য়েথুথরকপদা ট্রাম, টেম্পি, বস অমদি অতৈ গাড়িশিং অদুনা মৈ গুন্না থান্দনা কৃৎনা চেনবা উই। মদু ঐখোয়না অঙকপা কুন্সৈ অমা ওইনা য়েংদুনা লৈ। অচৌবা সহরগী তোপ তোপা শক্তম অদুনা তশেংনা ঐখোয়বু পূক্কাইং মথুম-মরাঙ হৌহল্লি।

নাংঙাল্লগা ওজাশিংনা লমজিংদুনা বস অচৌবা অমদা তোংদুনা কলিকাতাগী মফম ফনা য়ান্না কোয়দুনা য়েংলে — আলিপুরগী জু, ভিক্টোরিয়া মেমোরিয়েল, মিউজিয়াম অসিনচিংবা কয়া যাওই। মার্চ থা ওইরবসু কলিকাতাদা য়ান্না শাই। গাড়িগী মনুংদা ওমচারুনা শাই, কুমথরগা অয়াকপা নুংশাগী মৈশানা য়ৈরকপদা হকচাং চোকথবা ফাওই। নুমিৎ অদু থেঙুনা ঐখোয়গী লৈফম হোটেল অদুদা হল্পকই।

মথংগী নুমিন্তা রেলগাডি অমুক তোংদুনা দিল্লী য়ৌনবগীদমক চংপা হৌরে। রিজর্ভ তৌদুনা চংপা রেলগাডিগী দব্বা মনুংদা ছাত্রশিংনা লাঙদুনা, ঈশৈ শক্তুনা চংলি। খরনা ঙাওশিল্লবা থবক কয়া তৌই; মথোয়না স্তেসন্দা পোং য়োনবশিংদগী রেলগাডিগী থোঙনাউদা অচা-অথক লৌদুনা দব্বা মনুংদা চাথোক্লগা পৈশা পীদবা, ময়াংশিংগা থংন-চেনবা কয়া যাওরকই। রেলগাডি মনুংদা মশীং করুা পুরকপা চাক্কী প্লেটশিংদু হেন্না চাথোক্লুনা ওজাশিং চারা হেনবা ফাওবা যাওই। ওজাশিংনা ছাত্রশিংবু লাকুবা অদু য়ান্না অরাবগী মশক্লি।

দিল্লী য়ৌরগা ঐখোয় রিভর হোটেল হায়বা অমদা লৈ। দিল্লীদগী নাংমা নাংঙাল্লমদাই মল্লিঙুদা ঐখোয় বস তোংদুনা আগ্রাগী তাজমহল য়েংবা চংলি। মাইল চামা হেন্না লাগ্না মফম অদুদা য়ারিবমথৈ গুন্না য়ৌরগা মফমদু পেন্না য়েংলগা অমুক হল্পরুবগীদমক ঐখোয় য়ান্না গুন্না চংপনি। খোঙচং অদু চংপদা লম্বীদা নাং গুণফুং

জনফুং তৌরকপদু যান্না নুংশি, নাকন্দা উবা উপালশিং, লৌবুক-লম্বাঙ, মনা-মশীং হৌবা মফমশিং অদু অমম অঙান শিন্নরকপা মতম অদুদা ময়েক শেংনা উরকই, মখোয়দু উবদা থোইদোরু পুরীং তেকখংলি। ঐ বস অদুগী মমাঙ ওইরপা থোঙনাউ ময়াদা তোংই। ঐনা মপালগী দৃশ্য অদু য়েংলগা মীস্তু লৈশিল্লকপদা দ্রাইভরগী থোঙনাউ ময়াদা পাল্লিবা দ্রাইভিং মিরর অদুদা য়েংবদা ময়াং দ্রাইভর অদুনা উইরুম উইরুম তৌদুনা গাড়ি অদু থৌবা খঙহৌদনা উরুরে। মহাক গুনা লারুবা হোৎনবদা অহিংদু তুমশীং ফানা তুল্লন্তবনা ওইরপা য়াই। মদু উবদা ঐ খঙহৌদনা যান্না পাখংপা পোক্কই। ঐনা থংননা ফম্বা ইমান্নবা অমদা মদু খঙহন্দুনা ঐখোয় অনীনা ওজাদা দ্রাইভর অদুনা উইদুনা গাড়ি থৌবা অদু তাক্লে। ওজা মণিনা দ্রাইভর অদুগী মরেংবান পায়দুনা হিন্দী লোঞ্জগা অদুনা উইদুনা গাড়ি থৌদনবা হায়রকই। মদু হায়রবা মতুংদা ময়াং দ্রাইভর অদু উইরুম উইরুম তৌরম্বদগী মমীং ঙাংলি ঙাংলি তৌনা পাঙথোরকই। মহাক্কা মমীং পাঙথোজুনা থৌথ্রবা মতুংদা ঐ মঙেন্দা অমুক থোইনা য়েংলুদ্রে, মপালগী দৃশ্য অদু অমুক য়েংবা হৌরকই। অদুদগী গুহাক চংলবা মতুংদা খঙহৌদনা অহৌবা মখোল অমা থোরকপগা লোয়ননা ঐখোয়না তোংলিবা গাড়ি অদু থক থক নীক্কই। মদু লম্বীদা থাদুনা লৈরপা অতোপ্পা বস অমদা ঐখোয়গী গাড়িগী নাকল অদুনা থেংজিনবগী অহৌবা মখোলনি। গাড়ি মনুংদা তোংলিবা ঐখোয় ময়াম পুন্মক পাখজুনা রা-রা লাঙনরকই। ঐ ভাবনা খঙই দ্রাইভর অদুনা ওজানা হায়রবা মতুংদসু গাড়িদু থৌনা থৌনা অমুক উইথরুবদগী থৌদোক অদু থোক্লিবনি। থৌদোক অদুদা থোইদোকপা অশোক অপনদি য়াওহৌদ্রে। ওজাশিংনা ময়াং দ্রাইভর অদুবু থৌশাদবগীদমস্তা যান্না চৈবা হৌরকই। মদুগী মতুংদদি মহাক মমীং-মনা শিংখিদুনা গাড়ি থৌনা থৌনা অমুক উইবা তৌখিদ্রে।

অয়ুন্ধী নুংশা মেঙনা থোরক্লে। ঐ পুরীং খরা ঈংথনা বসকী থোঙনাউদা মপালগী দৃশ্য অদু অমুক য়েংবা হৌরকই। মথুরা ফাওদুনা চংপা মতাংদা লম্বীগী নাকন্দা হৌবা উপাল অমগী অনেসা মশাদা রাহোং অমা তোংদুনা লৈবা উরকই। লমদা লৈবা রাহোং উবা অসি ঐগী পুন্মীদা মদুনা অহানবনি, জুনচিংবদদি ঐ রাহোংবু হান্না উত্রে। লম্বাঙদা মদুনা লৈরম্বগী তোপ তোপ্পা নীংখিজবা মতৌ অমা লৈ; উশাদা মদুনা তোংলগা অরংবা মতুংশিংগী অশাংবা মমৈ অদুনা উশাদগী চোহুরকপা অদু উবদা মীং থক্ৎনা ফজৈ, মফম অদু ফাওবা রাহোং অদুনা ইঙান গাংহোকহনবগুম নীংই। অসুন্না অয়ুক অদুদা মপালগী

দৃশ্য কয়া — লৌবুক-লক্ষ্মাণ্ড, উপাল-রাপাল, উচেক-ওয়া য়েংদুনা অশাংবা লম্বী অদুদা চৎপা অদুদা চোকথবা খঙদে।

ঐখোয়না আগ্রাদা থুংবদু চাউরাক্সা পুং তরামাথেইমুক তারল্লগনি। আগ্রা যৌরকপদা থায়নগী অমনবা অচৌবা ফুরা-দলান, অতেক-অকায় কয়াশিংদু অহানবা ওইনা উরকপদা হৌত্রবা মীওইবা কয়াগী মতিক-মঙ্গাল কয়াশিংবু খঙহৌদনা নীংশিংলকই। আগ্রাগী থোইনা চাউদবা সহর, লম্বী, কয়া কুংদনা চংলিবা গাড়ি, রিক্সো, খোঙনা চৎপা মীপুম খুদিংমকী মতৌ অদু উবদসু মখোয়দু মতম কয়াদগী ইতিহাসকী ইচেলদা শাগোন্নরক্সবগুম নীংই।

ঐখোয় আগ্রা ফোর্টকী মপাদা কুমথরে। অদুবু খুদোংচাদবা খরা লৈবদগী মদুদি য়েংলক্কে, ওজাশিংনা ঐখোয়দা চুন্না মদুগী ঘারী লীরগা মপালগী অকোয়বদু য়েংলগা তোকে। মখোয়না ঐখোয়দা হায় শাহজহানবু শিরমদাই মতমদা মচা ওঁরঙ্গজেবনা বন্দী থমখিবা কা অমা মদুদা লৈ, মদুদগী তাজমহলবু ফজনা উবা ফংই, শাহজহান্না কা অদুদগী তাজমহলবু য়েংনা য়েংনা মপুলী লোমখি। বারী অদুনা ঐবু থম্মোয়দা থুক লাউহনখি। (ঐনা কোন্না ইং ১৯৯৪ দা আগ্রাদা অমুক চৎপদদি আগ্রা ফোর্ট মনুংদা চঙদুনা য়েংলকই। হায়রিবা শাহজহানবু বন্দী থমখিবা কয়া চাউদবা, ফক্সাংদা অঙকপা ফংনা কুপ্পা লৈরোং হঙুনা লৈতেংলবা ফজরবা কা অদু ফোটো নল্লকই। আগ্রা ফোর্টকী মনুংদা লৈরিবা অঙকপা মতৌ অদু য়েংলুরগা মতম অমদা ঐনা অঙাং ওইরিঙেদা মফম অদু য়েংলক্কা তোকাখিবদু নুংঙাইরক্কে। কোন্সু মদু অদুম য়েংলমদ্রবদি অচৌবা মাঙজবা অমা ওইরমগনি হায়না খল্লি। মনুংগী অঙকপা শক্তমশিং অদু উরগা মীওইবগী নুংজাই-য়াইফবগী, অকে-অমৌগী ওমইখ অদু যৌনা মোগল নিংথৌরেনশিংনা পাল্লম্মী হায়বদু ময়েক শেংনা উৎলি। অদুবু ঐনা মফম অদুদা খুইদগী পুরীং চঙনা য়েংবদি শাহজহানবু বন্দী থমখিবা কা অদুনি।)

ঐখোয় আগ্রা ফোর্ট মপাদা গুহাক লৈরল্লগা তাজমহল য়েংবা চংনবা থৌরাঙ তৌরে। মতমদু নুংশা য়ারু শাই, আগ্রা ফোর্ট মনাজু রাহোং মতুনা শাবা হুমাই কয়া য়োল্লম্মী, মদু ঐসু অমা লৈদুনা ছল্লে। তাজমহল যৌরগা ঐখোয় গাড়িদগী কুমথদুনা মদু য়েংনবা চঙলক্কে। অচৌবা নুংজাউ কয়া লোনখংনদুনা শেম্বা নুংগী ফক্সাংনা মদুবু কোয়শিন্দুনা লৈরিবা শক্তম অদু তশেংনমক অঙকপগী মশক্ৰি। চঙফমদা তাজমহল শাবগী অকুপ্পা মরোল — মদু শাবগী শক, চঙখিবা চহী মশীং অসিনচিংবা কয়া ইরিবদু পারবা মতুংদা ঐখোয় মনুংদা চঙলক্কে। তরু তরুবা নুংশাগী মঙান্দা গাছোকা উরিবা নুংঙৌনা শাবা

তাজমহলগী শক্তম অদু অহানবা ওইনা মাঙদা মপুং ফানা উরকপা মতমদা ফাওখিবা
 রাখল অদু তশেংনা থুক লাউবা, হরাউ-তুজুংবা, অঙকপা রাখল অমনি, মদু রাইনা চপ
 চানা থাৰা গুল্লরোই। ঐনা কোন্না তাজমহলবু অমুক উরবসু অহানবা অঙাং ওইরিঙৈদা
 উখিবা অদুগদি মান্নদ্রে, চপ মান্নবা পোং ওইরবসু অঙাং ওইরিঙৈগী অঙকপা কল্পনাগা
 লোয়ননা উখিবা তাজমহল অদুদি তোপ তোপা মশক অমনি। মদু উবদা মঙলান অমদা
 উবগুম উখিবা মশক অদু কোন্দি অদুন্না অমুক উবা গুমখিদ্ৰে। মতম অদুদদি অউবা
 খুদিংমক য়েংবদা অঙকপা নুংঙাইবা গাভা পোকই। অকোয়বদা লৈতেং তৌরবা
 মফমশিংদা কুচু গৌবা মীরমগী মচা কয়ানা ফোটোনচিংবা নম্বা উই। তাজমহলগী য়েং
 থংবা মমাঙগী অরাংবা মূৰ্খা মতোন অদু খরা কীষ্টিবগী নাকন্দা সগাই রাংনা শাদুনা
 শেমজিনবগী থবক তৌরম্মী, অকায়বা নুংঙৌ খরা মফম অদুদা তাদুনা লৈ। ঐসু নুংঙৌ
 মচেং অমা লৌখন্না নীংশিং খুদম ওইনা য়ুমদা পুনবা ফুরিৎখাউদা হাপচিল্লি। তাজমহল
 মনুংদা চঙদুনা য়েংবদা কুপ্পা হংগুবা লৈতেং ময়ামশিংদু উবদা য়ান্না অঙকপগী মশক্লি।
 মদু নৌনা অমুক হায়রুবগী কান্নবা লৈতে। মখোয়দু শেমদা মীনা মতৌ করন্না, কয়াম
 খুং চঙনা হোৎনরমগদগে খনবদা অমম্বা পোকই। ওজাশিংনা ঐখোয়দা হায় লৈতেং
 তৌরবা মফমশিংগী অহোবা মরক্তা মখল কয়গী মণিমুক্তাশিং থিল্লম্বনি, মখোয়শিংদু
 সাহেবশিংনা মখোয়না পাল্লিঙৈগী মতমদা লোইনা পুত্রে। ঐনা খল্লকই মণিমুক্তাশিং অদুনা
 থাল্লিঙৈদা তাজমহলগী ফজবা অসি হায়নীংঙাই লৈরন্নেই, মদু তশেংনা য়েংবা গুমদবমথৈ
 মীং থক্কা ফজরমগনি। মথকী শরুক য়েংবা লোইরগা ঐখোয় লৈনুংগী মোংফম অদু
 য়েংবদা থৌরাঙ তৌরকই। ঐখোয় গুরুংগুন্না মম্বা মফম অদুদা মোমবাতি চল্পগা চঙই।
 (হৌজিক্তি মনুংদু ইলেক্ট্রিক বল্ব থাল্লে, মতম অদুদদি থাল্লমদে।) চঙলকপগী সিড়ি
 কুমথরকপদা মদুগী মনুংদা মী চামা চামা লৈবগুম খোঞ্জেলগী মখোলনা য়ান্না নিন্না খোহ্ৰাঙ
 য়ৈনা তারকই। মোমবাতিগী মঙাল অদুনা গান্দবগা সিড়ি থাক অদুদগী মনুংগী ফীবম
 অদু করিমতা শেংনা উদে। মনুং পুরা যৌরবা মতম অদুদদি মী মঙা-তরুজুমক লৈরম্মী,
 মখোয়না বা গাঙবগী মখোল অদু মী কয়া কয়গী খোঞ্জেলগুম খোহ্ৰাঙ য়ৈনা তাৰা
 ওইরম্মী। তাজমহলগী মথক থংবা শরুক অমদি মপান্দা য়েংবা মতমদা ঐ মপুং ওইনা
 মদুগী লৈতেং তৌনা ফজনা শাবা খুৎশা, মীং থন্না উরবা নুংঙৌগী ফজবা মূৰ্ত্তি অদুনা
 গুন্নাংলম্মী, অদুবু মনুং অদুদা চঙলক্কা মতমদদি ঐগী পুৰীংদা অনৌবা রাখল অমা

খঙহৌদনা পোক্কে। মনুংদা নিংথৌবেন শাহজহান অমসুং মাগী নুংশিজববী নূপী মমতাজ বেগম মখোয় অনীগী মমল তাঙলবা মচু মচুগী নুংনা লৈতেংগা লোয়ননা চন্দুনা খম্মাংননা লৈবিবা মোংফম অনী অদু উবদা খঙহৌদনা থম্মোয়দা থুক লাউবকই। এনা খঙহৌদনা খল্লকই, “মপালগী নুংঙৌগী মূর্তি অমদি মদুদা তৌবিবা লৈতেং খুদিংমক অদদি কুয়োমতনি, তাজমহলগী অশেংবা থবায়দি সিদা লৈবে।” মফম অদুদা প্রেমিক প্রেমিকা অনীমক অমব ওইনা হিংমিল্লবগুম ঐগী পূরীংদা ফাওই। নূপা-নূপীনা নুংশিননা অমব ওইনা হিংমিল্লবগী খুদমদি মসিদগী হেল্লা ফজবা অমা লৈত্রে। মোমবাতিগী মঙালনা শেংফান্তনা য়েববা চীংলেম্বা লৈতেং তৌববা নুংগী মোংফম অনী অদুদা ঐ গুহাক পূরীং চঙনা যেংদুনা লৈ। তাজমহল যেংলুববা কনামতনা মখোয়বু কাউবা গুমগনি থাজদে। মখোয়দু সেংবদা ঐ মমল নাইদ্রবা আধ্যাত্মিকী ওইবা লন অমা ফংলবগুম নীংই।

ঐখোয় মপান্দা অমুক থোবজুনা তাজমহলগী অকোয়বা অদু অমুক গুহাক যেংলকই। লৈমায়দা থাবিবা নুংঙৌশিংগী মবজ্ঞা চাং মান্না করুবা নাপী, লৈতেং তৌনা কজুনা শেম্বা পান্সী মচাশিং অদু সেংবদা যান্না মীং ঈংই। চুথেজ্ঞা হৌবা পান্সী মচা খবগী মবজ্ঞা অঙৌবা খৈবোয় মচা খবসু কোয়চেন চেন্দুনা শান্নবা উই। ঐহাক ইমান্নবা অমগা লোয়ননা ঈশিং শংত্রিক শংনা লুনা লৈববা তাজমহল মমাঙগী পুত্ৰী অমগী মপান্দা লেপ্তুনা ফোটো নম্বিন্লে। ফোটো নম্বিবা মফমদুগী মীশিং অদুনা ফোটোশিং অদু ঐখোয়দা কোন্না থাবরুবা ঐখোয়গী এড্রেস লৌহৌই। মতম অদুদা তাজমহল মবাদা লেপ্লগা ফোটো নম্বা হাযবসি যান্না মক ওইনা খল্লি।

ঐখোয়না দিল্লীদা অমুক হল্পকপদু নুমিমাং ফনা থেঙলে।

ঐখোয়না লৈবিবা মফম অদু ওল্ড দিল্লীনি। হোটেল অদুদা নুমিৎ মবিনি লৈদুনা ঐখোয় কোয়বা, পোৎ-চৈ লৈবা অসিনচিংবা কয়া তৌই। নোংমদি ওজাশিংনা ঐখোয়বু পার্লিয়ামেন্ট হাউস যেংহন্নবা পুবী, অদুবু মদুগী মপালদং যেংবা নজুনা মনুংদদি চঙলজ্জে। মদুগী মনুংদা চঙনবগীদমস্তি ঐখোয়গী এম, পি, অমা যাওগদবনি হায়রকপদগী মতম অদুদা এম, পি অমতা উন্নদদুনা ঐখোয় মনুংদা চঙলজ্জবনি। অতৈ নুমিৎশিংদি ঐখোয় ইশানা অযান্না খোঙনা কোয়বা চথলি। অসুন্না খোঙনা চজুনা কোয়বা অসি যান্না নুংঙাই, লম্মাংনগনি হাযবগী থৌইনা চিংনবা লৈতে, মরমদি ঐখোয়না লৈরিবা মফম অদুদগী জুম্মা মসজিদকী অঙাঙবা, অরাংবা, অটৌবা মূর্তি অদু নক্সা লৈরে, ঐখোয় মদুগী ময়াগী

লক্ষীদা হেক হেক চৎলি; ওল্ড দিল্লীগী মফম অয়াস্বদগী জুস্মা মসজিদকী অরাংবা মতোন অদু হেজ্জা উবা ফংই, লক্ষী কঙাওনরবা মতমদা মদু যৌনবা লাক্সবদি ঐখোয়গী লৈফমদু অমুক থিবা রাড্রে। নোংমা নুমিদাং অমদি ঐগা ইমানবা অনীগা লোয়ননা মফমদুদা তৌরস্বা মেলা অমা য়েংবা চৎলি। মেলাগী বুঠ খুদিংমক কোয়না চতুনা য়েংলবা মতুংদা মমৈদা মেরি-গো-রাউণ্ড লৈরিবা মফম অদুদা য়েংলুরে। মদুদা কুচু ঙৌবী, মশক য়ান্না ফজবী সালরার শেৎপী লৈশাবী অমা মমানবী অমগা লোয়ননা ফক্ষমদা ফমদুনা তোংবা উই। মহাক্সা মেরি-গো-রাউণ্ডগী ফক্ষমগী পায়ফমদা মখুং চেৎনা পায়দুনা ফল্লগা মমানবী অদুগা বা অমা-অনী ঙাওনরগা মঙক হাইবা, নোকপা, মাগী লেঙ-ওৎপা পূন্মক অদু মৈ ঙান্না থাল্লবা মফম অদুদা য়ান্না শেৎনা উই। মাগী ফজবা শক্তম অদুনা ঐখোয়বু শুক্ষৎলি। ঙহাক্সী মতুংদা মেরি-গো-রাউণ্ড অদু লৈবা হৌথ্রে। মদু লোইরবা মতুংদা নূপী অদু কুমথরক্লে। মহাক মাগী অহল-লমনগা লোয়ননা মেলা তৌফম লম্পাক অদুদগী তপ্পা তপ্পা থোকথ্রে। ইমানবা অনী অদুগা ঐখোয় অহুমসু মেলা তৌফম অদুদগী থোরজুনা লক্ষীদা নূপী অদুগী মতুং থাপ্পপ্পা ইন্নদুনা লাক্লে। মহাক চুন্না মশক্তা ফজবা নন্তে, মাগী ফীবম অদুসু য়ান্না চুং-ফিরান চানা ফজ্জে, সালরার শেতুনা চুনরী য়ান্দুনা চৎপদা উবা মাগী ফীবমগী ফজবা অদু নূপীশিংগী মরক্তা অতাঙবনি। অতোপ্পা ময়াং পাখং খরসু নূপী অদুবু ইন্নদুনা চৎপা উই। মহাক্সু মশক ফজবদা মমিং খরা চৎপী ওইরস্বা য়াই। ঐখোয়না মাবু থাপ্পপ্পা ইন্নদুনা মাগী ফীবমগী ফজবা অদু য়েংদুনা লাকপনা ঐখোয়গী লৈফম মপাগী লক্ষী হাইজিনফম যৌরে। ঐখোয়না নূপী অদুবু য়েংনা য়েংনা ঐখোয়গী চঙফম সড়ক ময়াদা লৈহৌবা অদু ময়াং পাখংশিং অদুসু খঙবঙম তৌনা ঐখোয়দা চিংননা য়েংলক্ষ্মী। ঐখোয় ঐখোয়গী লৈফম তান্না লাক্লে। ঐনা কোন্না থৌদোক অদুবু নীংশিংলুবদা নোক্সীংবা পোক্সিবদি ঐখোয়না পুসীগী অমুক্তা উন্নররোইদবা মঙলানগী লাইরেস্বীওস্বা মীশক অদুদা য়ান্না রোমান্টিক ওইবা মওঙদা ইন্নরুরিবা, মাগী শক্তমগী ফজবদা ঙাওদুনা ময়াই কারুরিবা অদুনি।

ঐখোয় ঐখোয়গী লৈফম হোটেলদুদা হক্সকপা অদু নুংদাং ফনা থেঙলে; ঐখোয়গী চাক অদু লোইনা ঙিংলন্নে। ওজাশিংনা ঐখোয়বু অদুন্না নুংদাং থেঙনা হঞ্জিল্লকপগী য়ান্না ঙাঙই।

দিল্লীদা লৈরিঙেদা ইমানবশিংনা ময়ুম ময়ুমদা থানবা চিঠি য়ান্না ইটৈ। ঐদি

চিঠিনচিৎবা ইবগী রাখল খন্দবনা পোষ্টকার্ড, ইনভেলপ নতুগা ইনলেণ্ড লেটরনচিৎবা অমতা লৈদুনা থমদে। মখোয়না ইনবা উবা অদুদা ঐসু য়মদা থানবা চিঠি অমতং ইনীংলজুনা ইমান্নবা অমদগী ইনলেণ্ড লেটর অমা লৈরে, অদুগা মদুদা মরোল খরা ইবা হৌরকই। ইমান্নবশিংদি চিঠি ইবদা য়ান্না থুনা ইনৈ, অদুবু ঐদি মখোয়গুন্না থুনা ইবা গুমদে, মরোল-মরী থোরকউ হায়বা ইয়া যাদে। ঐনা রাখল খল্লগা চিঠিদু ইবদা মতম ফনা কুইনা চঙই। মদুদা ঐনা মরু ওইনা ইমা নাদুনা লৈরিঙেদা য়ম থাদোজুনা লাকপা অদুগী লাঙতরুবা রাখল ফোঙদোজুনা, ঐনা য়েংলুবা মফমশিংগী মবমদা শুগায়না পন্দুনা অমদি ঐনা য়মদা থোবকপা যাবা মতম খঙহন্দুনা ইখি। ঐনা চিঠি ইবা অসি পুসীদা মদুনা অহানবনি। অদুগা মদুমক ঐগী পুসীদা ইবগী অহানবা অভ্যাসনি হায়বা যাই।

দিম্বীদা ইমান্নবশিংনা পোৎ কয়া লৈনবা যাওই। ঐসু পোণ্ডি লৈনীংই, অদুবু পৈশাদি য়ান্না পুরজ্জে, য়মদগী খবচকিদমক লুপা যাঙঐখদগী হেয়া যাওরজ্জে। মদুগী মনুংদা লাকপগী খোঙচত্তা রেলগাড়ি মনুংদা চুরট থকপা, অতৈ অচা-অথক খরা চাবদা পৈশা খবা লোইশিনজ্জে। লেমহৌরিবা পৈশা খরদু ঐনা দিম্বীদগী হল্লগদবনিনা পোৎ-চৈ খরা লৈখোক্কা হায়না খল্লে। নোংমা ইমান্নবা অনীগা লোয়ননা বাজারদা খোঙনা পোৎ লৈবা চৎনিররে। দিম্বীসি খোঙউপ হোঙই হায়দুনা খোঙউপ য়ান্না লৈনৈ, ঐসু খোঙউপ য়োনফম দুকান অমদগী ঐগী তোংনবা লুপা তরাতরুক পীবা খোঙউপ অমুবা অমা লৈরে। অদুদগী ইমান্নবশিংনা থাদুনা য়োনবা বেপার খরদা নুপী খোঙউপ খরা য়েংবা হৌরকই। ঐসু মখোয়গুন্না নুপী খোঙউপ অমা-অনী য়েংলকই। মদুদা মওঙ ফজবা খোঙউপ যাওই। অচম্বা অতিয়া মচুগী মরী পানবা খোঙউপ অমা উবদা ঐনা পান্না পায়খজুনা য়েংবদা অয়োনবা ময়াং অদুনা মোমোন নোজুনা ঐঙোন্দা ফাগী তৌদুনা হায়রকই, “অদোমগী সাথীগীদমজুরা?”

ঐ মাগী রাহং অদুদা খুন্ফম খঙদনা হাইফেৎ চমন্নবা মওঙদা লৈ। ঐ তশেংনমক অদুগুন্না রাখল খন্দুনা য়েংলুবা নত্তে, অদুবু মাগী রাহে অদুনা ঐঙোন্দা অনৌবা রাখল অমা খঙহৌদনা পোকহল্লকই। ঐ করিগুন্না অনীংবা আশা অমগা লোয়ননা খোঙউপ অদু লৈরগে হায়বা রাখলদা মঙোন্দা মদুগী মমল হংই।

“মদুগী মমল লুপা অনী মখায়তনি,” ময়াং অদুনা খুল্লকই।

ঐনা অতিয়া মচগী মরী পানবা খোঙউপ অদগা মদগা চপ মান্নবা অঙাঙবা মচগী

মরী পানবা খোঙউপ অমগা অনীখক লৈরে। ঐ অঁতে পোস্তি অমতা লৈদ্রে, ঐগী খোঙউপ অদুগা নুপী খোঙউপ অনী অদুগা লৈখবা মতুংদা ঐঙোন্দা পৈশা ইঁরে লৈদ্রে। ইমান্নবশিং অদুসু মখোয়না অপাস্বা পোৎ-চৈ খরা লৈরগা ঐখোয় হোটেলদা হল্পক্রে।

শাংনা খোঙনা চৎলুবগী বাদুনা ঐ হোটেলগী কাদা বেডিং মথস্তা গুহাক পোখাদুনা লৈরে। মতমদুদা কা অদুদা ইমান্নবা যান্না লৈতে, মখোয় অয়াস্বা ওজাশিংগা বাজারদা পোৎ-চৈ লৈবা, কোয়বা চৎখিবদগী হল্পক্লমদ্রি। ইমান্নবা খরনা দলান মথস্তুগী মাজোন্দা লৈ, খরনা কাদা মরনাইগী বারী শাদুনা লৈ। কাদু খরা চীকই। ঐদি কনামতগা বারী শাবা যাওদনা তুমিন্না লৈরে। মতম অদুদা গুসায় খোঙউপ যোনবা ময়াং অদুনা ঐঙোন্দা ফাগী তৌদুনা হায়রকপা বাইে অদু অমুক নীংশিংলকই। গুসায়গী মাগী বাইেদু যান্না হেন্না অর্থ লৈবগুম, মমল যান্নগুম, মরু ওইবগুম পুরীংদা ফাওবা হৌরকই। ঐনা নুংশিবা মীশক অদুগা মরী লৈননা খল্পকই, “ঐনা লৈরক্লিবা অতিয়া মচুগী খোঙউপ অসি মঙোন্দদি যান্না পকচগনি। করিগুম্বা মসি ঐনা মঙোন্দা শোয়দনা পীবা গুল্লবদি কয়াদা নুংঙাইখগদবনো!” রাখল অদুনা ঐগী পুরীংবু হেন্না হেন্না খুদুমচনবা হৌরকই, মদু মঙোন্দা পীবগী মরমদা কৃপা খল্পকই। ঐনা মদু মঙোন্দা পীবদা মহাক্সা হরাউনা মোমোন নোব্লক্লদবা মীনোক, মদুবু মমল যান্না খনগদবা মতৌ খুদিংমক অদু ভাবনা শাগৎপা হৌরকই। ঐনা মদু চেকশিন্না যোমশিল্পে। ঐনা খল্পকই, “ঈশ্বরনা চানবীরবদি ঐনা খুদোংচাবা ফংদুনা মঙোন্দা ঐগী নুংশিবগী বা ফোঙদোকপা গুম্বা যাই, অদুগা খোঙউপ অসিসু মঙোন্দা পীবা গুম্বা যাই।” নুমিত্তু ঐ খোঙউপ অদুগা ঈরোইনবা নুংঙাইরবা রাখলগী মঙলান অমদা লুপ্তুনা লৈ।

অসুন্না নুমিৎ মরিনি দিল্লীদা লৈরবা মতুংদা ঐখোয় য়ুমগীদমক খোঙশাল্পক্রে। হল্পকপগী লম্বী অদুদি য়েংনীংঙাই ওইবা অনৌবা পোৎ থোইনা য়েংগদবা লৈতবগা, হকচাং চোকথবগা অমদি খুস্তা পৈশা পায়রক্তবগা য়ুম য়ৌনীংবগী রাখলনা মরু ওইনা খল্লি। ঐ রেলগাড়িগী থোঙনাউ মপাদা ফমদুনা মপালগী দৃশ্য য়েংদুনা চংলি। ওজা উদ্রগা মরক মরস্তা তুমিন্না চুরুট থকই; চুরুট থক্সা রাখল খনবদু যান্না নুংঙাই। গুস্তা ঐগী শামতুগী মফলা অরাংবা অদু য়েংশিন্দুনা চীংলেস্বা, রাখল লৈবা, মপুং ফাবা মী শাই, ইশাবু খাজবা মতৌ উংলি। নুমিদাংদু থাবল ফৈ। অদুন্না থোঙনাউ ময়াদা ফমদুনা মপালগী দৃশ্য য়েংদুনা চংপদু যান্না নুংঙাই। ঐদি অহিংদা রেলগাড়ি মনুংদা হীল্লগা তুমদুনা চংপা অসি

কয়া হৈনদে, অয়াস্বা মতমদা মীংশেঙ খাঙদুনা ফমদুনা চংলি, তুন্নীংবনা খাঙবা ঙম্ভুবা মতমদা ঙহাক ফম্মা ফম্মা ঙাথদুনা উইবা নম্বনা ঐ ইতুম তুমদে। ঐগী ইনাক্তা ইমাম্বা খবনা শাংনা তিংথোক্তুনা হীপ্পগা তুন্নৈ (মথোয়গী মরক্তা কনাগুস্বনা চোইরোন লোম্মকপসু যাওই), খরনা ফম্মা মদা ফম্মা ফম্মা ঙাথদুনা তুন্নৈ। মথোয়গী মরক্তা ওজাশিংসু তুন্নী। মতম অদুদা ঐদি নীংতম্মা চুরট থক্কদুনা রাখল মখল-মখা কয়া খল্লদুনা চংলি। অহিংদা চেনবা রেলগাড়ি অদুগী অহৌবা মখোল, থাবলনা য়েরবা লৌবুক-লম্মাঙ, নারক-মোংশোংশিংগী অমুবা তোপ তোপ্পা শক্তম, অথাপ্পদা কুফেং-কাফেং উবা মৈঙালশিং, মবক মরক্তা অপীকপা স্তেসনশিংদা ঙহাক ঙহাক খাম্বা, মথোয়দুদা অহিং তুমদনা চা যোনবা নম্বগা পোং যোনবা খরনা শংদুনা লাউবা মখোল, নোংচূপ থংবা অতিযাদা উবা তাবমদাই থাগী অমেঙবা মঙাল মপান্দগী হুমজিল্লকপা অঈংবা নুংশিং — পন্নমন্ড ঐঙোন্দা পুরীং চিংশিন্নীংঙাই ওই। মতম অদুদা ঐ য়ুমগী রাখল কয়া খল্লকই, থাপ্পা লৈহৌববী ঐনা নুংশিজবা মীশক অদু নীংশিংলকই। ঐনা মহাক্সা মবী লৈননা খল্লকই, ‘নুমিং কুগিবোম ঐনা য়ুম থাদোক্তুনা লাক্সবা মতুংদা মহাক্সা কবি রাখল খল্লমগদগে’ ঐবু মফম খঙদনা উখিদবগীদমক মহাক নুংঙাইতনা চিত্তা তৌবস্বা য়াই, মচী মচাঁদা তুমিন তুমিনা ফমদুনা ঐগী মবমদা খল্লস্বা য়াই, লোন্না মমীত্তা পিরাং শিষ্টদুনা নুমিং চুপ্পা মায়থোঙ মকালামদনা লৈবস্বা য়াই।’ রাখল অদু খল্লুরগা ঐগী পুরীংদু অসুম নৌথবকই; অমরোমদা মদুগীদমক বাবা, অদুগা অমবোমদসু থম্মোয়দা মদুগীদমক অপেনবা পোকপা, নুংঙাইবা রাখল অম’ পোকপা হৌবকই, ঙাঙাং ওইবিঙে মতম অদুদা কনাগুস্বী মশক-মতৌ ফজরবী নুপী অমনা ঐগী রাখলদা লুপুনা, চিত্তাগী পোংলুম পুদুনা লৈবমগনি হায়বা রাখল অসিদগী হেন্না নুংঙাইবা অতৈ অমতা লৈতে।

নোংঙাল্লমদাই যৌবক্সে। থোঙনাউদা হুমজিল্লকপা নুংশিং অদুসু ঈংবা হেঞ্জিল্লকই। মতম অদুদা ঙসায়মথৈ তুন্মুবা ঐগী ইনাক্তা ফম্মা অমোৎপা ময়াং অমনা করি রাখলদগীনা ঐখোয়গী মথক্তা পানবা ফেন অদু থাগৎলকই। মদুনা ঐগী রাখলগী মঙলান খুদিংমক অদু খঙহৌদনা কায়হনস্বৈ। নোংঙাল্লমদাই ঈংলক্সবা মতম অদুদা ফেন থাগৎলকপদু য়ান্না চুনদে, মদুনা ঐগী হকচাংদা অঈংবা নুংঙাইতবা ফাওহল্লকই। ঐ পুরীংদা খোয়াশাউনবা পোক্ককই। ফেনদু ঙহাক উঙলবা মতুংদা ঐনা হৌগক্তুনা খুংনা লাল্লগা মদু অমুক মুখৎলে। অমোৎপা, ফৈজোম অপীকপা শেৎপা, থবকশবা মানবা অমবা ময়াং অদ ঐঙোন্দা খরা

হেনীন্দনা অমুক্তং য়েংলগা লৈথোজুনা লৈথ্বে। মহাক ঐনা তৌরিবা অদুদা শাউনীংলশ্বা
য়াই, অদুবু রাদি করিমতা ঙাঙলক্ত্বে।

ঙহাকী মতুংদা নোং ঙাহোরক্লে। অপীকপা স্তেসন অমা যৌরদুনা রেলগাড়ি অদু
ঙহাক খাম্বকই, মপান্দা চা য়োনবা, পোং য়োনবশিংগী অহৌবা তোপ তোপ্পা খোঞ্জেলদা
লাউবা মখোল তারকই। তুম্বা ইমাম্বা কয়া হৌগৎনরক্লে, খরনা ইশি শিনা তুম্বি। অসুম্বা
নোংঙানবগী খোঙচৎ অদু অমুক চৎপা হৌরকই। মতম অদু যাউশঙ মনুংনি, রেলগাড়িদা
চৎপদা আবীর মহী হৈজিল্লকপা, লৈখোম চাইশিল্লকপা কয়া তৌই। যাউশঙগী কুস্মে
অদু উবদা ইমাম্বা কয়াদি পৃক্লীং মরাঙ হৌনা উই, য়ুমদা থুনা যৌদুনা যাউশঙগী
নুংঙাইরবা কুস্মে অদু শরুক য়ানীংবগী বারী কয়া শাই। মরু ওইনা মখোয়না যাউশঙগী
থাবল চোংবা য়াঙনীংবগী ঈখৌলাংবা রাখল কয়া ফোঙদৌক্লে। ঐদি মতম অদুদা থাবল
চোংবদি অমুক্তা য়াঙদ্রি, মদুগী ময়াইদু খঙদ্রি, অদুবু মখোয়না মদুগী বারী শারকপা মতম
অদুদদি পৃক্লীংদা ফোঙদোকফম খঙদবা ঈখৌলাংবা লাঙতরুবা রাখল অমা পোক্ককই।
ঐখোয়না বারী শাবদু নুংখিলনি। বসন্ত মতমগী অনৌবা শক্তমশিং — শাগৎলরুবা
নুংশা, ময়োল চোংলবা উপালশিং, আবীর অমদি অতৈ মচু কয়া তৈরবা মীওইশিংগী
হরাউ-মথোই কারবা মতৌ পুন্মক অদু উবদা ঐখোয়গী পৃক্লীংদু ইরাঙ লাঙই।

নুমিছুগী নুংদাং অদুসু ঐ ঙরাংগুম থোঙনাউ ময়াদা ফমদুনা থাবল য়েংদুনা চংলি।
নুংদাংগী চাকচামাঙদা ঙহাক তুন্মুদনা ঐ ঙল্লিঙৈগী মতম অদু অদুক কন্না তুন্নীংবা ফাওদে।
ঙসায় ইমাম্নবশিংনা থাবল চোংবগী বারী শাখিবা অদু ঐ পুক্রীংদা খঙহৌদনা অমুক
নীংশিংলকই, মদুগী মরমদা খনবা হৌরকই। মমাঙ চহীগী য়াওশঙদা ঐগী নুংশিজবী
মহাক অদুনা থাবল চোংবা য়াওবা, অদুবু চোংলিবা অদুদদি পুক্রীং চঙদ্রদুনা খাজিল্লিবা
খৌরীগী বাংমদা ঐখোয়না লেপুনা লৈরিবা মফম অদুদা তোয়না তোয়না য়েংলকখিবা,
করিগুম্বদা ঐগা য়েংমিন্নরিবা ইমাম্নবা অদুগা ঐখোয় অনীনা মাগী মতৌ য়েংগে খন্দুনা
ঐখোয়না লেপ্নস্বা মফম অদু হোংদুনা অতোপ্পা মফম অমদা তুমিনা লেপুনা লৈরুবা মতমদা
মহারুা ঐখোয়না হান্না লেপ্নস্বা মফম অদুদা ঐখোয়বু থিবা মান্না লাঙতরুবা মীংয়েংগা
লোয়ননা য়েংখিবা মতৌ পুন্মক অদু শংশংনা নীংশিংলকই। “হন্দকসু মহাক থাবল
চোংবা য়াওরমগদ্রা?” ঐ ইথস্তা খল্লকই। মীকুপ খরগী মনুংদা বাহং অদুগী পাউখুমদু
নুংদগী পীরকই, “মহাক হন্দক্তি ঐব উদবদগী নীংবা কায়বনা মরম ওইদুনা য়াওশঙগী

থাবল চোংবা থোক্লোই। হন্দকী যাউশঙ অসি মঙোন্দদি যান্না হৈনীংদ্রবা কুন্মৈ অমা ওইরমগনি।” ঐগী রাখল অদু কয়া যান্না চুল্লমগদগে নড্রুগা লাল্লমগদগে খঙবা ঙমদে; তৌবতবু অদুন্না খনবা রাখল অদুদা ঐ ইথন্তা যান্না পেছোকচৈ, মদুদা অঙকপা নুংঙাইবগী ময়াই অমা লৈ।

অসুন্না শাংলবা রেলগী খোঙচৎ অদু নুংঙাইবা কল্পনা কয়া তৌদুনা লাকই। চাফম থকফম খঙদবগী, অহিং তুমদবগী চোকথবসু হকচাংদা ফাওই। অরাঙবা স্তেসনশিংগী শক্তমশিং, নোং ঙানবা, নুমিং তাবা, অহিংগী তোঙান তোঙানবা দৃশ্য, থেংনরকপা থৌদোকশিং পুন্মক অদুদা ইনৌতা নৌই, চোকথবগা লোয়ননা যুম যৌনীংবগী লাঙতরুবা, হায়ফম খঙদবা করিগুম্বা ঈখৌলাংবা রাখল অমসু থম্মোয়দা ফাওই।

ডিমাপুরদগী বস তোংদুনা লাক্লগা তম্পাক যৌরকপদা মৈতৈগী খুঙ্গুশিং উবকপা মতমদা পূক্লীং যান্না নৌথোকই। ঐখোয়না যৌরকপা নুমিং অদু যাউশঙ মঙানি চনবনি। তাবমদাই নুমিংকী ঙাঙলৈনবা মঙালনা নোংচুপলোমদগী শান্দোবক্তুনা লৌবুক-লম্বাঙ, উপাল-রাপাল খুদিংমক অনৌবা মচুনা শঙবঙম তৌনা উই। লম্বীদা যাউশঙগী ঈবাংদি নেমথবম্লে, শেল মুনবা, আবীর তৈনবা, অঙাংশিংনা লাঙবা অসিনচিংবা কয়া তৌরমদ্রে, অদুব লম্বীদা অনৌবা মচুগী ফিজোল ফজনা শেঙুনা চংলম্বী নুপীমচা অমদি নুপামচাশিং খরা উবদদি যাউশঙ মতমগী তোপ তোপ্পা শক্তম অমা উই। ঐখোয়দি কুন্মৈ অদুগী মপুং ওইবা নুংঙাইবা শরুক অদু যাওবা ফংহৌদ্রে হায়বা অদুগীদমক পূক্লীংদা কবিগুম্বা ইরাং রাংপা। নীংঙমদবগুম্বগী রাখল অমা ফাওই।

কায়নবা

এনা য়ুমদা থুংলবদু সঙ্ক্যা ওইরে। ইমুংগী মী ময়াম চঙদুনা এনা লৈরকপা পোৎ-চে, অচাপোৎনচিংবা ফাকপা হৌরকই। এনা লৈরকপা এগী খোঙউপ অদুগা নূপী খোঙউপ অঙাঙবা অদুগদি মখোয়দা উহল্লি, অদুবু অতিয়া মচুগী এনা পূরীং তানা অনীংবা আশা অমগা লোয়ননা লৈরকপা খোঙউপ অদুদি মখোয়দা উহন্দ্রে, চেকশিন্না লোঙুনা থম্মে।

নুমিৎ তাত্ত্ববা মতুংদা এগা য়ুম্মোন্ননা লেবা মরুপ অচৌ এখোয়দা কোয়থোরকই। মহাক ওসায় এনা থোরকপা মতমদা ময়ুমদগী চথোক্কুই হয়, হৌজিক্তা এ থোরক্রে তারদুনা এগা উন্নবা লাক্লিবনি। ইবানী এখোয়গী মাস্কোন্দা ফন্মিন্নদুনা বারী শারকই। এনা য়ুমদগী মতম খরা চথোক্কুবা অদুদা এগী নুংশিবা মীশক অদু মতৌ করন্না লৈবগে হায়বসি য়ান্না খঙনীংই। মাগী মরমদা হৌদোক্কদুনা এনা মরুপুদা হংই, “মহাক হন্দক থাবল চোংবা যাওরা?”

মরুপ অদুনা এগী পূরীংগী ফীবমদু খঙনা মীকুপ অমতং তুমিন্না লৈ, অদুদগী অশেংবা অদু হায়রকই, “মহাক মরক মরক্তা যাওবা উই।”

মাগী পাউখুম অদু তাবদা এ পূরীংদা নুংঙাইতবা ফাওই। এনা থাপ্পা লংফৈদা লৈরিঙৈদা খল্লম্বা রাখল অদুমক ওন্নরবদা মহাক্সা এবু থোইনা খন্দ্রা হায়বসি চিংনবা হৌরকই। নুমিত্তু এ ইমান্নবদুগা মাগী মরমদা মখা তানা বারী ইশা শাদ্রে, লমদা চংলুবগী বারী অটৈ অটৈ খরা শারগা তোন্ধে।

লংফৈদগী থোরক্সা মতুংদা এ নূপী অদুগা থোইনা উন্নখিদ্ৰে, ইরাপ লাপথোরক্সবগুম তৌত্রে, অদুবু এগী পূরীংদা মাগী মফমদগী করিগুম্বা অরেপ্পা অমদি খঙবা চুম্মী হায়বসি য়ান্না কন্না খল্লকই। লংফৈদা চংলুরবা মতুংদদি এগী রাখলদসু করিগুম্বা অহোংবা অমা লাক্রে; এ হান্নগুম অদুক হাক্সা ইকাইথীবা অদু তৌদ্ৰে, ইশাবু থাজবা হেল্লকই, নূপামচা অমা ওইনা হায়ফম থোকপা, ফোঙদোকফম থোকপা অদুদি ইচঙ থৌনা ফোঙদোক্কদবনি হায়না খল্লকই। তশেংবদি এ অদুক হাক্সা মরম চানা রাখল খনবা ওম্বদি নন্তে, লংফৈদা

চৎলুরবা মতুংদা (চহী মতাং অদুরাইগী অঙাং অমনা হেক হেক তৌবগুম) ইথস্তা হেঞ্জিনা চালাক লৈবা শাবগী মওঙ খরা লৈবা অদুনি ঐনা তৌরিবদু। ঐনা মতৌ করন্না মঙোন্দা ঐগী রাখলদু ফোঙদোকদগে হায়বসি খনবা হৌরকই।

নোংমদি ঐগা য়ুম্মোনবা ইমাম্‌বা অদুগা খাবল ফবা নুংদাং অমদা লৈরক্তা হ্‌ঙ্গৎ-হন্দা চতুনা লৈ। অসুন্না নুংদাংদা মখল কয়াগী বারী শাদুনা হেক হেক চৎপা অসি ঐখোয় মহৌশাদগী হৈনবী ওইনা তৌই। ঐখোয়না অসুন্না চৎপা নুংদাং অদুদা তাঞ্জা চারুবদগী মমাম্‌বী অনীগা লোয়ননা মহাকসু তোটিদগী ঈশিং শোকপা থোরক্লে। মতাং অদু ঐগী পুৰীংগী বা ফোঙদোকপা য়ারবা খাইদগী ফবা তাঞ্জা অমনি হায়না খল্লকই, ঐ মঙোন্দা চিঠি অমতং পীনবসু হেক হেক ফুরিংখাউদা হাপুনা পুই। রাখল অদু খল্লুবদা ঐগী থবাকী মিহ্ল অদু তপ্পা তপ্পা চোংলকই। বসন্ত মতমগী লুরবা খাবলগী ফজবা, তপ্পা শীংপা নুমিদাংগী নুংশিং, খাবলদা শাংপা লৈগী লৈনম, লৈরকী নাকল অনীমক্তা হৌরিবা উপাল-রাপাল পুন্মক অদু তাঞ্জা অদুদা য়ান্না চুশিন্‌বা, ঐগী পুৰীংবু মথুম-মরাঙ হৌহনবা মওঙ ওইনা থোকই। পুৰীংগী অকনবা থৌইনশিন অমনা ঈনশিন্দুনা ঐ মঙোন্দা বা খরা হায়নবগীদমক থৌরাঙ তৌরে। খাবল অদুদা মহাক মমাম্‌বী অনী অদুগা হরাউ-হরাউ-মশা কোন্না বারী শাদুনা সনাবুন অমমম পায়দুনা লৈরক্তা চৎলি। ঐ চপ য়ুংনা নীংবা অরেপ্পা রাখল অদুগা লোয়ননা মখোয়গী মতুংদা নক্সা চঙশিক্লে। ঐনা খরা পাখৎনা ফিংলপ তৌনা চঙশিনবা অদুদা সড়ক্তা তারম্বা নুংজেঙ অমা কাওরুদুনা মখোয়গী মরক্তগী অমখকী সনাবুন্দা পান্দুনা ত্রেং লাউবা মখোল অমা খঙহৌদনা থোরকই। মদুদা মখোয় তুং হন্না য়েংলকই। ইথা থাজদনা ঐনা মখোয়গী মতুংদা নক্সা চৎলম্বা অদু উবদা মখোয় পাখৎপগুম তৌনা খোঙলৈ খরা থুগৎনা চৎপা হৌরকই। ঐনা খল্লি মমাম্‌বী অনীদুনা পাখৎনা খরা থুনা চৎখৎবসু মহাক্তি ঐবু উবদা ঐগী বা খরা তানীংদুনা শোয়দনা খরা লৈখহৌবা য়াই, অদুবু অদুন্না তৌবগী মহুস্তা মহাক মমাম্‌বী অনী অদুগী মাঙ থানা হেন্না থুনা চৎখৎত্রে।

ঐ মঙোন্দা বা হায়বা খুদোংচাদ্রদুনা তুংদা চৎপী মমাম্‌বী অমদা ঐগী চিঠি অদু পুথোক্তুনা মঙোন্দা পীবিনবা হায়রকই। মমাম্‌বী অদুনা মখুং তিংথোক্তুনা চিঠি অদু লৌহৌরে।

মদুদা ঐ অদুম পেনবগুম তৌনা নিংদোল খরা চোংনা লৈখদুনা লৈহৌরে।

নুনিং খরনি হৌখে। ঐগী চিঠিগী মরোল অদুনা মহাকী পুকীংদা করন্না পাল্লমগদগে হায়বসি ঐ নুমিং চুপ্পা খন্দুনা লৈ। মঙোন্দগী করিগুম্বা পাউখুম অমা ফংবা য়াই হায়না আশা তৌই; মদু লাঙতরুনা গুইদুনা লৈ।

ঐ করিগুম্বা মাগা অমুক উল্লবা য়াই খন্দুনা ইমান্নবা অচৌগা লোয়ননা সন্ধ্যা মতুং মমথরকুবা মতমদা লৈরজ্ঞা হেক হেক চৎপা য়াওই। নোংমা নুমিদাংদি মহাক মমান্নবী অনীদুগা লোয়ননা তোটিদা লৈরম্বা উরে। নুমিভুদি থাবল য়ান্না ফবা নন্তে, পানখৎলকপা থাগী মঙাল খরদি ঈংনা শন্দোরকই।

ঐ ইমান্নবা অদুগা লোয়ননা তোটি ময়র্গী লম্বীদা অমুক অনীরক হঙ্গং-হন্দা চৎলি। গুহাঞ্চী মতুংদা মহাক অনকপদা লৈবা মমান্নবী অমগী মতেং পাংবা ওইনা ঈশিং বালটিন অমা থাংদুনা মমান্নবীদুগী ময়ুমদা চৎমিন্নবা থোরকই। ঐ মতম অদুদা মাগী মতুং ইন্নদুনা চৎলে।

ঐনা মঙোন্দা নোংমা মাগা চৎমিন্নবী মমান্নবী অদুদা পীখিবা চিঠি অদুগী মরমদা হংবদা মহাক থোইনা তাদবগুম তৌনা ঐগী মাঙদা অদুম লুকথদুনা চৎলি, পাউখুম পাক পীরক্তে। মমান্নবীদুগী কোছোঙ মপা য়োশিল্লক্কে, লম্বীদসু মী অমা-অনী মরক মরজ্ঞা চৎলি।

মহার্কা মী অতৈ উহন্নীংদবগুম তৌনা খঙহৌদনা অতপ্পা খোঞ্জেলদা হায়রকই, “কোছোঙগী মরুম অশোমদা খরা চঙশিনসি।”

মদু হায়রগা মহার্কা কোছোঙগী শম্বক্কে অমদি উগী মরুম খজিঙং তাবা মফম অমদা চঙশিল্পে, অদুগা মহার্কা য়াল্লকপা ঈশিংগী বালটিন অদু লৈমায়দা থল্লগা ঐগী রা গুইবগুম তৌনা বালটিন ময়াদা খরা লুকথদুনা লেপুনা লৈ। গানফান্তবা থাবলগী মঙান্দুদা লেপ্লিবা মাগী মূর্তি, লুকথদুনা লৈরিবা মাগী মায়থোঙ অদু উবদা ঐবু থক্ৎহল্লি; ঐগী হায়নীংবা রা কয়া চীনবান্দগী থোরক্তে। মাগী মমান্নবী অদুসু খরা হন্দোক্রগা মাবু গুইদুনা লেপুনা লৈ; ঐখোয়গী মতৌদু মঙোন্দা খরা গুন্না থোকপগুম মমান্নবীদু রা অমতা গাঙলক্তে।

ঐনা মঙোন্দা হায়, “নহানগী চিঠি অদুগী পাউখুম অমতং . . .।”

মহাক মীকপ অমতং তুমিনা লৈ, মঙোন্দগী থোইনা থাপুনা লৈরিবা মমান্নবী অদুগী মমাঙদসু অদুনা গাঙনবদু খরা ইকাইনা উই।

মহার্কা ইকোম কোন্না কয়া খোঁশাদনা খুল্লকই, “করম্বা চিঠিনো?”

“নহানমুক ঐনা নমাম্ববীদা পীখিবদু।”

“ঐদি মদু ফংদেনা।”

মাগী রাইহে অদু তাবদা ঐ থুক লাউরকই, ইকাইবনা মফম অদুদা লেপ্পা ওল্লফে। ঐ খঙই মাগা চৎমিন্নবী মমাম্ববী অদুদা পীরম্বা চিঠি অদু মানা ফংলোইদবগী মরম লৈতে, মদু চুম্মা লৈথোক্লবগী খুল্লকপা পাউখুম অমনি।

তাঞ্জাদুদা লম্বীদা মী খরসু লাক্লে।

ঐ বা মখা অমুক তারমদনা মাগী মনাক্তগী লৈথোক্লুনা লাক্লে। ঐ শাউনীংবগুম, পুরীং নুংশিবগুম খোঙথাং থুনা য়ুম্মোমদা অদুম লাক্লে, তোটি ময়াদা লৈহৌরিবা ঐগী ইমাম্ববা অদুগী মনাক্তা ফাওবা চঙলমদ্রে।

ঙহাকী মতুংদা ইমাম্ববা অদু ঐখোয়গী য়ুমদা লাক্লে। মতম অদুদা ঐ থরায় নুংঙাইতনা মাস্তোন্দা ফমদুনা রাখল খন্দুনা লৈ। ইমাম্ববা অদু থোকখিবা খৌদোক অদুগা মরী লৈননা ঐঙোন্দা করিঙম্বা বা খরা হায়বা লাক্লিবনি হায়বদু ঐ খঙই। মহাকসু খরা পাখৎনা উই।

“নঙনা মঙোন্দা করি হায়রম্লে?” মানা ঐঙোন্দা হংলকই।

“করিসু হায়দে, চুম্মা চিঠি অদুগী মরমদা হংবতনি।”

“মহারুা তোটিদা অমুক হল্লকপদা ঐগা উম্লে, মহাক খরা পেন্দবা, নুংঙাইতবা মতো ওইনা উই।”

“মহারুা করি করি হায়রকই?” ঐনা হংই।

“করিসু থোইনা হায়রক্তে, মহারুা খৌদোক অদুদা খরা শাউনীংবা, নুংঙাইতবগী মঙঙদা নঙবু অমুক্তং উল্লনীংই, বা খরা ঙাঙননীংই হায়রকই। নহাকপু অমুক্তা কৌথোকপিরকউ হায়রকই।”

মাগী বা অদু তাবদা ঐ ইকাইবা, খোয়শাউনবা রাখলনা অমুক হেন্না থম্মোয়দা ওমচারুবা ফাওরকই। ঐনা খল্লি, “মানা ঐবু ফজনা কৌথোক্লুগা ঐনা তৌরুরিবা থবক অদুগীদমক জ্ঞান তানা ইকাইবা পীদুনা ঙাঙগদবগী ঐবু কৌথোক্লিবনি। মদুদা চৎপা দরকার ওইদে। ঐ কৈদৌঙেদসু মাগা অমুক উল্লররোই।”

ইমাম্ববদুনা ঐ তুম্মা লৈখিবা অদুদা অমুক হায়রকই, “মহাক য়ান্না নুংঙাইত্রি, তোটিদা অমুক থোরকখিগনি হায়হৌই।”

ঐ রাখল অমদা উংবগুম তৌনা লৈ।

এ নুমিছু মাগা উন্নররোই হায়বা রাখলদু চপ যুংনা লেপ্পে। ইমানবা অচৌ এগা ওহাক বারী শারগা এগী ইনাক্তগী হুন্ত্রে।

মহাক হনত্রবা মতুংদা এ তুমিমা মাঙ্কোন্দা অদুম রাখল খন্দুনা ফমদুনা লৈহৌই। এ কোক ঙাউফিং ঙাউফিং তৌরকই, পুক অমদি থবাক্তু ইশা শাগৎলি। স্বর হোনবদা ইফুন ফুনগৎলি। অতেনবা মতম অদুদা এঙোন্দা ফাওরকপা নুংঙাইতবা অদু পুবা ওমদবা পোৎলুম অমা ওইরকই। এ মদু বানা খাঙনবা হোৎনৈ। এ য়ুমদগী অমুক মপাল থোক্তে। থাবল মুশি মুশি ফবা নুমিদাং অদুদা মহাক এগা উন্নবা অমুক তোটিদা থোরকখিরা নত্তুগা থোরকখিদরা হায়বদু এ খঙবা ওমদ্রে।

নুমিৎ অদুগী মতুংদা এ মাগা ইউন উন্নখিদ্রে, থোইনা উন্নগে হায়নসু খল্লদ্রে।

জুলাই থা যৌরক্লে। কুম অদুদি এ কাং মনুংগী কুন্মেনচিংবা য়েংবা কয়া চথোক্তে। কাং মতুংদা নোংমা এনা ইমানবা অচৌগী ময়ুমদা চথোকুবদা মহাক্তা এঙোন্দা তল্লকই এগী নুংশিজবী নুপী অদু চেনত্রে।

মদু তাবদা এ শ্বায় লাউই, পাক হেক থাজবা ওমদে, ওহাক্তু রাখল খন্তুবা ওমদে। এনা পূরীং ফাথনা মঙোন্দা হংই, “কনাদনো? মফল্লা কদাইদনো নহাক খঙরা?”

“মশক্তি খঙদে। মীনা হায়নবদা দরজীনি হায়, কাকৈথেলদগী ওইরমাক্লে।”

“ফরে কৈদৌনি,” এনা হান্গুম পূরীং অসুম ফাথদুনা অসিতমক খুস্মী। এ মদুগী মরমদা পূরীংগী রা ফোঙদোকপা অমদি মত পীরুবনচিংবা থোইনা তৌদ্রে।

য়ুমদা হল্লকুবদা মতমদি নুংঙাইতবা রাখলগী পোৎলুম অমনা এঙোন্দা তপ্পা তপ্পা অসুম ননবা হৌরকই। পূরীংগী করিগুম্মা মমল নাইদ্রবা লন অমা মাঙত্রবদা মদুগীদমক বাদবা শাদুনা, পূরীং ফাথদুনা কয়া কুইনা লৈবা ওমগদগে? হৌজিক্তি মাগা কায়নবগী মৈচাক অদু থম্মোয়দা মৈরি চামা থোন্না চাকপা হৌরকই। সংসারগী নিয়ম খুদিংমক এঙোন্দদি হোংত্রবগুম নীংলকই। অসুন্না নুমিদাং অদু এ চাক চাদ্রে, অহিংসু মীং কল্লা অমতা তুমখিদে।

নুমিৎ খরনি হৌত্রে। নোংমদি ইমাবোকী মচানুপী এগী ইচে লৈশাবী অমা ঐথোয়দা কোয়থোরকই।

এনা ওহাক রাখল খল্লগা এনা এক্ককরসন চৎলুবা হল্লকপদগী চেকশিন্না লোন্তুনা থল্লিবা অতিয়া মচুগী খোঙউপ অদু মঙোন্দা পীথোকত্রগে হায়না খল্লদুনা মদু মঙোন্দা

য়েংহল্লকই, অদুগা হায়, “ইচে, মসি ঐনা লংকৈদগী লৈরকপনি, পাম্বা য়েংউ।” (ঐনা হৌজিক খোঙউপ অদু অমুক লোজুনা থস্বগী দরকার ওইদ্রে হায়না খল্লি।)

ইচে অদুনা অতিয়া মচুগী খোঙউপ অদু উবদা হরাউনা তাপ পায়দুনা হায়রকই, “ফজত্রেদা মসিদি, ইবুংঙো, য়ান্না পাম্বী, ইচেগী ওইজরগে। নহাঝা কনাগী লৈরকপনো?”

“হম, চুন্না হোঙবদুদা লৈরকপনি, কনাগীসু নস্তে, ইচেগী ওইরবসু য়ারে,” ঐনা থৈদোজুনা খুন্মী। (ঐনা লৈরকপা অতোল্লা খোঙউপ অঙাঙবা অদুমদি ঐগা পোকমিল্লবা ইচেনা হাম্বনা লৌথ্রে।)

মানা খোঙউপ অদু মখোঙদা উপশিল্লুনা য়েংবদা চপ চারে।

ঐনা মদু মঙোন্দা পীথোকত্রে। মহাক হরাউনা ঐখোয়গী য়ুমদগী হনত্রে। মহাক হনত্রেবা মতুংদা ঐহাক খোঙউপ অদুগা মবী লৈননা শাগৎলুবা ঐগী আশা অদু নীংশিংলজুনা ওহাক অরাবা রাখলগা লোয়ননা ফুস্বননা চিন্তা তৌদুনা লৈহৌই।

কায়নত্রবা মতুং

নূপী অদুগা কায়নত্রবা মতুংদা ঐগী পুঙ্গীদা অহোংবা অমা লাক্লে, লাইরিক-লাইসুদা পুঙ্গীং খরা চঙবা হৌরে। মতম অদুদা ঐ খঙলকই ঐ মাগীদমক অরেম্বা রাখল কয়া তৌদুনা, কল্পনাগী জগৎ অমদা তাউদুনা মতম কয়া মাঙহনত্রে, লাইরিক্তা পুঙ্গীং করিমতা চঙদদুনা তশেংনা অমাঙবা ছাত্র অমা হায়বদু ওইরুরে। হৌজিক্তি ঐগী রাখলদু অমরোমদা রাইশংলে, লাইরিক্তা হোৎননীংবগী আশা অমা লাক্লে।

মতম অদু ঐ সাহিত্যদাসু পুঙ্গীং হেন্না কন্না চঙলকপা মতমনি। সাহিত্য পাবদা নঙনা ইবগী রাখলসু খনবা হৌরকই। ঐনা সই-শাদগী চেংনা লুনা থমজবা হঞ্জিন হঞ্জিন মশীং নাইদনা পারবা শরৎ চন্দ্রগী *দেবদাস* অদু নঙবা ঐনা মতম অদুদা য়ান্না নুংঙাইনা পাবা অতোপ্পা লাইরিক অমদি মতম অদুদা বী, এ, দা তন্নবা কালিদাসকী *শকুন্তলা* হায়বা বসুদেব শর্ম্মনা মৈতৈরোন্দা হন্দোকপা নাটক অদুনি। মদু চপ চাবা কালিদাসকী *অভিজ্ঞান শকুন্তলম*-গা খজিক্তং খেল্লৈ, মণিপুরদা ড্রামা ওইনা শান্নবদি লাইরিক অদুদা য়ুস্ফম ওইবগা শান্নবা ঙাঙতনি। লাইরিক অদু পাবদা ঐনা ফংখিবা নুংঙাইবা অদু রাইনা থাবা ঙল্লরোই, তশেংনমক ঐবু মদুনা পুমশুম শুদ্ধাংলি। হন্দোক্লিবা অইবা অদুগী থোং-নৌরবা লোলগী ফজ্জবা অদু অঙকপনি, মৈতৈরোনগী লময়ৌনা, খমথেংনা ফজ্জবা হায়বদু মদুদা লৈরবশুম নীংই। অদুগা অমুকসু কালিদাসকী হিমালয় মখোঙগী অচীকপা আশ্রমগী সংসার অদু মপুং ফাবা নুংঙাইবগী তুংনফম ওইরবা মফম অমা ওইনা খল্লি, ঐগী পুঙ্গীংনা অচীকপা প্রকৃতিগী মশাইগোল অদুদা যৌথি, নুমিৎ চুপ্পা মদুগী কল্পনাগী সংসারদা তাউদুনা লৈখি। কালিদাসকী নাটকী মহাউদু মতম অদুদনবু হেন্না খঙখিবশুম নীংই। অঙাং অমদা অথুস্বা পোৎ অমা পীজবদা মদু করিনো খঙদ্রবসু অথুস্বা রস অদুদি অহল অমদগী হেন্না পান্না চুপ্পশুম ঐসু মদুবু করিনো মুন্না খঙদ্রবসু মদুগী রস অদুদি হৌজিক্তগী হেন্না পান্না চুপখি।

অতোপ্পা ঐনা নুংঙাইখিবা অমনা ক্লাসতা ওজানা বার্ডসবার্থকী “ডেফোদিল” হায়বা শৈরেং অদু তাকপদনি। শৈরেং অদুদা কবিনা থাবা পাংয়াদা শাংপা ডেফোদিলশিংগী

ফজবা, মদুনা মাগী পূকীংদা তুংকেইনা পীবা নুংঙাইবা পূন্মক অদু শীংথাবদা তশেংনা অঙকপা মওঙ অমদা ঐঙোন্দা নুংঙাইবা পী, কবিগী নুংঙাইবা খুদিংমক অদুদা ঐসু শরুক য়াই। ডেফোদিল হায়বা লৈ অদু তশেংনা উদ্রবসু পুন্না পাক্তরুনা শাংপা অতৈ হুঙ্গামপাল মচুগী লৈশিংবু উরগসু ঐ বার্ডসবার্থগী ডেফোদিলবু হেজ্ঞা নীংশিংই। মাগী মতৌ তমদুনা ইংলিসতা শৈরেং মচা অমা-অনী ফাওবা ইবা হৌই।

ক্লাস নাইন তম্বা মতম অদু ঐ তশেংনা সাহিত্য ইবা হৌবা মতমনি। মতমদু ঐ চহী তরামঙামুক শুরে। মদুগী মমাঙদদি ঐ পাবগী নুংঙাইবতমক লৌরম্বী, ইবগী নুংঙাইবা মহাউ অদুদি খঙলমদে। মতমদুদা ইবা অদু মরু ওইনা স্কুলগী মেগাজিনদা হাপ্পবগীদমক্তনি। অহানবা ওইনা বারী মচা অমা ইবা হৌই। বারী মচা অমা ইবগী নিয়ম-নীতি করিনো হায়বা করিমতা খঙদে, চুল্লগী অতেনবা বারী অমা মপুং ফানা শাগংপা অদুনি ঐগী অনীংবা। ঐনা ঐগী অপীকপা লাইরিক তৌফম কাদা থোঙ লোনশিল্লগা চৌকিদা ফমদুনা কল্পনা কয়া তৌবা হৌই, পুন্সীদা থেংনরকপা খৌদোক কয়া নীংশিংই, মদুদগী বারীগী মচাক ওইবা যাবা যাওরা হায়দুনা খনবা হৌরকই। রাখল খনবা মতমদুদা ভাবনা শংশংনা দৃশ্য কয়া উদুনা ঐ তশেংনা নুংঙাইবা সংসার অমদা লুপ্তা হৌরকই। অদুবু ইবা মতমদদি ঈরোইবা হৈতবা মীনা ঈশিংদা ঈরাকুবগুম অনীংবা রাখল কয়া অদুগী মরক্তা চনৈনদুনা লৈখি, অঙৌবা চেবাং মথক্তুদা মওঙ তানা ফোঙদোক্তুনা কলম থাবা ইঙম ওমদে। ঐ বানা হোৎনদুনা বারী মচা অমা ইবা লোইরে। অহানবা ইখিবা অদুদগী করিমতা শেমদোক-শেমজিন তৌদ্রে। ঐনা খল্লি পূকীংগী ঈথক হৌরকপা মতমদুদা ইখিবা অদু করিসু শেমদোকপগী দরকার ওইদে। (রাখল অদু অচুম্বা নঙে হায়বদু ঐ মতমদুদা খঙবা ওমদে।) বারী মচা অদুগী মমিং “অরাবা সংসার” কৌই। ঐনা অতোপ্পা ইংলিসকী শৈরেং মচা অমসু ইরে। মদুগী মমিংদি নীংশিংবা ওমদ্রে।

আর্টিকল অনী অদু হাপ্পবা মেগাজিন সেক্রিটরিদা পীশিনথ্রবা মতুংদা ঐনা মেগাজিন ফোঙলকপা গুইবা অসি অরাবগী মশক্লি। আর্টিকল খন্দোক-খঞ্জিন তৌরিবা ওজাশিংনা মথেয়দু খনবীরমগদা নস্ত্রগা খনবীরম্নোইদ্রা হায়না খনবদা পূকীং য়ান্না লাঙতক্লে। অদুবু থা খরা বানা গুইরবা মতুংদা মেগাজিন অদু ফোঙলকপদা লাইবক ফবদগী ঐগী আর্টিকল অনী অদু যাওরক্লে। মেগাজিনগী মশক অদু ঐ হৌজিক ফাওবা নীংশিংলি; মদু অশংবা চেনা মখুম পাল্লগা মনুংদা য়ান্না ফবা অঙৌবা চেদা নম্বী, য়েংবদা য়ান্না তরু তরুনা ফজনা

উই। অঙৌবা চে অদুদা ইশানা ইবা রারী মচা অমদি শৈরেং অদু যান্না লুনা ফজনা ছাপা
তৌদুনা পুথোরকপা অদু অহানবা উবদা ঐগী পূরীংদা অঙকপা নুংঙাইবা অমা ফাওই।
মেগাজিন অদুবু মমল নাইদ্রবা পোং অমগুম খল্লি। মদুগী কপী অদু ঐঙেন্দা যান্না কুইবা
ফাওবা লৈরম্মী। কোন্নদি মদু মফম খঙদনা মাঙত্রে।

মতম অদুদা ঐ তশেংনা তুংগী পুসীদা অইবা অমা ওইরগে হায়বগী অরেপ্পা আশা
অমগা লোয়ননা ইবদি নন্তে, মেগাজিন হাপ্পবগীদমজ্ঞা ইবনি; অদুবু মদুগী মহাউ অদু
খঙলুরবা মতুংদদি থাদোকপা ইঙম ওমদবা নেশা অমা চুবগুম তৌরকই। ঐনা শরং চন্দ্রগী
রারী মরী অদু যান্না তম্মী; অদুগা লোন্দা-পুদাদা *শকুন্তলা* দা ইরিবা মৈতৈরোন অদু মান্নবা
হোৎনৈ, মদুদা শীজিন্নরিবা প্রমাণ-পাছৈ, মফোঙদোক অদু যান্না কুপ্পা য়েংশিল্লি। ঐনা
ইকোম কোন্না ইশাবু থাঙ্গনা খল্লি ঐনা ইরিবা অদুসু মথোয়না ইরিবা অদুগুম্মা
মীবু নুংঙাইহনবা ওমগনি; লাইরিক ইবা হায়বসি কয়ামুক লুবা, কয়ামুক যান্না হোৎনবা
দরকার ওইবা পোং অমনো হায়বদু ঐ মতমদুদা করিমতা খঙবা ওমদে।

সাহিত্য ইবদা যান্না নুংঙাইবা, পূরীং চঙলকপগা লোয়ননা ঐগী রাখলদা অতৈ
অহোংবা কয়াসু লাকই। ঐ ইথস্তা মপুং ফাবা মী অমা ওইনা খঞ্জরজুনা তুংগী পুসীগী
মরমদসু মরু ওইনা খহুরকপা হৌরকই। ঐগী নুংগিবা মীশক অমা কায়নখিবা অদু
ঐঙেন্দদি থোইনদুম অফবা অমা ওইত্রে; ঐগী তায়েন্ননা রাখল লম্ফে অমদা চংলম্বা
য়াবা মতৌ অদু তোজুনা অফবা মায়কৈ অমদা লাকত্রে। ঐ কোন্নতা খঙলকই মদু ঐগী
পুসীদা অচৌবা, মরু ওইবা বারকপা অমনি — মদুনা এবু তশেংনা ভাব যান্না তাহনখি।

কোন্নদি ঐ রাখল খরা মুন্না খহুরগা নূপী অদুনা এবু খল্লম্বা যাবা ফীবম অদুসু অওইবা
পুসীগী মীংয়েং অমদগী য়েংদুনা পূরীং লাকশিনবা ওম্বা হোৎনরকই। মহারুা এবু
তশেংনা হহুনা য়েংখিবা হায়বসি ঐ খনবা হৌরকই। মদু খল্লুরবা মতুংদদি ঐনা মাগা
কায়নখিবগী অরাবা চাং অদু হহুখি, থোইদোক্কা ঐনা তৌরুরিবা অমসুং বারুরিবা
খুদিংমক অসি মরম চাদবা, অর্থ য়াওদবনি হায়না নীংলকই।

অসুন্না খনবা মওঙ অদুনা পূরীংদা মাগা লাপথোক্কাহনবা ওম্বগী শক্তি অমা পীরবসু
অমরোমদা রাখল মখল অদুনা ঐগী পূরীংদা অনৌবা নুংঙাইতবা রাখল অমদি
পোকহল্লকই। ঐ ইশাবু ইশানা হহুনা খঞ্জবগী রাখল অমা ফাওরকই। অদুদগী রাখল অদুনা
ঐগী কোকপু লুমহল্লকই। ফদ্দুবা রাখল ভাত্তা মরী মরী শম্মনা লাক্কা ঐগী তুংগী পুসীগী

লম্বী অদু অমস্বা লৈচিল থাংবগুম ইমম মমশিল্লকই। মতম অদুদা সংসার অসি মমল অমতা যাওদবগুম নীংলকই। ফজবা করিগুম্বা পোং অমতা য়েংনীংদে, মীসু তিন্ননীংদে, ইশা ফাওবা নুংশিবা পোক্লে। অসিগুম্বা নীংহন্নবা রাখল অসি য়ান্না ফন্তবা অমনি, কনাগুম্বা অমনা অসিগুম্বা রাখলগী ফীবম অসিদা আত্মঘাত ফাওবা তৌখিবা য়াই। মদু অদুকী মতিক নুংঙাইতবা ফীবমনি।

ঐনা মতম অদুদা ধর্মগী নন্তুগা অচৌবা মীশিংনা ইবা পুঙ্গীগী পাউতাক যাওবা লাইরিক খরা পারল্লবদি ঐ ফীবম অদুদগী লায়না কোরুম্বা য়াই, অদুবু মতম অদুদদি ঐ মদুগুম্বা মখলগী লাইরিক অমতা পাদ্রিবনা পুঙ্গীগী লম্বীদা মীত্তাঙবনা চংপগুম য়ান্না পরিং চুন্না চংপা গুমদে। ঐনা ফীবম অদুদগী খজিক্তং কোরুম্বা হোৎনখিবা হায়ববু লাইরিক্তা মায়ওনশিনবা অসিনি।

হেডমাস্টার কালচান্দ শাস্ত্রী

ওজা কালচান্দ শাস্ত্রী তোপ তোপ্পা মখলগী ওজানি। মহাক্সা স্কুল চলাইবগী থবক অদুগা অইবা অমা ওইনা মাগী ইবগী থবক অদুগা অনী অসি যান্না চাং কল্লা ফজনা খল অমা থমদুনা হোৎনৈ। মহাক মতক চাবা ওজা অমসুং অইবা মীশক অনীমক্সি। মহাক ছাত্র কয়ামুক্তা মাগী অফবা মণ্ডগী প্রভাব কয়া তাহনথবা ঐখোয়গী তাঙলবা শক্সাইববা ওজা অমনি। ঐসু মহাকপু যান্না অঙকপা মী অমা ওইনা ব্যবহার তৌদুনা মাগী মওঙ-মতৌ কয়াবু পূর্কীং চঙনা য়েংখি। মহাক অয়ান্না মতমদা মাগী কাদা মহাভারত নট্রগা অতৈ লাইরিক অনুবাদ তৌদুনা লৈ। মানা মুক অকপ্পী কলম অমা পায়রগা ইবা খুংই অদু যান্না ফজৈ, চাং মাত্ৰৈ। মাগীদি অহানবা ইখিবা অদুনা লোইরে, অমুক শিন্দোকপা তৌদে। ঐখোয়না করিগুস্বা নুমিত্তা বাকৎপা ওইরবসু নট্রগা করিগুস্বা সমস্যা অমগীদমক্তা ওইরবসু মাগী কাদা মাগা উন্নবা চঙলুবদা মহাক্সা অদুনা হেক হেক লাইরিক ইদুনা লৈরস্মী। ঐখোয়না মনাক্তা চঙলকপদা মহাক্সা লাইরিক ইরস্বদগী খরা পেন্দবা মওঙদা শূকথদুনা মমায়দু হনগৎলকই, অদুগা ঐখোয়দা আনোক মনুৎদগী মুন্না য়েংদুনা ঐখোয়না হায়রিবা অদু তানবা হোৎনৈ। মাগী অশূকপা, রাখল লৈবা মানবা, চীংলেন্সা মায়থোঙ অদু উবদা ঐখোয় যান্না কি; ঐখোয় (মহাক্সা মনা খরা তাখীবদগী মঙোন্দা বা ঙাঙবদা হৌনা ঙাঙলবসু) মঙোন্দা হৌনবী ব্যবহার উত্তুনা নোল্লুরা ঙাঙই। মহাক্সা ঐখোয়না হায়বা অদু তাবদি মাল্লবসু করি হায়রিবনো মুন্না খঙদনা ঐখোয়দা মরম চাদনা খংলাউ লাউদুনা চৈরকপসু যাওরকই। মাগী মতৌ অদুদগী মহাক ঐখোয়না হায়বা বা অদু তাড্রে হায়বা খঙলদুনা ইমান্নবা অমনা খোঞ্জেল খরা হেন্না হৌনা লাউনা মাগী মনাক্তা চঙশিল্পগা ঙাঙবা হৌরকই। অদুদগী ওজা হেডমাস্টার অদু ইমান্নবদুনা ঙাঙলিবা বা অদুগী শরক খরা তারবঙম তৌনা খোল নেমথনা ঙাঙবা হৌরকই; মহাক্সা ঐখোয়গী বাকৎ নট্রগা হায়নীংলিবা বা অদুগী পাউখুম পীরবা মতুংদা ঐখোয়বু চৈবোই-লাকপোই তৌনা ক্লাস যাওরন্বা মাগী কাদগী তাছোরকই।

এদি মাগী কাদা লৈরিঙৈদা ইমান্নবা অতৈগা মাগা বা ঙাঙনবা অদু খরমথৈ তারবসু মরু ওইনা ওজা হেডমাস্টরগী মওঙ-মতৌ, মাগী লৈরান্নিবা ফীবম অদু য়েংবদা হেন্না পূক্কাং চঙদুনা লৈ। মানা অদুন্না টেবলদা লাইরিক ইদুনা ফল্লস্বা অদু উবদা ঐ য়ান্না কল্লকই, মানা তৌরিবা অদু নুংঙাইরমগদবা মান্নি, মতৌ তন্নীংবা পোকই। মহাক অসি মী মরজ্জগী অথোইবা অচৌবা পণ্ডিত অমনি হায়বসি খল্লি। মঙোন্দগী হেন্না থবক ফবা, স্কুলগী থবক ফজনা পুবা হেডমাস্টর অতৈ লৈরস্বা য়াই, অদুবু ঐ মথোয়বু অরাংবা, অচৌবা থাকী মীওই ওইনা খন্দে, মরমদি নোংমা থবজ্জগী পোখাবা মতমদা মথোয়না তৌরস্বা থবক খুদিংমজ্জু মীনা কাউথোকপিথিবসু য়াই; অদুবু ঐখোয়গী ওজা অসিনা তৌরিবা থবক অসিদি হেন্না রাংবা জাতিগী ওইবা থবক অমনি — ঐখোয় পূম্নমকী লেমজনীংঙাই ওইবা, পীল্লবা স্কুল অসিগী রাংমদা তৌবা হেন্না মরু ওইবা থবক, মতম পূম্নদা লৈহৌরগদবা, মদুনা মাগী মিৎচংপু অমর ওইহল্লগদবা। মাগী চীংলেম্নবা, জ্ঞান লৈনা উবা অশুকপা শক্তম, মূর্ত্তি অদুমক ঐঙোন্দা থোইদোক্কা পূক্কাং চিংশিন্নীংঙাই ওইনা থোকই: মাগী মণ্ডণ অদুনা কা অদু পূমণ্ডান ঙাঙোকহনখিবণ্ডম নীংই।

মহাক অসুন্না মাগী কাদা লাইরিক ইদুনা লৈরস্বদগী মরক মরজ্জা হেক হেক স্কুলগী কম্পাউণ্ডা থোরকই। ফৈজোম শেংপা, রাউথান্ননা শংবান্নবা নন্তুগা মুগা মচুদী পূময়াং ফুরিং অমা হেক হেক লীংপা, মুনং তৌবা, কয়া রাংদবা, অহল ওইবগী খজিঙং কোল্লপ তৌরবা মূর্ত্তি অদুনা খোঙথাং তপ্পা, লুরাক্কা অথাপ্পদা য়েংদুনা মখুং তুংবুন্মদুনা লীচে অপীকপা অমা লোংপোই-করিওই তৌদুনা পায়রগা চংপা উরবদি ছাত্র খুদিংমক কিনৈ, ঙাওশিন্নরম্নবসু ইতপ তপথনৈ, মপান্দা লৈরস্বা কয়া ক্লাসতা চেনশিন্নৈ। মহাক্কা অদুন্না তপ্পা তপ্পা লুকথদুনা থোরক্কা স্কুলগী কম্পাউণ্ডা কোয়না চতুনা য়েংলবা মতুংদা মমৈদা স্কুলগী অরাং থংবা গেট ময়াদা লেপুনা সড়ক্কোমদা অমদি ইম্ফাল টকিজরোমদা য়েংদুনা লৈ; কনাগুস্বা ছাত্রনা ক্লাসতগী লৈথোক্কা মপাল থোক্কাবদগী হঞ্জিল্লকপা নন্তুগা লমহেনবা ঙাওশিন্নবা থবক তৌবা উরবদি মহাক্কা পায়রিবা লীচে অদুনা নল্লদা থীনা ফুই। করিগুস্বদা মরাল লৈতবা ছাত্রশিংসু শোয়দুনা চৈ চাবা য়াওই; মথোয়না ওজাদা হায়রম্নগা নিয়ম চুন্না করিগুস্বা থবক অমগী মপাল থোরকপা ওইরবসু হেডমাস্টরনা বা হংবদা মথোয়না খুল্লকপা অহানবা পাউখুম অদু মানা তাদবদগী ক্লাস লৈথোকপা ছাত্র ওইরবোই নীংদুনা হান্না ফুজিনখিবনি; অদুগুস্বা ছাত্রশিং অদুনা কন্না অহৌবা খোঞ্জেলনা

মানা তানবা হায়রবা মতমদা মহাক্সা কল্লা লাউদুনা চৈরস্বদগী খরা ঈংথরজুনা মখোয়বু থুনা ক্লাসতা চঙখিনবা তানশিল্লি। মখোয়না চাখিবা চৈ অদুদি অমুক হন্দোকপা যাদ্রে।

মহাক্সী তোপ তোপ্পা মণ্ডণ অমনা লাইরিক তস্বীবদা নুংঙাইবা অসিনি। মহাক্সা মরক মরজা স্কুলগী ভেরেন্দাদা কোয়না চত্বুনা য়েংবদা করিগুস্বা ক্লাসতা ওজা লাজুদুনা চঙলমদবা যাওরবদি মহাক মশামক্সা ক্লাসতা চঙবা যাওই। নোংমদি ঐখোয়গী ক্লাসতসু ওজা চঙলজুদুনা ছাত্র ময়াম রা-রা লাঙদুনা লৈরিঙৈদা মহাক্সা খঙহৌদনা থোঙ ময়াদা লেপুনা ঐখোয়দা হংলরে, “নখোয়গী ওজা লৈত্রা?”

“লৈতে, ওজা,” ঐখোয়না খুস্মী।

“ওজা কনা থোকই? করি সবজেজুতো?”

ঐখোয়না ওজা অদুগী মমিং হায়রে (ওজাদু কনানো হায়বদু ঐ নীংশিংবা গুমদ্রে), অদুগা সবজেজু অদুসু মণিপুরীনি হায়বা তাক্রে।

মহাক্সা ওজাদু ছুটি লৌত্রে হায়বদু নীংশিংবগুম তৌনা মীকপ অমতং তুমিনা লুকথদুনা লৈরুরগা ঐখোয়গী ক্লাসতা তস্বীবদা চঙলক্রে।

লাঙলস্বা, চোং-ফন্দুনা, কোয়চং চত্বুনা লৈরস্বা ছাত্র খুদিংমক তুমিন তুমিনা মাগী মাগী মফমদা ফমদুনা লৈনত্রে।

“করি লাইরিকো?” মহাক্সা হংই।

“মাধবীনি, ওজা।”

অদুদগী মহাক্সা ছাত্র অমদগী লাইরিক অমা লৌরগা উপন্যাস অদুগী ওজানা তাক্সস্বা জগা অদু হংলগা জ্ঞান তানা পারা মখা তাকথনবা খৌরাঙ তৌবা হৌরকই। মানা তস্বীবগী নুংঙাইবা অদু অঙকপনি; নুমিং অদুদতা মাগী ওজা ওইবগী তোঙানবা মণ্ডণ অদু মুন্না খঙলকই। মপান্দা লমহেনবা ছাত্র বারকপগী, চৈবগী শূক্সা উবা মাগী মায়থোঙ অদু ক্লাস চঙদুনা লাইরিক তস্বীবদা মতমদদি পুমহোং হোংত্রে; মহাক্সা নোক্সা নোক্সা মোন্দা নুংঙাইনা, সুর চানা, খোছোক্সী অনেক-অবাং নাইনা ঐখোয় ময়াসু সাহিত্যগী মহাউ খঙহন্নবা তস্বীব অদুদা ঐখোয় পূন্মক নুংঙাইবনা মুন্নি। মাগী ফাগী কয়ানা ঐখোয় ময়াসু শিথবমথৈ নোকহল্লি। লাইরিকী মহাউ অদু ফংহন্নবা তস্বীবগী নুংঙাইবতা নঙুনা ঐনা নুংঙাইরিবদি ঐখোয়না পঙনা উগে ফংদবা মাগী অনেকপা, নুংঙাইবা মায়থোঙগী মতৌ অদু উবদুনি। মতম অদুদা মহাক্সী চৈগনবা, ফুগনবা মতৌ অদু পুমকাউ কাউই; মহাক অসি ঐখোয়গী

অপেনবা, নুংঙাইজবা মীশক অমা ওই। মহাক্কা তস্বীবগী নুংঙাইবদা মুনখিদনা পুং তাখিবা খঙহৌদে। মহাক্কা ক্লাসতগী থোকথ্রবা মতুংদা ঐনা খলহৌই, “মহাক্কা নুমিং খুদিংগী তস্বীরবদি কয়াদা নুংঙাইথ্রগদবনো ! কয়াদা তাঙথ্রবা, মগুণ লৈথ্রবা ওজানো !”

কালেন ছুটিগী কোচিং

কালেন ছুটি মনুংদা লৈকাই লৈকাইদা ফি কোচিংচিংবা কয়া তৌনে। ঐসু ইমান্নবশিংনা হৌদুনা থা অমরোমদু মৈনো লৈরক্তা তৌবা কোচিং অমা যাওই। অদুবু মদুদা থোইনা কাল্লবদি ফংদে, তোঙান তোঙানবা লৈকাই অমসুং স্কুলশিংদগী লাকপা ছাত্র-ছাত্রীশিংনা নৌনা শকখঙনদুনা থোইদোক্লা ঈরাং তৌনফম ওইদুনা লাঙদুনা তোকই।

ঐখোয়সু থোইনা লাইরিক তল্লবা নত্তনা ঈরাং অমদা যাওবা ওইনা তৌই। ওজাশিংগী মনুংদা বী, এ, তল্লিবা ছাত্রদগীনা হায় স্কুল, কোলেজগী ওজা ওইবা ফাওবা যাওই। হায় স্কুল অমদি কোলেজগী ওজা ওইবশিং অদুবুদি ঐখোয়না ব্যবহার তৌই; অদুবু বী, এ, তল্লিবা ওজা ওইবগী শিনফমদা তশেংনা চঙদ্রিবা কাঙবু অদুদি ঐখোয়না খাজবা ঙমদে। মখোয়না তস্বীবদা দোষ পুথোজুনা, মরৈ য়েজুনা তোকই। নোংমদি ইমান্নবা অমগা ঐগনা অঙ্কগী ওজা নহা অমদা মেকানিক্ককী অরুবা অঙ্ক অমা তাকুবা হায়। ওজা অদুনা ব্লেক বোর্ডতা মমায় ঙাঙনা অঙ্ক অদু ফল তাদনা কুইনা হোজুনা লৈরবদা ইমান্নবা অদুগা ঐগা ক্লাসতগী মপান্দা অদুম থোক্লে। ওজা নহা অদুনা ঐখোয়গী মতৌ অদুদা শাউই হায়না কোন্না ইমান্নবশিংনা তস্বী। ঐখোয়দি অদুন্না তৌবা অদুদা নুংঙাইবা পোকই, ক্লাসতা ওজা নহা অদুনা অঙ্ক ফল তাদনা মকোক ঙাঙদুনা হোৎপা, ক্লাসতা অপনবা পীবা অদুদা ঐখোয় করিগুন্না মরু ওইবা থবক অমদা মায়পাক্লবগুন্না অগেনবা পোকই।

অসুন্না খনবা রাখল অদু অপঙবনি হায়বদু কোন্নাতা খঙলকই। তশেংবদি হৈবা রাংলবসু ওজা নহাশিং অদুনা মখোয়না খঙবা থাক্দি ওজা অহলশিং অদুদগী হেন্না ফজনা থরায় যাওনা ঐখোয়দা হৈনবা তস্বীরিবনি। মখোয়গী থরায় যাওবা, হোৎনবা অদুগী মমলদু ঐখোয়না খঙফম থোকপনি; অদুবু অঙাং ওইরীঙেগী মতম অদুদদি মদু খঙবা ঙমখিদি।

ওজাশিংগী মনুংদা ঐখোয়না খুইদগী কিনা ব্যবহার তৌনা খনবা অসি ডাঃ কে, রাজেন অসিনি। লৈকাইগী কোচিং অদুগী অশীন-অরাঙ তৌবা নহারোলশিংনা হায়জবদগী মহাক ক্লাস টেন্দা চয়োল অমদা ক্লাস অমা-অনীদা লৌগে হায়দুনা যাবীরকপনি। মতম

অদুদা মহাক অসি লাইরিক-লাইসু ফবদা অরংবা থরানমিচাকুম মঙাল নাইনা থোরক্লবা, মীরেবাস্তগী অরাংবা ডিগ্রি ফংলক্লবা মীয়ান্না থাগৎনরবা মীশক অমনি; মীয়ান্না মাবু জেনিয়স অমগুন্না খল্লৈ। অতৈগী নত্ৰবসু মহাক্কা নক্কা থেৎনবা, মাগী মতৌবু কুপ্পা উবা ফংলগনি হায়বসিদা ঐ নুংঙাইবা পোকই। মহাক চঙলক্লদবা ক্লাস অদু ঐথোয় খৌরাংনা ঙাইদুনা লৈ; মহাক্কা তস্বীগদৌরিবা সবজেস্ট অদু মেকানিস্মনি। মহাক্কা ইহান হানবা চঙলকপা অদু ঐ ফজনা নীংশিংলি। মহাক ঐথোয়গী ক্লাসতা হোবে হোবে চঙলকই, নোংজু পাছা ওইবনা খুকউ যৌবা অশাংবা রবরগী গম বুটস তোংই, খোঙ্কাউ ফুরিং অঙৌবা ঙাক্তা শেৎলি, মাগী অঙৌবা কুচু অদুগা শেৎলিবা ফিজোল অদুগা মশা যান্না নান্না উই, মানা হেক চঙলকপগা ক্লাস অদুদা মনম নুংশিবা সাপোন নত্ৰগা এসেসকুম্বগী মনন্না রা-রা নম্মী। থোইদোকপা পীথোরকপা মগুণ অমগা লোয়নরবা অফাওবা মীশক অদুগী রাঙাঙ-শঙাঙ, মওঙ-মতৌ খুদিংমজু ঐথোয়না পূক্কাং চঙনা য়েংই, ক্লাসতা চেক-মোক লাউদনা তুমিন তুমিন লৈলৈ। মাগী পীথোরকপা জ্ঞান লৈবা মতৌ অদুগা শেৎলিবা অনানবা ফিজোল অদুগা যান্না চুশিন্নবগুম তৌই। আনোক মনুংদগী য়েংলক্লিবা মাগী মমিং অনী অদু যান্না থৌই, করিগুম্বা অমতা কিদবা, পূন্মক ইকোম কোন্না খঙবা উবগী মওঙ অমা উই। (মতম অদুদা মহাক চহী কুস্ত্রারেৎমুক্কা বয়স ওইরম্বা য়াই।) মহাক্কা চৌকিদা ফল্লগা ঐথোয়দা মেকানিস্মকী অক্ল হোৎহনবা হৌই। ঐথোয়না খঙদবা মতাংদা মহাক্কা চৌকিদা অদুম ফল্লগা তুং ওছোজুনা ব্লেক বোর্ডতা চোক অদুনা কাক কাক লাউনা খীল্লগা ময়েক অমা-অনী খোৎলগা চীনফাওই-করিওই ঐথোয়না হোৎলিবা অক্ল অদুগী ফল হেজ্জা হায়রকই। মাগী মতৌ অদুদা ঐথোয় যান্না ঙক্কা থোকই। ঐথোয়গী থাজু নেমমনবা মরন্না মহাক ঐথোয়দা তাকপদু পেন্দনা উই। মদুগীদমক পূক্কাংদা তুমিনা ইকাইবা পোকই। মহাক্কা ঐথোয়গী হোৎনবা রাৎপা, চেকশিন্দবা মওঙ অমা উদুনা ঐথোয়দা অসুন্না চেবা ওইনা হায়বা য়াওই, “ঐথোয়না অঙাং ওইরিঙৈদদি ওজা রাধেশ্যান্না তস্বীবদা হৈত্রগা যাদা শস্বী ইনগনি হায়দুনা যান্না থীনা চেবা য়াওই। ঐথোয় ইকায়বদগী যান্না কন্না হোৎনৈ।” মাগী রাঙাঙ অদুদগী ঐথোয়না থায়নগী অফবা ওজা অমগী অবন্না চেবাক অমসুং থরায় য়াওবা ছাত্র অমগী মইহোদা কখোজুনা হোৎনবা মওঙ অদু ফজনা উবা ফংই। কোচিং তম্বা অদুদা য়ান্নমক কান্নবা ফংখিদ্ৰবসু মাবু মশক খঙহৌবা অদুদি ঐঙোন্দা যান্না নুংঙাইবা অমদি কান্নবা অমগুন্না খল্লি।

কালেন ছুটি মতুং অমসুং মেত্রিক থারমদাই

ক্লাস টেন তল্লিঙৈগী মতম অদুদসু ঐ বারী মচা অমা-অনী ইদুনা স্কুলগী মেগাজিনদা হান্নী। হন্দজি ইবদা ঐ হান্নদগী খরা হেন্না চেকশিন্না রাই হন্দোক-খঞ্জিন তৌদুনা হোৎনৈ, বারী মচা অমা ইবদা মতম কুইনা চঙই। অদুবু ঐ সাহিতা ইবদগী কোয়ব-লংবনা হেন্না পুকীং চঙই।

কোচিং যাওরুবা মতুংদা তিল্লবা ইমান্নবগী সঙ্গ খরা হেনগৎলজুনা ঐ মথোয়গা লোয়ননা লৈকাই কোয়বদা থরায় যাওবা হৌরকই। পুকীং লাকশিনবা ইঙম গুমদবা, চংলগা, কোয়রগতা নুংঙাইবা ফীবম অমা তৌরকই। ইশানা চপ চানা পাখং ফারে হায়বা রাখল অমা খঞ্জদুনা অদুনা তৌবা অদু হৌনবী খৌদাং অমা ওইনা ফাওবা নীংলকই। মেত্রিক থাগদবা চহী ওইবনা লাইরিকী মরমদসু হেক হেক নীংশিংলুংগা থরায় বাদবা গুমদে, লাইরিকসু খরা চাংনাইনা পানবা হোৎনৈ। কোয়বা চংপগী রাখলগা, লাইরিক পাবগী রাখলগা অনীদুগী মরমতা চপ মান্নবা খল অমা থল্লবা হোৎনবা অসি অরাবগী মশক্লি। পুকীং অসি তংখায় অমনা য়ুমদা লৈ, অদুগা তংখায় অমনা লমদা লৈ। অদুবু কনাগুস্বী অকরুবা মীশক অমগীদমক আশা তৌদুনা চংপদি নন্তে, অসুম ইমান্নবশিংগা লোয়ননা পল্লৈপফম খঙদনা পঙচঙা চংপা, পঙকোয়দা কোয়বা অদুদা নুংঙাইবা অদুনি। কুস্মৈ-ফিওং তৌফম, লীলা তৌফম, ইম্ফালদগী খরা হাইথবা লিক্কোল শান্নফম অসিনচিংবদা চোকথবা লৈতনা চংলি।

স্কুল কাবদসু ঐ লাইরিক য়ান্না পুদুনা চন্ত্বে, অঙাং ওইরিঙৈদা লাইরিক অথাবা য়ান্না পুদুনা চংলগা মীনা ক্লাস য়ান্না তম্বা ছাত্র মান্নবা হোৎনবদু তোকন্ত্বে; বই অথাবা অমগা অঙ্ক নন্ত্বেগা ইংলিসকী লাইরিক অদুতগা পুদুনা চংলি, বই অদুদং পুরগা তোকপসু যাওই। ওজা অয়ান্ননা ঐখোয়বু স্কুলদুগী খাইদগী অরাংবা ক্লাসতা তল্লবনি হায়দুনা চৈ-থাংবা তৌদনা নীংখিনা জ্ঞান তানা লোয়নৈ। অদুবু ছাত্র খরনা মদুগী খুদোংচাবা লৌদুনা ওজাবু উশিস্তবসু যাওই।

নোংমদি লমহেনবা ছাত্র অমগা ওজা টি, ঐচ, সুরেশকা থীনা খৎনবা খৌদোক অমা যাওখি। মদুগী নুংঙাইতবা চৈথেং অমা ফথখিবা অদু ঐগী পুক্রীংদা গুসি ফাওবা কোকপা গুমদনা লৈ। ছাত্র অমনা ওজাদা অদুক থীনা উশিত্তবা উত্তুনা খৎনবা হৌবা অদু ঐনা উবদা মদুনা অহানবনি। ওজা সুরেশ ঈং-তপ্পা, মবুক ফবা, অমুক্তা শাউগন্দবা মীওইনি, মানা অদুন্না শাউরকপা অদু ছাত্র অদুগী কা হেনবা লীচত্তুগীনি। মহাক্সা লাইরিক তাক্রিঙৈদা (মহাক্সা ঐখোয়গী ইংলিসকী পোইত্রি তম্বী) ছাত্র অদুনা বারী শাদুনা লাঙবদগী ওজানা তুমিমা লৈনবা হায়বদা ছাত্র অদুনা হৌগত্তুনা মমীং-মনা শংদোত্তুনা মঙোন্দা উশিত্তনা গাঙলকই। ছাত্র অদুগী মমিং অদু ঐ নীংশিংবা গুমদ্রে, অদুবু মহাক্সী ফীবম-মূর্তি, মওঙ-মতৌ অদুদি ফজনা নীংশিংলি। মহাক্স মীয়ায় ওইনা চাউই, মশা-মউ ফৈ, তেন্না ককপা মশম অদু চপ চপ য়ুংই, য়ামাঙ খরা লম্মি। মহাক্স মমাঙগী চহীদা মেত্রিক পরীক্ষা ফেল ওইদুনা ক্লাসতুদা হঞ্জিন্না তম্বা ছাত্রনি।

মাগী মতৌ অদুদা ওজানা শাউনা হায়রকই, “করিনো নঙনা হায়রিবসি, য়ান্না উশিত্তবগী বারা?”

ছাত্র অদুনা ওজাগা হেজ্ঞা ফুনরগে হায়বগী ফীবমদা লাউদুনা, শংগত্তুনা খুল্লকই, “করিগী উশিত্তকদৌরিবনো? ঐ ওজানা অদুন্না হায়বা য়াবা মী নস্তে।”

মাগী বাদু তাবদা ওজা সুরেশ শাউবনা মমায় পূমগাঙ গাঙথ্বে; মহাক্সা চৌকিদা ফন্না ফন্না টেবল মথজ্ঞা খুদুন্না মখোল হৌনা হন্না হন্না গুরদুনা লাউদুনা ছাত্র অদুবু চৈবা হৌরকই। মাগী অনোয়বা মশা অদু শাউবদগী থক থক নীকই; মাগী স্বরদু থবেং থবেং হোল্লি। ছাত্র অদুসু অসুম লেপ্তুনা হান্নগুন্না উশিত্তনা ফুনসি হায়বগী মওঙদা শংগত্তুনা লাউদুনা লৈ।

মখোয় অনীগী লাউনবা, খৎনবা মখোলনা ক্লাস অদু পূমনিল নিল্লি। অতৈ ছাত্র খুদিংমক্তি চেক-মোক লাউদনা, তুমিমা অঙকপা অমা ওইনা মদুবু য়েংদুনা লৈরে। লমহেনবা ছাত্র অদুগা ফুনরবসু য়াদ ওজা অদুনা মাগা খৎনবদা উপায় লৈতনা শাউনা মখোল হৌনা টেবল মথজ্ঞা খুদুন্না গুদুনা খাঙখিবা অদু গুসিসু নীংশিংলুবদা থম্মোয়দা নুংঙাইতবা ফাওই।

ওজাগা খৎনবরা মতুংদা ছাত্র অদুনা উশিত্তনা মরেং ফল্লদুনা ক্লাস অদুদগী থোকখি। নুমিং অদুদা ঐ পুক্রীং য়ান্না নুংঙাইখিদি। ঐখোয়বু অফবা জ্ঞান পীবিরিবা, তাকপী-

তস্বীরিবা, লমজিংবীরিবা ওজা অমদা অদুন্না তৌবা অদুগী কান্নবা করিনো ঐ খঙবা ঙমদে। ঐনা খনবদা অদুগুন্না ছাত্রদু ওজাদগী করিসু লৌশিনবা ঙমদ্রবা, মঙেন্দা তাকপীবগী মমল করিসু যাওদ্রবা, মশাগী কান্নবা লনবু হৈদোকচত্রবা মীওই অমনি।

খরা লৈরবা মতুংদা তেপ্ত পরীক্ষা তৌরে; অদুদগী ঐখোয় স্কুল অমুক কাদ্রে।

স্কুল কাদবা মতম অদু অরোইবা পরীক্ষাগীদমক যুমদা লাইরিক খরা পারবসু ময়ামগী স্কুল কানবা মতমদদি যুমদা লৈবা হৈনদবদগী মরক মরক্তা স্কুলদা চথোকপা, ইমান্নবা উন্নরগা কোয়মিন্নবা যাওই। নোংনদি ঐগা হেক হেক তিন্নবা ইমান্নবা জয়কুমার হায়বা অদুগা লোয়ননা পাঈ তান্না সাইকল তোংদুনা কোয়বা চংলি। অঙাং ওইরিঙৈ মতমদা লৈরস্বা মফম অদু নুংশিদুনা ঐনা গোঙইনা ইমান্নবা অদুবু মফমদু য়েংলুসি হায়দুনা হৌদুনা পূবনি। নিংথমথাগী মতম ওইবনা নুংশা অদুক হারুগা কন্দে। ঐখোয়না পাঈ যৌবদু নুমিৎ য়ুংবা মমাঙদনি। ঐনা মফমদুদা লৈরস্বদু চাউরাক্সা চহী তরেংমুকী মমাঙদনি। ঐনা মফম অদু অমুক হন্না উবদা পূরীংদা হায়নীংঙাই লৈতনা নুংশিবা রাখল অমা পোকই। মতমদু কা হেন্না কুইবা নদ্রবসু অঙাং ওইরিঙৈদগীনা পাখং ফারকপা ফাওবগী মতমদু কুইত্রবোই নীংই। ঐখোয়না লৈরস্বা কারটস, ঐনা ঈরোইরস্বা লাইরম, শান্নরস্বা লম্পাক খুদিংমক লৈরি; অদুবু মখোয়দুগী শক্লোন্দু করিগুন্না মওঙ খরদা হোংত্রবগুম নীংই। ঐ মফম অদুদা পুরা মীনৌ অমা ওইরে। উন্নবা মীশক কনানসু ঐবু মশক খঙদে। ঐনসু মশক খঙদবা কয়ানি, অখঙবা মী কনাসু থোইনা থেংনদে। ঐনা কনাদসু ইশাবু মশক তাকুবগী রা খন্দ্রে। ফোরেপ্তকী বিট অফিস অদুদা চহী কয়াদগী মথং মথং লৈরস্বা মীওই কয়ানি, ঐনা ইশাবু মফমদুগী মীশিংদা মশক তাকুবদা মীশিংদুনা ঐবু নীংশিংদবা নদ্রগা খৌশাবীরক্তবসু য়াই খন্দুনা ইশাবু মশক তাকুবগী রা অদু থোইনা খল্লদবনি।

মরূপ অদুগা ঐগা খোংনাং বট পার্সী মখোঙদা মহৌশাদগী লৈবা হোটেল অমদা চা থকই। হোটেল ফল্লিবী খৌরানী অদু ঐগা অঙাং ওইরিঙৈদা তিন্নরস্বা অমুবী কৌবা ইমান্নবা অমগী মমানি। মহাক্সু মী মুনং তৌই, ময়াঙ কংই, মমীং কুংলি, মহৌশাগী ফীবম অদুদগী খরা অহল ওইশিল্লেন্নে। মহাক্সা ঐখোয়গী ইমাঙদা ফাল মথক্তা চা গ্লাস অনী অদু থল্লগা তুমিন্না চঙখি। ঐ পূরীংদদি নুংশিবা পোকই, মহাক্সা ঐবু মশক খঙবা ঙমদ্রে; ঐনদি মাবু উরগা মচাগা তিন্নখিবা অমদি মফম অদুদা থোকখিবা খৌদোক কয়াবু নীংশিংই। কয়াদা হোংত্রবা মীওইবগী পুঞ্জিনো। ঐনা পীক্লিঙৈদা মফম অদুদা ইয়ুম

লমদমগুম নুংঙাইনা লৈরম্বা, লৈরক-কোনশাংদা, লম্পাক্তা চেন-চোংদুনা শান্নরম্বা, লাইরমদা ঈরুপুনা শান্নরম্বা, মফম অদুদা লৈবা মীওইশিংগা নরুা তোৎন-তিন্নরম্বা পূন্নমক অদু ঙসিদি ঐঙোন্দা মঙগুনা থোক্তে। ঐগী হক অমতা মফম অদুদা লৈতবগুম নীংলে।

ঐখোয় অনী ঙহাক চা থক্তুনা ফন্নগা হোটেল অদুদগী থোরক্তে। নীংশিংবা নন্তনা অমুক লাক্কুরোইদবা ঐগী পুন্সীগী অঙনবা শরুত্তা থেংনখিবা থৌদোকশিং অদু পূন্সীং নুংশিনা নীংশিং নীংশিংদুনা ঐ য়ুম মায়কৈ পাংলক্তে।

তেষ্ট পরিক্ষা লোইখিবগী স্কুল কাদবা মতমদুদা নোংমসু অমুক মন্নিঙোদা হৌগক্তুনা ঐগা ইমান্নবা অহ্মগা হৌনদুনা লম য়েংবা ওইনা সেদ্দাদা সাইকল তোংদুনা কোয়বা চংলুই।

মতম অদুদা মোইরাংদগী লোক্তাক ফাওদুনা চংলিবা সেদ্দা তাবা লম্বী অসি নৌনা শেম্বগী য়ান্না ফন্তে, নুংজাউ কয়া কয়া খিন্দুনা লৈ, সাইকল খৌবা য়াদে। ঐখোয় মদুদা সাইকল ঈন্দুনা চংলি। সেদ্দা যৌরবা মতমদা চীংথক্তগী লোক্তাকী ফজবা য়েংবদু হায়নীংঙাই লৈতনা পূন্সীং হুনীংঙাই ওই। ঐনা পুন্সীদা লোক্তাক উবসু মদুনা অহানবনি। নুমিং য়েংবা মতম ওইরবসু নুংশাগী মঙালদু মেঙই, অরংবা ঈথকশিংনা লোইবা নাইদনা পাক্সবা ঈপাক অদুদা ইপোম হৌরি। হিদা ঙা ফারিবা মীওইশিংনা য়ৈবা ঙা তানবগী তাক তাক লাউবা মখোলনা ঈপাক মথক্তা অহাঙবা মালংদা খোহাঙ য়ৈনা নিল্লি। অঈংবা ঈশিংগী মনিল পুবা নুংশিংনা চীংমায়দা য়ৈরকপদা পূন্সীং হকচাং তেকখংহল্লি। অকোয়বদা তারিবা খুল, লৈরিবা চীং, ফুমথক্তা লৈরিবা য়ুমশিং, অরংবা ঈপাক পূন্নমক অদু য়েংবদা পূন্সীং হুনীংঙাইগী মশক ঙাক্তনি। মখোয়না ঐবু নুংঙাইরবা তাইবঙ অমদা পুবগুম তৌই।

সেদ্দাগী চীংথক্তগী লোক্তাকী ফজবদু য়েংবা ঙাক্তনা ঐখোয় পেদ্দে। ঐখোয়না চীংথক্তগী অমুক কুমথরগা চীংয়া অমদি চীং লম্বীদা ফনা শাংনা সাইকল ঈন্দুনা খোঙনা অমুক চঙশিনবা হৌরে। ঐখোয় নুংঙাইরবা রাখল অমদা তাউদুনা চংলি, কনানসু রায় নম্বগা চোকথে হায়নদে। চংলিবা মফম নম্বগা খুলদুগী মমিংসু করিনো হায়বদু ঐখোয় খঙবা ঙমদে। চুন্নতা প্রকৃতিগী ফজরবা দৃশ্য অদু য়েংদুনা চংপদা ঐখোয় পঙনুদা নুংঙাই, মহৌশা লাইরেম্বীনা ঐখোয়বু চিংদুনা চংলিবগুম নীংই। খুলগী ময়াদা লৈবা খরা বাংখংপা চীংয়াগী লম্বীদগী য়েংথবদা নরুা লৈবা য়ুমগী মাজোল অমদা কনাগুম্বী কুচু ঙৌবী লৈশাবী অমনা অঙাঙবা ফনেক শেংলগা, হুঙ্গামপালগী ফি মতেক ইন্দুনা ফি শাদুনা

লৈবা উই। মহাকী অশেংবা শক্তম অদু উদ্রবসু মহাকপু যান্না ফজবী নূপী অমা ওইনা কল্পনা তৌই। অচীকপা প্রকৃতিগী মরক্তা লৈরস্বী নূপী অমগী তোপ তোপ্পা শুক্লানীংঙাই ওইবা শক্তম কয়া পুরীংদা শাগৎলি, কালিদাসকী শকুন্তলা, বন্ধিম চন্দ্রগী কপালকুণ্ডলাবু নীংশিংই। চীংগী অঙাঙবা লৈবাক, ইনা কুপ্পা খুঙ্গঙগী অচম্বা য়ুমগী মাজোল, তেমথেকুবা শুম্ভাঙ, অকোয়বদা লৈরিবা অশংবা উপাল-রাপাল পূন্মক অদু মাগা অদুৰী মতিক চুশিন্নৈ মদুদি মহাক মশামক প্রকৃতিগী শক্লোন অমা ওইনা উরকই। ঐখোয়না মাবু য়েংনা য়েংনা চীংয়াগী লস্বী অদুদা চৎলি। ফন্না শাংনা খোঙনা হেক ওম্বমথৈ অঙম্বা চীং ফাওবা সাইকলদু ঈনখতুনা চঙশিল্লুরবা মতুংদা ঐখোয় অমুক য়ুমদা হল্পবগীদমক মায় ওল্পকই।

শাংত্রবা লস্বী অদুদা সাইকল তোংদুনা অমুক য়ুমদা হল্পকপদা নুমিৎ পূমতা তারে। লস্বীদা চৎলিঙৈদা চোকথবদু কয়া খঙদ্রবসু য়ুম যৌরগদি হকচাংদু হায়নীংঙাই লৈতনা চোকথবা ফাওরকই। থুনা ঈশিং অশাবনা ঈক-মায়থজরগা ফমুংদা পোথাবা চঙলে।

মেত্রিক পরীক্ষাদু নোংমা নোংমগী নকশিল্লক্লে। ঐ লাইরিক খরা হেন্না থবায় চঙনা পারে, য়ুমদগী মপাল কয়া অমুক থোক্তে। পরীক্ষা অদুগী অরুবা, মদুদা পাস তৌরবসু নীংথিনা মার্ক ফংদ্রবদি অফবা কোলেজদা তম্বা ফংলোইদবা অমসুং তুংগী পুঙ্গীদা অকায়বা লাক্কদবা পূন্মক অদুগী মরমদা ঐ বাখল মুন্না খছুরকই। সন্ধ্যাদা থাপ্পা চথোকপগী মহুতা মেত্রিক থামিল্লগদবা ইমান্নবা অমা-অনীগা লোয়ননা লৈরক্তা ওহাক চৎলগা নত্তুগা লস্বী ময়াগী লম্পাক মথক্তা ওহাক ফমদুনা বারী শারগা য়ুমদা হেক হেক হঞ্জিল্লি।

মেট্রিক পরীক্ষা অমসুং যত্ন

ঐখ্যোগী হায় স্কুল লিভিং সার্টিফিকেট একজামিনেসন হৌবা অদু ইং ১৯৬৪ গী মার্চ থাদনি। পরীক্ষা অদু যাউশঙ মনুংদা তাই। অঈং-অশা ওনবা, নুংশা হাইগৎলকপা মতম ওইবনা লাইরিক পাবদা হকচাং যান্না চোকথে, যাউশঙ মনুং ওইবনা খরসু লাঙই; পরীক্ষা লৈবনা মরম ওইদুনা লম লমদা থাবল চোংবনচিংবদি কয়া তৌদে, অদুবু কুইম মনুংগী আবীর তৈনবা, পৈশা মুনবা অমদি হোলিনচিংবা তৌবগী খরা চরাঙনবা অমদি অদুম লৈ। ঐ পুরীং লাকশিন্দুনা য়ুমদগী মপাল কয়া থোক্তে, নোংঙাল্লমদাইদা হৌগডুনা লাইরিক পাই, নুংদাংদদি থেঙনা পাদে।

ঐখ্যোগী পরীক্ষাগী সেন্টর অদু ডি. এম. কোলেজদা তাই। অচৌবা কোলেজগী চাউত্রবা কাশিং, পরীক্ষা শীল্লিবা অনৌবা ওজাশিংগী শক্তম পুন্নমক অদু উরগা খরা পাখৎপা পোকই। কোলেজগী ওজা খরনা (মখ্যোগী মনুংদা ওজা জি, নিমাই শর্মা অমদি ওজা এল, রাজেনসু যাওই) সুপরভাইজর ওইরগা তোঙান তোঙানবা হায় স্কুলগী ওজাশিংনা ইনভিজেলেসন চংলি। পরীক্ষাদু যান্না চেকশিনা পাঙথোকই। মদু বোর্ড ওফ সেক্রেটারি ইডুকেসন, আসামনা শীনবা অহানবা পরীক্ষানি, রাহংগী নমুনা খুদিংমক যান্না নৌনা থোকই (মদুগী মমাঙদদি পরীক্ষাদু গৌহাটি য়ুনিভারসিটিনা লৌরম্মী)। ছাত্র অয়াস্বা রাহংগী পাউখুম খুস্বদা বানা থোকই। অদুবু নঙবা পাইষে শীজিম্বদি থোইনা যাওদে; ছাত্রশিংনা ওজাবু যান্না কি, করিগুম্বা নঙবা পাইষে শীজিম্বরগা ওজানা ফাংবদি শোয়দনা তাহোক্কনি হায়বা রাখল অসি খম্লে। মরু ওইনা সুপরভাইজর ওইরিবা কোলেজগী ওজা খরা অদুনা ফাংবদি শোয়দনা তাহোক্কই। ঐনা মখ্যোগী চেকশিনবা মায়থোঙগী মতৌ অদু উবদা কিখিবা অদু গুসি ফাওবা নীংশিংলি। ঐসু ইশানা শাদুনা ইবা অমদি চীনফা পুদুনা খুস্বা কয়া যাওনা পরীক্ষা অদু উচিন নাচিন্না লোইথ্রে; অশোয়বা খরসু যাওখি, ফজনা তৌবা খরসু যাওখি।

পরীক্ষা লোইত্রবা মতুংদদি পুরীংদু যান্না রাইশংলে, হান্না বন্দীগী মতৌগুন্না য়ুমদগী

চখোক্তনা ফাজিন্দুনা লৈরস্বা ফীবম অদুদগী কোক্লে। মতম অদু যাউশঙ লোইব্রবসু থাবলদি য়ান্না চোৎনরি। ঐ ইমান্নবশিংগা লোয়ননা থাবল চোৎবা চৎপা হৌরে। অরুবা ইথৌ অমা পাঙথোকুরবা মতুংদা অদুনা থাবল চোৎবা চৎপা অদু য়ান্না নুংঙাইবা পোকই। পরীক্ষা থারবগী হকচাংদি শোল্লবসু মতমদুদা থেংনখিবা অমদি উখিবা দৃশ্য খুদিংমক্কা পুরীংবু তেকখংহল্লি, অনৌবা রাখলগী ময়োল কয়া চোংহল্লি। যাউশঙ মতুংগী নুমিদাংদু গুল্লিঙৈদদি মম্মী, থাবল থোরক্কবসু থেঙনা থোরকই, বসন্ত মতমগী ওইবা নুংশিংনা তপ্পা তপ্পা শীৎলি। খাজিল্লবা শূমাঙ নত্ৰগা লম্পাক্তা থাবল চোৎবগী মৈঙাল উবদা অমদি ধোন থীনবা, ববায় খোৎবগী মখোল তাবদা হায়নীংঙাই লৈতনা পুরীং লাঙই। সংসার অসি ঐখোয়তগী ওইবা নুংঙাইবগী মফম অমা ওইনা খল্লি।

কুন্মৈদুগী নুংঙাইবা অদু কনাগুস্বী নুপী অমগা নুংশিন্দুনা শরুক য়ামিন্নবদি নত্তে, অসুম ঈলাং অমদা নুংঙাইনবা য়াওবনি। থাবল চোংফমদা মশক-মতৌ ফজবী কয়া য়াওরবসু থোইনা আশা তৌরবা তৌদে, মরমদি মখোয়গা শকখঙনদবগী য়ান্না কোইবা, থাপ্নবা মওঙ অমা ঐঙোন্দা ফাওই। করিগুস্বা হৈনীংদবা নুমিত্তা ইমান্নবশিংনা চোংলগা ঐদি য়াওদনা তুমিল্লা কুন্মৈ য়েংলগা হল্লকপসু য়াওই।

মতম অদুদা থাবল চোংফমদা খৎন-চৈনবা, থাঙনা থিন্নবা, মকোক থুগায়নবা অসি য়ান্না তোই। নোংমা ঐসু নুংঙাইতবা দৃশ্য অমা উবদা থুক লাউখি। মফমদু খাগেমপল্লিদনি। নুংঙাইনা ববায় খোংদুনা ধোন থীন্দুনা থাবল চোংলিঙৈদা ঐগী তুংদা পোপ লাউবা অহৌবা মখোল অমা তাখি। ঐনা তুং হন্না য়েংবদা লেডর জেকেট লীৎপা মথীক খরা নেস্বা, মশা ফুলৈনবা নুপা অমা মকোক অদু মখুং অনীনা পায়রগা লেপ্পা লেপ্পা হাইরং-তুরং তৌনা নোহুদুনা লৈবা উই। ঐ খঙলকই ঐনা তাখিবা মখোল অদু কনাগুস্বনা মাগী মকোক্তা অচৌবা নুং অমনা থাবগী মখোলনি। মাগী মকোক্তু পায়রিবা মখুং অনীদুগী খুৎশা মরক্তগী ঈনা পুমঙাঙ গাঙনা মমায় অমদি মখুদাংদা চেহুরকই। মদু উবদা ঐ খঙহৌদনা স্বায় লাউরকই। মীয়ায়না থাবল চোৎবগী নুংঙাইরবা কুন্মৈ অদু শরুক য়ারিঙৈদা অদুগুস্বা খৎন-চৈনবা হিংশাগী থবক অদু য়ান্না চুনদবগুম থোকই। মদুগী মতুংদা ববায় খোৎবা অদু লেপত্রে, থাবল চোৎবা অদু কায়রে। ঐ ইমান্নবশিংগা লোয়ননা মফম অদুদগী থুনা অদুম থোরক্লে।

নুমিস্তু ঐ য়ুম য়ৌরগসু থোকখিবা থৌদোক অদু নীংশিংলুবদা রাখলদু ইনুং নুংঙাইতে।

চৈরাউবা যৌবা ফাওবা থাবল চোংবগী কুন্মৈ অদু চথৈ। অদুবু চোহুনা থামস্বা মরক অদুদা থাবল চোংবা চংপা অদুদদি থোইনা হৈনীংবা পোস্ত্রে, পুক্রীংদা লৈরস্বা নুংঙাইবা বাখলগী ঈথক অদু হুস্ত্রে। ঐদি চুন্না ইমামবশিংগা চংমিন্নরবসু অয়াস্বা মতমদা থাবল চোংবা য়াওদনা হল্পকই। করিগুস্বা নুমিত্তা চৈরাউবা ময়াগী অকনবা নোংনুংশিং থেংনদুনা নোংনা লুপ্পা য়ুমদা হল্পকপসু য়াওই।

চৈরাউবা লোইস্বা মতুংদা ঐখোয়না শীন্দুনা লৈশাবী-পাখং ময়াম মে থাদা চাক চানবা অমা য়াওথি। নুপানা লুপা মরি অদুগা নুপীনা লুপা অহম খায়দুনা চানৈ। নুংদাংদা শুম্ভাদা লীলা তৌই। তোঙান তোঙানবা লৈকাইগী ইমামবা অমসুং নুপী কয়ানা শরক য়াবা চাক চানবগী থৌরম অদু ঐখোয়দদি নুংঙাইস্বা কুন্মৈ অমনি। মদু শীনবদা রাবা অমদি চোকথবা খঙদে।

মেত্রিক পরীক্ষা লোইথিবা মতুং অসি ঐ ইমামবা অমা-অনীগা লোয়ননা অতাউবা লৈচিলগুন্না পস্ত্রফম খঙদনা পঙকোয়দা কোয়রগা নুংঙাইবা পোকই, য়ুমদা গুহাজু লৈনীংদে। নোংমদি অযুকী পুং তরা তাবদগী ইমামবা অচৌগা ইবানী য়ুমদগী খোঙনা থোক্কাগা লৈকাই কয়া শীনবা থুংনা কোয়রুগা সন্ধ্যাদা য়ুমদা হঞ্জিল্লকপা অমা য়াওস্ত্রে। মফম খঙদবা পুক্রীংগী থৌইনশিন অমনা ঈনশিন্দুনা ঐখোয় হেলোইনা পুবগুন্না পঙচত্তা চংলুবনি। য়ুমদা হঞ্জিল্লকপদা ইমানা ঐঙোন্দা চৈদুনা হায়, “কদায়দা চংলুরিবনো নোং গানবদগী নুমিং তাবা ফাওবা?”

ঐ মাগী রাহং অদুদা খুন্সফম খঙদনা লৈ।

ইচেনসু ইমানা চৈবা অদু মতেং পাংশিল্লজুনা হায়রকই, “ঐখোয়দি নখোয় লাইনা পুস্ত্রে খন্দুনা মোইবুং খোংদুনা থিরসিরা হায়না খন্নরল্লবনি।”

ঐ মদুদসু করিমতা খুন্সমদনা ঐগী কাদা তুমিনা চঙলক্লে।

ঐ নুংদাং খুদিংদসু কোয়বা চংলি, লীলা-ফলা তৌফম থিদ্দুনা লৈ, য়ুমদা থেঙনা থেঙনা হঞ্জিল্লি।

নোংমদি থামস্বা নুমিদাং অমদা অচৌগা ঐগা মোইরাং লৈরস্তা লৈবা অচৌবী কৌবা ইমামবা অমগী ময়ুমদগী থোরকপদা ঐখোয়বু থিন্দোরক্কা অচৌবী হায়বা ইমামবা অদুনা হায়রকই, “ঙসিদি গঞ্জা থকসিনা।” (অচৌবী হায়বা মরুপ অসি মতম খরগী মমাঙদা কালেন ছুটিগী কোচিং অদুদা য়াওমিন্নবদগী খঙনরজুনা ঐখোয়গা লুনা তিন্নরকপনি।)

ঐ চুরটতি থকুবসু গঞ্জাদি অমুক্তা থক্খি। ঐগী য়ুম্মোন্নবা মরুপ অচৌ হায়বা অদুদি চুরটসু থক্কে, গঞ্জাসু থক্কে। অদুগা অচৌবীদি চুরট খরা মরক মরক্তা থকই, অদুবু মদু হৈনা থকপদি নন্তে, মৈখদু য়ানুংদা খজিক্তং চিংশিল্লগা থনুংদদি যৌদনা নাতোন্দা হেক হেক কামথোরকপা মওঙদুনি। মহাক গঞ্জাসু অমুক্তা থকপা মীওই নন্তে।

অচৌবীনা হায়রকপদু তাবদা ঐগা ইমান্নবা অদুগনা অনৌবা রাফম অমা হৌদোরকপগী নুংঙাইবা মওঙদা হুংই, “কদায়দা থকফম লৈবগে?”

“মফমবুদি লৈ, থকপু থকসি হায়ব্রা?”

“য়াই, থকসিনে,” ঐগা অচৌগনা থোইনা রাখল খহুদনা খুম্মী। নেশা অদু ঐখোয় অমুক্তং চাংয়েং তৌনীংই, অদুগা মরুপ অদুনা অদুগুন্না রাফম অমা হৌদোরকপগা ঐখোয়না পাঙদবা, কিগনবা মওঙদা যাদবা অদুসু পামদে।

“ফরে, অদুদি ঐ মফমদু চিংগে, অদুবু মমাঙগী দুকান অসিদগী অচাপোং খরদি লৈরগা চঙসি,” অচৌবীনা সড়কী নোংপোক্তা লৈবা অপীকপা দুকান অমদা খুদোম্বী থিন্দুনা তাক্কাগা হায়রকই।

ঐখোয় অহুম দুকান অদুদা চঙলে। মদুদা দুকান ফল্লম্বী মশা য়ান্না নোয়বী, মী মুবী, চহী মীয়ায় ওইনা তৌবী নূপী অমদগী ঐখোয়না অয়াওবা পৈশা খরা পুথোক্কাদুনা নিমকী খরা লৈরে। নূপী অদুনা চে অমা চাউনা সেরৈ কোল্লদুনা নিমকী অদু হাপ্পগা পীরকই।

ঐখোয় নিমকী অদু পুদুনা মফম অদুদগী থোরক্কে, অদুদগী সড়কী মনীংলোমদা অচৌবীনা চিংবা মায়কৈ অমদা চংপা হৌরক্কে। মহাক্কা ঐখোয়বু ইনা কৃপ্পা য়ুমদোম্পোক ওইনা তৌবা শঙ মচা অমগী মনাক্তা পুশিল্লক্কে।

মহাক্কা য়ুম অদুগী মাঙ্গোল কাখডুনা থোঙ মনাক্তা লেপ্পগা কৌরকই, “ইপন, ইপন।”

অহল ওইরবা নূপা অমনা থোঙ গে লাউনা হাংদোরকই, অদুগা মহাক্কা অমম্বা অদুদা থোঙদগী থোরকপা মৈগী মঙান্দা অচৌবীবু মুন্না য়েংদুনা মশক খঙনবা হোংনরগা হায়রকই, “চঙলকউ, চঙলকউ, অচৌবী নত্ত্ৰা?”

ঐখোয় মাগী কা মনুংদা চঙলগা হান্না থাদুনা লৈরম্বা ফক অমদা ফল্লে। ফক মথক্তা চে অমগী মথক্তা হনুবা অদুনা হান্না গঞ্জা কল্লম্বগী অনানবা উকক মচা অমা লৈ।

অচৌবীনা অহল অদুগী য়ুম্মৈগী ফীবম অদু ঐখোয়দা মশক তাকপা ওইনা হায়রকই, “ইপন্দি ইথন্তা রাইশংনা লৈখবা জাংনি।”

“উম, ইবুংগো, ঈশ্বরগী নাম শোন্দুনা লেঙ্গিবনি।”

ইমুংদা থাল্লম্বা লালটেনগী মঙান্দা ঐখোয়গী ইনাস্তা ফস্তা ফমদুনা গঞ্জা কল্লিবা হনুবা অদুদা ঐনা খরা মুন্না য়েংলকই। মহাক মশম শাহ্ই, নাতেন শূমাঙদা মকেই খরা লৈখতুনা খাকই, চায়রুং চপ্পী, মমীস্তু কুৎলি অমসুং ঙাঙই, রা ঙাঙবদা লেন্না খজিক খজিক্তা ঙাঙই। মহাকী মনাস্তা ফক্লাংদা লংত্রিক লংবা থাঙপাক অমা ঙাদুনা লৈ। মাগী শক্তম, মাগী ঙাঙলিবা রাঙাঙ, মমীং-মনা অমদি মনাস্তা লৈরিবা অরংবা থাঙপাক পূন্মমক অদু উবদা ঐ পূক্লীংদা অকিবা, নিংকোক নিংকোক তৌবা পোকই। অদুবু ঐগী ইমান্নবা অচৌবীদি মাগা জ্ঞান তানা বারী শাদুনা লৈ। অতোপ্পা ইমান্নবা অচৌগা ঐগদি মখোয়গী বারী অদু তাদুনা খরা হঙ্গোইনা তুমিন্না ফমদুনা লৈ। ঐনা কাদুগী অকোয়বদু হাইফেং য়েংলকই। অমতা ঙায়বা কা অদুদা ফমুং অমতংগা অমনবা অনেস্বা মৈখু চুরবা উপু অমতংগা অতৈ পোৎ-চৈ অকুপ-অতা খরগা লৈ, কাচিন্দা চাকখুম লৈ। ইমুংগী অনেস্বা লৈমায় অদুসু নোংজু পাছা অদুদা লৈনিন কায়, কয়া নান্দে। নুমিৎ চুপ্পা গঞ্জা থক্তুনা লৈরবা নূপা অদুনা মাগী ইমুংগী ফীবম অদু থোইনা য়েংশিন্দবা মান্নি। মাগী অচীকপা কা, লৈরিবা পোৎশিং, মাগী অকিবা শক্তম পূন্মমক অদু ঐঙোন্দা ইনৌ নৌবা ওইনা থোক্তুনা ইহৈ হৈনদে। অদুবু চঙলুরবনিনা পাক হৌগৎপসু যাদ মাগী কা অদুদা তুমিন্না তাশিন্দুনা ফমদুনা লৈরে।

নূপা অদুনা গঞ্জা নোইবা অমদি ককপনচিংবদু লোইরগা ঙাঙ্ক মনুংদা হাপচিঞ্জে, অদুগা মথস্তা তিকি অচাকপা অমা হাপ্পগা মৈ চারুবা খৌরাঙ তৌরকই। মহারুা নুমিত্তুদি মাগী মমান্নবশিংগা নত্তনা ঐখোয়গুস্বা অঙাং ঙাক্তগা থকমিন্নগদৌরে হায়বগী রাখলদা খরা ইকাইনা হায়রকই, “ঙসিদি ইচাশিংগুস্বা ঙাক্তগা থকমিন্না তাব্বোদে।”

মহারুা শেস্বা গঞ্জা ঙাঙ্ক অনীখকী মনুংদা অমথক ঐখোয় মথং মথং লান্নদুনা থকপা হৌরকই। ঐখোয়দি ঙাঙ্ক অদু মঙঙ চুপ্পা পায়বা ফাওবা হৈতবনা মথস্তা হাপ্পিবা অচাকপা তিকি অদু গঞ্জাদু চিংবদা অমুক অমুক পোপ পোপ লৈমায়দা তারকই। মদুদা অহল অদুনা ঐখোয়বু চৈরক্তে, মহারুা ঐখোয়গী থকপা হৈতবা মতৌ অদু খঙনা ঈংথনা চেগপ্পা লৈমায়দগী অচাকপা তিকি অদু অমুক অমুক লৌখৎলগা ঙাঙ্ক মথস্তা তপ্পা হাপকৎলি। ঙাঙ্ক অদু লান্নদুনা থকপগী মকোয় অনীরকগুবা মতম অদুদদি ঐ কোক ঙাওবা হৌরকই, মায়-মীং অদু বঙ বঙ লাউরকই, থবাস্তু মৈ হৌনা শাগৎলকই, লোয়ননা মিহ্লসু দঙ

দঙ চোংবা হৌরকই। হকচাং অসি ইপাই পাইরকই, মফম অদু মঙগী সংসার অমগুম উরকই। উইরুম উইরুম তোঁবা ঐখোয় মশেল য়েংনরগা পঙনোক্তা নোক্ৰীংবা পোকপা হৌরকই। গাংহুক অদু কোয়না লান্নরগা থকপদা ঐখোয় অহল অদুগী মতুং ইন্দুনা থকপা গুমদ্রে। ঐখোয় মদু লান্নদুনা থকপা মকোয় অদু যাওবা গুমদদুনা মরক্তা লেপ্পা হৌরক্লে। অহল অদুদি ইরেপ লেপ্তনা গাংহুক অদু মথক্তা জ্ঞান তানা থকপা হৌরকই। অহানবা গাংহুক অদু লোইখিদুনা মহাক্কা অনীশুবা গাংহুক অদু অমুক পায়খত্তুনা থকপা হৌরকই। মহাক্কা অমুক অমুক মৈখু অদু কন্না চিংশিনবা মতমদা গাংহুকী মথক্তা লৈরিবা তিকি অদুগা হীদাক্কা লোয়ননা মৈ বঙ বঙ হৌই। মহাক্কা মৈখু অদু য়ান্না মহাউ খঙনা শাংনা থনুং য়ৌনা চিংশিন্গা য়োংশিন্দুনা কুইনা থাদোরক্তে। অদুন্না কুইনা লৈরুংগা মহাক্কা মচীন অমসুং মনাতোন্না মৈখুদু থাদোরকপা মতমদা মৈখুগী চাং অদু মানা চিংশিনখিবা অদুদগী য়ান্না তারমগদবা মাংলি, ইথোক থোরক্তে হায়বা য়াই। ঐনা খল্লি মাগী খুৎথক অদুনি অশেংবা মহাউ খঙনা থকপা হায়বদু। ঐখোয়না থক্ৰিবা অদুদি হৈবা নঙে, মদু উবদা মানা শোয়দনা নোক্ৰীংলমগনি। ঐখোয় য়ান্না খীনা গাওনরে হায়বদু ঐখোয়না মীং গাওনা খরা খরা য়েংনবা, মোমোন নোক্ৰবা অদুদগী খঙবা গুম্মী। অদুবু হনুবা অদুদি ইঙাও গাওদনা জ্ঞান অদুম তানা উই।

ঐখোয় ঐখোয়না লৈরকপা নিমকী অদু হনুবা অদুগা চামিন্নবা হৌরে। ঐদি মদুগী মহাউ অমতা খঙবা গুমদে, মঙদা চাবগা চপ মাইনে, থবাক অদু করিমতা য়াওদবগা চপ মাইনে, চাংরিবা পোং অদু মদুদা তাখি নপ্তগা তাখিদে হায়বা ফাওবা খঙবা গুমদে।

ঐখোয় পুং অমরোম অহলদুগী কাদা ফল্লগা চৎনবা হৌগৎনরক্লে। মতম অদুদা ঐখোয় অহুমমক অমতা চুন্না নীংখিনা লেপ্পা ফাওবা গুমদ্রে, ঐখোয়গী হকচাংদু তশেংনা হাইরং-তুরং তৌনরে। ফল্লিঙৈদনা খরা ফরম্মী, হৌগৎলক্গনা হেমা কোক গাওরকই। ঐখোয় অহলদুগী কাদগী থোরকপদা থোঙজিন ফাওবা কাহোকপা রানা থোজুনা খুং শন্নরগা থোরকই। মাঙ্গোল, শূমাঙ, লস্বী থোকফম পুন্মক অদু য়ান্না খীনা মস্মী। ঐখোয় মশেল খুং শন্নরগা হনুবা অদুগী থোঙ্গাল ফাওবা থোরকপা অদু য়ান্না রানা থোরকই।

মল্লবা নোংজুথাগী নুমিদাং অদুদা ঐখোয় অহুম সড়ক্তা লেপ্তনা য়ুমদা চৎপগী রা খন্নবা হৌরকই। অচৌবীগীদি ময়ুম ময়ানি, অদুম লৈহৌবা য়ারে; অদুগা অচৌগা ঐগদি ঐখোয়না হেক হেক ফাওদুনা চৎপা অখুবা লৈরক অমা ফাওদুনা চৎকদবনি, মদুদা চত্ৰবদি

যুম যৌবা লম্বীদু যান্না কোই। ঐখোয়গী ফাওফম লম্বী অদু নাকল অমীমস্তা উ-রা যান্না হৌই, নুমিদাং অদুদা যান্না শূক্কা মস্তা উই। মদু ঐখোয়না নহানমথৈ নুমিদাংদা নোংমতা অকিবগী রাখল অমতা যাওদনা ইতং তন্তনা ফাওদুনা চৎপা লম্বীনি, অদুবু নুমিত্তুদি ঐখোয় মদু ফাওদুনা চৎপা ফাওঁবা কিবা পোক্ককই। নাকল অনীমস্তা উ-রা হৌজিন্দুনা গুরুংগুম মস্তা লৈত্রবা অখুবা লৈরক অদু ফাওদুনা চৎপদা করিগুস্বা মখলগী খুদোংখীবা অমা হেস্তা থোকপা যাবগী রাখল খল্লকই। ঐখোয় অদুকী মতিক পুরীং শোস্থে মদুদি ঐখোয়না অদুনা ভাওদুনা হাইরং-তুরং চৎলিঙৈদা কনাগুস্বা গুগু নস্ত্রগা ফস্ত্রবা মী থেংনদুনা ঐখোয়বু ফু-চেবা তৌরক্কবদি ঐখোয়না করিমতা খুং হনবা গুল্লরৌই হায়বা ফাওবা খল্লকই।

ঐগা যুমদা হনমিল্লগদবা ইমান্নবা অচৌগা ঐখোয় অনীগী কিবা মতৌ অদু উবদা অচৌবীনা খৌনা ফবা শারদুনা হায়রকই, “নখোয় অনী কিরমাক্সে, ঐ থিনবীরগে লাকও।”

ঐখোয় মানা হায়রিবদু যানীংদে, ভাওদুনা হাইরং-তুরং তৌরবা মানা ভাওদবা, কিদবা শাদুনা ভাঙলক্লিবা মওঙদু ঐখোয় অদুম খঙই।

ঐগা অচৌগনা মঙোন্দা হায়, “ফরে, নহাক লৈহৌরো, ঐখোয় কোইনা সড়ক অচৌবরোমদা চৎস্ত্রগে।”

“অদু ওইরবসু ঐ নখোয়বু থিনগনি।”

মহাক লাক্লু হায়বা যাদদুনা ঐখোয়গী ইতুং ইমরক্কে। ঐখোয় মোইরাং লৈরক্তগী থোরক্তুনা সড়ক অচৌবা যৌরক্কে। লম্বীদা চৎনা চৎনা ঐখোয়না অমুক খল্লকই মতমদু যুমদা হঞ্জিনবদা গুনমল্লি, করিগুস্বা অহল-লমন তুল্লমদদুনা ঐখোয়গী গঞ্জা ভাওদুনা হল্লক্লিবা ফীবম অদু উস্ত্রবদি অচৌবা দশা অমা তাবা যাই। অদুনা ঐখোয় মফম অতৈদা কোয়রুগা যুমদা থেঙনা হঞ্জিনবদা লেপ্নরে।

ঐখোয়না বাজাররোমদা হাইগল্লকপদা ঐখোয়গী হোটেলদু হাংলম্বী, ঐখোয় মদুদা চঙদুনা অচা-অথক খরা চারে। হোটেল মনুংদা চঙবদসু কোক ভাওবনা হকচাংসি ইপাই পাই, চুন্না চৎপা গুমদদুনা মী উরগা করি খনখিগদগে খন্দুনা নুংশাখীবা পোকই। চাবা লৌইরগা থোরকপদা ঐনা মী অতৈনা চারিবা ফাল অমগী মচীদা থেংজিল্লুই, অদুবু মীশিং অদুনা করিসু থোইনদি হায়রক্কে।

হোটেল অদুদগী থোরক্কা ঐখোয় অহম মখা পান্না হাইথরক্কে। মতম অদুদা কৈশামপান্তা থেঙনা লীলা অমা তৌরম্বী। ঐখোয় লীলা তৌফম্ব অদুদা চুমদ্রীং চঙদুনা

লীলাদু য়েংবা হৌরকই। মফমদুদা থাল্লিবা মৈঙাল, তিল্লিবা মীশিং, লীলা শান্নরিবা মীশিং পুন্মক অদু মঙদা উবগা চপ মাম্লে; লীলাগী বারী, মীশিংনা বারী শান্নরিবা অসিনচিংবা পুন্মক অদু করিনো হায়বা করিমতা লৌশিনবা ঙমদে। ঐখোয় মতম ঙাইবা ওইনা ঙহাক লীলাদু তরং অমদা ইতাউ তাউনা য়েংলগা মফম অদুদগী থোরক্লে।

অথেঙবা নুমিদাংগী অহাঙবা লম্বীদুদা ঐখোয় খোঙথাং তপ্পা তপ্পা থাঙদুনা চৎলি। মতম অদু ফাওবা নেশা অদু করিমতা হন্দি, কোক য়ান্না ঙাওরি, হকচাংদু ইপাই পাইরি, থবাক্তা মৈ হৌনা শাগৎপা অদু করিমতা হন্দি। কায়নফম মপা য়ৌরদুনা অচৌবীদু ময়ুমদা হন্থে, ইমান্নবা অমদুগা ঐগসু য়ুম্নোমদা হন্দি।

ঐ য়ুমদা চঙবগী রাখল অদু খল্লুবদা য়ান্না নুংশাখীরকই, করিগুন্ম ইমাখোয় তুন্মদ্রবদি কমদৌগদগে হায়বসি য়ান্না খল্লকই। অদুবু ঐনা মাস্পোল কাখৎলকপদা উরে য়ুমগী মী কনামতা বারী-ব্রাতাই শাবগী মখোল তাদ্রে, চেক-মোক লাউদ্রে। মতমদু পুং তরামুক খরা হেল্লম্বা য়ারে। ঐনা মখোল থোকহন্দনা থোঙ হাংদোজুনা ইমুংদা য়ান্না কিনা থোঙ তপ্পা থাংলদুনা চঙলক্লে। (ঐনা হল্লজ্জিবা ফাওবা থোঙ অদু ইমানা মোরা অমনা হেক হেক ঙাজুনা থম্বী।) ঐনা চঙলকপা অদু ইমুংগী মী কনামতা তাদ্রে।

ঐনা থোঙদু পৌরোল থাদুনা লোনশিল্লগা ঐগী কাগী ফমাঙদা কৃপ্তুনা লৈরিবা চাক অদু হাংদোজুনা চাবা হৌরকই। ঙসায় পোং চাবদা তৌবগুম ঐনা চাক চাবদা য়োংখিবা অদু ঐঙোন্দা করিমতা ফাওদে, থবাক্তু ইহাঙ হাঙই, মায়-মীতু বঙ বঙ অদুম লাউরি।

শুভ্রং অমদা চাঙ্গু খরা চারবা ঐ ফমুংদা চঙদুনা তুমিনা হীল্লে। মতম অদুদসু ঐ কোক অমদি হকচাংদু ইপাই পাইদুনা পোখাফম করিমতা খঙদে। অদুগুন্ম ঙাওদুনা লৈরিবা ফীবম অদুদা তুমথরগা কৈদৌরকদগে, করিগুন্ম রাহুবগুন্ম খুদোংখীবা অমা থোজুনা অহল-লমন লোইনা খঙনরক্লবদি কমদৌগদগে হায়বা রাখল অসি হন্না হন্না খল্লকই। মতম অদুদদি স্বর হেনবা ফাওবা অরবা পোক্লে। ঐ ফমুংদা তুমিনা তাশিন্দুনা লৈরে। ঙহাক্কী মতুংদদি উইরুম উইরুম তৌরকই, তাইবঙগা মঙগা অনীগী মরক্তা খেনবা অদু ঐ খঙবা ঙল্লজ্জে। খঙহৌদনা ঐগী নাকোংদা লৈমিন্নবা ইমান্নবা অদুগী মমানা ঐখোয়গী থোঙদা খীন্দুনা ঐখোয়গী ইমাবু কৌবা মখোল অমা তারকই। মহাক্সা অসুন্না হায়রকই, “ইচে জামিনি, অঙাংশিংসি নেশা চাশিল্লগা য়ুমদা হল্লক্লিবসি খঙদ্রা? ঐখোয়গী অচৌদু য়ুমদা লারুবা ঙমদ্রে, নখোয়গীদি কমদৌরি?”

মাগী রাদু তাবদা ঐ হকচাংসি শ্বায় লাউই, কোকচাউবী কারকই। ঐগী ইমান্নবদু ময়ুমদা কাতু-কারল ঙাঙলুদুনা নস্ত্রগা মকোক ঙাওদুনা বাহুদুনা ইমুংদা অচৌবা সমস্যা অমা থোকপদগী মাগী মমানা ঐখোয়দা ঐখোয়গী মরমদা পাউ তম্বা লাক্রিবনি হায়না ঐ চপ য়ুংনা খল্লকই। ইমান্নবগী মমাগী খোঞ্জেল অদু মশেল-মরাল তারবসু ঐ মীং পাঙথোকপদি ঙমদে, অঙকপা মঙওই-হাওই তৌবা তাইবঙ অমদা পূন্মমজু থোকপঙম তৌই। মীকুপ খরগী মতুংদা ঐখোয়গী ইমুংদসু অচৌবা ইরাং অমা থোকগনি হায়না ঐগী পূক্লীংদা ফাওরকই; অদুবু করিগুস্বা খরা ঙুং ঙুং ওংবা, বারী শাবগুস্বগী মখোলদু তাবা নস্ত্রা করিগুস্বা অহোংবা খৌদোক অমতা থোক্লে। অসুন্না ময়েক শেংদবা, চমন্মবা, নাকোংদা তারিবা চরাঙনবা অদুগী মরস্ত্রা ঐ খঙহৌদনা তুমথত্রে।

নোংঙাল্লগা ঐনা ঐগী মরুপ অচৌ উন্নবদা হংই, “ঙরাংদি নহাক য়ুমদা হল্লগা কেদেই? নেশা চারগা য়ুমদা হল্লকিবনি হায়বদু অহল-লমন্দা খঙহল্লুবা?”

ঐগী রাদু তাবদা মহাক খরা ঙক্লা থোকই; মহাক্লা ইকোম কোন্না খুল্লকই, “কদায়দগী খঙহল্লগদগে? য়ুম যৌরগা ঐ তুমিনা ফমুংদা অদুম চঙদুনা হীপ্পে, মখোয় কনাসু খঙদে।”

“ঙরাং নখোয়গী ইমানা ঐখোয়দা লাক্লগা থোঙ থীন্দুনা ঐখোয়গী ইমাদা কৌরগা ঐখোয়গী মরমদা পাউ তল্লখিবঙম তৌবা অমা তায়।”

ঐগী রাদু তাবদা মহাক অমুক হেন্না ঙকত্রে, মহাক্লা হাল্লঙম খৌশাদনা হায়রকই, “কদায়দগীনো ঐখোয়গী ইমাদি মদুগী মরমদা করিসু খঙদে, নখোয়গী য়ুমদসু চংখিদে।”

মাগী রাদু তাবদা ঐ রাখল মুন্না খহুরকই, তশেংনমক ঙরাংগী খৌদোক অদু ঐগী ভাবনা মশেল-মরাল তাবা ওইরমগনি হায়না খল্লক্লে। কোক কন্না ঙাওবা অদুদা ঐগী নাকোংদা মদু পঙতা তাবা ওইরম্বা যাই। মদুগী প্রমাণদি নোংঙাল্লগা ঐখোয়গী অহল-লমন্না ঐনা ঙরাং নেশা চারগা হল্লকই হায়বনচিৎবা করিমতা হায়রস্ত্রে, চৈরকপসু তৌদে। ঐ পূক্লীংদা নুংঙাইবা ফাওরকই, খৌদোক অদু মখোয় তশেংনা খঙখিদ্রে হায়বদু খঙলকই, অচৌবা দশা অমা লাত্রোকত্রবঙম খল্লকই। অদুবু থোকত্রিবা খৌদোক অদুগা মরী লৈননা ঐ লনাই ওইনা রাখল কয়াদি খহুবা হৌরকই।

ঐ কোন্না ভাব তারকই ঐখোয়না তৌরুরিবা থবক অদু য়ান্না চুমদবা থবক্ৰি। গঞ্জা অমুক্তা থক্ত্রিবা ঐখোয়গা নেশা ফজনা পুবা ঙল্লবা, নেশাদা লুপ্পবা নুপা অদুগা থকমিন্নরুরিবা অদু তশেংনা ঐখোয়গী হেনমনবা থবক্ৰি। মতম অদুদদি ঙাওশিল্লবা পাস্বা,

করিগুম্বা পোং অমবু হেস্তা চাং য়েংনীংবা অসি য়ান্না তৌই। মদুদগী অদুগুম্বা থৌদোক
অদু থোকখিবনি। মদুগী মতুংদদি ঐ গঞ্জা অমুক্তা থকখিদ্দে।

পরীক্ষা হায়দোকপা

নোংজু পাছাগী নোং লেপুনা তাবা হৌরক্কে। পুত্রী, খোংবাল, অকুংপা লস্বী অসিনচিংবা মফম কয়া ঈশিংনা পুন্নং লংথ্রে। নোংমা নুমিদাং অমনি। ঐনা তুন্নগে হায়দুনা ফমুংদা হীপথবদা গায়রিঙেদা ঐগী মরুপ অচৌবীনা থোঙ থীন্দুনা ঐবু কৌরক্কে। মতমদু পুং মাপল মখায়মুক খরা হেঙ্কলগনি। মহাক্সা মতম চাদনা অদুনা লাকপা অদুদা ঐ খরা ওকই, ঐ থুনা হৌগজুনা থোঙ হাংদোক্কুরে। মহাক মখুঙা তোচ অমগা ছাটিন অমগা পায়দুনা, অমুবা খোম্বাউ অমা খুকউ যৌনা থেঙ্কলদুনা ঐখোয়গী থোঙজিন কানশিল্লগা হোবে হোবে চঙলক্কে, অদুগা হায়রকই, “ঐখোয়গী পরীক্ষা হায়দোক্কে হায়বা পাউ তারে, এক্সচেঞ্জ অফিসতা চঙুনা য়েংলুসি, নফি-নরোল শেংচিল্লো।”

মহাক্সী মমায়দু নোংগী মরীক মরীক পকই, স্বর থবেং থবেং হোল্লি, মশাদু খরা থক্কা উই।

ঐ ফি শেঙুনা ঐখোয়গী য়ুল্লোন্নবদা লৈবা মরুপ অচৌসু হৌদুনা ঐখোয় অহুম সাইকল তোংদুনা এক্সচেঞ্জ অফিস তান্না চংলে। মখোয় অনী সাইকল অমদা তোংমিন্নে; ঐনা তোঙান্না ইচের্গী লেডিজ সাইকল অমদা তোংই। থামস্বা নোং চুবা নুমিদাং অদু ইচীক চীকই, মতেক মতেক ঈশিং থুম্বা লৈরজুদা সাইকল হৌবদা ঈশিংগী জ্বায় জ্বায় লাউবা মখোল থোরকই। ঐখোয় অহুম লাঙতরুবদগী বা কয়া গাঙনদে। থামস্বা নুমিদাং অদুগী তোপ তোপ্পা শক্তম অমা লৈ।

অথেঙবা নুমিদাং অদুদা এক্সচেঞ্জ অফিসতা মীনা ওমদুনা লৈরস্বী। থোঙনাউদগী য়েংবদা উবা ফংলে ফুরিং অঙৌবা লীংপা, চালাক য়ান্না লৈবা, মরোল-মরি য়ান্না লোনবা হৈবা অফিসকী নুপা অমনা টেলিফোন পায়দুনা গৌহাটিদগী হায়রকপা রোল নম্বরশিংদু কারবোন থাবা চে অমদা য়ান্না চেকশিল্লা ইরি। চে অমা মপুং ফারবা মতুংদা মপান্দা গাইরিবা মীশিংদা হেক হেক পীথোরজুনা মদু মপালগী ফক্সাংদা থেংলি। ঐখোয়সু মীয়াম ওম্নিবা অদুগী মরজা ঐখোয়গী রোল নম্বর মপা যৌনা হায়দোকপা ফাওবা বানা গাইদুনা লৈরে।

মমৈথঙদা ঐখোয়গী রোল নম্বরগী মপা যাওবা চে অদু ফক্লাংদা থেৎলক্লে। ওম্নিবা মীয়াম অদুগী মরজা ইন্নদুনা ঐখোয়সু নিংদোল চোংনা ঐখোয়গী রোল নম্বরশিং অদু যাওবা হায়না য়েংবা হৌরকই। ঐগী রোল নম্বর অদু সেকেশু দিভিজন্দা যাওরন্নে, অচৌগীনা থার্ড দিভিজন্দা যাওরন্নে, অদুগা অচৌবীগীদি যাওরন্নে। মদুদা ঐখোয় নুংঙাইতবা পোক্লে, ঐখোয় অহুম লাকমিন্নবদা মহাকসু পাস তৌরল্লবদি য়ান্না নুংঙাইরমগদবনি।

খঙহৌদনা অচৌবীগী মায়থোঙ অদু য়ান্না লাংশিনথ্লে। পাস তৌরল্লবা ঐখোয় অনীনা মঙোন্দা করি হায়গদগে, মতৌ করন্না মাগী পূরীংবু থেমজিনগদগে হায়বদু মফম খঙদে। মতম অদুদা খনফম থোক্তবা, চমল্লবা, পূরীং নুংশিবা ফাঁবম অমদা লৈখিবা অদু ঐ গুসি ফাওবা কাউবা গুমদ্রি।

ঐখোয় অহুম মায়থোঙ মক্কা বা ইঙাঙ গাঙনদনা মফম অদুদগী থোরক্লে।

মতম অদুদা নোং থিৎলি থিৎলি চুরি। অচৌবী য়ুম্নোন্নবা ইমান্নবা অদুগী সাইকলদা মখোঙদু নাম্মা হেন্দলদা থাঙ্গত্তুনা তোংই। লম্বীদা চৎনা চৎনা মহাক মথন্তা মুকুম মুকুম শোন্দুনা নুংঙাইতবা ফোঙদোকপা হৌরকই। মহাক্কা মানা পায়রকপা তোর্চ অদুনা মরাইবজ্জা পোপ পোপ থারদুনা মখোল নীক্কা হায়রকই, “ইস, ঐগী লাইবকসি ওস্তোকা থীথ্লে!” অমন্না নোং মরীক মরীক তাবা নুমিদাং অদুদা মহাক্কা সাইকলগী ফ্রেমদা মক্কা লুকথদুনা তোংলগা অদুদা থরায় শোকা হন্না হন্না শোল্লকই। মদুনা ঐগী থম্মোয়বুসু য়ান্না নুংঙাইহন্দে। মহাকপু ময়ুম ফাওবা থিল্লল্লগা অচৌগা ঐখোয় অনী য়ুমদা হল্লক্লে।

অসুন্না হায়নৈ ইং ১৯৬৪ গী হায় স্কুল লিভিং সার্টিফিকেট একজামিনেসন অদু আসাম সেকেশুরি বোর্ডনা অহানবা লৌবা ওইবনা পরীক্ষা অদুদা ছাত্র য়ান্না ফেল ওই, পাস তৌবগী চাং অসি চাদা তরামাপল্লোমদনি।

ନୀଂଶିଂ ବାରି

ମରିଶୁବା ପନ୍ଦୁପ

কোলেজ অহানবা কাবা

ঐ ডি, এম, কোলেজদা পি, ইয়ু, সি, দা সাইন্স লৌদুনা তল্লে। তশেৎবদি সাইন্স অসি ঐগী পামজবা বিষয় নত্তে, জিগী অপাস্বা মতুং ইম্মা মদু তস্বনি; মহাক্সা জেনেরেল লাইন্ডা তস্বগী রাফম অসি শূকপাম পামদে, নুমিৎ চুপ্পা ঐবু প্রোফেসনেল ট্রেনিং কোর্স অমা তমহন্নীংবগী রা গাঙই। তল্লিবা অদুগা মরী লৈননা তশেৎনা ঐগী অপাস্বা অকরুবা প্রোফেসনেল লাইন করিনো হায়বদি ঐ থোইনা খঙদে।

হায় স্কুল তল্লম্বদগী কোলেজ কারকপা অদুদা পূক্কীং, রাখল অমদি শাজস্তা অহোৎবা কয়া লাকই। ঈনখৎলকপা মতম অদুদা কোলেজ কাবা হায়বা অসি য়ান্না মরু ওইবা থাক অমা লানখৎলকুবগুম খল্লি। ছাত্র কয়ানা কোলেজ কাবা অসি য়ান্না লেম্বা অমগুম্মা খল্লি। ইমান্নবা কয়ানা লম্বীদা উন্নবদা অমনা অমদা কদায়দা চৎলিবনো হৎনবদা অসুন্না খুন্নে, “ঐ কোলেজ চৎলিবনি” নস্ত্রগা “কোলেজদগী হল্লক্লিবনি।” করিগুম্মা লম্বীদুদা নক্সা ছাত্রীনচিৎবা চৎলম্বদি পাউখুম অদু মখোয় তানবা হৌনা খুন্নবসু য়াওই। মদু নুপীশিং অদুদা মখোয়সি কোলেজগী ছাত্রনি হায়বদু খঙহন্নীংদুনা তৌরিবনি।

কোলেজ কারকপা অদুদা তশেৎনা য়ান্না চাউবা অনৌবা জগৎ অমদা চঙবদৌনা তৌই। চাউরবা বিল্ডিং, ক্লাস তৌফম কাশিং, ওজাশিং, লোবোরেটরিগী কাশিং, অকোয়বা মফম, অনৌবা ছাত্র-ছাত্রীশিং, মখোয়গী হৈনীংবা শকফম, ফজবা অনৌবা ফিজোলশিং, অহনবা সাইকলশিং পূন্মক অদু অনৌবা শক্তম গাঙনি। নৌনা কারকপা ছাত্রশিংগী মরস্তা পূক্কীং লাকশিনবা গুমদবা, ঈরাংদা তাউবা, গাওশিম্বা কয়ানি। মখোয় কোলেজগী চৎনরোল, নীতি-নিয়ম, লমচৎকী অচুম-অরান কয়া খঙদে; পূক্কীংগী ইহলনা পুদুনা মখোয়না তৌনীংবা থবক কয়া তৌই, ক্লাসতগী লৈথোক্সগা মপান্দা নোক-খেদুনা লাঙদুনা লৈ, ভেরেন্দাদা বোল-দাঙ্গ তৌবা, নুপী লরুবা অসিনচিৎবা কয়া তৌই। ফি ইনবী মরু লুকপী, বা কয়া গাঙগন্দবী, ইকাইখীবী ছাত্রীশিংনা অসিগুম্মা ছাত্রশিংগী লীচৎ, লরুবা মওঙ অদুদা পেন্দ্রবসু মখোয়না হৈনদবগুম তৌনা লৈথোকখিবা নস্ত্রনা খীনা চৈরম্বদি

তৌদে। মখোয় মতম চুপদা নূপীগী নোম্বুকপা মশুণ অমা চেম্বি। তশেংনমক কোলেজগী অনৌবা সংসার অদু অঙকপা ময়াই অমা যাওই।

ক্লাসতা অহানবা ওইনা নূপীশিংগা তন্মিন্নবা অদুদা পূক্ৰীংদা লাকঙম ফাঙমদ্রবা অনৌবা রাখল কয়া পোকই। নূপীশিংদু মমাঙগী গেলারিদা ফম্বী, অদুগা নূপাশিংনা মখোয়গী মতুংদগী হৌনা খাইদগী অরাংবা শরুক অদু ফাওবা পীক থনা ফম্বী। মখোয়গী অনৌবা শক্তম, ফজবা ফিজোলগী তোঙান তোঙানবা মচু কয়াশিংদুনা ক্লাস অদু জাহ্লেই। অদুবু ঐখোয়গী ক্লাসতা তন্মিবা ছাত্র-ছাত্রীশিংদু অয়াস্বনা অফবা গাঙা ওইবা মরম্না লমচত্তা কা হেমা নীংতস্বা মওঙদা মকাফোংবদি উদে। মখোয় অয়াস্বা মশিপুবগী ওইনা পবীক্ষাদা খাইদগী পোজিসন রাংনা ফংলক্ৰবা ছাত্র-ছাত্রী গাঙনি। ক্লাসতা পূক্ৰীং যান্না চঙনবা, চেকশিন্নবগী মতৌ অমা উই।

ঐখোয়বু তস্বীরকপা ওজাশিংগী মনুংদা য়াংগ্ অফবা ওজা যাওই। মখোয় খরগী ব্যক্তিত্ব, মখোয়গী ঐঙোন্দা তাহৌবা প্রভাব খরদি ঐ তশেংনা কান্নবা মরু ওইবনি হায়না খম্বি, মবমদি ঐখোয়না মইহে-লোমশঙদা তন্মিবসি লাইরিক গাঙা নঙে, ওজাশিংদগী তস্বা লাইরিকী নত্তবা লাইরিক্তগী হেমা কান্নবা পোং কয়াসু যাওবি। ওজাশিংগী চাংনাইবা, ক্লাস নীংথিনা তৌবা, মখোয়না ছাত্রশিংবু থকশি-খাশি ফজনা গারুবা তস্বীবা মতৌ পুন্নমজু য়ান্না থাগৎনীংঙাইনি। মখোয় খবনা ছাত্র ওইরিঙেদা লাইরিক-লাইসু ফরকপা, পরীক্ষাদা যুনিভার্সিটিগী অরাংবা পোজিসন লৌরকপগী বারী তাবদা ঐখোয় নুংঙাইবা পোকই, মখোয়গী মতৌ তন্মীংই। অদুবু সাইন্স সবজেক্টকী ক্লাসশিং অদু চেকশিন্না তৌরবসু ঐগী ওইনদি চুশিন্নবা ওমদবগী নুংঙাইতবা অমদি অদুম লৈ। ঐ ফিজিক্স, কেমিষ্ট্রি অমসুং অঙ্কগী ফোরমুলাশিংদু চীনফা পুদা হৈনীংদবা পোকই। করিওম্বদা ওজাশিংনা ক্লাসতা যাওরিবা অফবা ছাত্রশিং অদুগী থাঙ্কা চান্না পারাদু থুনা যাঙনা তাকথখিদুনা মুন্না ভাব তাহৌদবা কয়াসু যাওই। মখোয়না পারা তাক্কা তাক্কা হংবা রাহং কয়া অফবা ছাত্রশিংনা থুনা আচুস্বা পাউথুম পীদনা য়ান্না থুনা পাবাশিং অদু চথখি। ক্লাসশিং অদু মরু ওইনা অফবা ছাত্রশিংগী ওইনা তৌই। অদুবু ঐ তস্বীরিবা মতস্বী অদু মতুং ইনবা বারবসু ক্লাসতি চাংনাইনা যাওই।

নৌনা ক্লাসতা নূপীশিংগা তন্মিন্নবা অদুসু পূক্ৰীং চোইথোক্ৰীংঙাই ওই। অয়াস্বা মতমদা রাখলদু মথুম-মরাঙ হৌই। মখোয়গী মরম্জা যাওবী কনাগুস্বী মশক ফজবীশিংবু তুমিনা

য়েংবা, মখোয়গী মরমদা খনবা, হীরম খুদিংমক্তা মখোয়গী মমাঙদা ইকোই কোইবা অসি তৌই। মসিনা করিগুস্বা অমা তৌনীংবদা যান্না নীংতস্বা ওমদে, অপনবা পী; করিগুস্বা অমা তৌবদা মখোয়না য়েংলিত্রা, করি রাখল খম্মমগদগে, নোকীংলমগদ্রা হায়বসি যান্না খল্লি। ইথস্তগী ওইবা নুংগী মঙলানগী সংসার অমদা তাউদুনা লৈ; পুরুীংদা মতম চুপ্পা অকনবা, থিংঙমদ্রবা রাখলগী নোংলৈ-নুংশিং অমা শীজুনা লৈ। মদুগী কাম্বদি করিসু লৈতে; কনানসু ঐগী রাখলগী ফীবম অদু খঙবীরল্লোই, অদুবু ঐ অদুগুস্বা পুরুীংগী ফীবম অদুদগীদি কোকপা ওমদ্রে।

প্রাক্তিকেল তৌবা মতম অসি পুরুীং খুইদগী চরাঙনবা পোকপা মতমনি। ফিজিক্সকী প্রাক্তিকেল তৌবদা ওজানা খজিক্তং তাকুগা ছাত্র-ছাত্রী কাঙলুপ কাঙলুপ তোঙান তোঙান্না পুন্দুনা ইনষ্ট্রুমেন্টশিং পায়দুনা তৌহনবদা ঐদি কয়া হৈনীংদনা ময়ান্না তৌরিবদু য়েংদুনা লৈ, ইনষ্ট্রুমেন্ট অমতা পায়রুবা তৌদে। নুপীশিংগা প্রাক্তিকেল তৌমিন্নবা অদুদা ঐ করিগুস্বদা মখোয়গী মতৌবু য়েংদুনা এক্সপরিমেন্ট অদুদা পুরুীং চঙদবা যাওই। মখোয়না তপ্পা রারী শাবা, মখোয়গী ফিজোলগী মখোল, খুংলাইশিং অদু পায়দুনা পুরুীং চঙনা এক্সপরিমেন্ট তৌরিবা পুন্মমক অদুনা ঐগী পুরুীংবু চোইথোকহল্লি। মদুনা ঐবু অমরোমদা ইপঙ পঙশিলহল্লি, পারাগা মরী লৈনবা রাফম কয়া কাউহল্লি। ইনষ্ট্রুমেন্ট খুদিংমক্তা উরগা ঐ ইতন তইহু, ইহু হৈনদবা, পেন্দবা ফাওরকই, কা অদুদা মী ময়াম লৈনা লৈনা ইথস্তা নায়তোম তাবগুম পুরুীংদা ফাওরকই। অরোইবদা ঐ খুংলাই ইপায় পায়হৌদনা ইমান্নবা অতৈনা তৌরিবা অদুদগী রেকোর্ড খরা নোটবুজ্ঞা শিল্পগা তোকই।

কেমিস্ট্রিগী প্রাক্তিকেল ক্লাস তৌবা অদুদসু ঐ লেবোরেটরি রুমগী মনম অদু যান্না হৈনদে। গ্যাস, এসিড অমসুং অতৈ কেমিকেলশিংগী মনমদুনা ঐগী হকচাংদা নুংঙাইতবা ফাওহল্লি। ওজাশিংনা অমদি ছাত্র অতৈশিংনা তৌবা এক্সপরিমেন্ট অদু য়েংলগা ঐ ইশানদি অয়াস্বা তৌদনা তোকথোকই। কা অদুদা লৈরিবা গ্লাস বোটল, ফনেল, গ্যাস জার, শংবান্নবা মচুদা চাক্রিবা গ্যাস ফ্রেম, তোঙান তোঙানবা সোল্টশিংগী মচল পুন্মমক্তা উবদা তহুবা পোকই।

জুলোজিগী প্রাক্তিকেল তৌবদসু অদু মঙায়। কাদুগী তোপ তোপ্পা গুহিং অমদি ক্রোরোফোর্মগী মনমদু স্বর হোনবদা নুংঙাইতবা ফাওই। হঙোই লেনবা অদুদা যান্না নুংঙাইতে। হঙোইদু ক্রোরোফোর্ম লুপ্পা লশিং মচেং অমা ময়াদা উমহল্লগা মবুক খায়দোজুনা

মনুংদা লৈবা তোঙান তোঙানবা কায়াংশিংগী মমিংদু ওজানা তাক্কাগা ক্লাস লেইদুনা য়ুমদা হল্পমদাই ফাওবা হঙোই অদুগী হাট অদু লেঙদুনা লৈহৌই। জীব অমা অদুন্না শিহৌবগী নুংঙাইতবা অদু য়ুম যৌবা ফাওবা খন্দুনা চংলি।

বোটানিগী প্রাক্তিকেল তৌবা অদুদদি ঐবু তোপ তোপ্পা অনৌবা রাখল অমা খলহল্লি। মদুদা মনমগী নুংঙাইতবদি লৈতে, চুন্নগী লৈ-শু, উনা খরা মাঙদা শন্দোক্তুনা ওজানা মখোয়গী মশক অমদি তোঙান তোঙানবা শরুকশিং অদু তাকই। মদুদা তস্বীবা ওজা অদু মমিংদি কাউরে, অদুবু মশক্তি ঐ নীংশিংলি; মহাক মী রাং-চাউই, নাতোন শূমাঙদা মকৌই থাকই, লৈতোন শেংনা মখোল হৌনা ঙাঙই। মহাক্কা চিনা-রোজ অমবু পায়খক্তুনা ঐখোয়দা য়েংহল্পগা মচেং মচেং শেগায়দুনা মদুগী তোঙান তোঙানবা শরুকশিং অদু তাকই, অদুদগী মদুগী মনুংগী ময়োলগী শরুক অদু ব্লেদ অমনা পানা পানা কক্কাগা মাইক্কােস্কাপ্তা হাপ্তুনা য়েংহল্লি। মতম অদুদা ঐদি তল্লিবা অদুদা থোইনা পুর্কীং চঙদনা রাখল অমা খন্দুনা লৈ — মরু ওইনা লৈদুগী মরমদা অমদি তৌরিবা অদুগী কান্নব-কান্নদবগী মরমদনি। ঐদি মপুং ওইনা লৈদুগী মপালগী ফজবা অদুদা শুন্মৎলি, মদুগী লৈনাদুবু শেগায়দুনা মদুগী তোঙান তোঙানবা মশক মমিং তাকপা অদু ঐঙোন্দা য়ান্না মরিং মরাংনা থোকই, মদুদা নুংঙাইবা পোক্তে, থোইনা কান্নদবগুম খল্লি। লৈদুগী তোঙান তোঙানবা শরুকশিং অদু খঙবদগী মদুগী মপুম ওইবা মপালথোংগী শক্তম অদু য়েংবনা হেন্না ঐঙোন্দা নুংঙাইজৈ অমসুং মরু ওই। কবি অমনা লৈদুগী ফজবা শক্তম্বু শীংখাদুনা মদুগা মরী লৈনবা পুর্লীগী লুথবা অর্থ কয়া হল্পমবদি ঐঙোন্দা কয়াদা নুংঙাইনা থোক্কােমগদগে হায়না খল্লি। ঐ তৌদবা যাদবগী তৌখিবা পারা অদুগী মরমদা নোটবুক্তা খরা ইশিল্পগা দণ্ডি অমা তৌরুবগুম পুং তাখ্ৰবা মতুংদা প্রাক্তিকেল রুম অদুদগী হেক হেক থোরকই।

থিওরি ক্লাসশিংনা প্রাক্তিকেল ক্লাসশিং অদুদগীদি খরা ফৈ।

অদুগা মতম অদুদা নুংঙাইতবা, খুদোংচাদবা অমনা ছাত্রশিংদা এন, সি, সি, কম্পলসরি ওইহনবা অসিনি। পি, ইউ, সি, গী চহী অমগী ওইবা একাদেমিক ইয়ার অদুগী মনুংদা থা তরুক-তরেংলোমদা তস্বা অদুদা চয়োল অমগী মনুংদা অনীরক নষ্টগা অহল্লক ওইরবসু এন, সি, সি, গী পিরিয়ড য়াওবা চৎপা অদু লাইরিক পাবদা মতম য়ান্না শীৎলি। অদুগা এন, সি, সি, য়াওবা হায়বাসি ঐনা লনাই ওইনসু খাইদগী পামদবা, হৈনদবা অমনি। মদু

য়াওবদি পরীক্ষা থাবা যারোই হায়বদগী দণ্ডি অমা ওইনা মদু যাওবনি। বাকচীংগী উন
 থঙ থঙ তাবা মতমদদি নোংঙাল্লগা অয়ুক্তা এন, সি, সি, গী পিরিয়ড যাওবা চৎকনি
 খল্লুবদা নুংদাংদগী হৌনা চিন্তা তৌই।

কোর্স কয়া তম্বা লোইহৌদনা চহীগী পরীক্ষা খঙহৌদনা যৌশিল্লকই। পরীক্ষাদু
 ইং ১৯৬৫ গী এপ্রিলগী তাং ২ দা হৌই। ঐ পরীক্ষা অদুদা কয়া নীংবা থুংনা ফজনা
 তৌখিদ্বে। পরীক্ষা লোইথ্রবা মতুংদা ঐ রাখলদু কয়া নুংঙাইদ্বে, মদুগী ফলদু ফরক্কনি
 হায়বা খাজবা ঙমদ্বে। ঐ কোমতা খঙলকই ঐ হোৎনবসু যান্না রাংহৌই। অনৌবা কোলেজ
 কাবগী ঙরাং অমদা তাউদুনা ইমামবশিংগা নুংখিলদা কোয়ব-লংবা কয়া চৎখি, পূরীং
 চরাঙনদুনা লাইরিজ্তা খৌশাদবা কয়া যাওখি, মদুগী মাঙজবদু ঐ পরীক্ষা থাবা মতমদুদতা
 খঙলকই।

উপন্যাস ইবা হৌবা

পি, ইউ, সি, পরীক্ষা লোইখিবা মতম অসিদা ঐ সাহিত্যদা খরা অমুক মায়ওনশিল্লৈ; অইবা অমা ওইগে হায়বগী অরেপ্পা আশা অমা তৌবা হৌরক্কে। মতম অদুদা ঐ কমল, শরৎ চন্দ্র, কালিদাস অমসুং বঙ্কিম চন্দ্রগী লাইরিকশিংদগী হেন্না অতৈ অচৌবা আইবশিংগী লাইরিক ইপা পাদ্রি, মথোয়গী খুংইগী মরমদা থোইনা খঙদ্রি; অদুবু ঐনা পার্শ্বা শঙ্করাইরবা অইবা খরা অসিদগী ঐগী রাখলনা লাম্বা গুহ্মা ফজবা শরক অদুতং মতৌ যান্না তন্নবা হোত্নৈ। ঐ উপন্যাস অমতং ইদুনা ফোঙনবগী আশা তৌরকই। উপন্যাস খরা পাত্ৰবসু তশেৎনা মদুগী কূপথবা মশক-মওঙ, মদুগী দরকার ওইবা মচাকশিং, ইবগী আর্ট অসিনচিংবগী মরমদদি ঐ করিমতা খঙদ্রি। ঐনা তৌবা হায়ববু ঐনা পাখিবা উপন্যাস খরা অদুগী মতৌ তমদুনা, মশক লাকুনা, চেপ্তর খায়দোজুনা বারী অমা হেত্তা লীনবা হোত্নবা অদুনি। ইবগী মওঙসু রাইহপরেংশিংবু লৈশি-লৈথোন্দুনা প্রমাণ-পাইস্থে কয়া হাপুনা যান্না চেকশিন্সা হোত্নৈ। বারী শাবগী রাইহ-বাতাসু যান্না পৌহিতিক ওইবা মওঙদা থোৎ-নৌনা, গাঙনরিবা লোন্দগী খরা লাপথোক্কা মরু ওইনা শকুস্তলা দা গাঙনরিবা নমুনা অদুগী মতৌ তন্নবা হোত্নৈ। বারী লীবগী মওঙদা শরৎ চন্দ্রগী দেবদাস অমসুং বঙ্কিম চন্দ্রগী কৃষ্ণকান্তগী উইলগী মতৌ তন্নমী। অদুবু চহী নৌরিঙে (ঐ মতমদুদা চহী তরানীপাল চঙলকপদা গায়রি), রাখল মপুং ফাদ্রিঙে মতম অদুদা অশাংবা বারী অমা শাগৎনবা হোত্নবা হায়বসি অরাবগী মশক্কা, বারী অদু পরিং নাইনা চথরকপদা মরক মরজা অমুক অমুক চপ চপ লেপ্পী, মচাক থিবদা যান্না বায়, পুসীগী মরমদা মুন্না খঙদ্রিবনা, থৌদোক কয়া থেৎনবা বাৎলিবনা অমম্বদা পোং মাভগুম থোকই। বর্ণনা ফজনা তৌবা হৈতে, লমচৎ কমদৌনা য়েক্কাদগে খঙদে। বারী অদু মপুং ফানা ইনবা হোত্নবদা অচৌবা লাষ্ট্বেং অমা তৌবগা চপ মাইনৈ। উপন্যাস অদু ইরিঙে মনুংদু ঐ যান্না নীতমদে, করিগুম্বা পোৎলুম অমনা নন্দুনা লৈবগুম তৌই, রাখলগী অতোপ্পা সংসার অমদা লৈ, বন্দীগুম করিগুম্বা অকনবা লীপুন অমনা পুন্দুনা লৈ। ঐ চাং ওইনা অযুক্তা লামায় অমা, নুংখিলদা

লামায় অমা অদুগা নুংদাং লামায় অমা ইনবা হোৎনৈ। মরকী মতম অদুনা মদুগা মরী লেননা রাখল খন্দুনা লৈ। অদুনা তৌবদা ঐ কোক অসি লুস্বনা পুবা ঙমদে, রাখল অদুনা লুপখিবনা ঐ চাবা থকপা চঙদে, যাঙ যান্না কংশিল্লি। মদু ঐঙোন্দা পুবা থাংবা ঙমদবা থবক অমা ওইনা থোকই। অসুনা মমৈথঙদা যান্না বানা হোৎনদুনা লামায় চামমুক পানবা উপন্যাস মচা অমা ইবা লোইবে। মদু চুমথোক-চুমশিন তৌরবা মতুংদা অপাকপা বই অমদা খুংই ফজনা শিন্দোকে, অদুগা বিড়িচে মচুগী অথাবা চে অমনা মখুম পানশিল্লে। উপন্যাস অদুগী মমিংদি থোন্দি, ঐনা খল্লি মদুদি রাখল মুনা খল্লগা থোনগদবনি।

ঐনী ইবা লোইরবা উপন্যাস অদু য়ুম্নোন্নবা মরুপ অচৌগী ময়ুমদা পুদুনা মাগী কাদা ঐনা মদু মঙোন্দা পাদুনা তাহল্লি। মহাক ঐনা পাবা অদু থরায় যাওনা লোইবা ফাওবা নুংঙাইনা তায়; ঐগী লাইরিক অদুগী অফ-ফন্ত, দোমনচিংবগী মরমদা মহাক কয়া হায়বা ঙমদে। মহাক্সা ঐবু সাহিত্যদা থোইদোক্সা থরায় যাওবা মীশক অমনি খন্দুনা ঐগী পূরীংবু খৌগৎলি। ঐনা নীংশিংবদদি উপন্যাস অদু অঙাং ওইরিঙৈগী হৌনবা ফোঙদোকপগী মতাংদা যান্না পূরীং নৌথবা নন্তুগা তকনবা রাখলগী ঈথক কয়া যাওই, অদুবু মতম অদুদদি ঐখোয়গী পূরীংগী ফীবমগা চুশিন্নবনা ওইবা যাই মদু পাবদা ইবানীমক নুংঙাইনা থোকই।

নোংমদি ঐগী উপন্যাস অদু ঐগী ইমান্নবা মোইরাং লৈরজা লৈবা অচৌবীনা অমুঙা পারুগে হায়দুনা ময়ুমদা পুত্রে। মাগী মখুঙ্তগী ইমান্নবা কয়ানা মথং মথং লৌরগা পাখিদুনা মদু ফনা কুইনা ঐগী খুন্তা হল্লন্তে। ঐখোয়গী ইমান্নবশিংতা নন্তুনা ঐখোয়গা খঙনবা নূপীমাচাশিং ফাওবা মদু মথং মথং পাবা হৌরকই। ঈনখৎলকপা মতম অদুদদি ঐখোয় মশেল অমনা অমগী রাখল অসি যান্না খঙননীংবঙম তৌই, মাঙদা লৈরিবা পুস্তুগী মরমদা খন্দুনা কল্লনাগী মঙলান কয়া শাগৎলকপা মতমনি। মী ময়ান্না মদু পারকপা অদুদা ঐ ইথন্তা অইবা অমনি হায়না খঙদুনা নুংঙাইবা পোকই। অদুগুস্বা খুংই ওইনা লৈরিবা উপন্যাস অদু যান্না কুইনা খুংথাঙ কয়া লান্না কোয়রুংববা মতুংদা ঐঙোন্দা অমুক তপ্পা যৌরকই। মথোয় খরগী থাগৎলকপা রাইে তারগা যামদ্রবদা ঐগী উপন্যাস অদুনা মথোয় খরবুদি নুংঙাইনবা ঙল্লে হায়বগী রাখলদা পূরীংদা অপেনবা পোকই।

লাইরিক অদু ফোঙনীংবগী রাখল অমা ঐঙোন্দা কয়া লৈ। ঐ করিগুস্বদা প্রেসনচিংবদা চতুনা মদু নম্বদা চঙগদবা পৈশাগী মরমদা হংই; অদুবু মদু চুমগী আশা

হায়বদুনি, শেল পুথোস্তুনা নম্বা ঙ্মগী বাদি লৈতে, অহল-লমন্দা অদুগুম্বগী বাদু ঐনা নোংমতা হৌদোক্তে। কোন্নদি পৈশাগী রাফম ঙাক্তা নত্তনা ঐঙোন্দা লাইরিজু নম্বগী মতাংদা নীংহম্বা রাখল অমসু লাক্লে — মদুদি ঐগী লেঙ্গা ওইবা মী কয়ানা মদুবু থাগৎলক্লেবসু কনাগুম্বা সাহিত্যবু মুন্না খঙবা, নৈনবা ঙম্বা অহল অমনা পাদ্রিবমথৈদি মদু ফোঙবা চুমদে হায়বা রাখল অসিনি। অসুন্না খন্দুনা উপন্যাস অদু খুংই ওইনা অদুম তাদুনা লৈবে।

বী, এ, তম্বা

পি, ইউ, সি, গী পরীক্ষা হায়দোকপদা ঐ থার্ড দিভিজন্ডা পাস তৌরক্কে। ঐ মার্ক চাদা নীফুতরেং খরদমক হেমা ফংই (মতম অদুগী সেকেণ্ড দিভিজন অসি চাদা যাঙথৈ ফংগদবনি)। ঐ পূরীং যান্না হস্থরে। জিনা ঐবু দিভিজন রাংনা পাস তৌরক্কেবদি প্রোফেসনেল ট্রেনিং অমা থাবগী আশা তৌরম্বদু কায়রে।

ঐ হৌজিক্তি নীংঙমদবসু পোক্কই, লাইরিক্তা খরা হেমা কন্না হোৎনরম্বদি দিভিজন রাংনা পাস তৌরম্বসু যাবনি। হৌজিক্তি পূন্নমক অদু হৌয়ে। অহানবা কোলেজ কাবদা নুপীশিংগা তম্বিন্নবদগী পূরীং লাঙথিবা, ঈরাং অমগা লোয়ননা লাইরিক তম্বিবা, প্রজিক্কেল ক্লাসতা খৌশাখিদবা পূন্নমক অদু অটৌবা অরানবা, ইশাগী মাঙনবা তৌজবা থবক অমনি হায়না খল্লকই। কনানসু ঐবু খৌশাবীরমগদবা নন্তে, ইথস্তা অঙকপা মঙলানগী তাইবঙ অমদা তাউদুনা মতম কয়া অরেশ্বদা মাঙহনখিবনি হায়বদু খঙলকই। ক্লাসতা থরায় যান্না যাওবা, ওজানা হংবদা যান্না খুন্না, প্রাজিক্কেল তৌফমদা মখুং-মশা যান্না লেঙবা ছাত্র অয়াস্বা ফাষ্ট নত্ৰুগা সেকেণ্ড দিভিজন্ডা পাস তৌখি। মখোয় কয়া মেডিকেল নত্ৰুগা ইঞ্জিনিয়ারিংনচিংবা প্রোফেসনেল লাইন্ডা তম্বি।

মতম অদুদা ঐ পূরীং নুংশিবা, নীংঙমদবা রাখল কয়ানা থম্মোয় অসি পীক থল্লি। ঐ হৌজিক করি তৌগদগে হায়বা রাখল অসি নুংঙাইতনা খনবা হৌরকই। জিনসু হৌখিবা পরীক্ষা ফল অদুদগী আশা কায়বঙম তৌনা ঐগী লাইরিক তম্বগী মতাংদা মাগী থোইদোকপা অরেন্না মত পীরক্কে, ঐগী অপাম্বদু নীংতম্না তৌনবা হায়রক্কে। মতম অদুদা ঐ সাইন্স লৌবা তোফুনা আর্টস ওহুদুনা তম্ববা পূরীংদা চপ য়ুংনা খল্লে।

ঐ বী, এ, ফাষ্ট ইয়ারদা মিং চন্দুনা তম্লে। সাইন্স লৌদুনা তম্বস্বা অদুদগী আর্টস ওহুদুনা তম্বা অদুদা হকচাং যান্না বাইশংলে, তম্ববা প্রাজিক্কেল ক্লাসশিং অদু যাওররোই খল্লবদা যান্না নুংঙাইবা পোকই। ঐ তশেংনা অনৌবা মপোক অমা পোকপগা চপ মান্নরে। ক্লাসতা ওজানা বার্ডসবার্থকী শৈরেং, সেক্সপিয়ারগী ড্রামা, বক্সিম চন্দ্রগী উপন্যাস

অসিনচিত্রা তাকপদা নুংগাইবা অদুদি অঙকপনি। ঐ বন্দীশঙদা লৈরুবদগী স্বগগী মফম অমদা যৌবগা চপ মাম্লে।

সেঙ্গপিয়ারণী ড্রামাগী মহাউ খঙলকপা হায়বা অসি ঐগী সাহিত্যগী পুসীদা য়ান্না মরু ওইবা তাক্ক অমনি। মহাক্লা মীওইবগী মরমদা য়ান্না পাকচাউনা খঙবা, নুংগী ফীবস্তু নৈনবা মতো অদু ঐঙোন্দা য়ান্না নুংগাইনা থোকই। মতম অদুদদি ঐগী সাহিত্যগী ওইবা মীংয়েং অসি পাকথোরক্লে, সাহিত্য ইবা তারবদি মীওইবা অমদি পুসীবু মুন্না খঙবা হায়বা অসিনা খাইদগী মরু ওইবনি হায়বদু খঙবা হৌরকই।

মতম অদুদা সেঙ্গপিয়ারণী ওথেল্লা হায়বা ড্রামা অদু চোংখাম সমরেন্দ্রনা মণিপূরীদা হন্দোজুনা ফোঙবা অমা থেংনরুই। ঐ মদু পাবদা য়ান্না নুংগাইবা পোকই, ইংলিস লোন্দা পাবদা মুন্না খঙবা ওল্লরোইদবা অরুবা ড্রামা অদু ইমারোন্দা পাবদা মদুগী মহাউ অদু ইথস্তা পেন্না লৌশিনবা গুম্মী। হন্দোক্লিবা মৈতৈরোনগী রাইহ-রাতাদু য়ান্না ফজৈ, পাবদা য়ান্না নুংগাই। সেঙ্গপিয়ারণা য়েকপা চরিত্রশিংগী অকুপ্পা ফজবা, মীওইবগী নুংগী ওইবা ফীবস্তু মুন্না খঙবা মতো অদু ঐঙোন্দা য়ান্না ওক্লা, নুংগাইনা থোকই। তশেংনা ফজবা, মণুগ লৈবা সাহিত্য হায়বসি তোপ তোপ্পা পোং অমনি হায়বসি মতমদুদসু অদুম খঙবা গুম্মী।

করিগুম্বদা ঐনা পাবা সাহিত্যগী লাইরিকশিংগী অফ-ফন্ত চাংদম্বা অসি তৌই। মরু ওইনা বন্ধিম চন্দ্র অমসুং শরৎ চন্দ্র মখোয় অনীগী খুংই অনী অসি ইথস্তা চাংদম্বদুনা য়েংই। ঐখোয়না তম্বরিবা কৃষ্ণকাণ্ডগী উইলগী বারী খুংলীগা দেবদাসকী বারী খুংলীগা চাংদম্লে, মদুদা খেল্লা অদু শেংনা উবগুম নীংই। বারী লীবদা বন্ধিম চন্দ্রগীনা খরা শেম-শাবা মানবা, কলার্গী থোং-নৌবা রাংপা মতো উই। শরৎ চন্দ্রগীনা মাগীদুদগী হেন্না ফজনা লীবগী মওঙ থেংনৈ। বন্ধিম চন্দ্রনা সমাজগী চেন্নবীগী মায়কৈদা মাগী অনৌবা মীংয়েং কয়া উত্তুনা জ্ঞানগী ওইবা মচাক কয়া হাপ্পবা হোংনরবসু মঙোন্দা শরৎ চন্দ্রগী কলাকার অমা ওইবগী মঙো, বারী লীবা হৈবগী মণুগ, নূপা-নূপীগী নুংশি-নুংওনগী মরমদা মুন্না খঙবা জ্ঞান অদু রাংনা লৈবগুম নীংই। ঐগী রাখল মপুং ফাদ্রিঙৈদা তৌখিবা বিচার অদু চুমদবসু য়াই, অদুব পুন্সীংদা ফাওখিবা রাখল অদুদি চুম্মা ফোঙদোকচবতনি। অসুক চাউখ্রবা অইবা অনীবু অদুম্মা হেজ্জা চাংদম্ববদু অরায়বা নঙে। অদুদগী ঐনা ঐখোয়গী ক্লাসতা তম্বা চাউবগী লবঙ্গ-লতা হায়বা অদুসু মথক্কী অইবা অনী অসিগী উপন্যাসশিংগা হাইফেং

চান্দন্নদুনা য়েংই, অদুবু মদুদদি ঐ তশেংনা নীংবা কায়বা পোকই। লবঙ্গ-লতা/অসি অচৌবা
অইবা অনী অদুগী উপন্যাসশিংগী মনাজ্ঞা থস্বা ঙমদে; অদু পাবদা ঐ নুংঙাইবা ঙমদে,
মদুদা অফবা উপন্যাসকী মণ্ডণ ইয়াও য়াওবা উদে, রারী লীবগী আট অদুসু য়ান্না
মপুং ফাদে।

অসুন্না সাহিত্য পাবদা চান্দন্নবা, চিলহাউ থিবগী মওঙ অসি ঐ য়ান্না নৌরিঙেদগী
তৌরক্লে। ঐগী অথেনবা বুদ্ধিনা চাং ওনবা তারবসু পাবদা নুংঙাইতবা সাহিত্য অমবু ঐ
অফবনি হায়বা ঙমদে। কনাগুস্বা মীনা হায়বা য়াওই নুংঙাইব-নুংঙাইতবা হায়বসি অপাবা
মীগী খঙবা ঙম্ব-ঙমদবগী থাক্তা লৈরে, অরুবা সাহিত্যবু খঙবা ঙমদবদগী মহাউ লৌবসু
ঙমদবা য়াই। রাফম অদু ঐ মপুং ফানা থাজবা ঙমদে, মত অদু অপাবা মীবু ইকাইখুন্না
রাংপগী মওঙনি। ঐগী মততদি অফবা সাহিত্য হায়বসি মদুনা অপাবা মী অদুগী খঙবা
ঙম্বা থাকী মনুংদুদা মাবু পেলহনবদি ঙমগদবনি। মদুগী প্রমাণদি পণ্ডিত কয়ানা নেনবগী,
খঙবগী লোইবা নাইদ্রবা অরুবা সেক্সপিয়ার অমসুং কালিদাসকী ড্রামাশিং অদু অচস্বা
মীনা মানা খঙজবা জ্ঞান অমদি থাকী মনুংদা নুংঙাইবা ঙম্বী। অসুন্না অফবা সাহিত্যদি
মীবুদি শোয়দনা নুংঙাইহনগদবনি। অফবা অরুবা সাহিত্য অমবু লোইনা খঙবা ঙম্বসু
ওইথোক্তে। নুমিৎ অমদি থাগী মণ্ডণদু ঐথোয় লোইনা খঙবা ঙমদে, অদুবু মথোরগী
মঙাল খরত্না ঐথোয়না পেমরি; অসুন্না অফবা সাহিত্যগী মণ্ডণবু ঐথোয়না লোইনা খঙবা
ঙমদ্রবসু মদুগী ঐথোয়না খঙবা ঙম্বা শরুক অদুদা পেঞ্জবসু য়াই। অসিগুস্বা রাখল অসি
অঙাং ওইরিঙেদগী থাজরকই, হৌজিকসু অদুম থাজরি।

অচৌবা সাহিত্যগী মহাউ অসি খরা হেন্না পাক-চাউনা খঙলকুবসু ইবগী মতাংদদি
ঐগী জ্ঞান থোইনা হেনগত্তি। মমাঙদা উপন্যাস মচা অমা ইবা লোইব্রবসু বী, এ, তন্না
মতমদুদা ইবা হৌবা উপন্যাস অমদি রারীদু মপুং ফানা শাগংপা ঙমদদুনা অদুম তোক্লে।
অদুবু মতমদুদা ফংখিবা ইবগী নুংঙাইবা ময়াই অদুদি অরেন্সা ওইখিদি, ঐ কোন্সু মদুগী
ময়াই অদুদগী অদুম নাছোকপা ঙমখিদ্বে।

ঐ পুস্তুগী মরমদা খনবা, অকোয়বগী ফীবস্তু মুন্না য়েংবা, তোঙান তোঙানবা ঋতুশিং
— বসন্ত, নোংজুথা, শরৎথা অসিনচিংবগী অহোংবা শক্তমশিংবু য়েংবগী হেনবীদি হান্নদগী
অদুম লৈ। ঐ ইশাগী পুস্তুগী থৌদোক কয়্যাবসু নীংশিংদুনা সাহিত্যগী মচাক শাগৎনবসু
হোৎনৈ, অদুবু মদু মায় হেজ্ঞা পাকপদি নঙে।

বী, এ, তল্লকপা মতম অদুদা ঐগী পূরীংগী ফীবম অদু করিগুম্বদা য়ান্না ফন্তনা লৈবসু যাওই। ইশাবু হস্থজনা খনবগী রাখল অদু করিগুম্বদা লাক্কুনা ঐবু খুদুমচল্লি। রাখল অদুনা কুইনা কোজা নৈদুনা লৈরগা য়ান্না হৈনীংদবা, তস্থবা ফীবম কয়াসু লাকই। ঐ ফীবম অদুদগী কোকপা ইঙম ঙমদে। লাইরিক তস্থা অদু ফাওবা ইশানা ইশাবু থাজবা রাৎলজুনা নীংহন্নরকই। অদুনা পুসীগী লম্মাংনবা মওঙ লাকপা অদুদা ঐ কৈদৌগদগে, করন্না রাখল খনগদগে হায়বসি করিমতা খঙবা ঙমদে। নোংমদি ঐগা তন্মিন্নবা ইম্মনবা বুদ্ধি কৌবা অমনা ঐগা বারী শাবদগী ঐগী পূরীংগী ফীবম অদু খঙদুনা অসুন্না হায়রকই, “করিগী নীংহন্নরিবনো? ইশানা তৌরিবা খুদিংমক শোয়দনা ঙমগনি হায়না তৌগদবনি, ইশাবু ইশানা য়ান্না থাজগদবনি।”

মাগী রাইহে মতেক খরা অদুনা ঐঙোন্দা খঙহৌদনা রাখলগী মঙাল অমা পীবকই, পূরীং মকালামহল্লকই, ইশাবু থাজদবা, হস্থজনা খনবা ফীবম অদুদগী খজিক্তং কোকপগুম তৌরকই। ইশাবু ইশানা হস্থজনা খনবা হায়বসি আত্মঘাত মখল অমনি হায়না খনবা হৌরকই। ইশাগী ফিরেপ লৈতবদগী মী খুদিংমকপু কিবগুম তৌবা, হোৎনরিবা খুদিংমকপু মায়পাক্করোইদ্রা হায়বগী নুংশাখীবা, সংসারগী পোং খুদিংমকপু হৈনীংদনা উবা ফীবম অদুমক নরকী মশক অমনি। তশেংনা মরুপ অদুনা ঐবু মীং পাঙহল্লে। মহাক থোইনা লাইরিক ফবা ছাত্র নন্তে, অদুবু মানা ঙাঙখিবা ধোঁনা লৈবা, পূরীং ধৌগৎনীংঙাই ওইবা রাঙাঙ অদুনা ঐবু তশেংনা পুসীদা অফবা পারা অমা তস্বীখি, মদুনা তুংকোইনা ঐঙোন্দা অফবা প্রভাব অমা পীথি।

ইশানা ইশাবু থাজনা খনবা মতমদা নুংঙাইবা রাখল অমা ফাওরকই, সংসার অসিদা ঐগী ইফমসু লৈরবগুম নীংলকই। মী অতৈগা নীংতল্লা বারী শাবদা নুংঙাইবা ফাওরকই।

ঐ পূরীং খরা ঙ্গেথনা লাইরিক-লাইসু অমুক হোৎনবা হৌরে। মমাঙগী চহীদা নুপীশিংগা নৌনা তন্মিন্নবগী পূরীং চরাঙনবা অদু হৌজিক্তি ফত্বে। মখোয়গা তন্মিন্নবদু হৈনরকপগুম তৌরে, মখোয়গীদমজা খন্দুনা মতম মাঙহনবা অদু তৌদ্রে। মখোয় কয়াদি তোয়না উন্নবদগী, বারী শাবদগী মরুপকুন্না তৌরক্লে। ঐ ক্লাস য়ান্না চাংনাইনা যাওই, ওজানা তাকপা কয়া পূরীং চঙনা তায়। মতম অদুদদি ক্লাস যাওবগী পারসেন্টেজ শুদ্রগা পরীক্ষা থাবা য়াদবগী রাফম লৈবনিনা য়ান্না কিনা খল্লি। ঐখোয়না তল্লিঙে মতম অদুদা ওজা নন্দাবাবুনা প্রিন্সিপাল ওইরি, মহাক হীরম খুদিংমজা য়ান্না চেকশিল্লি।

এ মমাঙগী চহীদা তিন্নরস্বা ছাত্র কয়া তিন্নখিদ্দে, হান্নগী ক্লাসতা তিন্নরস্বা ছাত্রশিংগী মনুংদা এ, রোমেনকুমারদংদি মরক মরজা ওফ লৈনবা মপা চানরুদুনা উন্নবা, বারী শাবা যাওই। মহাক মশা-মউ যান্না নান্নি, চীংলেন্মী, মশা খীংই। মহাকী খাইদগী পামজবা অসি ফিল্ম ঈশৈ শকপা অসিনি। অহাঙবা ক্লাস অমদা ফন্নগা দেব্বতা তাল থাদুনা মহাক্সা ফিল্ম ঈশৈ হেক হেক শকই, ইমান্নবা অমগা ঐগনা মদু থরায় যাওনা তায়। মহাক তশেংনা সুর চুন্না, মখোল নুংশিনা শকপা মীওই অমনি; অদুবু করিওম্বদা কোলেজগী ফংসন্দা ঐখোয়না মাবু ঈশৈ শরুবা হায়বা মতমদি মহাক অমুক্তা যাদে। অদুন্না হায়রুবা মতমদা মহাক্সা (ষ্টেজদা অমুক্তা থোজ্জিবগী হৌনবা) মশাবু থাজবা রাংনা, খরা পাখংনা, মমায় খরা ঙাংলপা নিংদোল চোংনা লৈ। ঐখোয়না মাগী ঈশৈ ফজনা শকপা ওম্বগী মণ্ডণ অদু মানা ষ্টেজদা থোজ্জনা অমুক্তং ময়ামদা খঙহন্নীংবনি, অদুবু মদু অদুম য়াখিদ্দে। ঐগা নৌনা ক্লাসতুদা তিন্নরকপা ছাত্র অমদি কালাচান্দা কৌই। মহাক মী খরা পীকই, কুচু মুই, বা যান্না ঙাঙগল্লি। ঐ মাগা তিন্নবা মতমদা মানা ঙাঙবা অয়াস্বা তাদুনা লৈ। ঐনা মী অতৈদা হেক হেক ফাগী তৌদুনা হায় কালাচান্দনা রা ঙাঙবা অসিদি “উম” হায়না খুম্বদা চোকথে। (মহাক কোন্দি জুনিয়র হায় স্কুল অমগী হেডমাষ্টর ওইখি।) মহাক তিন্নবা যান্না নুংঙাইবা মীনি, পীথোরকপা মণ্ডণ যান্না লৈ, লাই য়েকপা ফজন্না হৈ, সাহিত্যদসু থরায় যাওই। নোংমা মহাক্সা বার্ডসবার্থকী “লুসি” হায়বা কবিতা অদু মৈতৈরোন্দা ট্রান্সলেসন তৌদুনা পুখৎলকুগা ইবানী কোলেজদা পামিই। অদুবু মহাক কোন্দি ইবগী থবজ্জি তৌখিদ্দে। ঐখোয়না ওফ লৈবা মতমদা কোলেজগী মমাঙদা সড়কী ময়াদা হৌবা ওলমোহোর পাস্বীগী মখোঙদা ফমদুনা নব্বুগা বার সেমিট্রিদা চতুনা বারী শাদুনা লৈ। মদুদা মহাক্সা ময়ুমগী, মাগী নুংশিনবা নূপীগী মরমদা লেপুনা ঙাঙদুনা লৈ। অতোপ্পা ইমান্নবা অমনা এল, বীরেন্দ্রকুমার শর্মা কৌই, মহাক্তি ঐগা অঙাং ওইরিঙৈদগী তন্মিন্নরকপনি, মহাক্সা মরক মরজা বারী শাদুনা ফন্মিই। (মহাক কোন্দি জজ ওইথ্রে।) মহাক্তি সাহিত্য যান্না থরায় যাওবা মীওইনি। মহাক কোন্না মশাগী উপন্যাস অমা ই, অদুগা সেক্সপিয়ারগী *সোনেটস* সু মৈতৈরোন্দা ট্রান্সলেসন তৌদুনা ফোঙই। নোংমদি মাগা বারী শাবদা ঐগী খুংই ঐইনা লৈরিবা উপন্যাস অদুগী মরমদা খঙখিদুনা মহাক্সা মদু লৌরগা পাখি। মদু পারুগা পুখৎলকপা মতমদা মহাক্সা মদুবু থাগবুনা ঐগী পূকীং যান্না থৌগৎলি, মদুবু ফোঙনবা তকশিল্লি, অদুবু ঐগী পাঙদবা, ইশাবু থাজবা রাংপা মতৌ অদু উবদা মহাক্সা ঐঙোন্দা শাউই। অসুন্না ঐগা তিন্নরকপা ইমান্নবা খরদু ঈশৈ, লাই য়েকপা অমদি সাহিত্যগী লমদা থরায় যাওই।

আগষ্টকী তাং ২৭

ময়ান্না “চাকলাম খোঙচৎ” হায়না কোন্না খঙনরকখিবা ইং ১৯৬৫ গী আগষ্টকী তাং ২৭ তা থোকখিবা ছাত্রশিংগী চেং তাঙবগী অচৌবা ঈহৌ অদু খাইদগী মিপাইনীংঙাই অমদি অকি-তুজুংনীংঙাই ওইবা থৌদোক অমনি। মতম অদুদা এম, কোইরেংনা চিফ মিনিষ্টর ওইরি। ঈহৌ অদুবু লুচিংখিবা অদু মরু ওইনা ডি, এম, কোলেজগী ছাত্রশিংনি। ডি, এম, কোলেজগী জেনেবেল সেক্রিটারি সনাজাউবা নাউরিয়ানা ওইরি। মহাক য়ান্না থৌনা লৈবা, ছাত্রশিংগী অচৌবা লুচিংবা অমনি। নুমিৎ অদুদা মহারুা হুমাং তানা, মশম-মনা ফানা, ফুরিং অদু খোঙ্কাউগী মপান্দা থাদরগা অরুা, অদুবু থৌনা লৈবা শকফমদা ছাত্র ময়াম খোম্বা অমসুং মখোয়াদা বা ঙাঙখিবা মতৌদু ঐ ফজনা নীংশিংলি। ঐখোয়গী কোলেজগী ছাত্রশিংদু মহারুা লুচিংলগা অতৈ স্কুল-কোলেজদগী লাকপা ছাত্র-ছাত্রী কয়গা পুন্সগা অহৌবা খোঙ্কাউ কন্ন! লাউদুনা চিফ কমিসনরগী কম্পাউণ্ড মনুংদা হুপচিন্দুনা চঙই। (মতমদুগী চিফ কমিসনর অদু বালেশ্বর প্রসাদনি।)

কম্পাউণ্ড মনুংদা ছাত্র-ছাত্রী কয়ানা পীক থন্না নৈদুনা লৈ। লুচিংবা কয়ানা মনুংদসু অকনবা খোঙ্কাউ কয় লাউশিন্দুনা লৈ, অচম্বা ছাত্র-ছাত্রী কয়াদি মনুংদা করি বারী শানরিবা, করি তৌরিবা থৌনা খঙদনা ঈরাং মখল অমা ওইনা (অতৈ মতমদা পাক চঙবা ফংদবা কম্পাউণ্ড মনুং অদুদা চঙবদুদা) নুংঙাইবগুম করিগুম মফমদুদা হৌরিবা ফজরবা উপালশিং অমদি হৈকোল-লৈকোলদু য়েংদুনা, মরজা চঙদুনা উইহ-বাইহে অমদি লৈ হেজুনা লাঙদুনা লৈ। মফম অদু ছাত্র-ছাত্রী কয়গী খোঙ্কাউ, লাঙবগী মখোলনা পূমনিল নিম্নি। তাম্বিবা দাবি অদুগী মরমদা অরেপ্পা অমা খঙদ্রিবা ফাওবা হল্পরোই হায়বগী ফীবমদা ময়ামদু মদুদা নৈদুনা লৈ। ছাত্র-ছাত্রী পুন্সমকী রাখলদা করিগুম্বা মখলগী খুদোংখীবা অমতা থোক্কনি হায়বগী খাজনরুবা লৈতে। অদুবু ময়ান্না চখরিবা মওঙ — লাউ-খোংবা, লেঙলিবা, নৈরিবা মতৌ অদুদি মফম অদুদা অচৌবা লান্দাবা মখল অমগুম শাখিবা মওঙ অমনি। ঐগা ঐগী মরুপ অচৌগা মফম অদুদা চৎমিন্লে; ঐখোয় অনী ফনা কুইনা কম্পাউণ্ড

মনুংদা লৈরন্নগা মপান্দা থোরক্কে ।

ঐখোয় সড়ক অমদি অকোয়বা মফম অদুদা কোয়চৎ চত্তুনা ঈরাং অদু য়েংদুনা লৈ । নুমিস্তু নুংশা লুনা থোক্তে, ওমচাক্কে, অতিয়াদা অপাবা লৈচিল খরা লন্না লন্না শন্দোক্তুনা লৈ । লম্বীদা ছাত্র-ছাত্রী খরসু চোইনা চোইনা চৎপা উই, অতোপ্লা মীওই কয়াসু ছাত্রশিংগী ঈহৌ অদুগী মরমদা রাবী শাদুনা চৎনৈ । চেঙ তাঙলবা মতমদা ছাত্রশিংনা হৌবা ঈহৌ হায়বসি তশেৎনা চানীংঙাই লৈতবগী অরাবা চৈথেং কন্না ফংলবা মতমদা থোরকপনি, লৈবাক মীয়ামগী পূরীংগী ইছল অদু মখোয়না মহুৎ শিন্দুনা ফোঙদোরকপতনি হায়বসি ময়াম প্ৰসন্নরুগা হায়নৈ ।

ঐখোয় অনী ঙহাক জোনষ্টোন হায় স্কুলগী অরাং নোংপোক থংবা মায়কৈদা সড়কী ময়াদা লেপ্তুনা লৈ । মদুদা (কোন্না ঐগী নূপী ওইরকখিৰ্বী) সরোজিনীসু মমান্বী অমগা লোয়ননা লম্বীদা চিফ কমিসনরগী কম্পাউণ্ড তন্না চৎখি । মতম অদুদা ঐখোয় অনী শক থঙনরে; মহাক ক্লাস নাইন তন্নি ।

ইমান্ববা অদুগা ঐগা অদুন্না ঙহাক লৈরন্নগা য়ুমদা হল্পক্কে । চিফ কমিসনরগী কম্পাউণ্ড মনুংদা ছাত্রশিংনা ওমদুনা অহৌবা খোল্লাউগা লোয়ননা হনবা নাইদনা লৈহৌবা ফীবম অদু ঐ নীংশিং নীংশিংদুনা হল্পকই । মদুনা করি ওইরক্কদগে হায়বা রাখল অমদি পূরীংদা নিংকোক নিংকোক তৌনা থল্লি ।

নুংখিলদা ঐখোয়না য়ুমদা লৈরিঙেদা ঈরাং তৌরিবা মফম চিফ কমিসনরগী কম্পাউণ্ড অদোমদা নোংমৈ কাপ্পগী মখোল তারক্কে । ঙহাকী মতুংদা ঐখোয়গী লৈকাইগী বাজারদা পোৎফম ফম্বী নূপী কয়া কৈথেল কায়দুনা ময়ুম ময়ুমদা চেন্নরক্কে । মখোয়না হায় ঈরাং তৌরিবা ছাত্র-ছাত্রীশিংবু তানখায়নবা হোৎনবদা পুলিসনা টিয়ার-গ্যাস কাপ্পদা কান্নরক্তুদুনা মমৈদা নোংমৈনা কাপ্পনি । রাফম অদু মখোয়না থৌদোক অদুদগী কায়দুনা চেন্নরকপা ছাত্র খরদগী তারকপনি । য়ুমদা লৈবা মীপুম খুদিংমক মিপাইনরে । য়ুমথোঙ খুদিংদা লৈবা ছাত্র-ছাত্রী কয়া ষ্টাইক অদুদা যাওখিদুনা য়ুম য়ুমদা হঞ্জিন্নরক্তি । মণিপুরদা ছাত্রগী আন্দোলন অমদা নোংমৈ কাপ্পনা অদুক চাউবা ঈরাং অমা থোকপসি ঐনা খঙবদা মদুনা অহানবনি । নোংমৈ মখোল অদু তাবদা চিফ কমিসনরগী কম্পাউণ্ডদা ছাত্র-ছাত্রী লীশিং কয়ানা ফিঙৌ ফৌনা পৈদুনা লৈহৌবদু নীংশিংলকই, মখোয় অদুগী মরাইবক করি ওইরিগদগে হায়না নুংশাখীনা খনবা হৌরকই ।

নোংমৈ কাপ্পা লেপত্বা মতুং ওহাক লৈরগা ঐগা ইমান্নবা অচৌগা লোয়ননা খৌদোক থোকফম অদু তান্না য়েংবা চংলি। হৌজিক খারিবা গভনরগী কম্পাউগুগী অবাংবা নুংগী বাল অসি কোন্না খাবনি, মসিগী মমাঙদদি খরা নেম্বা বাল অমা খারম্মী, মথস্তা তিংখং তারানা তিংই। ঐখোয়না গেট মপাদা লেপ্তুনা কম্পাউগু মনুংদা য়েংশিল্লকই। মতম অদুদদি ওসায় ওল্লম্বা ছাত্র-ছাত্রী ময়ামদু অমতা লৈব্রে, মনুংদা পুলিসকী গাডিংশিং হঙ্গং-হন্দা চংলি, নোংমৈ পায়বা পুলিস কয়াসু কুংনা লৈ। অদুদগী খঙহৌদনা উরক্রে কম্পাউগু মনুংগী নাপী মথস্তা মী অমা ইঙৌ ঙৌনা তাদুনা লৈবা। ঐ মদু উবদা পাখংপনা নিংদোল চোংই। খুদক অদুদদি মী কয়া শিবা অমদি শোকপা যাওবগে হায়বদু করিমতা খঙদে। মতম খরদংগী মমাঙদা অচৌবা ঈরাং অমা থোকত্বা মফম অদুগী ইচীক চীকপা শক্তম অদুনা ঐখোয়দা করিগুম্বা অঙকপা অকিবা অমা পোকহল্লি। ওসায় ঐখোয়না মফমদু থাদোক্তুনা চংলমদাইদা মী ময়াম তিন্দুনা লৈহৌবা ফীবম অদুগা হৌজিক ওইরিবা ফীবম অসিগা য়েংনবদা তশেংনা পুকীংদা থুক লাউই।

ঐখোয় অনী ওহাক মফম অদু য়েংলমগা য়ুমদা থুনা অদুম হল্লে। য়ুম যৌরবসু ঐ খৌদোক অদুগী মরমদা নুংঙাইতনা রাখল খন্দুনা লৈ।

নোংমা নীনিগী মতুংদা ঐ সরোজিনীগী মনাজ্ঞা চত্তুনা থোকখিবা খৌদোক অদুগী মরমদা বারী শাই। মহাক খৌদোক অদুদা শোকপ-পনবা যাওব্রা হায়বদু ঐ খঙনীংই। মহাক লাইবক ফবদগী মদুদা (তিংখংনা খজিক্তং খোংপা নস্তনা) থোইনা থীনা শোকপা যাওরমদে, অদুবু মতৌ করন্না মানা অচৌবা ঈরাং অদুদগী বানা নাছোরকপগে হায়বা অদুদি মহাক্লা কুপ্পা তম্মী। মহাক্লা হায়, “ঐখোয়না অদুগুম্বা খৌদোক অদু থোরক্কনি হায়বদু করিমতা খাজরমদে, মনুং অদুগী ফজবা হৈকোল-লৈকোল কয়াদু য়েংদুনা লৈ, হৈ-লৈ হেকপা, উশা থেকপা মীওই কয়াসু যাওই, মশীং য়ান্নবা ছাত্র-ছাত্রীশিং অদুনা মনুং অদুদা নৈবদা মফমদুগী শক্তমদু ফনা য়ান্না ওল্লি। অসুন্না লৈরম্বদগী খঙহৌদনা নুংনা থানবগুম্বগী চরাঙনবা খরা তৌরকই, অদুদগী টিয়ার-গ্যাস কাপ্তুনা ময়ামদু তানখাইবা হৌরকই। ইকুই কুইদনা নোংমৈ কাপ্পা হৌরক্রে, অদুদগীদি ঐ ময়াম কায়দুনা চেম্বা অদুগী মরস্তা জ্ঞান তাদনা চেনবা হৌরক্রে। খঙহৌদনা কায়রকপা মীয়াম অদু অকিবগী মশাক্লি, মী অমতনা অমবু হম্মা য়েংনদে, মানা মানা হিংনবা চেম্বা অদুদা নেংশিল্লবা কয়া যাওই। মীয়ামগী লাউ-খোংবগী মখোলনা মফমদু পুমনিলা নিল্লি। ঝাইদগী কিনীংঙাই ওইবদি ঐখোয়না

গেট যৌরকপদা মদু কনাগুস্বা মী খরনা লোনশিনশ্বে। মিপাইনরবা মীয়াম অদুনা থোকফম লৈতবদগী কম্পাউণ্ড খাজিল্লিবা বাল অদু কারগা তিংখং তারা কাল্লগা মপান্দা চোংথনরকই, ঐসু ইমামবীদুগা লোয়ননা ময়াম মরক্তা ঈন্নদুনা মদুনা তৌরগা মপান্দা বানা থোরকই। ছাত্র-ছাত্রী ময়াম অদু বাল অদুগী মথক্তা ব্রুক ব্রুক ঈন্ননা ওস্বা, মদুদগী মীয়ামদু হৈথরকপদু অকিবগী মশক্লি, ঐ মতৌ করন্না লাছোকখিনো ভাব তাহৌদে। মদু লাছোক্লগা ঐ জ্ঞান মাঙনা মীয়াম মরক্তা সড়ক্তা চেন্না চেন্না চংলি। মতম অদুদা নোংমৈগী মখোল অমুক অনীরক তারস্বদগী তাখিদ্বে, ঐ শিরস্বদগী হল্পকপণ্ডম নীংই। যুম যৌরগা ঐগী ফিগী মতোন্দা শেগায়রস্বা, অদুগা খোঙদা তিংখংনা খরা খোংলস্বা অদু খঙলকই।” থৌদোক অদুদা মহাক খীনা শোকপ-পনবা যাওদনা নাছোরকপা অদুগীদমক ঐ নুংঙাইবা পোকই। মাগা বারী গুহাক শারগা ঐ যুমদা হল্পক্লে।

থৌদোক অদুদা শিখিবা নবকুমার, প্রমোদিনী, নীলমণি অসিনচিংবদু নঙবা অশোকপসু কয়ানি। ঐগা তন্মিন্নবা মোইরাংদগী বুদ্ধি হায়বা ইমামবা অদুসু থৌদোক অদুদা খুকউ মখাদা নোংমৈনা পান্দুনা ফনা কুইনা কোলেজ কারক্তে। মহাক নুমিৎ কুল্লিরোমগী মতুংদা নোংমা মখোঙ শেক্লি শেক্লি তৌনা কোলেজ কারকই। মতম অদু ফাওবা মাগী অশোকপা মফম অদু বেগেজ য়েংলি, মদু মহাক্সা খোস্তাউ তাখংলগা ঐগোন্দা য়েংহনবদগী খঙবনি। ঐনা থৌদোক অদুদা মতৌ করন্না শোক্লিবনো হংবদা মহাক্সা হায়রকই, “নোংমৈ কাপ্পা হৌরকপা মতুংদা ময়াম রা-রা কায়দুনা চেন্নবা অদুদা ঐসু কম্পাউণ্ডগী বাল অদু লাঙ্গগা সড়ক্তা মফম খঙদনা চেনবা হৌরকই। অদুনা চেঞ্জিঙে মতম অদুদা খঙহৌদনা কপ্পাকতা অচৌবা নুং অমনা পানবণ্ডম নীংখি। অদুদগী খোঙকাপ অমা-অনী চেঙ্গবা মতুংদা ঐগী খোঙ অসি খঙহৌদনা লুমথরজুনা থাংবা য়ারক্তে। ঐনা হস্থনা য়েংলুবা মতমদদি ঐগী খুকউ মখাদা হোত্রোং হোনা লৈরন্নে। মতম অদুদতা ঐ খঙলকই ঐগী খোঙদা নোংমৈনা পাঙ্গগা ফাওদোজুনা চংত্বে। অদুদগী ঐ পাখংপনা নীকত্বে, কোক গাওবা হৌরকই; ঐ মফম অদুদা অদুম তুদুনা লৈরে। ঐবু ইমামবা খরনা বানা হোৎনদুনা হোসপিটালদা পুরকখি। মতম অদুদদি ঐগী খোঙদা অকনবা অনাবগী চেনা ফাওরক্তে।”

“হৌজিক্তি করস্বা ফীবমদা লৈরিবগে?” ঐনা হংই।

“ফনা য়ান্না ফরে। শরু মচেং খরা কায়দুনা ফগৎলকপদা খরা কুইনা চঙই। মতম খরগী মতুংদা বেগেজ অসি লৌথেক্লগনি।”

মহারাজা ঐঞ্জোন্দা হোসপিটালদা লায়য়েংবগী, অশোকপা অদুগী চৈনা খাঙবগী বারী
কয়া তম্মী। ঐনা মতম অদুদা খনখিবা রাখল হায়ববু মানা ঈহৌ অদুদা যাওব্বগী ফলদুগী
মরমদনি। মাগী মখোঙ নান্দু নোংমৈ গুলিনা পানখিবগী পুলী চুপ্পা শোইনাইবগী ফীবমদা
লৈ, অদুবু মদুগীদমক কনানা রাবীরমগদগে? মাবু কাপ্লিবা মীশক অদুবুনা করি দণ্ডি
পীরমগদগে?

ঈহৌ অদুগা মরী লৈননা ছাত্র লুচিংবা কয়া ফাদুনা জেলদা থম্মী। মখোয় থাদোক্তিবা
ফাওবা মতম ফনা কুইনা চরাঙনদুনা লাইরিক-লাইসু নীংথিনা তমদে। অসুন্না থৌদোক
অদু গুসি ফাওবা কাউঙমদ্রবা থৌদোক অমা ওইরি।

সাহিত্যদা নীংহন্নবা

ঐনা বী, এ, সেকেণ্ড ইয়ার তন্নবা মতুংদা ঐগী খুংই ওইনা লৈরিবা উপন্যাস অদু ফোঙনীংবগী রাখল অমুক লাক্লে। নোংমদি ঐগী ইমাম্বা, ঐগা অঙাং ওইরিঙৈদগী তিন্নরকপা বুদ্ধ হায়বা অদুগা মদুগী মরমদা রারী শাবদা ঐনা মদু কনাগুম্বা মতিক চাবা ওজা অমনা পাদ্রিবমথৈ ফোঙবা কিদুনা থল্লকপগী রা হায়বদা মহাক্সা ঐঙোন্দা হায়রকই, “ঐথোয়গী কোচিং তন্নগী মণিপূরী তন্নীরিবা ওজা অদুদা মদু অমুক্তং পাবীরকউ হায়সিরা?” (মহাক মেরিক পরীক্ষাদা হন্না হন্না ওমদদুনা মতম অদুদা জোনষ্টোন স্কুলদা চথবা কোচিং অমদা নুংদাং তল্লি।)

মাগী রাদু তাবদা ঐ খঙহৌদনা নুংঙাইবা ফাওরকই। ঐ ইশানদি ইকাইবদগী কনাগুম্বা ওজা অমতদা ঐগী লাইরিক অদু পাবীনবা হায়বা ওমদদুনা লাক্লবনি। মদু নুংশি-নুংওনগী ওইবা রারী ওইবনা কনাগুম্বা ঐগা খঙনবা অহল ওইবা ওজা অমদা মদু হেজ্জা পাহনবদু যান্না হঙ্গোইনা থোকই।

ঐনা মঙোন্দা হরাউনা হায়, “মহাক অমুক্তং পাবীরকউ হায়বদি শোয়দনা যাগদ্রা?”

“করিগী যাদনি? ঐ যানবা ঙাঙনগে।”

“ফরে অদুদি, মদু মঙোন্দা খরা পাহনবীরকউ।”

ঐনা মরুপুদা নোংমা ঐগী খুংই ওইনা লৈরিবা উপন্যাস অদু চেকশিন্না শিন্নদুনা পীথ্রে। মথংগী নুমিত্তা মহাক্সা ঐঙোন্দা হায়, “ওজা অদু থবক খরা চিন্নদি উই, অদুবু লাইরিক অদুদি পানবা লৌথ্রে।”

মদু তাবদা ঐ যান্না নুংঙাইবা পোকই, উপন্যাসতু পারগা মাগী করি মত পীরক্কদগে হায়বসি যান্না লাঙতক্লে। মশক্তি খঙদ্রবসু সাহিত্য তন্নীরিবা ওজা অদুবু ঐনা পূক্কীংদা যান্না খাজে, মঙোন্দগী লাইরিক অদু ফোঙবা যারে হায়বগী করিগুম্বা ইঙ্গিং অমতং পীরক্কবদি হায়না ঐ খৌরাংনা ঙাইদুনা লৈ, মদু ঐনা মমল যান্না খল্লি।

ওজা অদুনা উপন্যাস অদু পানবা লৌথ্রবা মতুংদা ঐ ইমাম্বা অদুদা মদুগী মরমদা

হেক হেক হংই। মহাক্সা হায়, “ওজাদু থবক চিল্লি হায়দুনা মদু পাবা ওমজি হায়।”

অসুন্না নুমিৎ খরনি হৌয়ে। ইমাম্বা অদুনা ওজাদুদা মদুগী মরমদা হংবা খুদিংগী ওজা অদুনা থবক চিল্লি হায়দুনা মদু পাদিতা হায়রকপগী বাশি ঐ ইমাম্বা অদুদগী তোয়না তারে। মদু তাবদা ঐ থরায় নুংঙাইতবা পোক্কে, ওজা অদুনা ঐগী সাহিত্যগী পোৎ অদুদা পুরীং চঙবীদ্রে হায়বসি খল্লক্কে।

ঐগী ইমাম্বা বুদ্ধ হায়বদু খরা শাউগনবা, হায়নি-হায়রোই খঙদবা মীনি। মহাক্সা নোংমদি ওজা অদুদা অসুন্না হায়রুরে, “ওজা, লাইরিক অদু পাবীরোইদবা লৈরবদি ঐ নোংমা লাক্সুনা মদু লৌজরগে।”

মদু তাবদা ওজা অদুনা ইকাইদুনা অসুন্না মঙোন্দা হায়রকই, “ফরে, ঐ মদু পারল্লগে, নুমিৎ মরি-মঙানিগী মতুংদা য়ুমদা লাক্সে।”

মখেয় অনী অদুন্না বারী শারকপা অদু ইমাম্বদুনা ঐঙোন্দা তল্লবনি।

ওজা অদুনা হায়বা মতুং ইন্না ঐখোয় অনী নুমিৎ মঙানিরোমগী মতুংদা অয়ুক অমা মাগী ময়ুমদা চৎলে। ওজা অদু দলান মথক্তা লৈ। ঐখোয় অনী মাগী লৈফম দলান মথক্তুদা কাখৎলে। মহাক্সা মাগী কাদা ওজা খরগা লোয়ননা ছাত্রগী নোট ফোঙবগী মরমদা রা তান্নদুনা থবক চিল্লা লৈরন্মী।

মহাক্সা থোঙদা ঐখোয় লাকপা উবদা মপান্দা থোরক্কে।

মহাক্সা মমায় পাক্তক তৌই, ঐখোয়বু ছাত্রশিংনি হায়বগী রাখলদা কয়া থৌ-রা শাদনা উই। মহাক্সা ঐখোয়বু মোরা অনীখক্তা ফমহল্লমগা মাগী কাদুদা অমুক চঙত্বে। ওহাক্সী মতুংদা মহাক্সা ঐগী খুংইগী উপন্যাস অদু পায়দুনা পুথোরক্সগা থবক য়ান্না চিনবা মওঙদা ঐখোয়গী ইনাক্সা চঙলজুনা মোরা অমদা ফল্লরে।

ইমাম্বা অদুনা ঐবু মঙোন্দা লাইরিক ইবা মীশক অদুনি হায়না মশক তাকই।

মহাক্সা ঐঙোন্দা চুন্না খজিক্তং ফল্লপ য়েংলগা কয়া থৌশাবা তৌদনা হায়রকই, “ঐ ইবুংঙোগী উপন্যাসতু পারে।”

মাগী মায়থোঙগী মতৌদু য়েংদুনা ঐ মহাক্সা করি হায়রক্সদগে হায়না লাঙতরুনা ঙাইদুনা লৈ। মহাক্সা হাইফেৎ শূকথনা মখা তারকই, “মদু অশোয়বা খরা যাওই, ফোঙবদা কয়া নুংঙাইগদবা মান্দে . . .।”

মাগী রাইহে অদু তাবদা ঐ থুক লাউরকই, মীকুপ অদুনা খঙহৌদনা নুংঙাইতবা রাখল

অমা পুরীংদা ফাওরকই। মাগী বাঙাঙ, পোস্তুদা কয়া খোয়জঙদনা উবা মতৌ, উপন্যাস অদু ইমানবা অদুনা মঙোন্দা কমা হায়বদগী দণ্ডি ওইনা পাবা মানবা মওঙ পূন্মক অদু উবদা ঐ পুরীংদা যান্না তছ্‌বা পোক্ককই, করি মরমগীদমক মঙোন্দা মদু পাহল্লুরিবনো হায়না খল্লকই। অদুবু ঐগী পুরীংদা ফাওরকপা নুংঙাইতবা রাখল অদু ফাথদুনা খাঙলে। মহারু উপন্যাস অদুগী মরমদা পীরকপা মত অদু তুমিনা তাদুনা লৈরে। মরু ওইনা হীরম অহুমখজা মহারু ঐগী উপন্যাস অদুগী দোষ পুথোজুনা যানীংদবা উৎলকই। অহানবদা, মপুং ওইবা বারীগী থিম অদুগী মতাংদনি। বারী অদুদা হিরোইন অদুনা মাগা চহী লেঙ্গা ওইনা তৌবা ছাত্র অমব যান্না নুংশিজৈ; মহাকপু অহল-লমনা ডাক্তর অমদা পীনবা হায়ন-শীংনদুনা লুহোংনবা তৌই, নূপী অদুনা মদুদা যানীংদবা উত্তুনা মথস্তা শিজগে হায়না খৌরাঙ তৌই, ইমুংগী মী থেংনদুনা মহাকপু কলহৌই। খৌদোক অদু ওজা অদুনা যানীংদবা উৎলকই; নূপী অদুনা ডাক্তর অদুগা লুহোংনবা হায়ন-শীংনবদা যানীংদবা উৎপা অদু খৌইনা মরম চাদে, মানা ডাক্তর অদুগী মণ্ডণ খঙফম থোকই, অদুগা মদুনা ডাক্তর অদুগী মমল হুহুংল হায়না মহারু মত পী। অনীশবদা, বারী লীবদা খৌদোকী চাশিন্দবা, ওইথোক্‌দা মানবা মতাং খরা যাওই হায়না মহারু ফোঙদোকই। অদুগা অহুমশুবদা, ঐগী লোল অদুগী মতাংদা মহারু হায় মদু প্রমাণ-পাষ্ট্র যান্না যাওশিনবা, খরা শেম-শাবা লোল ওইনা তৌই। মরু ওইনা বারী শাবগী মতাংদা অযুক-নুংদাং ঙাঙনবা লোলদগী খরা থাপ্তোকপা যান্না নৌখা, পোইতিক ওইবা মওঙ ওইনা তৌই। মদু মহাক যানীংদে।

মহারু ফোঙদোকপা মতশিং অদু তারবা মতুংদা ঐ অতৈগী মতাংদদি বা ঙাঙদ্রে; অদুবু খৌদোক খরগী ওইথোকপা যাদবগী মতাং হায়রকপা অদুদা ঐনা *মাধবী* গা মরী লৈননা মঙোন্দা অসিখজং হায়, “ওজা, *মাধবী* উপন্যাসতা উরিরৈনা উমংদা লৈবা, *মাধবী*না হৈবোকচীংগী লোকুংদা লাই নীংবা, অঙকপা লুহোংবগী মতাংদা থোক্লিবা খৌদোক খুদিংমক অদু ওইথোকপা যাদবা ঙাঙনি।”

মদুদা মহাক ওহাক খুস্‌ফম খঙদবগুম তৌনা লৈ। ঐ খঙই ঐগী বাহে অদুদা মহাক কয়া পেন্দে। মাগী মায়থোঙ অদুনা উৎলি মদুদি *মাধবী* গুস্বা উপন্যাসকা ঐগী উপন্যাস অদুগা চাংদম্ববা মহাক পামদে। মহারু খজিজং অর্থ লৈনা নোকফেং তৌরগা ঙাঙনরিবা বাফম অদুদগী লৈথোক্লীংবা মওঙদা কয়া খৌশাদনা হায়রকই, “হোয়, *মাধবী*দসু অদুগুস্বা খরবুদি যাওই . . .।”

মহাক থবক চিন্মা উবা, ঙাঙনরিবা হীরম অদুদা থোইনা পূক্কাং চঙদনা উবা, অদুগা অমুকসু মাগী কা মনুংদা ওজা খরা পূন্দুনা নোট ইবগী রা তান্দুনা লৈবা অদুনা ঐখোয় মাগী মনাজ্জা কুইনা ফম্মা পামদ্রে।

বারীদু থোইনা মতাং চানা লোইশিনবা তৌদনা ঐনা হয়, “ফরে, ওজা, অদুদি ঐখোয় অমুক যৌজরগে।”

“ফরে ফরে, ইবুংঙো, যৌরো,” ঐখোয়না চংলমদাইদা মহাক্কা হায়রকই, “মদু করিগুস্বা ফোঙনীংলবসু খরা শেমদোকপর্গী দরকার লৈরি। মদু শেমদোক্কাগদি ফোঙগে হায়রবসু অদুম মতা য়েংউ।”

ঐ খঙই মানা মদু ঐগী নুংঙাইতবা কোরুবা চুন্না হায়বতনি, মদুদা মহাক্কা য়ান্না পূক্কাং চঙনা থৌগৎপা ওইনা হায়বদি নন্তে।

মহাক্কা ঐগী উপন্যাস অদু ঐখোয়দা পীরল্লগা মাগী মী অটৈগা ফম্মিন্নরস্বা কা অদুদা অমুক চঙত্রে।

ইমান্নবদুগা ঐগা মাগী ময়ুমদগী থোরক্কে।

নুমিৎ অদুদা ঐ অদুক্কী মতিক পূক্কাং হস্থবা পোকত্রে মদুদি উপন্যাস অদু কৈদৌঙৈদসু ফোঙলরোই হায়না খনত্রে। ঐগী লাইরিক পাহল্লুরিবা ওজা অদু সাহিত্যগী পোৎ অমবু বিচার তৌবদা নিয়ম চুন্না ফজনা তৌবা ওস্বা মীরা হায়বদু ঐ থোইনা খঙদে, মাগী অহল ওইবগী জ্ঞান অদুবু ঐনা থাজদুনা উপন্যাস অদু মঙোন্দা পাহল্লুবনি। মানা ঐগী লাইরিক অদুগী ফজবা শরুক মচেৎ অমতা পল্লজনা চুন্না মদুগী দোষ ঙাঙা পুথোজ্জুনা ঙাঙলকপা মতৌ অদু ঐ নুংঙাইতবতা নন্তনা শাউনীংবা অমসু পোকই। ঐনা লস্বীদা চংনা চংনা মাগী থবক চিনবা মতৌ, লাইরিক অদু দঙি ওইনা হোবে হোবে পারগা মত পীরকপা মানবা মওঙ, সাহিত্যদা পূক্কাং ইচঙ চঙদবা মতৌ, ছাত্রগী নোটনিচিংবা ইদুনা শেল তানবগী রাখলদা হেন্না মরু ওইনা খন্দুনা ওজা খরগা মাগী কাদা চরাঙননা লৈরস্বা ফীবম, মাগী থৌশাদবা মায়থোঙগী ইঙ্গিং পূন্মমজ্জু নীংশিং নীংশিংদুনা লাকই। ঐ হেন্না হেন্না পূক্কাং হস্থবা পোক্কাই, মাগী রাইহে খরদুনা ঐগী আশাগী ময়োল খুদিংমক কক্সবগুম তৌরকই।

ঐ য়ুমদা হল্লক্কা নুংঙাইতনা চিন্তা তৌদুনা লৈ, মানা পীরকপা পূক্কাং হস্থনীংঙাই ওইবা মত কয়াশিংদু হঞ্জিন হঞ্জিন্মা নীংশিংই। ঐনা ঐগী খুংইগী উপন্যাস অদু উপু মনুংদা হাপচিনত্রে। মদুগী মতুংদা ঐ মদুবু অমুক হেন্না য়েংলুদ্রে।

ঈশিং চাউবা

ইং ১৯৬৬ কী জুন থাদা মণিপুরদা থোকখিবা ঈশিং চাউবা অদু ঐগী পুঙ্গীদা থেংনবা খাইদগী অহানবা ঈশিং চাউবনি। অঙাং ওইরিঙেদা ঈশিং চাউবা হায়বদু অমুক্তা উদ্রিঙেদা মদু অমুক্তং য়াম্মা য়েংনৌংখি, ইকং কংনা লৈরিবা শৃমাঙ অমদি সড়ক্তা ঈশিংনা ইরং লংনা নাক নাক লাউনা পুথী, পাং নব্রুগা তুরেলগী মতৌগুন্না লৈবগী শক্তমদু ভাবনা শাগৎপদা য়াম্মা নুংঙাইবা পোকখি। ঈশিং কুমথদুনা চৎপা, ঈরোইবা নব্রুগা ঙা ফাবগী রাখল কয়া খনখি। অসুন্না কোন্সু ঐ অঙাংমক নব্রুবসু ঈশিং চাউবগী শক্তম অদুদি য়েংনৌংবগী রাখলদি অদুম লৈ। নুমিৎ কয়ানিরোম — চাউরাক্সা থা মখায় অমরোম — নোং লেপুনা চুদুনা পুথী, খোংবান, তুরেলনচিংবা থল্লজুনা ঈশিং চাউগদ্রা হায়না মীনা নিংফুং নিংফুং ঙাঙনরকপা মতমদা পুঞ্জীংদা মদুগীদমক থোইনা রানা খল্লুদে, থোইনদুম মদুগী শক্তম অদু অমুক্তং য়েংনীংদুনা ঙাইবগুম তৌনা লৈ।

নুমিৎ চুপ্পা নোং জি জি চুদুনা লৈবদুদা ঐহাক য়ুমদগী চথোক্তনা লৈ। কৈরোল-লৈকাইগী কনাগুন্না মীশিংদি ছাটিন পুদুনা তুরেলগী ফীবম্‌চিংবা য়েংবা চৎনৈ। মথোয়না ঈশিং চাউরকপা য়াবগী পাউ পুরকপা মতমদা ঐ কয়া খৌশাদে। মদুগী অরাবগী মরমদা ঐ থোইনা ইখন খন্দে।

নোংমা অযুক চাকচামাঙদা ঈশিংগী ফীবম য়েংবা চৎনরকবা মীশিংনা শগোলবন্দগী সলাম লৈকাই মপাদা নম্বুল তুরেল পাখদুনা লৈকাইরোমদা ঈশিং য়াম্মা হাজিনবা হৌরে হায়বা পাউ তারে। মদু তাবদা মীশিং মিপাইনবা হৌরে, পোৎ-চৈ ফাওবা লোইশিল্লবা হৌবা যাওরে। ঐখোয়গীসু ইমানা পাখৎনা পোৎ-চৈ লোইশিনবা হৌরকই। মতম অদু ফাওবা ঐদি কয়া খৌশাদে, ইমানা ঐবুসু পোৎ লোইশিনবা অদু যাওনবা হায়বদা ঐনা হায়, “ঈশিং করিসু চাউরোই, করি কান্নগদগে পোৎ লোইশিল্লগা? রানবনি।”

ঐগী বাদু তারগা ঐবু খৌশাদে হায়দুনা ইমানা ঙাঙই। তশেংনমক ঐদি ঈশিং চাউবা হায়বদু মীত্তা অমুক্তা উদ্রিবনা মদু থোরক্কনি হায়বদু শূকথা খাজরুদে। অদুনা ঐ অদুন্না

কোন্না গাঙলিবনি।

গুহাকী মতুংদা ইথা থাজদনা লৈরক্লেমদা ঈচেল নাইনা ঈশিং তপ্পা তপ্পা চেনশিল্পকপা উরে। শূমাঙদা, যেনখাদা লৈরম্বা শাইজীন মচুমগী ঈশিংগা মদুগা শন্নরজুনা দারীদা লৈরম্বা ঈশিংগী থাক অদু তপ্পা তপ্পা রাংখৎলক্লে। মতম অদুদদি ঐ ঈশিং চাউরক্লেদৌরে হায়বদু থাজরক্লে, ইমুংগী পোৎ-চে লোইশিনবদু যাওবা হৌরকই। ইখঙ খঙহৌদনা ঈশিংগী ঈমায় যাম্মা থুনা রাংখৎলজুনা য়ুমগী দারী থুমজিল্লক্লে। লৈরজুনা চেনশিল্পকপা ঈশিং অদু ঈমায় রাংনা, ঈচেল হেন্না কন্না কবোকঙ অমদি অকৃপ্পা কঙগা লোয়ননা চেনশিল্পকই। ঈশিং অদু ইকুই কুইদনা ইমুংদা চঙলক্লে। ঐখোয়না ঈশিং মরক অদুদা ইমুংগী পোৎ লোইশিল্লিঙদা ঈশিংগী থাক অদু অদুকী মতক খঙহৌদনা রাংখৎলকই মদুদি ইমুংগী লৈমায়দু চাউরাক্কা ফুট অমা মখায়রোম রাংনা থুমজিনথ্রে। মতম অদুদদি ঐখোয় নুংশাখীবা হেল্লকই, করিগুম্বা ঈশিংগী থাক অদুনা হেন্না হেন্না রাংখৎলজুনা মীগী লেপ থুমখিবগী ফীবম লাক্লবদি করি ওইগদগে হায়বা অদু ফাওবা খন্নরকই। ঐখোয়না সগাই হান্না শাহৌদবনা ঐখোয়গী ইমুংগী মী খুদিংমক খুদক অদুগী ওইনা য়ুমগী মনীংদা তপথবা জিঙঘনা কৃপ্পা অপাকপা য়ুমথক্তা কৈরাক থাদুনা কাখৎলে।

ঈশিং অদু শূমাঙদা অচৌবা তুরেলগুম্বা ঈচেল কন্না ইরৈগা লোয়ননা ইরং লংনা চেল্লি; মথক্তা চফু, উ-রা অমদি অতৈ পোৎ কয়া তাউথরকই। মদুদা কুমথদুনা য়েংবদা ঈশিংদু থজিন য়ৌনা লুই।

য়ুমথক্তা নোং থিংলি থিংলি চুবা অদুদা ঐখোয় ছাটিন তুপুনা লৈ। অয়ুকী চারা অদুদি ঐখোয় য়ুমথক্তা চারে। নুমিৎ অদুদা আলু মেজুনা চাবদা হাউখিবদু ঐ গুসি ফাওবা নীংশিংলি। ঐখোয় ফনা কুইনা অদুন্না য়ুমথক্তা লৈ।

নুমিৎ য়ুংবা মতুংদা জিসু মাগী সেকমাইদা লৈবা আউটপোষ্টতগী ঈশিং মরক অদুদা খোঙ্গাউ তাখজুনা য়ুমদা হল্পক্লে।

ঐগা ইনাউ অমগা য়ুমথক্তগী কুমথরজুনা জিগা লোয়ননা অন্তর তৌবা মাস্কোন্দা (ইমুংদি অন্তর তৌদ্রি) কাংথোল অনী মখোঙ রাংনা থাঙ্গজুনা মী লৈবা যানবা শেল্পে। অদুদগী ইমুংগী মীশিংদু মথং মথং য়ুমথক্তগী কুমথরজুনা মাস্কোলগী ঐখোয়না শেল্পিবা মফম অদুদা লৈরে।

ইমুংদসু উ অচৌবা অশাংবা কয়া রাংনা লোনখজুনা মথক্তা উপাক থারগা মী খরা

তোংবা যানবা, অদুগা মদুদা ভোভতা চাক্ৰচিংবা থোংবা যানবা শেন্নে।

নুংদাংদা ঐথোয় মাসোন্দা থম্বিবা কাংথোল অমদি ইমুংদা উশিং লোন্নদুনা শেম্বিবা মফম অদুদা লৈরে। মতম পুন্সদা ঐথোয় ঈশিংগী ফীবমদু য়েংশিন্দুনা মীকুপ-নাহম শিংনা লৈ, চুরিদা চৈ অমা য়ুংদুনা ঈশিংগী ঈমায় অদু রাংখৎলক্ৰিহা হায়না মরক মরক্তা য়েংদুনা লৈ। অহিং অথেঙবা ফাওবা ঈশিংগী ঈমায় অদু তপ্পা তপ্পা হেনগৎলকই, ঐথোয়না লৈরিবা কাংথোলগী মখাদা নক্সা ঈথক যাওবা ঈশিংগী ঈমায় অদুনা তপ্পা তপ্পা য়ৈরকই। শূমাঙদা অচৌবা তুরেলগুম চেম্বিবা ঈশিংগী ঈচেল অদু অচীকপা মতম অদুদদি হেন্না কনবা শউম অমা থোরকই। ঐথোয় নুংশাখীবা পোকই, করিগুম্বা ঈশিংগী ঈমায় অদু অসুম হেন্না হেন্না রাংখৎলক্ৰবদি য়ান্না খুদোংখীনীংঙাইনি, ঐথোয়গী লৈনবা মফম অদু অমুক নৌনা শেম-শাবা তাবনি। লৈরিবা মপালগী ফীবম অদুসু কিনীংঙাই ঙাক্তনি। থা শিরমদাই মতম ওইবনা নুংদাং অদু য়ান্নসু মম্বী। কংনা লৈরম্বা মফমশিং — শূমাঙ, নারক-শীংলক, উথোঙ-রাথোঙ অসিনচিংবা পুন্সমজু হান্না কিনীংঙাই ওইরমদ্রবসু ঈশিং রাংনা থুমজিনথ্রবা মতুংদদি কিনীংঙাই ওইবা শক্তম ঙাক্তা ওইরকই। অদুগা অমুকসু অথেঙবা থামম্বা অহিং অদুদা হুরান-চিহ্নী তৌরকপা য়াবগী রাখলসু থম্বি। ঐ অথেঙবা অহিং অদু ফাওবা তুম্বীংবা করিমতা পোক্তে।

ঐনা য়ুংলিবা চৈ অদুদা ঈশিংগী ঈমায় অদু রাংখৎলকপ্পা হায়না অমুক য়েংবদা হন্দক্তি ঈশিংগী থাক অদু লেঙদনা অদুম লৈরম্বা, হান্নগী থাক অদুদগী হেনগক্তনা ফনা কুইনা লৈরে। মতম অদুদদি ঐ নুংশাখীবা ফরকই, খুদোংখীবা থোক্করোই হায়বদু পুক্রীংদা ফাওরকই।

অদুদগী ঐ ইমুংদা চঙদুনা উপাক মথক্তা ঙহাক ফমদুনা পোথারকই। পুক্রীগী অহানবা ওইনা থেংনবা অরাবা থৌদোক অদু থৌনা ফনা থেংনবগী নুংঙাইবা রাখল অমসু ইশাদা ফাওই। মদু ঐঙোন্দদি অরাবা অমসুং নুংঙাইবা অনীমকী অপুনবা থৌদোক্ৰি। চীক্ৰুবা অথেঙবা অহিং অদুদা উপাক মথক্তা ফমদুনা লৈবা অদুদা অনৌবা রাখল কয়া ঐগী পুক্রীংদা লাকই, কল্পনাগী তাইবঙ অমদা চঙশিনবা হৌরকই। ঐগী রাখলনা মফম কয়া শীনথুংনা যৌরুই, নুংশিবা নুপীগী মরমদা থম্বকই, মথোয়গী ইমুংগী ফীবমদু করি ওইরমগদগে হায়না থম্বকই (মথোয়না লৈবা মফম অদু য়ান্না কৃৎলি), ইমান্নবশিংবু নীংশিংলকই, ঈশিংনা থুমথ্রবা ইম্ফালগী মফম কয়াদা ওইরম্বা য়াবা ফীবম অদু ভাবনা

শারকই। অনৌবা থৌদোক অদুদা ঐগী পুর্কীং অদু ইনৌ নৌথোকই, অহিং তুমদনা লৈবা অদুদা থৌদোক্কা নুংঙাইবা অমা ফাওই।

অসুন্না ফমদুনা লৈরিঙৈদা খঙহৌদনা মপান্দা “হুবানবা চঙলে” হায়না লাউনরকপা মখোল তারকই। য়ুল্লোন-কৈরোনবা মী অয়ান্না মাস্কোন্দা সগাইনচিংবা শাদুনা লৈনৈ। মী অমনা লাউরকপা মখোল তাবদা মী ময়াম বা-বা লাঙনরকই। ঐসু খুদক্তা মাস্কোন্দা থোরক্কে। ইমাসু পাখৎনা মোন ময়াদা থন্না মাগী সনা-লুপাশিং খরা মখুস্তা চেৎনা পায়দুনা লৈরম্মী। জিসু মীকপ থোকই, অদুবু মাদি লাঙলিবা অদুদা কয়া থৌশাদনা লৈ। অচীকপা মতমদুদা মী ময়ান্না লাঙনরকপা মখোলনা ইনিল নিল্লি, অদুবু মখোয় খুদিংমক মাগী মাগী লৈনরিবা জগা অদুদগী অমতা লেঙনরক্তে, মী অমা-অনীদি তোচলাইট ভান্না ঈশিংগী অরংবা ঈমায়াদা, উখোঙ-বাখোঙদা কাপুনা য়েংনৈ। তশেংনা হুবানবা চঙলিত্তা নভুগা শা-ঙা ঈশিংদা চংপগী জোম জোম লাউবা মখোল তাবদগী লাউনরকিত্তা ঐ করিমতা খঙবা ওমদে। ওহাকী মতুংদদি ময়ামগী লাঙবা অদু তপ্পা তপ্পা নেমথথ্বে। ঐখোয়সু মাস্কোলদগী হেন্দোক্তনা ইশাগী পোৎ-চৈশিং অদু চেকশিয়া শেন্নদুনা লৈ। মীকপ খরগী মতুংদদি পূমচীক অমুক চীকথ্বে।

ঐ চুরিদা য়ুল্লিবা চৈ অদুদা ঈশিংগী থাক অদু অমুক য়েংলকই। ঈশিংগী ঈমায় অদু হান্নগী চাং অদুদা অদুম লেঙদনা লৈরম্মী। ঐ তশেংনা খঙলে থৌদোকপা খুদোংথীবা থোক্কীংঙাই লৈত্বে।

নোং গানগদবা কুইদ্রে। ঐ ইমুংদা অমুক চঙদুনা উপাক মথক অদুদা ফন্না ফন্না ওহাক উইথরকই। অদুদগীদি মীকপ অমুক থোক্কপদা নুমিৎকী মঙাল লাক্কে।

ঐ হৌগত্তুনা ঈশিংগী ফীবম অদু য়েংবা থোরকই। চুরিদা য়ুল্লিবা চৈ অদুদা য়েংবদা ঈশিং ঈমায়গী থাক অদু খরা হস্থরম্লে, অদুবু মফম খুদিংমক্তা ঈশিংনা পুন্মং লংনা পাক্সা ঈপাক্সা অদুম শন্দোক্তুনা লৈরি। হৌরিবা উ-বাদা য়েংবদসু ঈশিং হস্থখিবগী অরাউবা দাগ অদুদি উরে, অদুবু ঈচেল কন্না চেল্লিবা ঈপাক অদুদি য়েংবদা অকিবা শক্তম ওইরি। ওহাকী মতুংদা মীওই কয়ানা পোঙ শারগা তোংদুনা কোয়বা চৎনৈ। ঐগী ইমান্নবা অচৌসু পোঙ তোংদুনা কোয়বা চৎলুই। মহারুা ইল্লরুগা ঐঙোন্দা তম্মী মহাক সরোজিনীখোয়গী ময়ুম ফাওবা চৎলুরে, মখোয়গী ময়ুম অদু শাইজীন য়ৌনা থুমহৌরে, মখোয় কনামতা ময়ুমদা লৈহৌদ্রে।

মদু তাবদা ঐ লাঙতরুবা পোরুকই। ঈশিং খীনা থুন্নবা অদুদা মথোয় খুদোংচাবা, শাফগদবা মফম অমদা থৈদোজুনা চংলঙ্গনি, অদুবু ঈচাউ অদুদা করিগুস্বা খুদোংখীবা থোক্লমগদ্রা হায়বদুদি খন্দবা গুমেদে।

ঈচাউ মনুং অদু ঐ য়ুমদগী মপাল থোক্তে। অমুবা লৈচিলনা অতিয়াদা অয়াস্বা মতমদা কুপ্তুনা লৈ, নোংসু খরা খরা অসুম থিৎলি থিৎলি চুই। পুকীংদু কয়া মকালামদে। অঙাং ওইরিঙেদা তৌরস্বা ঈশিং চাউবগী নুংঙাইবা কল্পনা কয়া অদু তশেংনা অশেংবদু হকথেংননা থেংনরবা মতমদা যান্না তায়েন্ননা থোকই। শূমাঙদা ঈশিংনা পীক থল্লগা ঈরোইগনি, গা ফাগনি হায়না খল্লস্বা অদু অরেশনি, অনৈবা ঈশিং অদু উরগা কুমথনীংদবা পোকই। পোৎ-চৈ লোইশিনবগী, আহিং নীংথিনা তুমদবগী, চাফম-থকফম খঙদবগী অরাবা, চোকথবা পুন্নমক অদু অঙাং ওইরিঙেগী কল্পনা অদুদা যাওখিদে।

নুমিৎ ছম্মিরোম ঈশিং চাউরঙ্গগা হুহুস্বা মতুংদা ঐনা ঐগী খুৎই ওইনা লৈরিবা উপন্যাস অদু খংনীং নীংশিংলকই। মদু হাপখিবা অমনবা অলমারী মচা অদু ঈশিংনা তংখায় য়ৌনা থুমজিল্লঙ্গগা ইচোৎ চোৎনা লৈনাং মথক্তা পৈনা লৈরি। ঐনা থুনা মদু হাংদোজুনা য়েংবদা মদুগী মখা থংবা থাক্তা থমখিবা ঐগী উপন্যাস অদু অতৈ চে-চাংশিংগী মরক্তা লৈনাং ইতৈ তৈনা, ঈশিং লুপ্লগী ইপং পংনা লৈরস্বা থেংনরে। মদু উবদা ঐ স্বায় লাউই, থুনমক অপংপা চেনাশিংদু তপ্পা ফাক্তোজুনা য়েংবদা ইরিবা মুক্তে চাথোজুনা অমতা পাবা থোক্তে। ঐনা নীংবা কায়না মদু অমুক অলমারী অদুগী মথক থংবা কাদা অতৈ চেংশিংগী মরক্তা থমজিনত্রে। মদুগী মতুংদদি ঐ মদু অমুক য়েংলুদ্রে, অদুদগী মদু মফম খঙদনা অদুম মাঙয়ে।

থৌদোক অদুগী মতুংদা ঐ সাহিত্য ইবগী রাখল অসি ফনা কুইনা থাদোকত্রে।

লুহোংবা অমসুং অহোংবা পুন্সী

ঐ চহী নৌনা লুহোংবগী বাখল অসি কৈদৌঙেদসু খন্দে, অদুবু সবোজিনীবু ফস্তবা মী খবনা চিংগনি হাযদুনা কিহ্লকপদগী ঐখোয অর্নী চেন্দুনা ইং ১৯৬৬ কী ওক্তোবব তাং ২৬ তা লুহোংলে। মতম অদুদা ঐ চহী তবামাপল শুবকপদা গাযবি, অদুগা মহাক্লা চহী তবাতবেংলোম শুবে, ক্লাস টেন তল্লি।

ঈনখেলকপা মতম অদুদা লাইবিক তন্না তন্না নপী থিবগা লাকদবা সমস্যা কয়া অদু ঐ নীংথিনা উশিনবা ওমদে। মতম অদুদা নুংশিবা হাযবসি মমল যান্না খল্লি। ঐনা অচৌবা বারেপ অদু তুংগী বাখল ইখন খন্দনা থৌনা ফনা লৌথি।

অহল লমনগী মীংয়েংদদি ঐখোয যান্না নৌবিবা গাঙনি। যুম পানবা মতম চাদ্রিবনা ঐখোযনা থাংলিবা খোঙথাং অদু অবাবগী লম্বীদা চঙশিঞ্জবনি হাযনা মখোযনা শোযদনা লৌবমগনি। ঐ অদুগুম্বগী মঙঙ অদু মতমদুদদি খঙবা ওল্লমদে। যুম পাল্লবা মতুংদা সমস্যাশিং অদু ঐ তপ্পা কোন্না অসুম অসুম খঙলকই।

লুহোংলবা মতুংদা ঐগী পুন্সী খুৎলেন অমদি বাখলদা অহোংবা কয়া লাক্লে, ইশাগী ওইবিবা ফীবমগী মবমদা বাখল খন্তুবা হৌবকই। মীনদি অঙাং ওইনা খল্লবসু ইশানদি মপুং ফাববা দাযিত্ত লৈববা মী অমা ওইনা খঞ্জবা হৌবকই। মক ওইনা ঐনা মতমদুদা থাইদগী নুংঙাইতবসি ইমুং-মনুংগী মীশিংগা ঐগা লেনবা মবীদা অহোংবা কয়া লাকপা অমদি শেল থোক্তবগী অবাবা অসিনি। ঐখোয ইচিল-ইনাউ মঙাগী মনুংদা ঐনা নুপাগী অহলনি ইথক্তা লৈবা ইচে অদুসু ময়ুম পাল্লি। ফীলম অসিদা শেল থোক্তিবা ঐনা লুহোংবা হাযবসি নুংঙাইনীংঙাই ওইদে। ঐ হান্নগুম অহল লমন্দগী পৈশা-নুংশা লৌবগী বাফম অদু ইকাইবা পোক্ৰকই। পাখং ওইবিঙে মতমদদি নুংশিনবা থুংনবগী, যুম পানমিল্লবগী নুংঙাইবা বাখলগী বাগ কয়া শাগংথি, শেল-থুম, চাব-থকপগী মতাংদসু অহল লমনা পুন্সমক তৌগনি হাযনা কোন্না খল্লম্বী, মখোযনা ঐখোযগীদমক কবি খনবা যাবগে হাযবদু ঐ মুন্না খঙলমদে। হৌজিক্তি ঐ য়ুম্বানবগী পুন্সী অদু হকথেংননা থেংনববা মতমদা ঐনা

খল্লস্বা রাখলগী ওন্ন-তৈনবা কয়া অদু খঙলকই। অহল-লমন্না নুপী থিরবা মীশক অমবু শেল শোয়দনা থোকহন্নীংই হায়বসি খঙলকই। মদু খঙলকপদা ঐ ইথস্তা ইকাইবা পোক্ৰকই। মদু মখোয়না মচীন্না হেস্তা ফজদবা মওঙদা ফোংনা হায়রকপদি নস্তে, মখোয়না তৌরকপা ইঙ্গিং কয়াদগী ঐগী পুন্সীংনা ইথস্তা খঙবা ওল্লকপনি। মখোয়না ঐগী লাইরিক-লাইসু তম্বগী, পরীক্ষা থাবগী দরকার ওইবা শেল খুদিংমক পী, অদুবু ঐগী লনাই খরচকুম্বগী মতাংদদি তশেংনা নুংঙাইতে।

অহল-লমন্না শেল পুথোক্তুনা ঐগী নুপীবু মেত্রিক পরীক্ষা থাহল্লি (১৯৬৭)। অদুবু নৌনা য়ম পানবগী ইম্বুংগী থবক কয়া নোম্বগা করিগা মহাক লাইরিক নীংথিনা পাবা ওমহৌদে, পরীক্ষাদু পাস তৌবা ওমহৌদ্রে। মদুদগী মহাক লাইরিক তম্বা অদুম তোন্ধে।

মদুগী মতুংদা মাগী অমতা গায়বা আশা অসি ঐঙোন্দা থম্বা হৌরক্লে, ঐনা লাইরিক নীংথিনা তমদুনা অফবা মী ওইরকপা, তলব চাবা থবক অমা তৌরকপা হায়বসি মাগী লাইনীংনি। করি অমুক হায়গনি ঐনা লাইরিক পাবা ফাওবা মহাক্কা পাইনে।

ঐগী লমচৎকী মতাংদসু মহাক্কা কুপা য়েংশিল্লি। ঐ মহাক লাক্কাবা মতুং ফাওবা চুরুট থক্ৰস্মী, অদুবু মদু মানা কন্না পামদবা উল্লকপদগী ঐ কোন্দি মদু থকপা তোন্ধে। চাক চাবা তোন্ধা মতুংদা নুংখিল তুম্বা অসিমা ঐগী হৈনবীনি, মদুসু মহাক্কা তোয়না তোয়না হৌদোকমনবদগী কোন্দি তুম্বিদ্ৰে। অদুগা যাউশঙ মতমদা থাবল চোংবা চৎপা, লীলা য়েংবা চৎপা, সিনেমা য়েংবা, মরক মরক্তা ইমানবশিংগা লোয়ননা নুংখিল কোয়বা চৎপা অসিনচিংবা কয়াসিদি ঐ অদুম তৌই। পুন্সমক অসি মহাক্কা কয়াদি পামদে; অদুবু মখোয়দুগী মরমদিদি ঐঙোন্দা কন্না হায়রক্তে মরমদি ঐগী নহা ওইরিঙেগী পুন্সীংগী ইহল কয়াদু মহাক্কা খঙই, থোইনা কায়বা নস্ত্রবদি কুন্সৈ-ফিওং কয়াগী শরক খরমথে যাবা অদুদি মহাক অদুম খাঙই, কন্না যানীংদবা উল্লক্তে।

মতম অদুদা ঐগী পুন্সীদা অকল্লবা পান্দম করিনো হায়বসি খঙদে, চুম্বা লাইরিক তম্বিবনি হায়দুনা তম্বতনি। ঐগী ফীবম ফঙদা, শেল থোক্তবা, তুফক-তুফাই চনবা পুন্সী মওঙ অদু নীংশিংলুরগা ঐ করিগুম্বা কান্দা খল্লকই ঐ অসি মতিক চাদ্রবা মপুরোইবা অমনি। ঐনা ইথস্তা অসুম্বা খল্লকপা যাওরকই, ‘নুপীনা ঐঙোন্দগী করি আশা তৌরমগদগে? মহাক য়ম পাল্লবী নুপী অমা ওইনা মপুরোইবা অমদগী ফংফম থোকপা পুন্সীং লুম্বা ফীবম অদু ফংনীংলমগনি। মহাক্কা ময়ুমদা লৈরিঙেদা তুংগী আশাগী মঙলান

কয়া শাগৎলমগনি, হৌজিক্তি পুন্নমক অদু অরেস্বা ওইরে।” রাখল অসি খল্পুরগা মদুগী দায়িত্ব পুন্নমক অদু ঐনা ওইবগুম নীংদুনা নুংঙাইতবা ফাওই। অদুবু ঐনা ঙকপা অমদি মাগী মায়থোঙদি অয়াস্বা মতমদা হরাউনা উই, নীংবা কায়বগী মমি থোইনা তাদে। মদু ঐবু মী ওইরকখিগনি হায়বগী আশাদা চেৎনা থাজবা থন্দবগী ওইরস্বসু যাই। অদুবু ঐ ইশামক্তি ইশাবু অদুক যান্না থাজবা ঙমদে, পল্লেপফম খঙদবা মল্লবা পুঞ্জীগী লম্বী অমদা থোঙ থাংলিবগুম নীংই।

বী, এ, পাট বানগী পরীক্ষা য়োরক্লে। মদু ইং ১৯৬৭ কী এপ্রিল তাং ১৮ দগী হৌই। ঐ য়ুমদগী চখোঙ্কনা পরীক্ষাগী লাইরিক পাদুনা হোৎনরে। নুপীনসু ঐগী পরীক্ষা অদু শোয়দনবা লাইরিক কন্না পানবা নুমিৎ চুপ্পা তকশিন্দুনা লৈ। পরীক্ষা নুমিত্তা ঐ য়াহৌ খজিঙ্কা থেঙবা য়াদে, নোংঙাল্লমদাইদগী মানা ঐবু লাইরিক পানবা হৌদোকপদা খাঙবা ঙমদে। ঐগী ওইরিবা ফীবম অদুনা মানা অদুক যান্না আশা তৌবদু খল্পুবদা ইথস্তা চমল্লবা, পুঞ্জীং নুংশিবা অমসু পোকই। ঐ নুমিৎ খুদিংগী নোংঙাল্লমদাইদা হৌগতুনা লাইরিক পাদুনা হোৎনরে।

অসুন্না পরীক্ষা অদু লোইথ্লে।

লুহোংলবা মতুংগী পুঞ্জী অসি ফন্তবা অমসুং অফবা অনীমক লৈবগুম নীংই। অরাবা, খুদোংচাদবা, পেন্দবা কয়ানি। ইমুং-মনুংগী মীশিংগা লৈনরস্বা মরীদু করিগুম্বা মওঙ অমদা অসুম হোংখিবা অদুনা পুঞ্জীংদা যান্না নায়তোম তাবগী রাখল অমা অদুম লৈ। মথোয়না করিসু খল্পমদবদি য়াই অদুবু ঐগী পুঞ্জীংদদি অরাং-অপা, ওইরিবা ফীবমদুগী মরমদা খন্দবা ঙমদে। পুন্নমক অদু ঐ খরা খাঙই, মদু নৎলমদ্রবদি ঐ য়ুম পানবগী ইরৈদা ঈরাক্কদুনা, শেল তাম্বা হোৎনদুনা মাঙলবা মী অমা অদুম ওইরস্বসু যাই। শেল থোজ্জিবা, য়ুস্বানবদা মতিক চাদ্রিবা ঐনা নুপী চেপ্পকপগী রা তাবদা মহৌশা অহল অমনা হায়খিবা ঐনা কাউবা ঙমদবা অমা লৈ। মদু ঐগী ইমান্নবা অচৌগী মপুবোকা মথোয়গী ময়ুমদা থৈরুবদা হায়রকপা রাইহনি। মহারুা পেন্দবা মায়থোঙ অমগা লোয়ননা মশুবু চৈবা ওইনা অসুন্না হায়খি, “অচৌবা, নহাকসু মাঙলগে হায়দুনা তৌরেদনা।” ঐ মাগী বাদু তাবদা ইকাইবনা থুক লাউখি। মহারুা হায়রিবদু ঐগুম্বা ফন্তবা মীগা সঙ্গ তৌবদগী মাগী মশু ওইরিবা ঐগী ইমান্নবা অদুসু মাঙলগনি অসিনি। ঐ মায় ঙাঙনা তুমিনা লুকথদুনা খাঙখি। মানা হায়খিবা বাক্ফম অদু ঐ কোন্না য়ুম পানবগী সমস্যা কয়া থেংনরগা ভাব তারকই। ঐ পুঞ্জী

লম্বীদা চংপদা মী ওইরকনি নম্ভুগা ওইরক্কাই হায়বসি অরেক্সা খঙদ্রবা চুথিখেলাগী চাংয়েং অমা যাওরিবা অদুগা চপ মান্ননা খল্লকই। অয়াস্বা মতমদা ঐগী রাখলদু নুংনাংবা ফীবম অমদা লৈ। অদুবু লুহোংলবা মতুংদা ঐগোন্দা কান্নবা খরসু লৈখিদবদি নন্তে। ঐ য়ুমদগী মহৌশাওম তোয়না চখোক্তবনা পুন্সীং লাঙবা খরা ফরকই, লাইরিক-লাইসুদা হেন্না পুন্সীং চঙলকই, পুন্সীগী মরমদা রাখল হেন্না লুনা খহুবা ওল্লকই। অদুগা অতোপ্পা অমনা হান্না ঐগোন্দা করিগুম্বদা হেক হেক ওৎপগুম তৌনা লাকপা ইশাবু হহুনা খনবগী রাখল অমদি মপুং ফানা কোকত্বে। মপুরোইবা অমবু (মহাজু অচম্বা মী ওইরবু) নুপী অমনা মমল লৈনা লৌবা নম্ভুগা খনবা হায়বসিদা নুপা অমগী পুন্সীদা কান্নবা কয়া লৈ হায়বদু ঐ খঙলকই। মদুগীদমক্তদি ঐ পুন্সীংদা নুংঙাইবা ফাওই, তুমিন্না নাপল ফাওবা তৌই। মদুনা ঐবু করিগুম্বা মওঙ অমদা অফবা রাখল খলহল্লি, আশা কয়া তৌবা ওমহল্লি, ইশাবু থাজবা হেনগৎহল্লি। মাঙদা সমস্যা কয়া লৈরবা ফাওবদা ঐগী রাখলগী ফীবম অদু মহৌশা অঙাং ওইরিঙেদগী পাখং ওইরিঙে ফাওবা লৈরম্বা ফীবম অদুদগীদি করিগুম্বা মওঙ অমদা ফগৎহল্লি।

ইং ১৯৬৭ তা ঐ বী, এ, থার্ড ইয়ার কারে। চহী অদুগী ডিসেম্বর থাগী তাং ২৭ তা ঐগী ইচানুপী অমা পোকে। মহাক সন্ধ্যাদা পোকই হায়দুনা মাগী মখুরা লোকেন্দ্রনা মাগী মমিং সন্ধ্যারানী থোল্লি। মহাক পোকপা নুমিত্তা মহাক্সা মমাগী মনাজ্ঞা লেঙ-ওত্তুনা লৈবদু উবদা অমদি মাগী কল্লগী মথোলদু তাবদা ঐ পুন্সীংদা অনৌবা রাখল কয়া পোকই। “পীক্লিবা অঙাং অসি ওসিদগী ঐখোয়গী ইরক্তা যাওরবনি,” ঐনা খল্লকই। মাবু উবদা ঐ নুংঙাইবা অমদি লাঙতরুবা রাখল অনীমক পোকই। মহাকপু ইচানি ঝল্লুবদা অমরোমদা নুংঙাইবা পোকই, অদুগা অমুকসু মহাকসু ঐখোয়গী ইরক্তা যাওদুনা পুন্সীগী অরাবা শরুক য়ারগনি ঝল্লুবদা লাঙতরুবসু ফাওই। ঐ মপুং ওইনা পুন্সীবু নুংঙাইবনি হায়না লৌবা ইঙম ওমদে, মরম অদুননি অঙাং অদুবু উবদসু ঐনা খঙহৌদনা লাঙতরুবা পোক্লিবদু।

মহাক পোক্লিব অদু ঐনা বাজার চখোক্লুবদগী হঞ্জিল্লকপদনি। ঐ বাজারদগী লৈরকপা অমুবা অচৌবা ডাইরি অমসু খুত্তা পায়রি। ফিরোল হোংদোকপা লোইরগা ঐনা ডাইরি অদুদা অঙাং পোকপগী তারিখ, পুংফন্নচিংবা ইশিল্লে।

নুমিং অদুদি ঐ পুন্সীংদা রাখল মওল মওল খল্লি, পুন্সীদা ঐনা লৌফম থোকপা দায়িত্ব অদু হেন্না চাউখৎলক্কে হায়বদু তোয়না তোয়না নীংশিংই।

ঈলবা ডিসেম্বর খাদুগী অথেন্ধবা নুমিমাং ফাওবা ঐ ফমাঙদা মৈফু তিস্তুনা ফমদুনা লৈ। মরক মরস্তা নুপীনা শোছাংনবা খোঞ্জেলদা মানা থেংনবা অরাবা অমদি অঙাং অদুগী মরমদা বারী শারকই। অঙাং পোকপগী অরাবা চেনা কয়া খাঙলুরবসু হৌজিক্তি মাগী মায়থোঙদু মকালান্না উই, পেন্দবা নুংঙাইতবগী খুদম অমতা উদে। মাগী মচীন্দগী থোইনদুম নুংঙাইবা, পুরীং খৌগত্নীংঙাই ওইবা বারী কয়া শারকই। ঐগী বাগনবা থম্মোয় অদু মদুনা খরা তেকখৎহন্নকই।

নিংথমথা লেইথ্রে, যাউশঙ মতম যৌরক্রে। মায়কৈ খুদিংমক লাঙবা, হরাউ-তয়াস্বগী মখোলনা নিম্বি, অদুবু ঐদি মপাল থোক্তে। যাউশঙ মনুংদা করিগুস্বা নুমিত্তা নুংখিলদা নুপীনা পীক্লিবা অঙাং অদু অরাংবা টুপি অমনা মকোক্তা উল্লগা ফৈনা পমদুনা সড়ক ময়াদা হিঙ্গোল মনুংদা চতুনা লৈ। ঐখোয় অনীনা অঙাংগী মতৌ অদু য়েংদুনা মপালগী কুইম্মে অদুদা থোইনা পুরীং চঙদনা লৈ। যাউশঙ মতমদুদা ঐখোয় করিগুস্বা নুংঙাইবা রাখল অমদি ফাওই, অদুবু মদু মহৌশাগী অঙাং ওইরিঙেগী অবনবা ঈরাংগী রাখল অদুদি নন্তে। ঐখোয় অহলগী মতৌগুন্না পুরীংদু ঈংথথ্রে। যাউশঙগী আবীর তৈনবা, শেল মুনবা অঙাংশিংনা লাঙবা, হোলিগী মখোল পৃন্মক অদুদা নুংঙাইরবসু হৌজিক্তি মখোয়দু ঐঙোন্দা অতোপ্পা কুইম্মে মখল অমা ওইরে।

যাউশঙ লেইরবা মতুংদসু ঐ য়ুমদগী মপাল ইথোক থোক্তে। বী, এ, গী অরোইবা পরীক্ষাসু নকশিল্লক্রে। ঐগা মহৌশা কোয়মিন্নরস্বা ইমান্নবশিংদু হৌজিক্তি ঐগা লাপথোক্লুথ্রে; মখোয় ঐঙোন্দা কোয়বনচিংবা হৌবা লাকখিদ্রে। ঐসু নোংমতা মখোয়গী মনাস্তা চৎলুদ্রে। ঐ য়ুমদা অয়াস্বা মতমদা লাইরিক পাদুনা লৈ।

মতম অদুদা ঐগী হকচাংগী ফীবমদা নুংঙাইতবা খরা লাকই। ঐনা মতম চাদনা চাক চাবা তোক্লবা মতুংদা লাইরিক পাশিনবদা চাকখাউ শোক্তুনা পূক শাউগৎপা হৌরকই। মদুগীদমক ডাক্তর য়েংদুনা হীদাক-লাংথক কয়া চায়, অদুবু নুংঙাইতবদু থোইনা ফগৎপগী মওঙদি তৌদে। অনাবা অদুনা ঐগী লাইরিক পাবদা য়ান্না অকায়বা পী, পুরীং য়ান্না শোছহন্নি। মদু পরীক্ষা যৌরক্লবা মতম ফাওবা অদুম ফন্তে।

ইং ১৯৬৮ গী বী, এ, গী পরীক্ষা অদু এপ্রিল থাদা হৌরে। পরীক্ষা মনুংদা অঙাংদু অহিং য়ান্না কপ্পী। মানা কপ্পা মখোল তারগা ঐ তুস্বা য়াদদুনা হৌগৎলগা লাইরিক পাদুনা লৈবা যাওই। মদু ঐঙোন্দা অনৌবা খৌদোক অমনি।

পরীক্ষা অদু নুমিং খরনি চখরগা লোইত্রে। ঐনা নুংঙাইতবদি পুক শাউগৎপা, হকচাং নুংঙাইতবনা মরম ওইদুনা লাইরিক পাবা অদু নীংবা থুংনা পাদুনা হোৎনবা ঙমখিদে। অদুগা অমুকসু যুম পাল্লুবগী হৌনবা ইমুং-মনুংগী ওইবা রাফন্না করিগুম্বদা ঐগী পূক্লীংবু চোইথোকহনখি। অদুবু অপনবা, অয়েৎপা খরা লৈরবসু ঐ ইথৌ অদুদি পাঙথোকত্রে।

শাস্তিনিকেতনদা

চহী অদুগী জুলাই থাদা বী, এ, পত্নীক্ষা অদু হায়দোরক্রে। ঐ যান্না নীংবা থুংবা মওঙদা নত্ৰবসু পাসতি তৌবক্রে। মতাং অদু ঐগী পুলীদা যান্না লুবা তাক্ক অমনি। ঐ য়ুহানবগী অপুনবা য়োৎহিলং অসি লৈনা 'লৈনা লাইরিক মংখা তমথখিগদ্রা নত্ৰগা তম্বা লেপুনা থবক্কুমা অমা থিরগা শেল তাম্বা হোৎনগদ্রা হায়বা রাখলসি খল্লুবদা যান্না চমম্বা পোকই। মতম অদু ঐ চহী কুনমাথোই শুফাত্রি, লাইরিক তম্বীংবগী অকনবা ঈখৌলাংবা অমদি ইশাদা লৈ। অদুবু ঐনা নীংবা মতুং ইন্না থবক অদু হেজ্ঞা ওইথোকপা যাবদি নন্তে; মতম অদুদা মণিপুরদা য়ুনিভারসিটি লৈত্রিবনা মণিপুরগী রাংমদা চৎপা তাই, মদুদা পৈশা যান্না চঙগনি। নূপী অঙাং লৈরবা মতুংদা অহল-লমন্দা এম, এ, তম্বা চৎনীংবগী রাফম হৌদোকপদা মখেয়না কপি হায়রক্কদগে হায়বসি ঐ যান্না খঞ্জানৈ। অদুবু ঐনা ইমাদা নোংমা রাফম অদু ফোঙদোকপদা মহারুা মদুদা যান্নাংবগী মওঙ উৎলকই; মহাক ঐনা লাইরিক মংখা তমথনীংবগী অকনবা ঈখৌলাংবা রাখল অমা লৈরিবদু উই। মহারুা হায় রাফম অদুগী মরমদা জিগা তাম্বরগা ঐবু শোয়দনা লাইরিক তম্বা চৎহম্বা তৌগনি। ঐ মাগী রাফমদু তাবদা নুংঙাইরে।

লাইরিক তম্বা চৎপা যাবগী ওইথোকপা মওঙ অমা লাক্কবসু ঐঙোন্দা তুমিনা লাঙতক্কবা, নুংশাধীবা রাখল অমদি লৈ। মদু ঐগী চাকখাউ নাবা, হকচাং নুংঙাইতবা অদুগী মরমদনি। করিগুমা শেল যান্না পুথোজুনা লাইরিক তম্বা চৎলুরগা নাদুনা খুদোংখীবা, অরাবা থেৎনগদ্রা হায়বা অসিমসু খন্দবা ওমদে। অদুবু ঐগী লাইরিক তমথনীংবগী ঈখৌলাংবা রাখল অদুনা মদুবু নমহৎত্রে। ঐ চৎপগী রাখলদু চপ য়ুংনা খল্লৈ।

নোংমা ঐগা নূপীগা ঐগী এম, এ, তম্বা চৎপগী মতাংদা বারী শানৈ। ঐনা চৎত্রগা মানা লৈহৌবগী মতাংদা মাগী মত হংবদা মহারুা ঐবু লাইরিক তমথহনীংবগী অকনবা ঈখৌলাংবা রাখল অমগা লোয়ননা হায়, “মদুগীদমক থোইনা খম্বীংঙাই লৈতে, ঐ মতম খরদি বারবসু বানা অদুম খাঙগনি।”

এ পূরীংদা খঙই মাগী অমতা ঙায়রবা আশা — ঐনা লাইরিক তস্বা হায়বা অসিগা মরী লৈননা মহাক্সা অরাবা, খুদোংখীবা পুন্নমক থেংনবদা করিসু কিদে। মাগী রাইহে অদুনা ঐবু পূরীং থৌগৎলি।

এম, এ, তস্বা অসি শোয়দনা চৎপগী বা খন্নরবসু করস্বা য়ুনিভরসিটিদা চৎকদগে হায়বগী মতাংদদি অরেপ্পা অমা খঙদ্রি। করস্বা য়ুনিভরসিটিনা ফগদগে, লৈবা নুংঙাইগদগে হায়বনচিংবা কয়া ইমুংগী মীশিংগা নম্বুগা ইমাম্ববশিংগা খন্নবা হৌরকই। নোংমা ঐগী ইমাম্ববা ঐগা লৈকাই অমতদা লৈমিন্নবা সোয়াম লোকেন্দ্রজিৎকা মাগী ময়ুমদা বারী শাবদা মহাক্সা শান্তিনিকেতনগী বিশ্বভারতী য়ুনিভরসিটিদা চৎনীংবগী রাফম ফোঙদোরকই। মহাক্সি হান্না য়ুনিভরসিটি অদুগী প্রোসপেকটসনচিংবা চেন্দুনা লৈরস্মী। ঐঙোন্দসু মহাক্সা প্রোসপেকটস অদু য়েংনবা পীরকই।

ঐনা য়ুমদা লাক্সগা প্রোসপেকটস অদু মুন্না পাদুনা য়েংলকই। শান্তিনিকেতনদা ক্লাসরুমগী মপান্দা উগী মথোঙদা লাইরিক তস্বগী, মফমদুগী নুংঙাইবা, অচীকপা মতৌগী মরমদা ঐ হান্না ওজাশিংগী মফমদগী তাথ্বে। প্রোসপেকটস অদুদসু ছাত্রশিংগী লাইরিক তস্বগী, উপালশিংগী মরমজ্ঞা শান্নবগী ফোটোনচিংবা খরা যাওই। মথোয় অদুনা ঐগী পূরীংবু চিংশিল্লি। মমিং চৎলবা মফম অদুগী ফজরমগদবা, নুংঙাইরমগদবা, চীক্সা লৈরমগদবা মতৌ কয়া অদু ঐগী কল্পনাদা শাগৎলি। ঐ মফমদুদা য়ান্না চৎনীংবা পোক্রকই। ইমুংগী মীগা তান্নদুনা ঐ মফমদুদা চৎনবা অরেপ্পা ওইনা খন্নরে।

ঐগা শান্তিনিকেতনদা খোঙবু ওইনা চৎমিন্নগদৌরিবা অসি ঐগা চহীদুদা পাস তৌমিন্নবা ছাত্রশিং — এস, লোকেন্দ্রজিৎ, এল, জয়চন্দ্র অমদি ককচীংদগী ইবোপিশক হায়বা অমগা মথোয় অছল্লি। ঐথোয় মফমদুদা চৎনবা গাড়িগী টিকেট কক্বে। চৎনবা লেপ্নবা নুমিৎ অদু ইং ১৯৬৮ গী আগষ্টকী তাং ১ নি।

চৎকদবা নুমিৎ অদু ঐ ওন্না হৌগতুনা পোৎ-চৈ য়োস্বা হৌরে। নূপীনা ঐঙোন্দগী হান্না মম্মিঙোদা হৌগতুনা ঈরুজরগা চাক-ঈশিং থোংনবা থৌরাঙ তৌথ্বে। ইমুংগী মী অতৈসু পোৎ য়োশ্বনচিংবা যাওদুনা ইরাঙ লাঙই। ঐগী থা তরেস্তা ঙায়রিবা অঙাং অদুদি করিমতা খঙদনা ফমুংদা হীপুনা শান্নদুনা লৈ। ঐগী পূরীংদা ফোঙদোকফম খঙদবা অরাবা বাখল অমা ফাওরকই, ইশাদা করিগুস্বা অকনবা লীপুন অমনা পুনবগুম তৌই।

নূপীনা চাক থোংবা লোইরগা ঐগী পোৎ-চৈগী অবাং-অপা য়েংবা চঙলক্বে। মাগী

মায়থোঙদা অরাবা মতৌ উখোরক্তে (মহাক থবক নোম্বুবগী মশাখীনা উই), অদুম ওইনমক মদুদা ঈংথবা, অহোংবা মতৌ খরদি লৈ। ঐ খঙই মাগী থম্মোয়দা ঐনা যুম থাদোক্তুনা চংখিবদা মাগী ওইহৌগদবা নুংঙাইতবা ফীবম অদু খনবগা লোয়ননা ঐনা লাইরিক মখা তমথবা চংপা অদুগী নুংঙাইবা অমসু মঙোন্দা লৈ। মঙোন্দা ওইরিবা ফীবম অদু অরাবা অমসুং নুংঙাইবা অনীমকী অপুনবনি। মহারুগা হায়খিবগী মতুং ইন্না ঐগী যাইফবা লম্বী অমা তানখৎলকপা মতমদা মহারুগা অরাবা পুনমক খাঙগনি হায়বগী ইঙ্গিং অদুনি মাগী মায়থোঙগী মতৌ অদুনা উলিবদু।

ঐ হৌনবী মতুং ইন্না যুমদগী যাত্রা তৌরে। এম,এস, টি, অফিসকী বস থাফমদা চংমিন্নগদবা ইমানবা অহুম অদু উন্নদুনা ঐখোয় ইম্ফালদগী খোঙশানবা হৌরে। ঐ গাড়ীগী থোঙনাউ ময়াদা ফমদুনা তুংলোমদা লৈহৌরিবা লৌবুক-লম্বাঙ কয়া অদু য়েংদুনা চংলি। মহৌশা অঙাং ওইরিঙৈদা লংফৈদা চংপদা খনবা রাখল অদুগা হন্দকী অসিগা থেম্নৈ; মহৌশাদি রাখল রাইশংনা, মতম খরা লম য়েংবগী আশাদা নুংঙাইনা চংলি; হন্দক্তি লাইরিক তম্বগী অরুবা খৌদাং অমা পুদুনা চংপা অদুনা ঐবু পুকীং লাঙতরুহল্লি। লাইরিক তম্ফম অদু যৌরগা কৈদৌরুগদগে, মিং চনবা শোয়দনা ফংগদ্রা নম্বুগা ফংলৌইদ্রা অমদি ঐনা লাইরিক মখা তমথনীংবদগী হকচাংদা নুংঙাইতবা অনাবা অমা লৈনা লৈনা মইহে তম্বা চংশিল্লিবা অদু করি অকায়বা লাক্কদগে হায়বা রাখল অদু তোয়না তোয়না খল্লি। রাখল অদুনা ঐবু ফুন্ম্বনহল্লি, পুকীংদা পোথাফম খঙহন্দে।

ডিমাপুরদগী ঐখোয় রেলগাড়ি অমুক তোংদুনা চংপদা টিকেটকী ফরক খরা তানদুনা ঐখোয় মরি পূন্না তোংমিন্নদ্রে, জয়চন্দ্রগা ঐগনা ডব্বা অমতদা তোংমিন্নৈ, অদুগা লোকেন্দ্রজিৎকা ইবোপিশক্কনা অতোপ্লা ডব্বা অমদা তোংই। স্তেনসনশিংদা মরক মরক্তা রেলগাড়ি খাম্বদা লোকেন্দ্রজিৎনা মাগী তোংফমদগী কুমথরক্তুনা ঐখোয়গী থোঙনাউ মপাদা লাক্কগা ঐখোয়গী মরমদা হংলবা নম্বুগা মাগী তোংফমগী খুদোংচাব-চাদবগী মরমদা বারী শারবা যাওই। জয়চন্দ্রগা ঐগদি ফম্ফমদগী ইকুম কুমথদ্রে। ঐ হকচাং নুংঙাইরোই হায়না কিবদগী চাব-থকপা কয়া তৌদে, অয়াস্বা মতমদা চরা হেন্দুনা চংলি; অদুগা জয়চন্দ্রনা ঐঙোন্দগী অমুক হেন্না চাগন-থক্কন্দে, ঐনা মঙোন্দা করিগুম্বদা অচাপোং খরা চাশিরা হায়না হৌদোক্কা ফাওবদা মহাক মঙক হেস্তা হাইরকই; রেলগাড়ি তোংদুনা চংপা খোঙচত্তা চাব-থকপসি মঙোন্দা যান্না হৈনদনা উই, চোকথরবসু, ময়াঙ কংশিল্লবসু

মহাক অদুম খাঙদুনা লৈ।

অসুনা নুমিং নীনি-হুম্মিৰোম রেলগাড়ি মনুংদা তুম্ফ ম-চাফম খঙদনা চংপা অদুদা হকচাং শোকই, কোক ঙাওই। ঐগী নীংহন্নবা অরাবা রাখল অদুস অয়াস্বা মতমদা ঐবু ওভুনা লৈ, ঐবু পোখাফম ইখঙ খঙহন্দে। মরক মরক্তা স্তেসন কয়াদা লাঙলিবা মীয়াম, রেলগাড়িগী মখোল, থোঙনাউদা উরিবা মখল কয়াগী দৃশ্য — উ-রা, চাঁং-মান, লৌবুক-লক্ষাঙ, খুঙ্গঙগী তুম্বক তুম্বক লৈরিবা ইনা কুপ্পা শঙশিং, অশংবা মনা-মশীং হৌবা অচৌবা হিম্পোলশিং পূন্মক অদু উরগা পূৰ্কাংদু অরাবা রাখলদগী খরা কাউবসু য়াওই। অদুবু অদুগুস্তা থোঙচং অদুদা ঐগী পূৰ্কাংদু নুংঙাইফম ইখঙ খঙখিদি।

ঐখোয়না বোলপুৰগী অপীকপা রেলবে স্তেসন অদুদা থুংবদু নুমিং যুংলমদাই অদুরাইদনি। বোলপুৰগী থোইনা চাউদবা বাজার অদুদা লৈরিবা দুকান পরেং, অপীকপা লম্বা, রিক্সোশিং, কা হেমা নিলখোংদবা মতৌ অদুনা মফম অদুগী তোপ তোপ্পা শক্তম অমা উৎলি। মদুদগী শান্তিনিকেতন অসি মাইল অনী লাম্পী। ঐখোয় রিক্সো তোংদুনা মফমদু তান্না চংপা হৌরকই। মমাঙদা নোং খরা তাখিবদগী নুমিঙ্ড নুংশা ময়োক শেংনা থোক্তে, লম্বু লুম্বদমক শাই। অশংবা লম্পাৰ্কা ময়াদা রিক্সো তোংদুনা চংপা মতমদা ঐখোয়দা য়ৈরকপা লক্ষাঙগী নুংশিং অদু ঙংই, পূৰ্কাং হকচাং তেকখৎলি। লক্ষাঙ-তুহাঙ, উপালশিং অমদি অকোয়বা মফম অদুগী অচীকপা, মোংহাদবা মতৌ অদু তোঙান্না চোংথোক্তুনা লৈ। মফম অদুগী খুঙ্গঙগী ওইবা অচীকপা চীংলেস্বা মতৌ অদু তশেংনা পূৰ্কাং হুনীংঙাইনি। ঐনা কল্পনা তৌরস্বা মফম অদু য়ৌরক্সে খল্পবদা পূৰ্কাংদু ইনৌ নৌথোকই।

ঐখোয় এম, এ, তম্বা ছাত্রশিংনা লেবা বিদ্যা ভবন হোষ্টেলগী মপা য়ৌরক্সে। মদু চেক্সা মখোল অনী শাবা ফনা চাউবা হোষ্টেলনি। মফমদুদা হান্না এম, এ, তমদুনা লৈরস্বা মৈতৈ মচা ছাত্র অনীখক থোরজুনা ঐখোয়বু লমজিংদুনা হোষ্টেল অদুদা পুশিক্সে। মখোয় অনীদু অমনা প্রেমকাস্ত কোই, ফিলোসোফি সবজেজ্জিতা তম্বনি, অদুগা অতোপ্পা অমদুনা অমুজাউ কোই, মহাক্সা হিত্তরিদা তম্বনি। ঐখোয়না মখোয় অনীগী কাদা পোং-চৈ থমদুনা ওহাক পোখারিঙেদা মখোয় অনীনা হোষ্টেলগী মেসতা চঙদুনা ঐখোয়গী চান-থরুবা হায়নবা চঙত্বে। ময়ান্না চাক চানবগী মতমদি পুং তরামাথোইনি, মতমদু খরা থেঙথরবসু মেসতা চান-থরুবদি লৈরস্বী।

কুচু মুবা খুঁদে অমোংপা শেংপা, ফুরিং লীডুবা ঠাকুর অনীনা চাক-য়েঙ্কাং অদু য়েল্লি।

মখোয়দু উবদা খরা হৈনদবা পোকই। মখোয়না মীনো ঐখোয়বু চংয়েং তৌবা ওইনা খরা লরুবগুমসু তৌই, ঐখোয়গী চাব-থকপা মওঙ-মতৌদা খজিস্তং শোয়বা, মখোয়না পামদবা মতৌ যাওরকুবদি বাঙ্গলা লোন্দা রা খরা হেস্তা হায়রকই। ঐখোয় মেস অদুগী চৎনবীদু মুন্না খঙদবনা ইকাইবা মওঙ খরসু যাওই। থুমগা তিলহৌগা প্লেট অমদা হাপুনা পুথোরকপদা ঐখোয়গীদা ওইরবোই নীংদুনা ঐখোয়গী মরস্তা কনানো অমনা মখুং য়েৎনা পায়শিল্লুবদা মদু পীরিবা মমায় পাকপা ঠাকুর অমনা শাউনা মর্মীং শৃক্তুনা ঙাঙলকই। (ঐ কোন্না মশক খঙলকই, মহাঙ্গু গোবিন্দ কোঁই, ময়া খিগতুনা মী করেমগল্লি।) রেলগাড়ি মনুংদা চাফম-থকফম খঙদনা লাক্রবা অদুদা ঐখোয় চাক য়ান্না লান্না চানৈ, লোকেন্না মপুং ওইনা সবজিদু তোয়না হাপ্রবা কৌরকই, পুজারীশিং অদুনা মদু কয়ারক হাপ্রবসু মহাক্লা হন্না হন্না হাপ্রবা কৌরবদা মখোয় অনী অদুনা খরা ঙক্লা অমগা অমগা য়েৎনরকই। ঐখোয়না “পানি” পীযু হায়না হায়বদা মখোয়না “জল” হায়যু হায়না ওহোরকই। ঐখোয় কোন্না খঙলকই মেস অদুদা ঈশিংবু কনানসু “পানি” হায়নদে “জল” হায়না লোইনা হায়নৈ।

ঐখোয় চাক চাবা লোইরগা ডাইনিং-হোলদগী থোরক্লে। ঐনা পুরুীংদা থুক লাউবা থৌদোক অমদি ঐখোয়না পৃথমদা পুথোরকখিবা অরেম-অপা লুখাক অদু থোঙজিন্দা অমোৎপা মফি-মরোল নীংথিনা শেস্তবা অঙাং খরনা চাগদবগী ঙাইদুনা লৈরম্মী, মদু মখোয়না লৌরগা মুন্নদুনা চাহৌই। অদুগুম্মা থৌদোক অদু উবদু ঐ পুসীদা মদুনা অহানবনি। মীকুপ অদুদা রাখল লুথনা খনবা ঙমদ্রবসু মখোয়সু মীওইবনিকো হায়বা রাখল অমদি পুরুীংদা কন্না ফাওখি।

ঐখোয় হান্না লৈরম্মা ছাত্র অনী অদুগা মফমদুগী মরমদা বারী-বাতাই শাদুনা লৈরে। মখোয়না ঐখোয়দা য়ুনিভারসিটি অদুদা মিং চনবগী মওঙ, লাইরিক তম্বগী মওঙ, মফম অদুদা লৈবা মীওইশিংগী ফিজ়েং-চাকচা, বাঙ্গালীশিংগী লমচং-শাজং, মফমদুগী অঙ্গিং-অশাগী মরমদা বারী কয়া শাদুনা তাহল্লি, লৈরিবা হোস্টেলগী ফীবম অদু ঐখোয়বু কোয়না চতুনা য়েংহল্লি। প্রেভিডেন্স তমগদবা ছাত্রদি মিং চন্নদ্রিবনা কনামতা লৈরমদ্রি, মফমদুদা লাকপা ঐখোয়না ইহান হল্লি। ফাইনেল ইয়ার তন্নম্মা ছাত্রশিংদি কা অমদা অমমমতা য়ান্না মওঙ তানা লৈনবা উই। হোস্টেলগী মখারোমদা লৈরিবা চঙফম মপাগী সড়ক অদুদগী য়েংবদা মনীংলোমদা খরা চংলগা লৈরিবা শান্তিনিকেতনগী লাইরিক তম্ফ ম ওইরিবা

মনা পূংবা উপালশিং ফজনা হৌরবা বন অদু অদুম উবা ফংলে, মদু মখোয়না ঐখোয়দা খুৎনা থিন্দুনা তাক্ককই। নুংখিল অদুমদি ঐখোয় শাংনা রেলগাডি তোংদুনা লাকপদগী কোক ঙাওবা, চোকথবনা মরম ওইদুনা হোষ্টেলগী অকোয়বা মফম অদুদগী হেন্দোক্তে।

বান্ধালী ছাত্রশিংনা ভেরেন্দাদা লেপ্পগা কন্না লাউনবা, মখোল যাক্সা ঙাওবা, লাঙবা, নোক-খেবা কয়া তৌই। মখোয়গী মতৌদুদা ঐখোয়না কয়া হৈনদবা উবদা হান্না লৈরস্বা ছাত্র অমুজাউনা ঐখোয়দা হায়রকই, “অসুন্না তৌবা অসি মখোয়গী হৈনবীনি, মখোয় খরদি অথাপ্পা লরায়দগী লাকপনি, করন্না ফজবা লীচৎ চৎকদগে হায়বসি খঙদে। মখোয়দা লেমদবা, চবাঙনবা মতৌ অমা লৈ। অদুবু মখোয় মশেল লাঙজরবসু মীণ্ডোন্দা কয়া অবায়বদি তৌদে, অদুম লৈমিন্নরগা হৈনরক্কনি, তিন্নরগা নুংঙাইরক্কনি।” অওইবমক ঐখোয় মৈতৈ মচাগী বা কয়া ঙাঙগন্দবা, কা হেন্না লাঙবা, নোক-খেবা হৈনগন্দবা মতৌ অদুগা মখোয়গী মতৌ অদুগা অহানবা হেক খেংনবদা যান্না চানদনা থোকই।

মথংগী নুমিত্তা ঐখোয় মিং চন্নবা ফোর্ম লৌবা শান্তিনিকেতনগী বন মনুংদা লৈরিবা অফিস তান্না চৎলে। মফমদুদা হৈনৌ পার্সী অমদি অতৈ উপালশিংনা ফজনা হৌরিবা মওঙ, নাল্লবা লৈঙাঙ মচুগী নুংজ্জেঙ য়াওবা লৈমায়দা হৈপাল উপালশিংগী মরক্তা থেক্সা খোয়না লৈরিবা লস্বীশিং, উপালশিংগী মনা মরক্তুদা লৈরিবা তোঙান তোঙানবা চেক্সা শাবা অফিসশিং, মইহে তম্ফমশঙশিং পুন্মমক অদু উবদা ঐগী পুন্মীংদা খঙহৌদনা খল্লকই, “ঐনা লাক্রিবা মফম অসি শান্তিনিকেতন হায়বদুনি — পৃথিবী শীন-খুৎনা ফাওরবা বিশ্ব-কবি রবীন্দ্রনাথনা শেমগৎলস্বা।” রাখল অদু ঐনা মফমদুদা চৎপদা খোঙথাং খুদিংগী, মীকূপ খুদিংগী খল্লি। মফম অদুগী অকোয়বা ফজবা অদুনা ঐবু পু মশুম শুন্মৎলি। লস্বীদা চৎপদা মনা পুংলবা উপালশিংগী তরু তরুবা মখোঙদা (ওজাদা ছাত্র-ছাত্রীশিংনা কোয়শিল্পগা ফমদুনা) ক্লাস তৌবা ইঙান ঙান্না উই। উগী মখোঙ, লস্বী অমদি অশংবা নাপী হৌবা লম্পাক মচাশিংদু যান্না তরু তরুনা উই, রাইশীংপা নূপা-নূপী কয়ানা কুৎনা শীৎ-শেংদুনা লৈ, মফমদুগী ফজবদু যোকখৎনবা যান্না কুপ্পা শেমদুনা লৈ। আগষ্ট থাগী ঋতুগী অওনবা শক্কোন অমা লাক্রবা মতম অদুদা অয়ুক্তা মফম অদুদা অহানবা ওইনা ফাওদুনা চঙলকপদা হায়ফম খঙদ্রবা নুংঙাইবা রাখল অমা ফাওই, অচৌবা কবিগুরু অদুনা পামজরস্বা আধ্যাত্মিক ওইবা রাখলগী মঙলান অদু মফম অদুদা মূর্তি ওইনা চোংথোজুনা লৈরবশুম নীংই। প্রকৃতিগী ফজবা মরক্তা মইহে-মশিং তমদুনা মহাক্সা হকখেংননা শম্মবগী

নুংঙাইবা, নীংতম্বা অফা-অপুন লৈতবা রাখল অদু মদুদা লৈবগুম নীংই। ঐখোয়সু উগী মখোঙদা তম্বিবা ছাত্রশিং অদুগুম্না তম্বগনি খল্লবদা নুংঙাইবা পোকই।

মফম অদুদা উবা মীশিং — ওজা, ছাত্র, অফিসকী থবক তৌবা মীশিং অয়াস্বা ফেজোম নম্বুগী পুময়াং-পায়জামা শেংলি, চেপল তোংই, খোঙ্গাউ শেংপা মীগী মশীং য়ামদে। অচম্বা ফিজোল শেংপা, অচম্বা রাখল খনবা, অচম্বা শাজং চংপা অসিনি মফম অদুগী চংনবী। কলিকাতাগুম্বা সহরদা লাঙবা, মেন-মান তাদবা, মীগী মমল যাওদনা উবা, পুসীগী মগুণ হম্বুরকপা ফীবম অদুগা য়েংনরুরবদি মদুদগী মাইল চামরোমদা লাগ্না লৈরবা ঈংলবা মফম অসিদি তশেংনা স্বর্গগী মশাক; মফম অসিদা মীশিংনা নুংশিননা, অনেম-অরাংগী থাক খায়দনা চম্বা হিংমিন্নবগী নুংঙাইবা পান্দম অদু ফংনবা হোংনবা অসিনা মপুং ওই। মফম অসিবু অমদি লৈরবা মীওইশিংবু উবদা অদুগুম্বা মওঙদু হেজা খঙবা গুম্বা।

ঐখোয় মিং চনবগী ফোর্ম লৌফম অফিস কা অদুদা চঙলে। মদুদা ময়াঙ কংবা, ফেজোম শেংপা, নাতোন শৃমাঙদা মকোই খাকপা কেরানী অমগা খোঙ্গাউ শেংপা মনায় পাকপা, অরেম্বা, মশা খরা চাউরপ তৌবা অতোপ্পা কেরানী অমগা ফল্লম্বা। মকোই খাকপা অদুদি বা গাঙনবদা মরৈ খরা তৌগল্লি, অদুগা অতোপ্পা অদুনা বা কয়া গাঙগন্দে। ঐখোয়না মখোয়দগী ফোর্ম লৌরগা মপান্দা খোঙ্গুনা মেনশিনবা লৌরগা মদু মখোয়দা অমুক পীশিল্লে।

ঐখোয় কা অদুদগী থোরক্লগা ইংলিস ডিপার্টমেন্টলোমদা লাক্লে। ডিপার্টমেন্টকী ভেরেন্দাদা ইংলিসকী হেড ওফ দি ডিপার্টমেন্ট ডাঃ শ্রী চন্দ্র সেন কাংচুপ অমা চুপ্লগা চম্বুনা লৈরম্বা থেংনরে। ঐখোয়গা লোয়নরিবা সেনিয়র ছাত্র অনী অদুনা তাকপদগী মাঝু মশক খঙবনি। মহাক মী রাং-চাউই, লেম্বা, অতৈ ওজাশিংনা ফেজোম শেংলবসু মহাঙি খোঙ্গাউ শেংলি, পুরা সাহেবগী মওঙনি; মহাক হেক য়েংবদা অচৌবা স্কোলার মাল্লি, মগুণ য়ান্না লৈনা উই। জয়চন্দ্রগা ঐগনা মঙোন্দা ঐখোয় অনী মণিপুরদগী মফমদুদা এম, এ, ইংলিস তম্ববগীদমক্তা লাকপনি হায়দুনা মশক তাক্লগা ঐখোয়না পুরকপা (শান্তিনিকেতনদা তম্বম্বা ওজা টি, ঐচ, নীলমণিগা ঐখোয়গী মিং চনবগী রাফম খল্লবীনবগীদমক ইবা) চিঠি অমখক মঙোন্দা পী। মহাক্কা চিঠি অদু লৌরগা পারে; মহাক্কা ঐখোয়বু উবদা হরাউ-হরাউ তৌই। মাগী মোমোন নোকপা মায়খোঙ, মীঙোন্দা নুংশিনা

য়েৎবা মতৌদু উবদা যান্না পূরুীং চিংশিনীংঙাই ওই। মহাক্সা ঐখোয়গী মার্কনচিংবা য়েংলগা মিং চনবা য়ারগনি হায়না কোন্না হায়রকই। মদু তাবদা ঐখোয় নুংঙাইরে।

ঐখোয়না মাগী মনাজুগী থোররুবা মতুংদা ঐখোয়গা চৎমিন্নরিবা সেনিয়র ছাত্র অনী অদুনা মাগী মরমদা কুপ্পা তন্নকই। মহাক ইংলেণ্ডগী ওক্সফোর্ড য়ুনিভার্সিটিদা তন্নকপা ছাত্রনি; টি, এস. ইলিয়টকা শন্নরকপা মীওই অমনি। মহাক নোংচুপ্পোমগী চৎনবী ফিজ়েৎপু পান্মী, অদুনা অতৈ ওজাশিনো ফৈজ়োম নত্তুগা পূময়াৎ-পায়জামা শেৎনরবসু মহাক্সা খোস্টাউ শেৎলিবনি, কাংচুপ থল্লিবনি। মহাক শান্তিনিকেতনদা লৈজরবসু মফমদুগী চৎনবী খরদি যাওবা তৌদনা মাগী তোপ তোপ্পা পামজবা পুসী মরেল অমদা লেদুনা লৈবা মীওইনি। মাগী চীংলেম্বা, জ্ঞান লৈবা মানবা মায়থোঙ অদুদি ঐ গুসি ফাওবা কাউবা গুমেদে।

নুমিত্তু জয়চন্দ্রগা ঐগদি মহাক উন্নরগা হোষ্টেলদা হল্পক্কে। মখোয় অতৈনা লোকেনগা ইবোপিশক্কাগী মিং চনবগী বা গাঙননবা ডিপার্টমেন্টকী মকোকশিং উন্নবা চৎত্রে (লোকেনা ফিলোসোফি, অদুগা ইবোপিশক্সা হিন্তরি সবজেক্টতা তমগদবনি)।

ঐখোয় হান্না লৈরম্বা ছাত্র অনী অদুগী কাদা চোইনা চোইনা লৈমিনৈ। মথংগী নোংমা নীনিদু ঐখোয় অনৌবা মফম অদুগী তোঙান-তোঙানবা জগা খরা কোয়দুনা য়েৎবা হৌরকই। প্রকৃতি লাইরেম্বীগী গুন্সৎনীংঙাই ওইরবা শক্কোন কয়ানা তিল্লবা পূরুীং হুনীংঙাই ওইরবা মফম অদুদা ঐগী কল্পনা কয়গী শান্নফম ওইরকই। মতম অদুদদি ঐ শান্তিনিকেতনগী হৌরকপগী ইতিহাস, মদুগীদমক কবিগুরুনা কয়া যান্না কথোকপা থবক তৌরম্বা অসিনচিংবা করিমতা খঙদ্রি। মদু শান্তিনিকেতনগী মরমদা যাওবা লাইরিক খরা পারগা কোন্নতা খঙলকই। মদু হান্না খঙজরন্নবদি ঐনা মফমদুবু উবদা নুংঙাইবা, মফমদুবু নুংশিবা অমদি মমল লৈনা লৌবদু শরুক চামা হেনগৎলমগনি। অসুন্না হায়নৈ ইং ১৯০০ গী ডিসেম্বর থাদা রবীন্দ্রনাথ ঠাকুরনা শান্তিনিকেতনদা ছাত্র মরিদংগা লোয়ননা স্কুল অমা হৌদোক্লম্বনি। মদু লিংখৎনবা হোৎনবদা মহাক্সা শেল কয়া থাদখি, শেল লৈতবগী অরাবা মায়য়োররুবা অমদি নীংহন্নরক্কা মতমদা মাগী নূপী মৃণালিনীনা মাগী পূরুীং খৌগন্তুনা মশাগী লীক-কোল খুদিংমক লৌথোজুনা মপুরোইবদা পীদুনা স্কুল অদুগী চাওখৎ থৌরাঙদা শীজিন্নহনখি। শান্তিনিকেতন অসি রবীন্দ্রনাথনা ইমা লৈবাকী আধ্যাত্মিক মুক্তি ফৎনবগী পান্দম অমগা লোয়ননা শেমগৎলম্বনি।

নোংমা খাবল ফবা নুমিমাং অমা ঐ প্রেমকান্তগা লোয়ননা মফম অদুদা জগোইগী ওজা ওইদুনা লৈবা ঐথোয়গী খুবা থোকপা অমুবী হায়বা মীশক অমগী মযুমদা মাগা উল্লবা চৎলি। মহাক ঐনা অঙাং পিশক ওইবিঙৈদা মণিপুব খাদোজুনা চৎত্রগা শান্তিনিকেতনদা থবক তৌদুনা বাঙ্গালী নূপী অমা লৌবগা মফমদুদা চনীং তানা লৈথ্রবা মীওইনি। অনকপা মবী-মতা অমা ওইনা লৈকাইদা লৈমিন্নবল্লবসু উল্লদবা কুইথ্রবা অদুনা মঙোন্দা নীংখিনা হৌদোজুনা তান্ত্রবদি এবু মশক ফাওবা পাক খঙলমগদবা মাস্ত্রে। ঐনদি মাৰু ফজনা নীংখিই। ঐথোয়গী অহল-লমরা ঐ শান্তিনিকেতনদা লাক্কনি হায়না খঙহন্দুনা মঙোন্দা চিঠি অমদি হান্না ইদুনা খাথ্রবনি।

ইমাম্ববদুগা ঐগা খাবল ফবা নুমিমাং অদুদা শান্তিনিকেতনগী বন মনুংদা ফাওদনা লাক্কৈ। ঐ মফম অদুদা লাকপা নুমিমাং নীনি হান্ন শুববসু অদুনা খাবল ফবা মনুংদা বন মনুংদা ফাওদুনা চৎপদি মদুনা অহানবনি। অদুনা নুমিমাংগী অটাকপা লম্বীদা চৎপদা মালতা লৈবাং অমদি অচৌবা মনা পুংবা শেফালি উপালশিংদা শাংপা লৈবাংখিংগী মনম্বা বন মনুংদা হাবমইখ নল্লকই। নুংখিববা লৈনম অদুনা ঐঙোন্দা ফোঙদোকফম খঙদবা পূরীং নৌথবা রাখল কয় পোকহল্লি। মনা পুংলবা অচৌবা উপালশিংগী মতোন্দা য়েংখৎপদা অরাংবা অতিয়াদা থানা তক তক থোঙ্কি, মবক মবক্তা অপুংবা উপালশিং অদুগী মনানা মদুবু অমুক তমুক লুমশিনখি। উগী মথোঙদা থাবলগী মঙাল যৌবকপা ডুমদবনা লৈমাযগী শবক্তা মচেং খবা খবা উকম লাংখিন্দুনা লৈ। মফম অদু উবদা ঐ মঙলৈবাক অমদা চৎলিবঙম নাংই। লৈগী লৈনম অদুগা মনাগা লোয়ননা মশা-মবেং পাক্সা শনোজুনা ইমং মংনা তমিরা নোপ্লিবা উপালশিং অদগনা মফম অদুবু তোপ তোপ্পা অঙকপা শক্তম অমা ওইনা উহল্লি। শবৎ স্বাতুগী খাবল ফবা নুমিমাংদা কবিগুক অদুনা হিংলিঙৈদা বন অসিগী উপালশিংগী মবক্তা অহিং ফাওবা নীংখিনা তুমদনা চতুনা লৈবগী বাবী ঐ তাস্ত্রে। “কবিগুক অদুনা তাইবঙপালদগী মাঙথ্রবসু অসিগুম্বা মমল নাইদ্রবা ফজববা মফম অসিদি যুগ যুগ কয়া অমব ওইনা লেঙদনা লৈহৌবগনি,” অদুনা ঐগী পূরীংদা চৎনা চৎনা থল্লকই।

খঙহৌদনা খুবা অমুবীখোয়গী থোঙ্গাল মপা যৌবল্লে। মাগী মযুমদু শান্তিনিকেতনগী বন অদুগী মতাই ওইবপা লৈ। মদু চেক্সা মথোল অনী শাবা, য়েংবদা যান্না চীক্সা নুংঙাইনা উবা যুম অমনি। মহাক্সা মণিপুবদগী মতম কয়গী মমাঙদা মাঙথ্রবা মফম অদুদা অদুনা চনীং তানা নুংঙাইনা লৈবম্বগী মঙঙ অদু উবদা ঐ পূরীংদা থুক লাউবা নুংঙাইবা

বাখল অমা পোকই।

প্রেমকান্তনা চিংদুনা ঐখোয় অনী মখোয়গী য়ুমদা চঙলক্লে। মরূপ অদুনা মাস্কোন্দা কাখৎলগা কৌবদা খুরা অমুবীগী নূপী বাঙ্গালী নূপী অদুনা থোঙ হাংদোরকই। মহাক্সা অহাঙবা ময়ায় কাগী মৈ কাপখৎলগা ঐখোয়দা য়েংলকই। মহাক্সা প্রেমকান্তবুদি মশক খঙই, ইমামবদুদি মখোয়গী ময়ুমদা হান্সু চৎলুরবনি।

প্রেমকান্তনা মঙোন্দা ঐবু মশক তাক্সদুনা ঐখোয় খুরা অমুবী উন্ননীংদুনা লাকপনি হায়না মঙোন্দা হায়রে। (ইমামবদুদি হান্সা মফম অদুদা লৈরফনা বাঙ্গালা লোল খরা গাঙবা গুম্বী।)

নূপী অদুনা খুরা অমুবীদি চখোকখিবদগী হঞ্জিল্লক্লে হায়না হায়রকই। অদুবু মহাক্সা ঐখোয়বু খুরা লাকপা ফাওবা গুইখো হায়দুনা তরাম তরান্না কৌশিন্দুনা অতোপ্পা কা অমদা পুশিন্দুনা লৈমায়দা ফিদা থাদুনা ফমহল্লে।

বাঙ্গালী নূপী ইন্দোমচা অদু মশা খরা নোয়, কুচু মুনং তৌই, লুমাঙগী শমদু খরা খোইরপ তৌই, মশক খোইনা ফজবা নন্তে; অদুবু মহাক্সা মমীং-মনা শিংই, মশাখীংনা উই, মী খোল্লি। ঐখোয়না লাকপা অদুদা মহাক্সা হরাউ-হরাউনা তৌই। মহাক্সা ঐখোয়বু ফমফম অদুদা ফমহল্লেগা ঐখোয়গী থরুসা চা কপ অনীগা চানবা বিসকুইট খরগা পুথোরকই। অদুদগী মহাক্সা ঐখোয়না ফল্লিবা অপাকপা ফিদা অদুদা ফল্লরে, অপীকপা চহী অনীরোম গুরবা মচানুপা অমসু মাগী মনাক্সা অমুকসু ফমদুনা, অদুগা অমুকসু কোয়চেন চেন্দুনা শান্নে।

নূপী অদু ইংলিস গাঙবা গুমদে, ঐগা মাগা বারী শানবর্গী খুদোংচাবা অদু ফংদে। বাঙ্গালা খরা খঙবা ইমামবা অদুগদি বারী-বাতাই শাবা হৌরকই। ইমামবা অদুনা ঐঙোন্দা মরক মরস্তা মখোয় অনী গাঙনরিবা অদু অর্থ হন্দোস্তুনা খঙহল্লকই। নূপী অদুনা হায়রকই, “মাস্তরজিনা করিগুন্না নখোয় লাক্সবদি তরান্না তৌদুনা মহাক্সা লাক্লেবা ফাওবা ফমহল্লেম্মু হায়।” (মহাক্সা মপুরোইবদা “মাস্তরজি” কোঁই, খুরানা মহাক্সা জগোই তস্বীবদগী লৌখিবনি হায়।) মখোয় অনী মখল কয়গী বারী শাবা হৌরকই, চাব-থকপগী বারী ফাওবা য়াওরে। নূপী অদুনা চাবগী মরমদা অসুন্না হায়রকই, “মাস্তরজিদি চাব-থকপা য়ান্না খল্লি, হামেংসু চাদে, অদুগা ঐদি হামেং চায়।” (মদু ইমামবা অদুনা অর্থ হন্দোরকপদগী খঙবনি।)

মখোয় অনীনা বারী শানরিঙোদা ঐদি তুমিন্না ফমদুনা লৈরে। লৈতেং তৌরবা, মপুং

ওইনা বাঙ্গালীগী যুস্মাল ওইনা তৌরবা য়ুম অদুদা অহানবা ওইনা চঙবদু ঐঙোন্দা ইকোই কোইনা থোকই, ইপঙ পঙশিল্লি। ইন্দোমচা অদুনা বারী শানা শানা ঐবু মরী-মতা অমনি হায়বগী রাখলদা ঐঙোন্দা পুক্রীং চঙবা মতৌ উত্তুনা মরক মরক্তা য়েংলকই, ইবানীগী লোল ফাওনদবগী নুংঙাইতবা অদু মাসু মপুক্রীংদা ফাওবা ওইনা উই।

ঐখোয়না অসুন্না ফল্লিঙৈদা মাগী অপীকপা মচানুপা অদুনা মঙোন্দা শূরু শূরু নৈবা, নিংঙাই তৌবা হৌরকই। মহাক্কা অঙাং অদুদা মমীং শূক্তোক্তুনা মুন্না য়েংলগা চৈদুনা কিহল্লকই, অদুদগী অমুক ঐঙোন্দা খুদোম্বীনা থিল্লগা “মণিপূরী দাদা” হায়না মশক তাক্তুনা মচাদুবু থেমা ওইনা করিগুম্বা খরা ঙাঙলকই।

অসুন্না ফনা কুইনা ফল্লবা মতুংদা খুরা অমুবী অদু ময়ুমদা হল্লক্লে। মহাক পূময়াং-পায়জামা অঙৌবা শেংলি, মশা পায়, মীয়ায় ওইনা চাউই, কুলৈ কুচুনি, মমীং-মনা য়ান্না থৌই। মাগী মীংয়েং অদুদা অঙকপা থৌনা অমগী মমি তাই। থবক চথেক্লুবগী মহাক হুমাং শৌনা উই। মহাক্কা ঐখোয় ফল্লম্বদু উবদা ঐখোয়গী ইনাক্তা চঙলক্লে। মহাক্কা ঐবু মশক্তি পুরা লাকশিনবা গুল্লমদবা য়াই, অদুবু হান্না পাউ চৎনবনা মরম ওইদুনা ঐনা লাক্লিবদুদা মহাক্কা অদুম খঙই।

মহাক্কা মমাগী মনাক্তা লৈরিবা নুপামচা অদুদা মানা লৈরকপা লফোয় অমা নুংশিনা পীজরকই। অদুদগী মানা মাগী নুপীদা বাঙ্গলা লোন্দা বা খরা ঙাঙলকই। মহাক বাঙ্গলা লোন্দ অদুদগী মতিক ফজনা ঙাঙথে মদুদি মাগী নুপী অদুদগী মানা হেন্না থুনা লঙুনা ঙাঙই। মহাক মানা লৈরকপা পোং হাপুনা পুরকপা খাউ অমা থল্লুরগা ঐখোয়গী ইনাক্তা অমুক চঙলক্তুনা ফল্লগা ঐখোয়গা বারী শাবা হৌরকই।

মহাক্কা ঐঙোন্দা হংলকই, “কমদৌরে নঙগী মিং চনবগী মতাংদি, য়ারনি হায়ব্বা?”

মহাক মৈতৈরোন ঙাঙবদু খরা খৌইরে।

ঐনা খুন্মী, “উম, খুরা, ঐ ডিপাটমেন্টকী হেডকা উম্মে, মহাক্কা য়ারনি হায়রে।”

“ফরে, ফরে, করিগুম্বা বেয়া তৌগদবা লৈরবদি ঐ ঙাঙনবীগে তৌবনি।”

অদুদগী মহাক্কা ঐখোয়গী ইমুং-মনুং অমদি হৌজিক-ওইহৌরিবা মণিপূরগী মরমদা বা খরা হংদুনা বারী খরা শারগা মানা শান্তিনিকেতনদা লৈরিবা ফীবমগী মরমদা বারী অমুক শাবা হৌরকই। ঐ খঙই মহাক মফমদুদা তলব চাউনা চাদুনা, ময়ুম-মকৈ চাউনা ফজনা শাদুনা নুংঙাইনা লৈবা মাল্লবসু অমরোমদা মণিপূর খাদোক্তুনা লৈবগী পুক্রীং শোম্ববা,

শোয়দ-গামদনা হিংবগী মতাংদা লাঙতরুবা রাখল অমদি লৈবা মাল্লি। মহাক্সা অমতা পোকপা মচানুপা অদুগী মরমদা হায়, “খঙদে, ঐসু মাগীদমক্তা খনবদা রায়, মৈতৈরা মৈতৈ নস্তা, বাঙ্গালীরা বাঙ্গালী নস্তা। মাগী তুংগী ওইহৌগদবা ফীবমগী মরমদা ঐ য়ান্না খল্লি।”

মহাক মফমদুদা লৈবগী অচীকপা, নায়তোম তাবা পুনী মওঙ অমদা লেপ্পবসু মখোয়বু খেংনবগী খৌনা অমা মঙোন্দা লৈ। অদুগা অমুকসু চাউরবা, কলাবিদ্যা কয়াগী মরু ওইরবা তক্ষম অদুদা ওজা ওইদুনা লৈবগী পাক-চাউবা গুজন অমদি অখৌবা বুদ্ধি অদুস মঙোন্দা লৈ। মণিপূরী জগোইগীদি শান্তিনিকেতনদা মানা থাইদগী অথৌইবা গুরুনি। মহাক্সা পায়রিবা অচৌবা ফম অদুগীদমক অমদি মানা মইহে অদুদা থৌদোক হেন্দোকা হৈথৌই-শিংথৌইবা উৎপগীদমক মফমদুগী মীওইশিংনা মঙোন্দা তৌবা ব্যবহার অদুগী মগুগদু মহাক্সা চপ চানা গাকপা গুজা চংলি। মহাক জগোইদা নস্তনা সেতার থোংবদসু মমিং চংলি। সেতার থোংবগী ওঁরাইমনবদা মাগী মখোঙ ওইথংবদু খরা শেক্সে। অসুন্না মহাক শোক্সুবা হীরম অমদা হনবা লৈতবা খৌনাগা লোয়ননা হোংনবা মীওই অমনি।

মণিপূরদা লৈবা মৈতৈ মচাশিংগী মরমদা মহাক্সা পেন্দবা ফোঙদেব্রুদুনা হায়, “মৈতৈ মচাশিংগি য়ান্না তল্লি, হোংননীংদে, হোংনদনা নুংঙাইবা পাম্মী, মসিদনি শোয়রিবা।”

মাগী রাঙাঙ অদুদগী ঐনা খঙবদি মানা মফম অদুদা মরু ওইবা থবক অমা পায়দুনা লৈরিবা, শক্সাইবা মীশক অমা ওইদুনা লৈরিবা অদু তরাই তরাইনা হেজ্ঞা ওইখিবা নস্তে, মাগী হনবা লৈতবা খৌনা অমদি হোংনবা কনবদগী ওইখিবনি। পুন্সীগী হীরম অমদা মায়পাক্সবগীদমক হনবা লৈতনা হোংনবগী দরকার ওই হায়বসি মাগী রাঙাঙগী ইঞ্জিং খুদিংমক্তগী খঙবা গুম্মী। অওইবমকসু মানা হৌজিক ওইরিবা ফীবম অদুমক অরুবনি, অফাওবা কলাকার কয়াগী তোয়না পুনফম, খেংনফম ওইরিবা মফম অসিদা হোংনবা লেপ্পদা চোপ্পা য়াবা লৈ, মফম অদুমক মতম চুপ্পদা চাংয়েং তৌফম ওইবা মৈফম অমনি।

মহাক্সা নৌনা লাক্সিবা ঐঙোন্দা বাঙ্গালীশিংগী মশক অমুক তাক্সদুনা হায়রকই, “মখোয়সি তিল্লবদা লুবনি; মখোয়গী মপুৰীংগা মায়থোঙগী মতৌগা খেপ্পে। মখোয়সি অশিংবা কাঙলুপনি। মৈতৈদি খজিঙং শাউরবসু নুংঙাইরবসু মায়থোঙদা লোইনা উথোকই, অদুগা মখোয়দি মদু নস্তে, মখোয়দি য়ান্না মনুং-মপাল নাইনা চংপনি। মৈতৈগী অচম্বা মতৌগা মখোয়গা চাম্পদে। মখোয় অয়ান্না মচীন-মখা য়াংবা, মীঙোন্দা হরাউ-হরাউ

তৌগনবা কাঙবুনি, তিন্নবদি নুংঙাইবনি, অদুবু ঐখোয়না মখোয়বু ইচম চন্না হেত্তা লৌবদি যাদে। মখোয়গা তিন্নবা তারবদি ঐখোয়সু মখোয়গুন্না শিংবা, মখোয়গী মনুং-মপাল নাইনা চৎপা মঙঙ অদুমক খঙনা তিন্নবা তাই।”

মানা তাক্সিবদু ঐঙেন্দা অনৌবা পারা অমনি। ঐগী মরুপ হান্না মফম অদুদা লৈরন্নবা প্রেমকাস্তদি মদুগী মরমদা খরা খঙলস্বা যাই, অদুবু ঐদি মদুগুস্বগী মরমদা করিমতা খঙদ্রি।

ঐখোয় অনী মাগা ফনা কুইনা হীরম কয়াগী মরমদা বারী শাদুনা ফন্নগা মাগী ময়ুমদগী থোরক্লে। অমুক অরাংবা মনা পুংবা উপালশিংগী মরক্তা হক্ককপা অদুদা হান্নগুন্না লৈনন্না হাবমথৈ নল্লকই। মথক্তা য়েংখৎপদা থাদু অতিয়াদা ফনা রাংনা কারন্নে। ঐ মফমদুগী কল্লবা ময়াই অমনা শুন্নাভুনা চংলি। লৈনম অদুমক শান্তিনিকেতনগী থবায়নি, মদুদা হায়ফম খঙদ্রবা অর্থ অমা যাওরি, অরোনবা পাউখোঙ কয়া ফুন্নি। শান্তিনিকেতনগী নুংঙাইবা হায়বদুমক নুমিদাং অদুগী তেজ্জবা মীকুপ অদুদা মপুং ফনা ফংলবগুম নীংই।

নুমিদাং অদু ঐ পুরীংদা অনৌবা রাখলগী ঈথক কয়াগা লোয়ননা হোষ্টেলদা হক্ককই।

মিং চন্দ্রিঙে, লাইরিক তস্বা হৌদ্রিঙেগী মতম অদু ঐখোয় শান্তিনিকেতনগী মফম কয়া কোয়দুনা য়েংই। অসুন্না চৎপসি অয়ুক নত্ৰগা সন্ধ্যারাইরমদা হেক হেক চংলি। নুংখিল ঙল্লিঙেদদি নুংশা যান্না শাই, চথোকপা নুংঙাইতে। আগষ্ট থা হৌরকপা মতম অদুদা শান্তিনিকেতনদদি যান্না শারি। লৈঙাঙ ওইনা তৌবা লৈবাক অদুদা অরংবা নুংশানা য়েবদা অকনবা খাঙবা ঙমদবা মৈশা অমা থোকই। শান্তিনিকেতনগী অকোয়বদা হৌরিবা উপালশিং, লৈরিবা লৌবুক-লন্নাঙ, তাল্লবা লম্বী, অশংবা লম্পাক পুন্নমক নুংশাগী মৈশানা য়েবদা ইরং লংখৎনা মীং থক্কৎনা উই। অসিগুস্বা মতমদদি ঐখোয়সু অয়াস্বা মতমদা হোষ্টেলদগী হেন্দোক্তে।

সন্ধ্যা যৌরমদাইদা লংনা থোক্সা নুমিৎ অদুনা নোংচুপ থংবা অতিয়াদা হাইথখিদুনা অঙাঙবা শেমগী মতৌগুন্না কোরোক কোয়না মমি শান্না লৈ। মতম অদুদা খরদি ঈংথরকই, অদুবু ওমচারুবা অদুদি লৈরি। অসিগুস্বা মতমদা ঐখোয় শান্তিনিকেতনগী লম্বী-সড়ক কয়াদা কোয়বা চংলি। কলা ভবনলোমদা চৎপদা লম্বীদা জগোই তস্বী, ঈশৈ তস্বী বাঙ্গালী নুপী কয়া পুন্না পুন্না চংলি, মখোয় কনাগুস্বনা রবীন্দ্র-সংগীত হৌনা ঙংদুনা চৎপা যাওই। শান্তিনিকেতনদদি রবীন্দ্র-সংগীত অসি মফম অয়াস্বদা তাবা ফংই; মদু শান্তিনিকেতনগী মরু ওইবা শক্তম অমনি। ঈশৈগী সুর অদুমক মফম অদুগী হুবা-নুংশিংকা

যান্না চুশিন্নবত্তম নীংই। সড়কী নাকন্দা লৈবা য়ুম নত্তুগা কারটস পুন্নমক হৈকোল-
লৈকোল ফজনা শেমদুনা লৈনৈ। হৌরিবা উপাল, হৈপাল-লৈপাল খুদিংমক থোইদোক্কা
মনা জুম জুম লাউনা পুংনা উই। শারবসু মফম অদু লৈহাউ যান্না চেনবা লমদম অমনি
হায়বদু অদুম য়েংবদা খঙবা গুম্মী। অশংবা মনা পুংলবা উপাল অমদি লৈকোলগী মরক্তা
য়ুমশিংনা লৈবদু থোইদোক্কা ফজবা মতো অমা লৈ। মফম অদুদা শাংপা লৈ খুদিংমক
পাঙ্গীনা পবা ফাওবা গুমদবমথে হৈথদুনা শাংলি। মরু ওইনা য়ুম খরগী ময়াদা হৌরম্বা
খাগীলৈহাউ পাঙ্গীশিংদগী লৈবাক্তা হৈথবা মওঙদা শাংলম্বা লৈশিং অমদি পাঙ্গীগী মখোঙ
অকোয়বদা অশংবা নাপী মথক্তা কুংনা চাইদুনা কেনবা লৈশিং অদু য়েংবদা তশেংনা পুঙ্গীং
হুনীংগাইনি, মখোয়গী মনম অদু লঙ্গী-সড়ক খুদিংমক্তা শীনথুংনা নল্লকই।

নুমিৎনা তপ্পা তপ্পা তাংবদা মতুংদা অরুবা অতিয়াদা থানা লংনা থোরকই। খাবলগী
মঙাল অদুনা লৌবুক-লম্বাঙ, শাল পাঙ্গীশিং, অতৈ উপালশিং অমদি য়ুমশিংগী মথক্তা
য়েবদা প্রকৃতিগী অনৌবা ফিজ়েং অমা হোংবগুম উরে। দৃশ্য অদুদা করিগুম্বা পুমঙ্গ
ঈংবা মতো অমা লৈ।

ঐখোয় অচীকপা মফম থিদুনা লম্বাঙ ওইবা রাংখংনা লৈবা, মনাক্তা রেলগাডি চেনবা
শান্তিনিকেতনগী মতাই ওইনা তোঁবা মফম অমদা ফমদুনা রারী শাদুনা লৈবা যাওই। মদুগী
রাংমদা লৌবুক অদুম লৈরে। মফম অদুদা ফল্লগা ঐখোয় য়ুম্বু নুংশিরকপগী রারী কয়া
শানৈ, ফজবা দৃশ্য অদুনা মরম খঙদনা ঐখোয়বু পুঙ্গীং যান্না লাঙতক্কাহল্লি। ঐখোয়না
ফল্লিবা অতোঙবা অঙম্বা মফম অদুদগী লুথনা মখাদা লৈরিবা রেলগী তালিদা রেলগাডিনা,
হাংদোক্কা থোঙনাউদা যাত্রিক কয়া তোংবা উনা অহৌবা হোঁর্ন খোংদুনা অকনবা
নুংশিংকী শাফুগা লোয়ননা মখোল হৌনা মরক মরক্তা চেল্লি। মদুনা ঐখোয়বু খঙহৌদনা
য়ুমগী ঈখৌলাংবা রাখল অদু হেনগংহল্লি। তোংলিবা যাত্রিকশিং অদুগী মনুংদা কনাগুম্বনা
ময়ুমদা চংলিবনি হায়বগী রাখলদা মখোয়বু কল্লকপা পোক্কাই। য়ুম নৌনা থাদোরকপগী
পুঙ্গীং নুংশিবা রাখল অমা মতম পুম্বদা থম্মোয়াদা ফাওই। ঐখোয় মফম অদুদা ফনা কুইনা
রারী শাদুনা ফল্লগা হোষ্টেলদা অমুক হল্লকই।

অসুন্না নুমিৎ খরনি হৌম্বে। ঐ আগষ্টগী তাং ১১ দদি এম. এ, গী মিং চল্লে। মদুগী
মতুংদদি হোষ্টেলগী কা ফংলে। ইবোপিশক্কা ঐগা কা অমতদা লৈমিম্নৈ, অদুগা জয়চন্দ্রগা
লোকেন্দ্রজিৎকা অতোপ্পা থংনবা কা অমদা পুন্না লৈ। মিং চল্লবা মতুংদসু সেসনদি ফনা

কুইনা হৌদ্রে। ঐখোয় মতম খরদু তুস্কা, চাবগা, কোয়বগা তৌদুনা লেঙ্গে।

মতম অদুদা কাছাড়দগী লাকপা শান্তিনিকেতনদা মণিপূরী জগেইগী ওজা ওইবা মৈতৈ মচা অমা লৈরম্মী। মহাক্লা চিংদুনা ঐখোয়বু শান্তিনিকেতনগী উদ্রিবা মফম কয়া য়েংহল্লি। ঐ মহাক্লী মমিংদি নীংশিংবা থোজ্জে, মাগী মশক, মওঙ-মতৌ অদুদি নীংশিংলি। মহাক ফেজোম শেংলি, লফুলৈওন মচুগী মুগাগী পুময়াং অমা লীংলি, মীয়ায় ওইনা চাউই, মশা পারপ তৌই, কুলৈ কুচুনি, মৈতৈরোন ঙাঙবদা খরা খোই, রাইহে কয়া চানদনা ওন্ন-তেননা হায়রকপসু যাওই। নোংমা সন্ধ্যাদা মহাক্লা ঐখোয়বু কলা ভবনদা পুদুনা মণিপূরী জগেই তম্ফ ম ক্লাস অদু য়েংহল্লি। ক্লাস অদুদা সাড়ী শেংপী বাঙ্গালী নূপী ময়ান্না মৈতৈ জগেই থেজ্জুনা লৈরম্মা অদু উবদা পূরীং খংনুং নুংশিবা পোকই। মণিপূরগী রাংমদা অদুগুম্মা মণিপূরী জগেইগী ক্লাস অমা উবদু মদুনা অহানবনি।

নোংমনা মহাক্লা ঐখোয়বু টেগোরনা লৈরম্মা মফম অদু য়েংহল্লবা পুই। লম্বীদা চংনা চংনা মহাক্লা ঐখোয়দা মহর্ষি দেবেজ্জনাথনা মথোঙদা ধান তৌরম্মা মনা পূংবা ছাতিম উপাল অনী অদু য়েংহল্লি। টেগোরনা লৈরম্মা ময়ুম অদু যৌরগা মদুদা হৌজিক ফাওবা নীংশিনা য়োজ্জুনা থল্লিবা হৈকোল-লৈকোলগী ফজবা অদু উবদা অঙকপা পোকই, অদুন্না ফজবা হৈকোল-লৈকোল ঐ পুন্সীদা অমুক্তা উখিদি। যতন তৌনা কজ্জুনা শেল্লবা পাস্বীশিং, মখল কয়গী লৈ-শুশিং পুন্মক অদু উবদা স্বর্গগী নন্দন-কানন হায়বদুমক যৌনা ফজরমগদবোই নীংই। ঐনা উবদা থুক লাউখিবা অমদি মনানা লৈবাক্লা কোয়না শম্মদুনা মউগী অকোয়বদা মনা ময়ামদুনা উপশিন্দুনা কোয়শিনত্রগা মনুংদনা খাংপোক অমগী মনুংগুম্মা নান্না লৈরিবা, কয়া রাংদবা উপাল অমখক্লী শক্তম্মি; মদুগী মনুংদা টেগোরনা হেক হেক ফমদুনা পোখাবা অসিনচিংবা তৌরম্মী হায়নৈ। মশক নাইবা অথোইবা কবি অদুনা লৈখিদ্ৰবসু মানা পামজরম্মা পোৎশিং, লৈতেং অমদি খুদমশিং অদু উবদা মাগী আত্মানা মথোয়শিং অদুগী মরক্তা লৈরিবগুম নীংই।

ঐঙোন্দা খাইদগী নুংঙাইনা থোকখিবিদি টেগোর মিউজিয়ম অদু য়েংবদনি। শান্তিনিকেতনদা খাইদগী মরু ওইবা য়েংবা যাবসি মদুনি হায়নীংই। মদুদা কবিগা মরী লৈনবা মরু ওইবা পোৎ খুদিংমক উজ্জুনা থম্মী — মাগী খুংই যাওবা চেনাশিং, মানা ফংলকপা নোবেল প্রাইজ, মঙোন্দা তৌরকপা খুদোলশিং, মানা ইরম্মা কলম, শীজিন্নরম্মা পোৎশিং অসিনচিংবা কয়া। মানা পৃথিবীগী তোঙান তোঙানবা লৈবাকশিং — চিনা,

জাপান, জার্মানি, রুশিয়া, ইংলেণ্ড, আমেরিকা অসিনচিত্তবদা চত্বলুবগী ফোটোশিংসু উৎলি। মফমশিং অদুদা মীয়ান্না মাবু হরাউ-তয়ান্না ওকপগী মতৌ অদু ফোটোশিং অদুদা উবদা মাবু পৃথিবীগী মীয়ান্না কয়া যান্না ব্যবহার তৌবগে হায়বদু খঙবা ঙুম্মী। মহাক্লা ওঙ্কফোর্ড যুনিভার্সিটিদা ভাষণ পীবগী ফোটো অমসু যাওই। মিউজিয়ম অদুদা লৈরম্মা মরু ওইবা পোৎ খুদিংমক্তি লেইনা নীংশিংবা ঙুমদ্রে, অদুবু মখোয়দু উবদা পৃক্লীংদা ফাওখিবা মপুং ওইবা রাখল অমতংদি অসিনি ঐনা রবীন্দ্রনাথপু অটৌবা কবিনি হায়না হান্না খঙলম্মা অদু মপুং যান্না ফারমদ্রে। পোৎশিং অদু উরগতা মাগী মণ্ডগদু শরুক চামা হেমা চোৎখোরকই। ঐখোয়সু মানা লিংখৎলম্মা বিশ্বভারতীগী ছাত্র ওইরবনি খল্লুবদা পৃক্লীংদা নুংঙাইবা ফাওই।

নুমিৎ অদু ঐনা শান্তিনিকেতনদা লাকপদগী খাইদগী নুংঙাইবা নুমিৎনি।

ঐ নুমিৎ যুৎবা কালগী চখোক্তবা মতমদদি হোস্টেলদা লেনবদা খরা রাই। নুংশা শাবা মতম অদুদা ছাত্র খুদিংমক তুমদুনা লৈনে। ঐদি চাকখাউগী নুংঙাইতবা লৈবা অদুনা মরম ওইদুনা নুংখিল তুমদে। করিগুম্মদা ইথস্তা কাদা তুমিনা লৈরম্মদগী মপান্দা থোজুনা ভেবেন্দাদা হঙ্গৎ-হন্দা চত্বুনা লৈবা যাওই। কা খুদিংগী খোঙনাউদা য়েংবদা ছাত্র খুদিংমক্লা মাগী মাগী ফমুংদা অশিবগুম্মা তুমদুনা লৈবা অদু উবদা ঐসি ময়ামগা মান্দ্রবা, নায়তোম তারবা মী অমগুম্মা খল্লি। অসুম্মা ইথস্তা চীক্লা লৈরবা মতমদা যুমগী রাখল কয়া খল্লকপা যাওই নন্তুগা হকচাংদা লৈরিবা অনাবগী মরমদা খল্লকপসু যাওই। শান্তিনিকেতনগী ফজবা দশা কয়াশিং অদু উবগী নুংঙাইবগী মরক্তা অসিগুম্মগী মরমদা খল্লুরগা অরোনবা অরাবা রাখলসু মরক মরক্তা চঙলকই। অদুগা অমুকসু মফম অদুদা লাক্লিবা অদু মইহে তম্মগী অরুবা খৌদাং অমা পুদুনা লাক্লিবনি খল্লুবদা করিগুম্মা মশক উদবা লীপুন অমনা ইশাসি পুন্নিবগুম্ম নীংই। অসুম্মা অচীকপা মতমদা পৃক্লীংদা রাখল কয়া মঙল মঙল খল্লি।

মতম খরা লৈরবা মতুংদা ঐখোয়গী সেসন হৌরে। মদু সেপ্তেম্বরগী তাং ৫ দনি। নুমিত্তুগী অয়ুক্তা জয়চন্দ্রগা ঐগা ইংলিস ডিপার্টমেন্ট তান্না চৎলে। ঐখোয় ক্লাস তৌফল্লচিত্তবা করিমতা খঙদে, ডিপার্টমেন্টকী ময়াদা হৌবা উ অমগী মখোঙদা লেপুনা লৈরিঙৈদা মী খরা মুবী, মমীৎ-মনা শিংবী, মশাখীংবী বাঙ্গালী ছাত্রী অমনা ঐখোয়দা হংলকই, “করি ক্লাসতা তমগদবনো? কদায়দগী লাকপনো?”

ঐথোয়না খুশ্মী, “ঐথোয় এম, এ, ইংলিস তমগদবনি মণিপূরদগী লাকপনি।”

মদু তাবদা মহারুা মহাকসু ক্লাস অদুদা তমগদবনি হায়দুনা হরাউ-হরাউনা ঐথোয়বু ক্লাস তৌফম তাকুনা চিংদুনা চংলে। মহাক্সু মচীন-মখা য়ান্না য়াই, ঐথোয়বু করিমতা কোইবা তৌদে। ঐথোয় কোন্না খঙলকই মহাক বিদ্যা ভবনগী প্রিন্সিপালগী মচানুপীনি, মমিংনা নীলা দাস কোঁই। মহাক্সি মফম অদুদগী বী, এ, পাস তৌরকপনি, নৌনা লাকপা ঐথোয়দা মহারুা ডিপার্টমেন্টকী ক্লাস তৌফম, ওজাশিংগী মশক, লাইব্রেরিনচিংবা কয়া তাকই। মহাক্সা লোয়ননা ঐথোয় ক্লাসতা ফমদুনা লৈরে। নুমিঙুদদি অতৈ ছাত্র কনামতা লাক্সি, মহাক্সা জয়চন্দ্রগা ঐথোয় অহুমতনি।

অহানবা চঙলকপা ওজা অদু ফৈজোম শেংপা, মী খরা পীকপা, অহল ওইরবা ওজা অমনি। মাগী মশমদু পোংলপ তৌনা নামা হাৎলি, মমীং থৌই, অহল ওইবগী য়ান্না ঙ্গেথবা মতৌ অমা লৈ। মহাক অরিবা সাহিত্য তম্বীবা ওজানি। মহাক্সী মমিং কালি প্রসাদ ভট্টচার্য্য কোঁই। মহারুা ঐথোয়গা শকখঙ-মায়খঙনবা ওইনা বারী খরা শারবা মতুংদা অসুন্না হায়রকই, “নথোয়না তম্বিবা মফমসি বিশ্ব-কবি রবীন্দ্রনাথনা শেমগংলম্বনি খন্দুনা মাবু মতম চুপ্পদা নীংশিংগদবনি।”

মাগী রাইহে অদু তাবদা নুংঙাইবা পোকই, মফম অদুগী অচৌবা স্কোলারশিংনা রবীন্দ্রনাথপু কয়া রাংনা থাঙ্গংপগে হায়বদু খঙবা ঙ্গমী।

মহারুা নৌনা লাক্সিবা ঐথোয়দা মফমদুগী মরমদা বারী ঙ্গহাক শাদুনা লৈ, অদুদগী ঐথোয়দা হোস্টেলদা লৈবগী চাব-থকপগী মরমদসু হংলকই। জয়চন্দ্রনা মদুগী মরমদা পাউখুম পী।

নুমিৎ অদুদা অতৈ ওজা অর্নী-অহুমসু উন্নরকই, মথোয়গসু চুন্না বারী-রাতাই খরা শানরগা ক্লাসতি তৌরক্লে।

মথংগী নুমিৎশিংদা ক্লাস চাংনাইনা তৌবা হৌরে। ওজা অয়াস্বা কা মনুংদা ক্লাস তৌই, অদুবু ইংলিস ফিলোলোজি তম্বীবা ওজা অমখক্তংদি উগী মথোঙদা ক্লাস তৌই। নুমিৎ খরনিগী মতুংদা অনৌবা ছাত্র-ছাত্রী খরগা লাক্সুনা ঐথোয়গী ক্লাস অদু ঐথোয় নুপা মরিগা নুপী মরিগা পুন্না নীপাল শুরে।

মতম অদুদদি লাইরিক পাবগী থবক কন্না হৌরে। লাইব্রেরিদা চন্দুনা লাইরিক থিবা, রায়বা অসিনচিংবা তৌই। লাইরিক তম্বা হৌবগী লাঙতরুবা, নুংশাখীবা অমসু ইশাদা

লৈ, খঙদবা কয়া খঙনবা হোত্নবগী অৰাবা অমদি হোত্নগদবা কয়া হোত্নহৌদদুনা অৰেশ্বদা মতম হৌখিগদ্রা হায়বগী অকিবা রাখলসু লৈ। ঐনা মফমদুদা লাক্ৰিবদু লাইরিক তল্লবগীদমস্ত্ৰনি হায়বা রাখল অসি মতম পুশ্বদা থম্মোয়দা লেঙদনা লৈ।

মরক মরস্তা ঐখোয় বোলপুৰ তান্না লাইরিক লৈবা চংলি, ফংদবা লাইরিক কয়ানা কলিকাতাদগী চেনবীনবা ষ্টোৱদা ওৰ্ডৰ তৌই। নোংমদি ৰবীন্দ্ৰনাথকী ইংলিসতা ইবা গীতাঞ্জলি অসি লাইরিক য়োনফম অমদা যাওবা থেংনক্ৰৱে। ঐনা ঐগী তল্লবা লাইরিক খৰগা লোয়ননা মদু লৈদুনা পুৱক্ৰে।

হোষ্টেল যৌৱগা ঐ গীতাঞ্জলি অদু পুৰীং চঙনা পাবা হৌৱকই। শান্তিনিকেতনদা লৈনা লৈনা ৰবীন্দ্ৰনাথকী পৃথিবী ফাওৱবা কবিতাগী লাইরিক অদু পাবদা থোইদোক্ৰা নুংঙাইবা রাখল অমা পোকই। মতম অদুদা ঐগী পুস্কীগী লৌশিং কয়া ৰাংলি; লাইরিক অদুনা অহানবা ওইনা ঐঙোন্দা পীথিবা ঈশ্বৰগী অমদি আধ্যাত্মিকী ওইবা রাখলগী ইথিল অদু অঙকপনি। মদুনা ঐবু পূমশুম শুক্ৰাংলি। টেগোৱনা ঈশ্বৰবু হকথেংননা থেংনবশুম তৌনা ফোঙদোকপা রাখল, মাগী নুংগী অঙকপা আধ্যাত্মিক অভিজ্ঞতা পুশ্বমক অদু ঐঙোন্দা যান্না নৌনা থোকই।

ঐনা মদু পাবগী নুংঙাইবা ময়াই অদুনা কাবা অদুগী অহৌবা শক্ৰক খৰা ফাওবা মৈতৈৱোন্দা হন্দোস্তুনা শান্নৈ। নোংমা নুংথিল অমদি ঐনা জয়চন্দ্ৰগী কাদা চত্ৰুনা ঐনা হন্দোকপা কবিতাগী অহৌবা শক্ৰক অদু মঙোন্দা পাদুনা তাহল্লি। মহাৰুা মদু মুন্না তাৱগা ৰাইহে খৰা অকৰুনা পুথোক্ৰদুনা মাগী মত পীদুনা হায়ৱকই, “ৰাৱেংগী মওঙ মাল্লিবা ৰাইহে খৰসি শেমদোস্তুনা খৰা নৌথবা শৈৱেংগী মওঙদা ফোঙদোক্ৰবদি হেন্না ফজগনি।”

ঐ মাগী মত অদু মুন্না তাশিল্লি। অদুবু ঐগী হন্দোকপগী থবক অদুদি অসুম পাবদা নুংঙাইবগী ময়াইনা মতেক খৰা তৌৰুবনি, শৈৱেং অদুবু মপুং ফানা হন্দোকপগী থবক্তি তৌখিদ্ৰে।

ঐ মৰু ওইনা ঐগী অতম্বা লাইরিকশিং অদু চাংনাইনা পাদুনা হোত্নৱে।

ক্লাস চাংনাইনা হৌগংলক্ৰবা মতম অসিদা ঐঙোন্দা নুংঙাইতবা অমনা ঐগী হান্নগী চাকখাউগী নুংঙাইতবা অদু অমুক হৌৱক্ৰে। মৰু ওইনা অযুক অঙনবদা ক্লাস তৌবা অদু ঐঙোন্দা পৰুদবদৌনা তৌই। ক্লাস যাওৱিঙোদা পুস্তা শাবা ফাওৱকই। অদুন্না হকচাংদা

নুংঙাইতবা অদুনা ওজানা তাক্লিবা অদুদা পূরীং চঙবা ঙমদবা যাওরকই। ক্লাসতা মী য়ান্না তমদবগী নুংঙাইতবা অমনা ওজাগা নক্লা মায়য়োন্ননা ফন্না অদুদা মানা ঐথোয়গী মওঙ-মতৌ খুদিংমক মুন্না উই। নোংমদি ইকাইবা খৌদোক অমা থোকথ্বে। ওজা অমনা তাকপদা ঐগী হৈনীংদবা, পূরীং চোইথোকপা মানবা মায়থোঙগী মতৌ অদু উখিদুনা মানা পেন্দবা মওঙদা হায়রকই, “নহাক কৈদৌরে?”

ঐ মদুদা পাক খুন্ফম খঙদনা তুমিনা লৈ। মহাক্লা তাকপা অদুদা ঐনা পূরীং চঙদবা মানা লৈবা অদুদা মহাক নুংঙাইতবা মান্নি। মানা তাকপা অদুদা ঐসি লৌশিনবা ঙমদবা, অশোনবা ছাত্র অমনি হায়না খল্লম্বসু য়াই।

অহল ওইরবা ওজা অদুনা করন্না খঙবা ঙল্লিবনো খঙদে ঐগী মায়থোঙ য়েংলগা খঙহৌদনা অমুক হংলকই, “নহাক চাকখাউগী নুংঙাইতবা লৈব্রা?”

অকোনবগী রাহং অসিদিদি ঐ মদুগী নুংঙাইতবদু লৈ হায়না অশেংবদু খুমথ্বে। অদুদগী মানা ঐবু নুংশিবঙম তৌনা য়েংলগা অনাবদুগী মরমদা ঐনা চেকশিনগদবা, চাগদবা চিঞ্জাকী মরমদা মীকূপ খরদং তাক্লকই। ঐ ক্লাসকী ইমান্নবশিং অদুগী মমাঙদা খরদং ইকাইবা অমদি পূরীং নুংশিবসু পোক্লকই। ঐগী হকচাংগী মরমদা ওজাদুনা অদুন্না অখন্না পূরীং চঙবা মানবা উৎপদু ঐ ইনুং নুংঙাইতে।

অসুন্না হকচাংদু কয়া নুংঙাইতনা ক্লাসশিং অদু নম-হাদুনা যাওরে। ঐ চিঞ্জাকী মতাংদা খরা চেকশিনবা হোংনে, অদুবু মদুগী থোইনা কান্নফম ইখঙ খঙদে। অয়ুকী ক্লাস অদু যাওবদা পূক শাবা অদুম কন্না ফাওই। ঐগী রাখলদা চিংনবা পোক্লকই, ঐগী পূক নুংঙাইতবা মওঙ অদু অদুন্না অদুম চখরবদি লাইরিক তপ্পদুদা য়ান্না অরুবা ফীবম লাক্কদৌরি হায়বসি খল্লকই।

মতম খরা হৌথ্বে। ওক্টোবর খাদা দুর্গাপূজাৰী ছুটি খাদুনা থা অমরোম খরা হেন্না য়ুমদা থোক্তুনা লৈরুই। ঐনা য়ুমদা লৈরিঙৈদা ডাক্তর য়েংদুনা হীদাক-লাংথক চাদুনা কন্না ফনবা হোংনরকই। অদুবু হকচাংগী ফীবমদি ইফ ফগৎলক্তে। ঐ অমুক হন্না শান্তিনিকেতনদা লাকপদু য়ান্না নীংজিং-মাঙজিনবা লাকপনি। পূজা ছুটি কারবা মতুংদা ক্লাস যাওবদুদদি হকচাংগী নুংঙাইতবদু অমুক হেন্না হেঞ্জিল্লক্লে।

নোংমা খুরা অমুবীগা উন্নবদা ঐনা ঐগী হকচাং নুংঙাইতবগী বারীদু মঙোন্দা শারে। মহাক্লা হায়রকই, “ঐগা নোংমা চংমিল্লরগা ডাক্তর অমুস্তং য়েংথোকুসি।”

ইবানী লেখবা নুমিৎ অমদা মহাক্সা ঐখোয়গী হোষ্টেলদা লাজুনা ঐবু শান্তিনিকেতনগী লনাই লায়য়েংফম অমদা পুরে। মহাক্সা হায় মদুদা লায়য়েংলিবা ডাক্তর অদু শান্তিনিকেতনগী হোসপিটালদা চিফ মেডিকেল অফিসার ওইরম্বদগী থবক্তগী পোখারবা মীওইনি, মনানুপা ডাক্তর অমসু মাগা লোয়ননা লায়য়েংমিনবগী থবক তৌই। খুরা অমুবীনা মফম অদুদা কুইনা লৈরকপদগী ডাক্তর অদুগী মণ্ডগদু মুন্না খঙনা, মাবু য়ান্না থাজনা ঙাঙই।

ডাক্তর অদুগী লায়য়েংশঙদু য়ৌরগা উরে মদুদি মদু কা অনীরোমদা লৈবা ইচম চম্বা শঙ অমনি। অচৌবা সহরদা লৈবা অচৌবা লায়য়েংশঙ অদুগুম্বা নস্তে, খুজু-খুংলাই থোইনা ইঁরে লৈতে।

ঐখোয়না ফক্ষমকাদা ফমদুনা ওহাক লৈরবা মতুংদা ডাক্তর অদু অতোপ্পা মী অমা য়েংবা লোইবগা কাদুদা থোরকই। মহাক ফেজোম শেংপা, অহল ওইরবা, মপোক হৌরবা মীশক অমনি, য়ান্না লেম্মী, মণ্ডগ লৈনা উই। খুরা অমুবীনা মঙোন্দা ঐবু মশক তাক্সগা ঐগী চাকখাউগী অনাবা অদুগী মরমদা মঙোন্দা বারী শারকই।

ডাক্তর অদুনা ঐঙোন্দা ওনশিন্দুনা ঐগী পূক্তা নুংঙাইতবগী মওঙ কয়াদু কুপ্পা হংলকই। ঐনা মঙোন্দা ঐগী নুংঙাইতবা পূন্মমজু লীরে।

মদু মুন্না তারবা মতুংদা মহাক্সা ঐবু হীপহন্দুনা যন্ত থাদুনা য়েংলকই। মহাক্সা মতম চঙনা মরক মরক্তা ঐঙোন্দা বাহং হংদুনা য়ান্না কুপ্পা য়েংই। অদুন্না য়েংবা লোইরগা মহাক্সা ঐবু হৌগৎনবা হায়রকই, অদুদগী মহাক্সা টেবল ময়াদা ফমদুনা হীদাক মমিং ইরকই।

মহাক্সা হীদাক ইনা ইনা হায়রকই, “অনাবা অসি হীদাক ঙাক্তনা ফহনবদি ঙল্লোই, অচম্বা চিঞ্জাক চাবা, পোখাবা, থবক তৌবদা চাংনাইবা অসিনচিংবা য়ান্না দরকার ওই।”

মহাক্সা ঐঙোন্দা তুমদবা পোং — অতাউবা, হবাই-চেংবাইনচিংবা চাদনবা হায়রকই।

মহাক্সা এন্টাসিড টেবলেট, কোড-লিভর ওইল অদুগা ভিটামিন অমগা ইদুনা থারকই।

মখোয়দু চাবগী মওঙ অমদি মতম তাক্সগা মহাক্সা অমুক হায়রকই, “অযুক্তা অফুংপা য়েকুম অমা চাউ, শঙ্কোম গ্লাস অমা থকউ, মদুদা কবোক মুড়ি থাদরগা চাবা য়াই। নুংখিল অমদি নুংদাং তুন্মমদাইদসু শঙ্কোম গ্লাস অমমম থকউ।”

ঐনা লায়য়েংবা হল্পক্সা মতুংদা ডাক্তর অদুনা ইবা হীদাকশিং অদু চাবা অমদি মানা হায়বা চাব-থকপগী নিয়ম খুদিংমক অদু তৌবা হৌরে।

হীদাক চাবা অমদি মানা পীরিবা চাব-থকপগী নিয়ম ময়ামদু ইনবদা য়ান্না বায়।

লাইরিক পাবদা মতম য়ান্না শীৎলি। অদুবু ঐ চেকশিন্না মানা তাকপা খুদিংমক তৌরে। অসুন্না তৌদুনা য়েংবদা মতম খরদি হকচাংগী ফীবমদু খরা ফগৎপগুম নীংই, অদুবু খরা লৈরগা হান্নগুম্না অমুক ক্লাস যাওবা চৎপদুদা পুক অমুক শাবা হৌরকই। ঐ তশেংনা থবায় রাবা, নীংবা কায়বা হৌরক্লে।

মতম অদুদা ঐগোন্দা শেলগী সমস্যা খরসু লৈ। পূজা ছুটি থোক্লুবদা য়ুমদগী যাওবকপা পৈশা অয়ান্না হীদাক-লাংথক লৈবদা লোইথি, দরকার ওইবা লাইরিক কয়া লৈবা গুমহৌদে। য়ুমদগীসু ঐগোন্দা অকল্পবা পৈশা খবদগী হেন্না থারকপা গুমদে। ঐগী ইচেসু মতমদুদা লঞ্চেই য়ুনিভারসিটিদা এম, এ, তন্নি, মবম অদুনা য়ুমগী অহল-লমন্না ইবানীমকী পৈশা থাবদা রানা থোকই। অসিগুম্না ফীবমদা ঐগী রাখল অদু ইপঙ পঙশিল্লি। ঐ য়ুমদগী শেৎলকপা খোস্টাউ-ফুরিং অমদগী হেন্না লৈতে, অতৈ তুবা গুমদে। নুংঙাইতবা অমনা মতম অদুদা ছাত্রশিংগী ফিজিকেল ট্রেনিং ক্লাস অসি তঙায়ফদনা যাওবদা যাদবা অমনি, মদুগীদমক অঙৌবা খোস্টাউ-ফুরিং শেৎকদবনি হাযবা নিয়ম লৈ। ঐ পি, টি, ক্লাস অদুদা যাওনবা ড্রেস লৈতবদগী মদু যাওদ্রে। অদুবু মদুগী সমস্যা অদুমদি খরা লৈবগা উচিন নাচিন্না কোকত্রে, ঐখোয়গী হোস্টেলদা লৈবা ছাত্র লুচিংবা খরনা ঈরাং হৌদুনা এম, এ, তন্না ছাত্রগীদমক পি, টি, ক্লাস অদু তঙায়ফদবা ওইহনখিড্রে।

নবেস্বর থাগী লৌইরমদাই অদুরাইদদি ঐগী অনাবা অদু য়ান্না হেঞ্জিল্লক্লে। অয়ুজা ক্লাস তৌবদুদা ঐগী পুক অসি শাবনা প্রোক প্রোক চাকুনা ফস্বা গুল্লক্লে। ঐ ক্লাস কয়া চৎপা গুল্লক্লে। ঐ অরোইবা ওইনা নোংমা ইমান্নবা অমগা লোয়ননা শান্তিনিকেতনগী হোসপিটালগী চিফ মেডিকেল অফিসারগী মনাজ্ঞা চতুনা ঐগী অনাবা অদু য়েংহল্লে।

ডাক্তর অদু চহী কুস্থামঙামুকী লেঙ্গা ওইবা য়াই, মীয়ায় ওইনা চাউই, মশক-মতৌ ফজৈ, মশা-মউ য়ান্না নাল্লি, মশম নান্না হাৎলি, পীক্লবসু শান্তিনিকেতনগী হোসপিটাল অদুগী মকোক ওইবগী তোঙানবা চীংলেন্না মতৌ অমা মঙোন্দা লৈ। মহাক্সা ঐখোয়বু শান্তিনিকেতনদা তন্না ছাত্রনি হায়দুনা লুনা হরাউ-হরাউ তৌই। অদুবু মহাক্সী মশাদা নাপল অমদি লৈ। মহাক্সা ঐখোয়দা বারী শারকপদা মহাক ফোরেন য়ুনিভারসিটি অমদা তল্লকপগী বা হায়রকই। মহাক মশাবু য়ান্না থাজনা উই, অদুগা বা গাঙবদা মমীং-মনা যাওনা লায়য়েংবগী লমদা মাগী হৈশিংবা অদু ঐখোয়দা য়ান্না উৎনবা হোৎনৈ।

মহাক্সা ঐগী অনাবা অদুগী মরমদা হংলকপদা ঐনা পুকী নুংঙাইতবা মওঙুদু মঙোন্দা

বারী লীদুনা খঙহল্লগা ঐনা হান্না বাঙ্গালী ডাক্তর অমদা য়েংলুবদুগী অমদি ঐনা মণিপুরদা লৈরিঙৈদা ডাঃ গফরদা য়েংলকপগী বা পল্লি, অদুগা মথোয়না ইরকপা হীদাকী মমিংশিং অদু য়েংহল্লি।

ঐগী বাদু তাবদা মহাক শকফম খরা হঞ্জিল্লি, মরু ওইনা শান্তিনিকেতনগী প্রাইভেট ক্লিনিক-অমদা য়েংলুবা অদুনি মহারুা নুংঙাইত্রিবা, বারৌবা মান্না উরিবা; বিশ্বভারতীগী ছাত্র অমনা নারগা শান্তিনিকেতনগী হোসপিটাল অদুদা য়েংদনা অতোপ্পদা য়েংফম থোক্তে হায়বসিনি মাগী রাখল।

ঐনা মাগী নুংঙাইতবা অদু উবদুদা ঐনা হান্না অতোপ্পা লনাই ডাক্তর অদুদা য়েংলুবগী রাফমদু মঙোন্দা কূপথনা হায়দ্রে।

মহারুা বা কয়া ঙাঙদনা এবু হীপহন্দুনা ঐগী হকচাং অদু যত্ন থাদুনা কূপা য়েংলে। মদু লৌইরবা মতুংদা মহারুা ঐনা মণিপুরদা লৌরকপা এক্স-রে অমা পায়দুনা থাঙ্গংলগা মঙান্দা খান্দুনা মুন্না চেকশিনা য়েংলকই, অদুদগী ডাঃ গফরনা ঐগী অনাবগী ডাইগনোসিস তৌবদা “ডিউওদিনল অলসর” হায়না চেদা ইরকপা মত অদু কল্পদুনা এক্স-রে অদুগী মপা অমদা মখুংনা থিল্লগা হায়রকই, “মসি ‘ডিউওদিনল অলসর’ নন্তে, চাকখাউগী মথক থংবা শরুস্তা লৈবা অলসরনি।”

মহারুা হায়বা অদু তশেংনা চুস্তা নস্ত্রগা চুমদত্রা হায়বা অদুদি ঐ খঙদ্রে; অদুবু মাগী মায়থোঙ অমদি বাঙাঙগী মতৌ অদুদগী ঐনা খঙবদি ঐনা হান্না য়েংলুরিবা ডাক্তর অদু খঙবা রাখলি, মানা হেন্না ফজনা মদুগী মরমদা ডাইগনোসিস তৌবা গুম্বী হায়বা অসিনি।

মতাং অদুদদি মানা মমীং-মনা যাওনা মাসি মীরেবাক্তা তল্লকপনি হায়বগী মওঙদা নাপল অমগা লোয়ননা ঐথোয়বু হেন্না থাজহন্নবা ঙাঙলকই। মাগী মতৌ অদুদা ঐ কয়াদি হৈনদ্রবসু মাগী বাদু তুমিনা তাদুনা লৈরে। অমবু ওইরবসু অমবু ওইরবসু, ঐগী রাখলদি অনাবা অদু থুনা ফবনি, মানা লায়য়েংবগী লমদা হৈথোই-শিংথোইবা উৎপা অদুদা ঐ থোইনা পুরীং চঙলুদে।

ঙাহাকী মনুংদা ডাক্তর অদুনা ঐগী চানবা হীদাকী মমিং ইরে, অদুগা হীদাকশিং অদু চানবগী মতম তাক্ককই। অইবা চে অদু পুরদুনা ঐ মাগী কাদগী থোরক্লে।

হোস্টেল তল্লা ইমান্নবদুগা খোঙনা লাকপদা ঐ ডাক্তর অদুনা তৌরকপা মতৌ অদু নীংশিংদুনা লাকই। মানা মাগী লায়য়েংবগী লমদা হৈথোই-শিংথোইবা উৎপা ওইনা নাপল

অমগা লোয়ননা ঙাঙজববসু মহারুা ঐগী অনাবা অদুবুদি পূক্ৰীং চঙনা ষেংলকপগী নুংঙাইবা অমদি লৈ। শান্তিনিকেতনদা লৈনবা মীগী অফবা মবী অদুদি মহাকসু ফজনা ঙারুা চংলি, মহারুা ঐথোয়নু ছাত্র অমা ওইনা নুংশিনা তৌই।

ঐ ডাক্তব অদুনা ইবা হীদাকশিং অদু অমুক চাবা হৌবে। মহারুা ঐঙোন্দা হীদাক চাবিঙে মতম অদু যাববদি পুবা পোখাদুনা লৈনবা পাউতাক পী, অদুবু মতম অদু লাইবিক কপা তমখংলকপা মতমনি, ক্লাস যাওহৌদ্রগা তন্নিবা লাইবিক কযা খঙহৌবৌইদ্রা হাযবগী নুংশাগীবা অমা ঐঙোন্দা কপা লৈ। ঐ পোপ তুদুনা নাবগা নন্তবগা ক্লাস যাওদনা পোখাদুনা লৈথোকপা হাযবসি ইঙম ঙমদে, হীদাক চানা চানা ক্লাস অদুম যাওবা চংলে।

নুংশিলগী মতমদা হোষ্টেলদা ঐনা অসুক ক্লাসতা তন্মকপা লাইবিক অদু খঙনবা পাদুনা লৈ। মক ওইনা নুংশিল লাইবিক পাবা অসি পূজা যান্না শাবা, নুংঙাইতবা ফাওই, অদুবু ঐ লাইবিক পাদনা লৈথোকপদি কৈদৌঙেদসু ঙমদে তন্নিবদু খঙহৌদ্রগা নন্তগা পবীক্ষাগীদমন্ত। হোৎনফম থোকপা কযা অদু হোৎনহৌদ্রগা কবি থোক্তগদগে হাযবগী লাঙতরুবা অমা ঐঙোন্দা মতম চূপ্পদা লৈ। কবিগুন্ম ঐগী পূজা শাবিবা মৈশা অদু খাঙবা ঙমদবা যাওবকই, মতম অদুদা পূজা ফি অচোৎপা যেতুনা খাঙই। অসুন্না লাইবিক তন্ম অমদি পানবা হোৎনবা অসি ঐঙোন্দা অচৌবা লাংহেং অমা ওইবে। অকোনবা ডাক্তব অদুনা থাবিবা হীদাক অদুসু কবিমতা অদুম কান্নফম খঙদ্রে। কবিগুন্মদা অনাবা মীনা মশাগী অনাবা অদুগী মবমদা ডাক্তবদগী ফাওনা হেন্না খঙজবা কবিগুন্ম মওঙ খবা লৈ। ঐসু ঐগী পূক্ৰীংদা ইথন্তা খঙজবকপা অমদি ঐগী অনাবা অদু হীদাক ঙাঙনা ফহন্নবগী আশা তৌবা কান্নববৌই, পুন্সী মবেলদা অচৌবা অহোংবা অমগী দবকাব ওইবে হাযবা অসিনি। ঐনা লাইবিক তন্মবগী, পানবগী হোৎনদুনা লৈবিবমথৈদি মদু কৈদৌঙেদসু ফবা ঙমগদবা মান্দ্রে, তমথিবা জীব অমা লরুদুনা শাউহনবঙম ঐগী লাইবিকী হোৎনবা অদুনা অনাবা অদুবু হেন্না শাথিবা মওঙ অমা ওইহল্লক্রে। “ঐগী অহোংবা পুন্সী হাযবসি কবিনো?” ঐ ইথন্তা হংজৈ। মদুগী পাউখুমদু মীকুপ খবগী মনুংদা থম্মোয়নুংদগী পীবকই, “অহোংবা পুন্সী হাযববু অতৈ কবিসু নন্তে, লাইবিক তন্ম তোকপা, পুবা পোখাবনি।” লাইবিক তন্ম তন্ম পোখাবা হাযবদু কৈদৌঙেদসু ওইথোক্তে, ঐনা লাক্ৰিবা অসি পোখাবা লাকপা নন্তে, লাইবিক তন্ম লাকপনি, মফম অসিদা লৈবগা পোখাদুনা, ক্লাস যাওদনা, লাইবিক পাদনা লৈবা হাযবসি অর্থ থোক্তে। পোখাবা হাযবসি কযাম কুইনা পোখাগদৌবিবনো হাযবসু

কনানা খঙগনি? চাকখাউগী অনাবা হায়বসি ফবদা যান্না কুইনা চঙবা ঙাঙনি, পুসীগী কোক্তবসু য়াই। অসিগুস্বা রাখল খল্লকপা মতমদা ঐ যান্না ফুস্বংনৈ, কোক্তা অরাবা, নুংনাংবা রাখল কয়া ঈরোঙ ফাংনা চেনশিল্লকই, পল্লপফম খঙদবা মওঙ অমা লাকই।

ঐ য়ুমদা থোক্কাগদ্রা নদ্রুগা মফমদুদা অসুম লাইরিক তমদুনা লৈখিগদ্রা হায়বগী মতাংদা অরোইবা বারপেপ অমা লৌনবগী রাফম লাক্লে। বারপেপ অদু লৌবদা ঐ মতম কুইনা চঙই। ঐ ফমুংদা হীপুনা নুমিৎ চুপ্পা মদুগী মরমদা খন্দুনা লৈবা যাওই। “ঐনা য়ুমদা থোকপা তাবদা ঐনা লাইরিক তস্বা লাকপদা চঙহনখিবা শেল অদুগীদমক অহল-লমন্না করি খনগদগে?” ঐনা খল্লকই। অদুদগী অমুক লাইরিক তম্মিন্নবা লাক্লেবা ইমান্নবশিং অদুগা মীমান্নবা ঙমদনা লাইরিক তস্বা তোক্তুনা য়ুমদা থোকাখিবগী মওঙদু যান্না নুংঙাইতবা অমনি।

ঐ হকচাং নুংঙাইতবা অদু হেঞ্জিল্লজুনা ক্লাস যাওবা পুরা তোক্তে। তশেংনা হকচাং শোন্দুনা চংপা ঙমদবদি নন্তে, পৃক শাউগতুনা ক্লাসতা ফস্বা ঙমদবতনি। ক্লাস যাওদবা মতমদুদা ঐ অয়াস্বা মতমদা ফমুংদা হীপুনা লৈ, রাখল কয়া পূকীংদা মওল মওল খল্লি। ইমান্নবশিংনা অযুক্তা ক্লাস যাওরুগা পুং তরামাথোইদা চাক চাবা নংনবা হোস্টেলদা রা-রা লাঙদুনা হল্লকপা মখোল অদু তাবদা ঐ পূকীং যান্না নুংশিবা পোকই। ঐ মথোয়গী নাদ-য়েক্তবা ফীবম অদু কল্লকই, অনাবা অদুনা ঐবু য়োংহিলংগুন্না পুন্মদ্রবদি ঐসু মথোয়গুন্না অদুনা নীংতন্না নুংঙাইনা মই-মশিং তস্বা অদু ঙম্মগনি খল্লবদা পূকীংদা যান্না নুংনাংবা পোকই। ঐ অয়াস্বা মতমদা চিন্তা তৌদুনা লেল্লি।

য়ুমশকৈশ নন্তবা অতৈ নুমিৎশিংদা (য়ুমশকৈশ নুমিতি ছুটিনি) ইমান্নবা অতৈনা ক্লাস যাওবা চংখিবা খুদিংগী ঐ অদুনা হেক হেক হোস্টেলদা চীক্লা কা মনুংদা লৈহৌই, ইথস্তা চীক্লা ফমুংদা হীপা হীপা পূকীংদা রাখল মওল মওল কয়া খল্লি। ঐনা থা খরগী মমাঙদা শাস্তিনিকেতনদা লাক্লেমদাইদা তৌখিবা আশা, নুংঙাইবা রাখল, মফমদুদা অহানবা থুংলবদা ফাওখিবা রাখল, থেংনখিবা থৌদোকশিং পুন্মজু নৌহৌনা নীংশিংলকই। মফম অদুনা ঐবু কয়াদা পেন্নীংঙাই ওইবা মওঙদা তরান্না ওকপগুম তৌখিবা! অদুবু হৌজিক্তি মফম অদুগী ফজবা শক্লেণ অদু ঐঙোন্দদি অরাবগী শক্লেণ ওনখিবগুম তৌথ্রে। ইথস্তা অসুন্না চীক্লা কা মনুংদা লৈরিঙেদা অবাং থংবা মায়কৈদা লৈবা নাপী হৌবা লম্পাক অদুদগী নিংথমথা ওইরকপা মতমগী ঙংলপ তৌবা নুংশিংনা থোঙনাউদা তপ্পা তপ্পা হুমজিল্লকই।

অওনবা ঋতুগী অনৌবা শক্তম অদুনা ঐগী পুরীং যান্না নুংশিহল্লি। অশংবা লম্পাক মথক্তা অমেঙবা নুংশানা তরু তরু য়ৈরি। হোস্টেলদগী খরা চংলগা লম্পাক্তা অনেয়া কোনা পান্ধী খরসু লম্মা লম্মা হৌই। ঐনা অহানবা মফম অদুনা থুংলখিবদা নুংশা কন্না শাবদা খাঙবা গুমদ্রদুনা ঐনা লম্মাঙদা হৌবা কোনা পান্ধী মনা অদু হেৰুগা হুমাই শাদুনা হুম্মথি। গুসিদি খৌদোক অদুবুসু নীংশিংলকই। লম্মাঙদা হৌবা মপু পান্দবা কোনা মনা অদু হেকপদা ঐগী থম্মোয়দা কয়াদা নুংঙাইবা পোকখিবা! মদু রাইহেনা থাবা থোকুরৌই। লম্পাক অদুমক ঐগোল্লা পুরীং হুনীংঙাই ওইবা শক্ৰোন অমা ওইখি। গুসিসু মদু মীংমাঙদা তান্না শন্দোজুনা লৈরি, অদুবু গুসিদি মদুগী শক্তম অদুনা ঐগী অরাদমক হেনগৎহল্লি। লম্পাক অদু ফাওদুনা লাইরিক তম্বা কানবা ছাত্র-ছাত্রী খরা মরক মরক্তা মথোঙনা চংপা উই, টুপি উল্লা মুসলিম প্রোফেসর অমসু লাইরিক খরা নাকন্দা য়েপ্পগা ছাটিন অমা পায়দুনা মদু ফাওনা হেক হেক মথোঙনা য়ুনিভারসিটি তান্না চংলি। মথোয়দু উরগা ঐ পুরীং হুহুনা রাখল অমদা ইতাউ তাউনা লৈ।

মতম অদুনা হোস্টেলগী মেসরোমদা কা ইনিল নিম্না পুজারীশিংনা লাঙবা, ঈশৈ শকপা অমদি খাবৈ-চেগপ, কোল-লীকী মথোল তারকই। থোঞ্জেল অদুনা এবু মঙ অমদগী মীকপ থোকহল্লকপগুম তৌরকই। মদুনা এবু মফমদুদা নিয়ম যাওদনা লাইরিক তম্বা তোকপগুম তৌনা লৈরিবা ফীবম অদু নীংশিংহল্লি, ঐসি মফম অদুনা চন্নদ্রবা মী অমগুম, মরম চাদনা লৈরবগুম ইথস্তা খঞ্জরকই।

ঙহাকী মতুংদা ক্লাস যাওরুবা ছাত্র ময়াম মায়থোঙ মকালান্না বা-বা লাঙদুনা হল্লকুগা মেসতা চাক চানবা হৌরকই। মথোয়গী মরক্তা চঙদুনা চাবা অদু ফাওবা ইথস্তা নুংঙাইতবা ফাওরকই, মথোয় খুদিংমক মশা মশাগী মথৌ তৌরুবনি; অদুবু ঐদি মদুদা ইথৌ অমতা তৌদনা মথোয়গা মান্দনা লৈরবনি। মথোয়গী হরাউ-হরাউবা মায়থোঙশিং অদুনা এবু করিগুম্বা মওঙ অমদা অরাবী পী।

মমৈথঙদা ঐ লাইরিক তম্বা তোজুনা য়ুমদা চৎনবগী রাখল অসি চপ য়ুংনা লেপুনা অহল-লমন্দা মদুগী মরমদা চিটি ইদুনা খঙহনত্রে। চিঠিদু ফংবদা মথোয়না করি খল্লমগদগে খনবদা ঐ যান্না পোথাফম খঙদে।

অসুন্না মতম খরা অদু ঐ চুম্গী হংগী মূর্তি অমগুম্বা আশা অমতা যাওদনা মফমদুদা লেল্লি। নুমিদাং যৌরগা গুন্না তুম্মী, নোংঙাল্লগা ইমান্নবা ময়ান্না অয়ুক্তা ক্লাস যাওবা

চৎনয়গা ইথস্তা হামগুন্না অমুক কা মনুংদা চীক্লা লৈহৌই।

ঐ নোংমা ইমান্নবা ইবোপিশক্লা লোয়ননা কলিকাতাদা চতুনা ডিসেম্বরগী তাং ১৪ দা যুমদা থোন্সবা প্লেনগী টিকেট কক্লুরে। ঐ প্রিন্সিপালদগী ছুটি ওইনা লৌদুনা থোন্সবা থৌরাঙদু তৌবনি। অদুন্না ছাত্র অমা ওইনা চৎলবদি প্লেনগী কনসেসন ফংই।

ঐনা শান্তিনিকেতনদগী খোঙশানবা অদু তাং ১৩ গী নুংখিলদনি। ইমান্নবা সেনিয়র ছাত্র অমুজাওদি ঐবু কলিকাতা ফাওবা থিনগনি হায়দুনা থৌরাঙ তৌদুনা থোকমিন্নরকই। ঐগা ক্লাসতা তন্মিন্নবা আইভান অমদি জিতেন হায়বা ময়াং অনীখক যাওনা ঐগা লৈমিন্নবা লোকেন, জয়চন্দ্র অমদি প্রেমকান্তনা ঐবু বোলপুরগী রেলরে স্তেসন ফাওবা থিন্দোরকই। কায়নরমদাই মতম অদুদা ঐখোয় অমনা অমদা করি হায়নগদগে হায়বদু খঙদে, থৌদোক অদুগী নুংঙাইতবা রাখলদুনা ঐখোয়বু ইপঙ পঙশিনহল্লি।

জিতেন হায়বা ইমান্নবদুনা ঐঙোন্দা হায়রকই, “করিগুম্বা নাবা ফরবদি থুনা অমুক লাকউ।”

“উম,” ঐনা পুরুীং হুহুনা অসিতমক খুন্মী।

হৌনবী মতুং ইন্না বিদায় তৌনরগা ঐ বোলপুরগী রেলরে স্তেসন অদু খাদোরক্লে।

অমুজাউ ইবানী কলিকাতা যৌরগা নুংদাং অদু এয়ার অফিস মনাজ্ঞা লৈবা অচৌবা হোটেল অমগী দলান মথস্তা লেকমিন্লে। অচৌবা সহর অদুগী হোটেলগী অরাংবা কা অমদা ইবানীদা অচীকপা অহিং অদু লেনবদু নিংকোক নিংকোক তৌই, তুম্বা ইয়া যাদে। নোংঙাল্লমদাইদা ইবানীমক হৌগতুনা এয়ার অফিস তান্না চৎলে। ঐগী চৎনবা থৌরাঙ খুদিংমক তৌমিন্নবা লৌইরবা মতুংদা মহাক শান্তিনিকেতনদা অমুক ইন্নবগী সিয়ালদা রেলরে স্তেসনদগী টিকেট কক্লে। ইবানী স্তেসন অদুদা কায়নরে। মহাক্লা ঐঙোন্দা তৌবা মমল যান্নবা মতেং অদু ঐ কৈদৌঙৈদসু কাউবা গুমেদে।

নীংশিং বারী

মঙাশুবা পন্দুপ

লাইরিক তস্বা লেপ্সা মতাং

এনা য়ুমদা হক্সকপা অদু পূজা ছুটিদা থোরকখিবা অদুগা খেই। মতম অদুদদি হকচাং নুংঙাইবসু লাইরিক তস্বা ওমগনি হায়বগী আশা খরা লৈরস্মী, য়ুমদা থোরকপগী ঈরাং লাঙই, নুংঙাইবা ফোঙদোক্রে, অদুব হন্দক্তি ঐ করিগুস্বা আশা অমতা যাওদনা থোরকপনা রা ইঙাঙ ঙাঙদে। য়ুমগী অহল-লমনসু মায়থোঙ মকালামদে, ঈংইথে, রা ইঙাঙ ঙাঙদে। জিগা ইমাগনা ঐঙোন্দা অসিতমক হায়, “ফরে, হকচাং ওমদ্রবদি কমদৌনি, থোরকপনা ফরে।”

ঐ খঙই মথোয়গী রাইহে অদু মতাং অদুদা ঐগী পূক্লীং থেমজিন্নবা হায়বনি; মথোয়গী থাম্মোয়নুংদা লৈরিবা নুংঙাইতবগী মতো অদুদি ঐ অদুম উবা ফংই।

এনা পুরকপা বেডিং, স্যুটকেসনচিংবদু হাংদোক্রে। পূজা ছুটি থোরকপদা লৈরকখিবগুস্বা হন্দক্তি অচাপোং অমদি অতৈ পোং-চৈ করিমতা লৈরন্তে। এনা চংলমদাইদা পুখিবা পোং অদুগা নৌনা লৈবা লাইরিক খরগতনি যাওরকপা।

ঐগী নুপীসু ঈংথনা এনা পুরকপা পোং-চেশিং অদু লোইশিনবা যাওদনা লৈ। এনা মীকুপুদা খঙহৌদনা খক্সকপসি ঐগী লাইরিক তস্বগী মরমদা মহাক্সা তৌরস্বা আশা খুদিংমজু কায়ত্রবা মতুংদা মাগী রাখলদু করি ওইরমগদগে হায়বা অসিনি। অদুবু মহাক্সা তাজ্জা অদুদা অদুগুস্বা ঐগী ফীবমদুগী মরমদা রা করিমতা হায়রন্তে।

লাইরিক তস্বদগী য়ুমদা থোরকপা মতাং অদু ঐগী পুসীগী অচৌবা অহোংবা তাক্কক অমনি। ঐ ছুটি লৌদুনা থোরকপনিদা হকচাংগী ফীবস্বা ফরক্সবদি অমুক তস্বা চঙবসু য়াবনি, অদুব য়ুমদা নুমিং খরনি হীদাক চাদুনা লৈরবা মতুংদসু ঐগী হকচাংগী নুংঙাইতবা অদু ইফ ফগন্তবনা ঐ অমুক শান্তিনিকেতনদা চঙবগী রাখলদি পুরা থাদোক্রে। ইংলিসকী হেড ওফ দি ডিপার্টমেন্ট ডাঃ শিশির কুমার ঘোষতা ঐ অমুক লাক্সরোই হায়বসি চিঠি ইদুনা খঙহনত্রে। (এনা তস্বা হৌগৎলকপদা হান্না ডিপার্টমেন্টকী হেড ওইরস্বা ডাঃ এস, সি, সেন অদু থবক্তগী পোখাখি, মাগী মহুত্তা ডাঃ শিশির কুমার ঘোষনা ইংলিস

ডিপার্টমেন্টকী হেড ওইহৌরে।)

পুন্সীগী অহানবা ওইনা লাইরিক তম্বা তোজুনা য়ুমদা তুমিনা লেনবা মতম অদু পুন্সীং য়ান্না নুংশি। অঙাং ওইরীঙে জ্ঞান খজিক্তং তারকপদগী লাইরিক তম্বগী অকনবা খৌদাং অমনা পুন্দুনা লাক্সগা হৌজিক্সা লাইরিক তম্বা তোজুনা লৈবদু য়ান্না হৈনদে, থবক অমতা লৈতবগুম তৌই, রাখল অদুসু ইহাঙ হাঙই। ঐসি ইথস্তা অরেম্বা মী অমগুম্না খঞ্জরকই, মতম অয়াম্বদা রাখলদু ইতাউ তাউনা লেল্লি।

হকচাং নুংঙাইতবা অদু ডাক্তরগী হীদাক ঙাক্সা চাবনা ফভম খঙদবা অদুদা ঐ মহৌশাগী লায়য়েং লাইরিক খরা পাদুনা ইথস্তা লায়য়েংনবসু হোৎনৈ। তুম্ব-চাবা মতম নাইবা, অচম্বা চীঞ্জাক চাবা, শঙ্গোম থকপা অসিনচিংবা কয়া তৌদুনা হোৎনৈ। ঐনা মপুং ওইনা পাখিবসি ক্ষেত্রিময়ুম কালানা ইবা মহৌশাগী লায়য়েংগী মরমদা ইবা লাইরিক অমগা (ঐ মমিংদু নীংশিংবা ঙমদ্রে) অতোপ্পা গান্ধীজিগী *দি নেচর কিওর* হায়বা লাইরিক অমগা অনী অদুনি।

অসুন্না ঐ অয়াম্বা মতমদা য়ুমদগী চথোক্তনা পোথাবা ওইনা হকচাংগীদমক হোৎনদুনা মতম লেল্লি। মপুং ওইবা থবক অমা লৈতবনা রাইশংনা, কোন্না লৈরবসু পুন্সীংদদি ঙহাঙ্তা পোথাবা ইখঙ খঙদে। ঐগী তুংগী পুন্সীগী মরমদা খল্লুবদা রাখলদু ইমম মমশিল্লি। য়ুম পাল্লবা, অঙাং লৈরবা মতমদা অদুন্না লেনবা হায়বসি তশেংনা দণ্ডি মখল অমনি। ঐ হিংবগী মহাউ অমতা য়াওদবগুম তৌরকই।

মতম অদুদা ঐ পুন্সীংগী পোথাবা ফংনবা মরু ওইবা লাইরিক খরা পাখি। মীওইবনা পুন্সী লম্বীদা চংপদা কাল্লবা লমজিংগী রাখল পীগদবা অফবা লাইরিক পাবা য়ান্না মরু ওই হায়বসি ঐ মতম অদুদা খঙলকই; তম্ববা লাইরিক্তগী ফংবা জ্ঞান ঙাক্সনা মপুং ফাদে, পুন্সীগী খৌদোক অমদি মতাং খুদিংমক্তা দরকার ওইবা জ্ঞান অদু তানশিল্লবগীদমক্তা অখল্লবা অতোপ্পা লাইরিক খরা পাবা দরকার ওই হায়বসি পুন্সীংদা ফাওরকই। মতম অদুদা ঐনা পখিবা লাইরিকশিংগী মনুংদা ঐঙোন্দা য়ান্না নুংঙাইখিবা, রাখলগী লমজিং য়ান্না পখিবা লাইরিকসি *টিচিংস ওফ শ্রী রামকৃষ্ণ* হায়বা অদুনি। মদু ঐঙোন্দা মমল নাইদ্রবা লন অমা ওইনা থোকই। রামকৃষ্ণগী পাউতাকশিং অদু পারুরগা ঐ পুন্সীদা মীং অমুক পাঙথোরকপগুম তৌরকই। মহাক্সা তাকপা মীওইবনা ঈশ্বরবু হান্না নীংলগা থবক খুদিংমক তৌগদবনি, লেঙদবদি ঈশ্বরতনি, অতৈ পূন্মক অরেম্বা ওইদবা ঙাক্সনি, ঈশ্বরবু

নীংলগা অকে-অমৌ পুন্নমক থাদোকদবনি, অশেংবা নুংঙাইবদি ঈশ্বরবু নীংবদা লৈ হায়বা অসিনচিংবা কয়াদু ঐঙোন্দা য়ান্না নুংঙাইবা অনৌবা জ্ঞান ঙাঙা ওইনা থোকই। মহাক্সা পুন্সীদা মীওইবনা মতৌ করন্না হিংগদশে, করি মথৌ তৌগদগে হায়বগী, মীগা মীগা লৈনবা মরীগী, কথোকপগী অমদি মীনুংশিগী মরমদা তাকপা পাউতাক ময়াম অদু তশেংবা য়ান্নমক কান্নবা ঙাঙনি। ঐগী ওইরিবা পুন্সীগী ফীবম অদুদা মহাক্সা হায়বদা ঐঙোন্দা য়ান্না কান্নবা ঐনা নীংশিংবা রাই অমদি অসিনি, “থন্মোয়নুংদা কৈদৌঙৈদসু নীংবা কায়বা রাখল চঙহনগনু, আশা পুন্নমক মাঙখিবা হায়বসি কনাগুন্না অমগী চাওখংলসীদা অচৌবা অপনবা অমনি। মীনা মানা মানা খঞ্জবা রাখলগী মতুং ইন্না মশাগী ফীবমদু ওইরকই।”

ঐ নুংগী ওইবা রাফমগী মরমদা খহুদুনা ঈশ্বরবু নীংবা, পুন্সীং শেংনা লৈবা, অচুন্না তৌবা অসিগুশ্বগী মরমদা খল্লকই, মদুদা লৈবা নুংঙাইবগী মহাউ অদু খঙনীংলকই।

ঐঙোন্দা প্রভাব তাহনখিবা অতোপ্পা লাইরিক অমনা গাঙ্কীজিগী মশাগী পুন্সী বারি দি ষ্টোরি ওফ মাই এক্সপরিমেন্টস রিথ ট্রুথ হায়বা অদুনি। অচৌবা মী অমনা মনুং-মপাল নাইদনা অখাকপা অমতা লৈতনা অওইবা পুন্নমক শেংনা হায়দোকপসি মাগী লাইরিক অসিদগী হেন্না হায়দোকপা অতৈ লাইরিক লৈরমগনি থাজদে। মদু পাবদা মহাক অসি তোপ তোপ্পা মীওই অমগুন্না পুন্সীংদা ফাওই, অচুন্না মীওইবা অমদা লৈবা য়াবা দোষ কয়া মঙোন্দসু লৈবা — পুন্নমক অদু মহাক্সা শেংনা হায়দোকপা অদু তশেংনা পুন্সীং য়ান্না চীংশিনীংঙাইনি। করি অনুক হায়গনি মদু পাবদা মহাক অসি অচৌবা মীওই অমনি হায়বসি কাউবা মতাং কয়া য়াওই। মদু মহাক্সা অদুকী মতিক ফজনা, চেকশিন্না ই মদুদি মদুদা নাপলগী মমি অমতা তাদে, তোঙান তোঙানবা থৌদোক, মতাংশিংগী মরমদা মহাক্সা ফোঙদোকপা রাখলশিং অদু চপ চাবা ঙাঙনি। লাইরিক অসিমক মীওইবা কয়াদা জ্ঞানগী লমজিং পীরমগনি হায়বসি ঐ চপ য়ুংনা থাজে। অচৌবা মীশিংগী মগুণবু মুন্না খঙবা, মথোয়গী মতৌবু মপুং ফানা তস্বা ঙস্বদি হেজ্ঞা ওইথোজ্ঞে, অদুবু মথোয়গী মপাল নাইদ্রবা মগুণগী শরুক খরদংবু ফংনবা ঐখোয়না মথোয়গী লমচত্তা অপাশ্বা শরুক খরা মতৌ তস্বদা কায়বা লৈতে। মদু ঐখোয়গী কান্নবতা ওইগনি। ঐনা মপুং ওইনা গাঙ্কীগী নীতিদা পামজবা অসি মাগী অচুন্না চংপা অমসুং ঈশ্বর নীংবা অসিনি। অদুগা অমুকসু মাগী লাইরিক অদু ঐনা সাহিত্যগী মচল অমা ওইনসু য়ান্না নুংঙাইনা পাই। বারী লীরিবা মওঙ অদুদা

থাক বাংলা সাহিত্যগী খুদম কয়া যাওরি — খুদম ওইনা লমচৎ য়েকপদা, তোঙান তোঙানবা খৌদোকশিং থাবদা য়ান্না হৈশিংই, অচৌবা অইবা অমগী মণ্ডণ খুদিংমক উবা ফংই। মাগী মতৌদা য়ান্না সেনসিটিভ ওইবা মণ্ডণ অমা যাওই। অচৌবা মী হায়বসিমক অচৌবা সাহিত্যকার অমনি হায়নীংই, মখোয়গী মচীন্দগী থোরকপা, মখোয়না ইথোরকপা কয়াদা সাহিত্যগী ওইবা ফজবা রাখল, মচাক কয়ানা থল্লি। তশেংনমক গান্ধীজিগী আউতোবাইওগ্রাফি অসিমক অচৌবা সাহিত্যগী পোং অমনি।

ঐনা পাখিবা অতৈলাইরিকশিংদি ঐনা তমখিবা ইংরাজী সাহিত্যগী লাইরিক খরনি। মখোয়দু ঐনা নৌনা অমুক মহাউ লৌবা গুল্লবা পোখাদুনা লৈবা মতম অদুদা পাবনি। রবীন্দ্রনাথকী বারী মচা “কাবুলীরালা” অমসুং “দি চাইল্ডস রিটার্ন” অনী অসিসু পাখি। “কাবুলীরালা” দি ঐনা মৈতৈরোন্দা হন্দোজুনা ইবা তম্বগী মণ্ডণদা হোৎনে। বঙ্কিম চন্দ্রগী উপন্যাস চন্দ্রশেখর, দুর্গেশনন্দিনী, আনন্দমঠ অসিনচিৎবসু পাখি। মখোয়দুনা ঐঙোন্দা অনৌবা রাখল কয়া পীখি। তুংগী পুন্সীগীদমক ঐ রাখল য়ান্না খম্বা হৌরকখি।

নিংথমথা অদু ঐ অসুন্না য়মদগী কয়া চাখোজুনা লেঙ্গে। হকচাং নুংঙাইতবা, থবক লৈতবা অমসুং আশা যাওদবগী হেনীংদবা পুন্সমক অদু কোরুবা লাইরিক খরা পাদুনা লেনবদু নন্তনা ঐগী পোখাফম অতৈ লৈতে।

কুম অদু য়ান্না ঈংই। ঐঙোন্দা অঙাং নাবগী নুংঙাইতবা খৌদোক অমসু থোকই। ঐগী ইচানুপী পিশক অদু নোংমা মমানা পোরিঙোদা সন্ধ্যাদা খঙহৌদনা ওবা হৌরকই। অদুদগী নুংদাং অদু মহাক কোল্ড ডাইরিয়া তৌদুনা লারুরে। নোংঙাল্লবসু মাগী ফীবম অদু ইফ ফগন্ত্রে। ঐনা ফারমাসিদা হংদুনা হীদাক মহী অমা লৈদুনা পীথক্রে, অদুবু মদু থক্লবসু মাগী ফীবম অদু করিমতা ফগৎপা তৌদ্রে। নুংদাং যৌরকপদদি মাগী ফীবম অদু থীনা শোক্রে, ময়াঙ কংত্রিক কংশিনত্রে, মশা অদু হাইবা হৌরক্রে, মৈচাক খাঙবা য়ান্না বানা উরক্রে। মহাক নাহেবা হৌরকই। মহাক্কী মচীনবান অদু ইকং কংই, তাইফেং তাই।

মাগী ফীবম অদু উবদা ঐ য়ান্না নুংশাখীবা পোক্রক্রে। নুংদাং অদুদা ঐ ইমা পোকপা ইপুবোক গুলামজাংকী মনাজ্ঞা চতুনা মাবু কৌরুরে। মহাক্সা লাজুনা য়েংবদা অনাবগী ফীবম অদু লুবা অদুদা মহাকসু নুংশাখীদুনা অহিং অদু ঐখোয়দা লেক্রে।

নোংঙানবদদি অঙাং অদু লেঙবা ফাওবা নীংখিনা গুমদনা লৈত্রে, মমিং উইশিনত্রে,

তৃষ্ণাশূন্য তৌন লৈত্রে। মাগী অনাবগী ফীবম অদু হেন্না ফৎলজ্জবা মতৌদু উবদা নুমিৎ
অদুমজ্জদা ডাক্তরনচিংবা কৌদুনা কোয়চেন চেমরে।

ঐখোয়গী মান্না অমনা ডাঃ কালা কৌবা চৎলুরে। মহাক্সা হম্মক্সা ঐখোয়দা হায়রৈ
ডাক্তর অদু ওহাকী মতুংদা লাক্সগনি, মহাকী লায়য়েংবগী মমলদি লুপা কুস্থানি। অকল্পবা
শেনফম অদু ডাক্তর অদুনা হায়রকপনি। মানা ঐখোয়গী য়ুল্লোমবদা লায়না অদুমক্সা নাবা
অঙাং অমসু নুমিৎ খরনিগী মমাঙদা লায়য়েংখি, মদুদা থাখিবা শেল অদু ডাক্তর অদুনা
পেন্দদুনা হায়রকপা ওইরস্বা যাই। ঐ মদুদা থোইনা নুংঙাইতবদি তৌদে, ডাক্তর অদুনা
মাগী চপচাবী লায়য়েংবগী ফি অদু হায়জরকপতনি। ঐনা নুংঙাইত্রিবদি অঙাং অদু নাবগী
শেল-থুমগী হৌনবী দায়িত্ব ঐনা লৌবা ওমদবগী রাখল অদুনি। লুপা কুস্থান হায়বসি মতম
অদুদদি য়াম্মী।

ওহাক লৈরবা মতুংদা ডাক্তর অদু কার তোংদুনা লাক্সে। মহাক্সা অঙাংগী অনাবগী
ফীবম অদু কুপ্পা য়েংলে, অদুগা অঙাংদুগী চানবা হীদাক খরা ইরে। হীদাক অমদি মহাক্সা
হান্না চাবা অমনি।

ডাক্তরনা চৎলমদাইদা মহাকী লায়য়েংমন লুপা কুস্থান অদু জিনা প্লেট অমদা পুথোজ্জনা
থারে।

মহাক পৈশা অদু লৌরগা হনত্রে।

মহাক চৎল্জবা মতুংদা মাক্সেন্দা ফল্লিবা ইপুবোরগা ঐঙোন্দা হায়রকই, “অঙাং
লায়য়েংবগী পৈশাদি নপানা থায়েদো।”

বাইহে অদু তাবদা ঐ য়ান্না ইকাইবা পোক্সকই, মায় থম্ফম খঙলজ্জে। অহল অমগী
কুপ্পবা মীংয়েং অমদগীদি মপা অমা ওইনা ঐনা শেলগী খরচ অদু তৌফম থোকপনি
অসিনি। মহাক্সদি বাইহে অদু চন্না হেজ্জা খহুহৌদনা হায়দোকখিবা ওইরস্বা যাই, অদুবু
মদুনা ঐঙোন্দা খাঙঙমদবা চৈনা অমা পীরকই। মদুনা ঐগী ওইরিবা ফীবম অমুক হান্না
নীংশিংহল্লি, লায়য়েংবা অদুগী রাফমতা নত্তনা পুন্সীগী অতৈ হীরম কয়াদা অচৌবা দায়িত্ব
পুফম থোক্সবা ঐনা অদুনা শক্তি য়াওদনা, করিসু তৌবা ওমদনা লৈবদু রাখল খহুহুগদি
য়ান্না নুংঙাইতবা হেল্লকই।

লায়য়েংলবা মতুংদদি অঙাং অদু তপ্পা তপ্পা নাবা ফৎলজ্জে। নুমিৎ খরনিগী
মতুংদা মহাক নাবদু পুফম ফদুনা মহৌশাওন্না শামরে।

মহাক নাবগী নুংঙাইতবা রাখল অদু কোকশ্ববা মতুংদা ঐগী পুন্সীদা করি অমুক তৌগদগে হায়বগী পুন্সীং লাঙবা, পোথাফম খঙদবা রাখল অদু অমুক হেতা লাকই। করিশ্বদা থবক অমা থিবগী রাখল খল্লকই, করিশ্বদা লাইরিক তন্নীংবগী ঈখৌলাংবা রাখল অদু লাকই। পুন্সী লস্বীদা লন্মানবগী ফীবম অদুদা ঐ অদুম লৈ।

মমৈদা ঐ থবক থিবগী রাখলদু চপ য়ুংনা খল্লক্লে। ছাত্র ওইরিঙৈদা, পুন্সীগী অওইবা অকোকপা মশঙ্কু মুন্না খঙদ্রিঙৈদা আশা য়ান্না চাউই, থবক মচা তৌবা হায়বসি অচোপ্পনি হায়না খল্লি; অদুগুস্বা রাখল অদু লাইরিক তস্বা তোক্লেবা মতুংদসু পুন্সীংদা অদুম লৈরি। থবক মচা তৌবা হায়বসি পুন্সী মাঙলবা মওঙ অমনি হায়বগী রাখল ফাওবা খল্লি। নহা ওইরিঙৈগী পুন্সীগী থেইদোকপা জ্ঞান লৈত্রিঙৈ মতম অদুদা মফম মতমগী মতুং ইন্না চাশিন্ননা রাখল খনবা ইঙম গুমেদে। ঐ অরেস্বদা ইশাগী নাপল অমা তৌদুনা থবক তৌবা তারবসু মচা তৌবগী রাখলদি ইখন খন্দে।

ইং ১৯৬৯ গী এপ্রিল থা অদুরাইদা চীংমৈরোঙদা লৈবা রেসিডেনসিয়েল হায় স্কুলগী ইংলিস তস্বীনবা গ্রেজুয়েট পোষ্টকী ওজা অমা কৌবগী এডভারটিজমেন্ট অমা থোরকই। জিনা খবর পাবদা মদু থেংনরুদুনা ঐবু পোষ্ট অদুগীদমক দরখাস্ত থানবা হায়রকই।

ঐ মাগী পুন্সীংদা লৈবা রাখলদু মুন্না খঙদনা অদুগুস্বা এদেদ স্কুলগী ওজাগী পোষ্ট অদু পামদবগী বা খঙহৌদনা ফোঙদোক্কুরে।

মদুদা মহাক্সা খরা পেন্দবা উত্তুনা খজিক্তং অর্থ লৈনা নোক্সগা হায়রকই, “হুম, মী কয়ানা অদুগুস্বা পোষ্ট অদু ফংনদ্রিবনি — নহাক্সা খৌশাদনা গুঙলিবা অদু। নহাক মদু ফংবু ফংলবদি লাইবক য়ান্না ফরবনি।”

মাগী রাইহে অদুনা ঐবু হৌজিক্কী মতমদা ওইরিবা থবক ফংদবগী অরুস্বা সমস্যা অসি খঙহন্দুনা মীং পাঙহনবগুম তৌই। মদু তাবদা ইকাইবসু পোকই, পুন্সীং নুংশিবসু পোকই, ঐগী অপঙবা নাপল অদু ফোঙদোক্কুবগী নুংঙাইতবসু ফাওই।

ঐ করিমতা খুমদনা তুমিনা লৈরে।

ওজাগী পোষ্ট অদুগীদমক ঐ দরখাস্ত থারে। দরখাস্ত অদু পিশিনবা চংপদা স্কুলগী কেরানীদগী খঙলকই স্কুল অদুদা হান্না অগুরগ্রেজুয়েট পোষ্টতা পুবা গ্রেজুয়েট ওজা অমসু লৈ, মহাক্সা পোষ্ট অদুগীদমক দরখাস্ত থারি। মদু তাবদা ঐ অদুম খঙলে থবক অদুগীদমক আশা তৌরুবগী কাম্বা লৈররোই, ফোংনা মীয়ামদগী দরখাস্ত কৌদুনা থবক অদু হাপ্নবা

তৌবা মাল্লবসু মনুংদদি ওজা অদুবু অপগ্রেড তৌনবা তৌবা থবক্লি। অদুবু দরখাস্ত খাজিল্লুববিনা ইন্টরভিযু ফাওবদি অমুক্তং চাংয়েং ওইনা যাওনবা পূক্লীংদা লেপ্পে।

নুমিং খরনিগী মতুংদা ঐ ইন্টরভিযু যাওনবা চে ফংলে। ইন্টরভিযু তৌগদবা নুমিং অদুদা ঐ হৌনবী মতুং ইনা দরকার ওইবা সার্টিফিকেট, চে-চাংনচিংবা পুদুনা পুং তরা তাবা অদুরাইদা স্কুলদা চংলে। নুংশাদু অদুক হারুা কত্রি। ঐনা চীংথক্তা লৈবা স্কুল অদুদা কাখতুনা য়েংবদা মতম অদুদা ইন্টরভিযু যাওগদবা মী ইরাক লারুন্নমত্রি। ওহাক্লী মতুংদদি কেন্দিডেট অতৈদুসু মথং মথং ফাইল, চে-চাংনচিংবা নাকন্দা য়েপ্পদুনা লারুন্নে। ঐ স্কুলগী ময়াদা হৌবা উ অমগী মথোঙদা লেপ্তুনা লৈরে, মথোয় অতৈদুসু ইন্টরভিযুগী মতম ঙাইবা ওইনা চীংথক্তা — খরনা পূন্না রারী শাদুনা, খরনা চোইনা চোইনা নায়তোম তানা লৈ। মথোয় খরনা চীংথক্তা লৈবা স্কুল অদুগী অকোয়বা ফীবম, উপালশিং, অশংবা মনা-মশীং অদু য়েংলগা মফমদু লাইরিক তন্ময়গীদি চুশিন্নবা নুংঙাইগদবা মফম্নি হায়না খন্নদুনা রারী শাবা তায়। ঐসু ইন্টরভিযুগী মতম ঙাইবা ওইনা চীংথক্তা হৌরিবা উপালশিং, অশংবা মনা-মশীং, নোংপোক থংবা মায়কৈদা চীংথোঙদা শন্দোকত্রিবা লৌবুক অসিনচিংবদু য়েংদুনা লৈ।

ঐ পুন্সীগী অহানবা ওইনা ইন্টরভিযু যাওবা লাকপা অদুদা পূক্লীংদু লাঙতক্লে। কেন্দিডেট খুদিংমক ঐগোন্দগী চহী হনবা ঙাক্তা ওইনা উই, মথোয়গী মনুংদা খরদি ফন্না অহল ওইবা ফাওবা যাওরে। মথোয় উরগা পোষ্ট অদুগী মমলদু হেন্না য়ামখৎলকপগুম নীংলকই। স্কুলদুদা ওজা ওইবা মীওই অমা-অনীসু ইন্টরভিযু অদুগী শীল্লাঙবা যাওই। মথোয়গী মশাখীংবা অমদি পোছোকচনা উবা মতৌ অদু উবদা মথোয়বু লাইবক ফরবা মীশিংগুন্না খল্লি। ঐনা খল্লি, “মথোয়দি ইন্টরভিযুগী লাছেং অমা থেংনরগা স্কুল অদুদা হান্না থবক চঙত্ববনি, অদুগা ঐখোয়দি মদুগী অচৌবা লাছেং অদু থেংনগদবা রাখলি।”

ফনা কুইনা উরুমদা লেপ্তুনা ঙাইরবা মতুংদা ইন্টরভিযু হৌনবা ঐখোয়বু কৌশিল্লক্লে। স্কুল অদুদা হান্না ওজা ওইবা মীশক অদুনা ইহান হান্না কৌশিনখি।

মী খরা কৌশিন্দুনা মথং মথং চঙলুববা মতুংদা ঐবুসু কৌশিল্লক্লে ঐ ইন্টরভিযুগী কা অদুদা চঙলে। বোর্ডকী মেম্বর মরি-মঙা ইকোয় কোয়না ফমদুনা লৈরন্মী। মথোয়গী মনুংদা মশম লেংবান যৌনা শাংবা অহল অমসু যাওই, অদুগা স্কুল অদুগী হেডমাস্টরনি হায়বা মী খরা ঙৌবা, মমায় কোয়দানবা, আনোক উল্লা মী অমসু যাওই।

মতমদুদা ঐ ইন্টরভিযু যাওবগী আটনচিংবা করিমতা খঙদ্রি। হেডমাস্টরনি হায়বা মীশক অদুমখক্তনা বাহং অনী-অহুমদং ইংলিসতা হংই; মদু ঐনা লৌরকপা সবজেক্ট, ঐগী অপাস্বা হীরম খরগী মরমদনি। ঐনা মখোয়দু ইচম চন্না খুলে। অদুদগী অতৈ অমুক থোইনা হংবা তৌদনা ঐবু কাদুদগী যান্না থুনা থাদোরক্কে।

নুমিং খরনিগী মতুংদদি স্কুল অদুদা হান্না পুরস্বা ওজা অদু পোষ্ট অদুদা হাপত্রে হায়বা পাউ তারে।

জুলাই থা যৌরক্কে। চহীদুগী বী, এ, পরীক্ষা অমুক হায়দোরক্কে। থবকা ফংদবগা ঐ লাইরিক তন্নীংবগী রাখলদু অমুক পোকপা হৌরকই। মণিপুরগী ছাত্রশিংনা মপান্দা এম, এ, তন্নবা চংনবা মতমদুদা ঐ অমুক হান্না তস্বা চংনীংবগী ঈখৌলাংবা পোক্ককই, ঐগী ওইরিবা হকচাংগী নুংঙাইতবগী ফীবমদু কাউথোকই। ঐনা শান্তিনিকেতনদা তমহৌরিবা ইমান্নবা জয়চন্দ্রদা ঐ অমুক হান্না মফমদুদা তস্বা লাক্কীংবগী রাখল ফাওবা ফোঙদোজুনা চিঠি ইরুই। অদুবু ঐনা মমাঙগী চহীদা মফমদুদা নাবদগী ক্লাস যাওবা ওমদনা নুংঙাইতনা লেনখিবা ফীবমদু নীংশিংদুনা মহারুগা ঐনা মফমদুদা অমুক লাকপগী রাফমদু হকচাংগী ফীবম য়েংলগা রাখল মুন্না খল্লগা লেপবা হায়রকই। অদুদগী ঐ ইশাগী ওইরিবা হকচাংগী ফীবম নীংশিংদুনা রাখল অমুক খহুরকই, মফমদুদা হান্না চংপগী রাডু নীংজিং মাঙজিংনরকই। ঐ রাখলনা ফুস্বংননা লৈ। অদুগা ঐনা রাখল ইখন খহুরদবা অমনা ঐনা অমুক হান্না লাইরিক তস্বা চঙবগী রাফম হৌদোকপদা অহল-লমন্না করি হায়রক্কেদগে হায়বা অসিনি। ঐনা চন্না খল্লি ঐগী হকচাংগী ফীবম অদু ফগৎলক্কবদি মখোয়না ঐনা লাইরিক তমথবা চংপগী রাফম অদুদা করিসু হায়রোই। অদুবু ঐগী রাখল অদুদি খরা ওন্নরল্লে। নোংমা জিনা ঐবু অমুক হান্না লাইরিক তস্বা চংহনবগী আশা তৌদবগী রাইে খরা ফোঙদোরকই। মদু তাবদা ঐ ইখন্তা ইকাইবা পোক্ককই, ঐনা ইখন্তা অরেস্বদা আশা কয়া তৌরুন্দু ইশাগী ওইরিবা ফীবম করিমতা খঙজদবা মতৌনি হায়বদু খঙলকই। মদুদগী ঐ লাইরিক তস্বা চংপগী রাখলদু পুরা থাদোকত্রে।

থবক চঙবা অমসুং এম, এ, থানবগী থৌরাঙ

ঐ মতম লেনবা ওইনা ডি, এম, কোলেজগী কেমপসতা লৈবা শঙ অমদা চথবা, গৌহাটি য়ুনিভারসিটিগী মখাদা প্রাইভেট ওইনা থাবা য়াগদবা এম, এ, হিন্তরি ক্লাসতা মিং চনশিন্দুনা য়াওরে। সবজেক্ট অদু ঐনা থোইনা পাম্বা নত্ৰবসু অসুম লেন্না লৈগদবগী শরকপুদি মদু তন্নগা কৰিগুন্না খরা কান্নরকপসু য়াই বন্দুনা তম্বনি। ইংলিস সবজেক্টতি মদুদা হাংদে। ঐ তন্নগা সবজেক্ট অদুগা মরী লৈনবা লাইরিক কয়া চেন্দুনা অমদি লৈদুনা পাবা হৌরে।

আগষ্ট থা লোইরমদাই য়ৌরক্লে। মতম অদুদা দি নিউ গার্লস এণ্ড এডল্ট নাইট হায় স্কুলগী ইংলিসকী গ্রেজুয়েট পোষ্টতা হাপ্পবা ওজা কৌরকই। (স্কুল অদু হৌজিক্তি খোয়াথোং হায় স্কুল হায়না মমিং ওনত্রে।) ঐ পোষ্ট অদুগীদমক দরখাস্ত অমুক থারে। স্কুলদা অইবা চাংয়েং অমদি অহানবা ইন্টরভিযু তৌরবা মতুংদা মী নীপাল খনগন্তুনা ইন্সপেক্টরগী অফিসতা অরোহিবা ইন্টরভিযু অদু পাঙথোকই। মতম অদুদা স্কুলগী ইন্সপেক্টর অদু বিমল ওহনা ওইরি। মহাক্তি য়ান্না অচুন্না তৌবা শেঞ্জা-থুমজা য়াদবা মীনি। মানা চিয়ারমেন ওইবনা রাহং অয়াস্বা মহাক্লা হংই। রাহং খরা হংলবা মতুংদা মহাক্লা ঐঙোন্দা ঐনা তন্নকপা ইংলিসকী শৈরেং অমদগী মতেক খরা চীনফা থিনবা হায়রকই।

মদুদি ঐ থীবা গুমদ্রে, সাহিত্যগী ছাত্র ওইরক্লেবসু শৈরেং চীনফা পুবগী হৈনবী অসি ঐঙোন্দা কেদৌঙৈদসু লৈরঙে। মদুদা মহাক খরদি পেন্দনা উই। মহাক্লা বোর্ডকী অতৈ মেম্বরশিং অমদি ঐঙোন্দা ইচম চন্না পাউ তম্বা ওইনা হায়, “ঐনা খঙবা ইংরাজী সাহিত্যগী ছাত্র অমা লৈ, মহাক্তি মিল্টনগী *পেরডাইজ লোস্ট* অসি ফনা শাংনা চীনফা থীবা গুম্মী।” মদু তাবদা ঐ খরা ইকাইবা পোকই, মঙোন্দগী কৰিগুন্না পারা অমা তমহৌবগুম তৌই। ঐ বা হায়ফম খঙদনা তুমিন্না তাদুনা লৈ। অদুদগী অতৈ রাহং অমা-অনী হংলবা মতুংদা ঐ থোরক্লে।

ইন্টরভিযু অদুদা ফজনা তৌখিবা হায়বদু ঐ থোইনা হায়ফম খঙদে, চিয়ারমেন্না ইংলিসকী শৈরেং মতেক খরা চীনফা থীযু হায়রকপদা ঐনা থীবা গুমখিদবা অদুদি ঐগী

অশোয়বা শরুক অমনি হায়দুনা ইথস্তা হেক হেক নীংশিংই, মদুদা খল্লকপা যাবগী থাজবদু কয়া কন্না লৈরুদে।

মথংগী নুমিৎকী পুং তরামুক খরা হেনবা অদুৰাইদা স্কুলগী হেডমাস্টরনা চৌকিদার থারস্তুনা ঐবু কৌহল্লরে। মহারুা ঐবু থবক খনবগী মরমদা করিসু হায়দে, চুন্না ঐবু স্কুলদা লারুবা খঙহল্লকপনি।

মতম অদুদা ঐ এম, এ, গী ক্লাস যাওবা চৎনবা খৌরাঙ তৌরি। মহাক হনখবা মতুংদা ঐ য়ুমদগী থোরক্লে।

ঐনা চৎলমদাইদা নুপীদা হায়রম্মী, “ঐ ক্লাস যাওবা চৎপদা স্কুল অদুদা ওহাক চঙলক্লে, মখোয়না লাকউ হায়রিবদু করিগীনো খঙলক্লে।”

ঐ পুরীংদদি খল্লি থবক অদু খল্লম্বসু য়াই, অদুবু অরেপ্পা অমা খঙদবনা অদুক য়ান্না পুরীং লুম্বদি ঙমদে।

ঐ চৎলগা স্কুলদা চঙদুনা হেডমাস্টর উল্লরে। মতম অদুদা হেডমাস্টর অসি এস, জয়কিশোরনা ওইরি। মহারুা ঐবু মাগী কাদা ফমহল্লে। কাদুদা ঐগা নৌনা খনমিল্লবা অতোপ্পা অহল ওইরবা ইংলিসকী ওজা হরিমোহন সিনহা হায়বা অমগা জিওগ্রাফিগী ওইনা খল্লকপা ঐগা তন্মিল্লরকপা কুমার কৌবা মীশক অমগা মখোয় অনীসু ফমদুনা লৈরম্মী। হেডমাস্টরনা ঐঙোন্না ঐবু পোষ্ট অদুদা খনবগী মরমদা খঙহল্লকই, অদুগা হায়রকই, “য়ারবদি ঙসিদগী ক্লাস অদুম চঙবা হৌবীরো, ছাত্রশিং অসি ওজা বাৎপদগী ঈরাং তৌগদবগী তৌরে। এপোইন্টমেন্ট লেটরদি কোন্না অদুম পীজরগে।”

ঐগা খনমিল্লবা ওজা অনী অদুদসু নুমিৎ অদুমস্তদগী ক্লাস লৌবা হৌনবা হায়বদগী ঐখোয় অহম নুমিস্তদগী ক্লাস চঙবা হৌরে। নুমিৎ অদু ইং ১৯৬৯ গী সেপ্তেম্বর তাং ১৩ নি।

ঐনা স্কুলদগী হল্লকুগা ঐগী নুপীদা হায়, “ঐ ঙসিদি স্কুলদা ক্লাস চঙলুরে, এম, এ, ক্লাস যাওবা চস্ত্রে।”

ঐনা অদুন্না হায়বা অদুদা মহারুা ঐঙোন্না খজিস্তং থাজফাস্তনা ঙুরা হরাউবা মীৎয়েং অমনা য়েংলদুনা হায়রকই, “অওইরা? অসুক থুনা, চে-চাংসু করিমতা পীরস্তনা?”

“অওইবনি, মদু কোন্না পীরকনি হায়। ঐ হয়েংদগী স্কুল অদুদা কাবা তারে।”

“লাইরিক তল্লিবা অসিদি কমদৌবা?”

“তোকপা তারে, থবক ফংলবদি কৈদৌকগনি?” ঐনা সবজেস্তিতু কয়া পামদনা মতম লেন্নবা তম্বা ওইবগা অসুন্না খঙহৌদনা হায়দোকখি।

নুমিস্তু ঐগী পুন্সীগী অচৌবা অহোংবা নুমিং অমনি। নহানমথৈ শেল থোক্তনা রাখল ফকচিল্লা লৈরম্বা ফীবম অদু থংহোং হোংদুনা পুন্সীং মকালাম্বগুম তৌরকই। ঐগী অকোয়বদা লৈরিবা পোং পুন্সমক অদু নুংঙাইনা উরকই। পুন্সীগী অহানবা ওইনা তলব চাবগী রাখল তৌরকপা অদুদা পুন্সীংদা ফাওরকপা নুংঙাইবা অদু রাইনো মপুং ফানা থাৰা ঙল্লরোই। লাঙতরুবা, মওল মওল খনবা রাখলনা পুন্সীং অসি পীক থম্মি। নুমিং অদুদি নুপীসু মায়থোঙ মকালান্না হৰাউ-হৰাউ উই।

মথংগী নুমিস্তগীদি ঐ স্কুল অদুদা চাংনাইনা কাৰে। এম, এ, হিন্তুরিগী ক্লাস যাওবা অদু ঐ অদুম তোকে।

ওজা ওইবগী অনৌবা পুন্সী অদু নীংশিংলুবদা যান্না নুংশিৰা পোকই। মতমদুদা ঐ চহী কুনিথোই শুফাপ্তি, মতৌ করল্লা ছাত্র তম্বীগদগে হায়বগী লৌশিং লৈত্রি, অদুবু ঐনা ঐথোয়বু তম্বীরকপা ওজাশিংনা তাকপা মওঙ অদু নীংশিংদুনা অমদি ঐনা লৌরকপা ইডুকেসন সবজেস্তিতা তল্লকপা পাৰা কয়াদগী মৰু ওইবা কান্নবা বাফম কয়া নীংশিংদুনা ছাত্রিংবু তম্বীৰা হৌই। নৌনা চঙবা ওজা ওইবগী শিনফম অদুদা পুন্সীং চঙনা তৌবা হৌৰে। মতম অদুদদি ঐগী পুন্সী নুংঙাইতবা, শাউগংপা অদুসু খৰা ফথ্ৰে। ঐ অহানবদদি খৰা নুংশাখীৰম্বী করিগুম্বা থবক চঙলবা মতুংদা মদুনা মৰম ওইদুনা থবক তৌবা ঙল্লোইদ্রা হায়না, অদুবু ক্লাস কন্না চঙদুনা থবক চাংনাইনা তৌরবা মতুংদদি ঐগী হকচাংদু কনখংলক্তুনা অনাবা অদু কাউবগুম তৌথ্ৰে।

থবক চঙলবা মতুংদা তলব চাবগী নুংঙাইবতা নঙনা ছাত্রশিংগা লোয়নবগী নুংঙাইবসু লৈ। ওজাশিংনা নৌনা তৌরকপা ব্যবহারদা হঙ্গেইবা পোকই, অনৌবা ফীবম অদু ঐঙোন্দা চুশিন্নদবগুম থোকই। (স্কুল অদুদা ওইরিবা ওজা খুদিংমক্তগী ঐনা খাইদগী চহী নৌরি।) মতম অদুদা ঐগী পুন্সীদা লাকখিৰা অচৌবা অহোংবা অদু ঐ কৈদৌঙৈদসু কাউবা ঙমদে। ঐ মতুংদা হেন্না ফৰা থবক মফম কয়াদা হোংলবসু মতম অদুবু নীংশিংবা, নুংশিৰা রাখল অদুদি থম্মোয়দা ময়েক লানা লৈরি।

মতম খৰা হৌথ্ৰে। ঐগা তম্বিন্নরকপা ওজা কুমারগা ইবানী হাফ থাবদা খোঙনা ঙহাক সড়ক্কোমদা চথোক্তুনা বারী শাবা, হোটেলদা চা থকপা অসিনচিংবা তৌই। মতম

অদুদা মহাক্তি পাখং ওইরি। মহাক্তা মশক ফজবী নুপী কয়াগী মরমদা নুংঙাইরবা বারী কয়া শাবা হৌরকই। ঐদি চহী নৌরবসু নুপী লৈরবনি হায়বগী রাখলদা পুক্রীং লাকশিন্দুনা মদুগুস্বগী মরমদা থোইনা খল্লুদ্রে, লনাইগী ওইবা বারী শানীংঙাই থোইনা লৈতে, মাগী বারী অয়াঙ্গা তাদুনা লৈ।

থবক পুক্রীং চঙনা তৌবা, ছাত্রশিং অমদি ওজাশিংগা লোয়নবগী নুংঙাইবা, তলব চাবগী নুংঙাইবা পুন্নমক অদু লৈরবসু ঐগী থম্মোয়দদি করিগুস্বা লাঙতরুবা, নুংনাংবা রাখল অমদি ফুমদুনা লৈ মদুদি থবকী লীপুন অদুনা পুনখিদুনা অমদি মদুগী ময়াই অদুনা গুমখিদুনা ঐ অদুগুস্বা ফীবম অদুদগী করিগুস্বা ফগৎপা ফীবম অমদা কাখৎপা গুল্লরোইদ্রা, পুস্কী চুপ্পা অদুস্বা লেল্লগদ্রা হায়বা অসিনি। নোংমদি পরীক্ষাগী ডিয়ুটি তামিল্লবদা ইন্দ্রেশ্বর হায়বা ঐগোন্দগী চহী য়ান্না হনবা ওজা অমগা বারী শাবদা মহাক্তা হায়রকই মহাক্তা গৌহাটি য়ুনিভারসিটিদা প্রাইভেট ওইনা এম, এ, (মেথেমোতিক্স) থাগদৌরি, মহাক্তা হাকুমসু পরীক্ষাদু থাবদা গুমহৌদবনি। ঐ মাগী বাদু তাবদা পুক্রীংদা খঙহৌদনা রাখলগী মঙাল অমা ফাওরকই। ঐনা মঙোন্দা পরীক্ষা থাবগী নিয়ম-নীতি অদু য়ান্না কৃপা হংলে। মহাক্তা ঐগোন্দা মদুগী মরমদা মমুং তানা তাল্লদুনা ঐবসু এম, এ, থানবা পুক্রীং থৌগৎলকই। মতমদুদা মহাক্তি চহী নীফুমুক গুরুবা মীওইনি, মাগী থৌনা অমসুং হোৎনবা কনবগী মতৌ অদু ঐ পুক্রীংদা য়ান্না থাগৎনীংই। ঐসু মাগী মতৌ তল্লীংবা পোকই।

নুমিৎ অদু ঐ য়ুমদা হল্লকুগা এম, এ, থাবগী রাখল অসি চপ য়ুৎনা খল্লৈ। নহানমইথৈ য়ুনিভারসিটিদা চঙুনা তমদ্রিবমইথৈ য়ারোইদবগুম খল্লস্বা অদু ওজা অদুগা বারী শাবদগী ঐগোন্দা তশেংনা অঙকপা অনৌবা আশা অমা লাক্লে। মানা থৌগৎখিবা মীকুপ অদু ঐগী পুস্কীগী মরু ওইবা মীকুপ্পি।

ঐনা থুনমক গৌহাটি য়ুনিভারসিটিগী এম, এ, ইংলিসকী সিলেবস চেক্লে। ঐগোন্দা য়ান্না খুদোংচাবদি ঐনা হান্না তল্লুবা বিশ্বভারতী য়ুনিভারসিটিগী সিলেবস অদুগা মদুগা য়ান্না মাল্লে, মদুগী লাইরিক অয়াস্বদি ঐগোন্দা লৈ, অনৌবা লাইরিক লৈগদবা য়ান্না লৈতে। ঐগোন্দা লৈবা, ঐনসু হান্না খরা পাত্ৰবা লাইরিকশিং অদু ঐনা পরীক্ষাগী ওইনা পাবা হৌরে।

থবক তৌনা তৌনা পরীক্ষা থানবগীদমক লাইরিক পাবা অদুদা খুদোংচাদবা কয়া লৈ, অদুবু ঐ নীংহন্নবা তৌদ্রে। ঐগোন্দা হান্না লৈরস্বা লাইরিক তস্বা তোকপগী নীংবা

কায়াবা রাখল অদু কোকত্বে। থোইনদুম ঐগী ফীবম অদুদদি অদুনা হোৎনবা অদু চপ চাবা থৌওঙ অমনি হায়না খল্লক্বে। ঐঙোন্দা হান্না লৈরম্বা এম, এ, হিন্তরিগী লাইরিক খুদিংমক অদু সবজেক্ট অদুদা তন্মিন্নরম্বা ইমান্নবা অমদা লোইনা য়োছোকত্বে। মদুগী পৈশা অদুনা ইংলিসকী অনৌবা লাইরিক খরা লৈশিক্বে।

ঐ ইং ১৯৭০ দা পরীক্ষা থানবা হোৎনবদু খুৎয়ৌনমনবনা মথংগী চহীদা থানবা মপুং ফানা থৌরাঙ তৌরে। প্রিভিয়াস পরীক্ষা অদু নকশিক্লক্বে মতমদদি লাইরিক তন্নীনবা হোৎনবগা, লাইরিক কন্না পাবগা যান্না রায়, হকচাং যান্না শোকই। অসুন্না পরীক্ষা তৌরমদাই নুমিৎ কুন্নিরোমদা জায়রবা মতমদদি ঐ কোক জাওবা, কা হেন্না হকচাং চোকথবা, যাঙ কংশিনবা, ঈ থাংদবা, মরক মরস্তা লাইহৌ হৌবা অসিনচিংবা তৌবা হৌরক্বে।

ঐ নুংশাখীদুনা বাজারদা চঙুনা ডাঃ যোগেন্দ্রগী মিনা ক্লিকতা চঙদুনা মঙোন্দা হকচাংদু য়েংহল্বে। ঐনা মঙোন্দা হায়, “ডাক্তর, ঐ গৌহাটিদা এম, এ, থাবা চৎকদৌরিবনি, ঐগী হকচাংগী ফীবমসি চৎপা খুদোংচাগদ্রা চারোইদ্রা য়েংবীরগা পাউতাক পীবিয়।” মহাক্সা ঐগী অরুম্বা অমদি হকচাংগী ফীবম অদু য়েংলে। ঐগী হকচাংগী অরুম্বা অদু যান্না রাংপা উবদা মহাক্সা চিংননা উই, মদু ওইফম থোকপা চাংদগী হইছে হায়না মত পী, অদুবু মদুগী মরমদা মহাক্সা শাংথনদি হায়রক্বে। ঐগী লাঙতক্লবা পূরীংগী ফীবম অদু মহাক্সা উই, থবক অদুগী অরুম্বা মওঙ অদু খঙনা মহাক্সা হায়রকই, “ইবুংঙোগী পরীক্ষাদি কয়াম রাংলিবা?”

“কুন্নিরোম রাংলি।”

মহাক্সা রাখল খল্লগা ঈংথনা হায়রকই, “ইবুংঙোগী হৌজিক ওইরিবা হকচাংগী ফীবম অসিদা খুনা চৎপদি নুংঙাইখিরোই। হকচাংসি লাইহৌ যান্না লৈরি। ঐনা থারিবা হীদাক অসি চারগা শোয়দনা মরাইনা ফজরক্কনি, খজিক্তং চোছনা চৎপীরো।”

মাগী পাউতাক অদু তাবদা ঐ পূরীং খরা তেকখৎলকই, হীদাকশিং অদু চারগা মতম খরদংগী মনুংদা শোয়দনা ফদুনা পরীক্ষা থাবা চৎপা ঙল্লগনি হায়না খল্লকই।

ঐ মানা ইবা হীদাকশিং অদু লৈদুনা য়ুমদা হল্লক্লগা মখোয়দু চাবা হৌরে।

ঐনা তৌরম্বা আশা অদুদি খজিক্তং তায়েল্লরে, নুমিৎ মঙা-তরুক্কি মাগী হীদাক অদু চারবসু ঐগী অনাবা অদু ইফ ফগৎলক্বে, লাইহৌদু অদুম হকচাংদা চেমদুনা লৈরে। পরীক্ষা ময়া ওইবগী লাইরিক কন্না পাশিনবা অদুনা ঐগী হকচাংগী ফীবম অদু ফগৎলক্বে ওইরম্বসু

য়াই, মদুগী তশেংবা মরমদি ঐ খঙবা ঙমদ্রে; অদুবু লাইহৌ অদুনা মরম ওইদুনা পরীক্ষা থাবা অদু চৎপা ঙমোইদ্রা হায়বা অসিদি য়ান্না চিংনরক্রে।

পরীক্ষাগী মতমদি নুমিং তরানিমুক্তা ঙায়রক্রে। ঐগা খোঙবু ওইনা চৎমিন্নসি হায়নবা মী পূন্মক হান্না চৎনত্রে, ঐ হকচাংগী ফীবম অদুনা য়ান্না ফরক তাদুনা লৈহৌরে। ইমুংগী মীনসু ঐবু চহী অদুদি পোখারগা মথংগী চহীদা চৎনবা হায়রকই। ঐসু মথোয়না হায়বদু চুমগদমাক্রে হায়না খন্দুনা পরীক্ষা থাবদু চস্তবগী ফীবমদা লৈরে। মতম অদুদা ঐগী পূক্কাংদা অঙকপা ফংনা লাঙতরুবা, নুংঙাইতবা রাখল অমা ফাওবা হৌরক্রে; মতম কুইনা লাইরিক পাদুনা পরীক্ষাগীদমক হোৎনরজুনা থৌরাঙ পূন্মক লোইরবা মতুংদা চস্তবগী ফীবম লাকপা অদু ঐগী রাখলদা খাঙবা ঙমদে। হন্দকী মতাং অসিনা মহৌশা শান্তিনিকেতনদগী লাইরিক তস্বা তোজুনা থোরকপা অদুদগী হেন্না নুংঙাইতবঙম নীংই।

নোংমা ঐগী নূপীনা চাক থোংলিঙদা ঐনা চাকশঙদা ফল্লগা ঐগী হকচাং ঙমদবা অমদি পরীক্ষা থাবা চৎপা ঙমদবগী মতাংদা অসুম নুংঙাইতনা বারী শারকই। মদুদা ঐনা খঙহৌদনা মঙোন্দা অরেপ্পা রাখল অমগা লোয়ননা অসুম্না হায়খি, “ঐ পরীক্ষা থাবা অসি চৎলগে।”

ঐগী বাদু তাবদা নহামখে পূক্কাং হস্থনা লৈরস্বা ঐগী নূপীনা লাঙতরুনা অদুবু ঙিংথবা মতৌ অমগা লোয়ননা হায়রকই, “হকচাংদুবু চৎপা ঙল্লগদ্রা? পরীক্ষাদি হৌজিক য়ান্না নকশিল্লক্রে, চৎপা খুদোংচাখিগদ্রা?”

“হুম, ঐ চৎপা ঙল্লগনি, ঐ চস্তবা যাদে।”

ঐগী অচেৎপা বারেপ অদু তাবদা মহাক মশাগী ওইবা অবনবা মত পীরকপা ঙমদ্রে, ঐগী হকচাংগী ফীবম অদুদা চৎলগা করি থোক্কদগে হায়না থবায় বানসু উই, অদুগা অমরোমদা ঐবু চৎহমীংবগী রাখল অমসু মাগী থম্মোয়দা কন্না লৈ। মহাক ঐগী পূক্কাংগী ফীবম পূন্মজু মুন্না খঙই, হীরম অসিদা ঐবু য়ান্না থৌগৎনীংই, ঐগী খঙহৌদবা বারেপ অদুদা মহাক্সা অসিতমক হায়রকই, “ফরে, রাখল মুন্না খল্লগা তৌবীরো, চৎপবুদি য়ান্না চৎহমীংই।”

তশেংবদি ঐগী লাইহৌ তৌবগী নুংঙাইতবা অদুদি অদুম লৈরি। ঐনা মাগী পূক্কাং শোম্বদনবা মদু ফাওবা মঙোন্দা শেংনা হায়দ্রে।

এনা ইমাদসু এগী বারেপ অদু খঙহন্নে। ঐনবু চংপা ঙমগনি ঝল্লবদি যান্না ফরে, লাইবক য়েংলুরো হায়না মহাক্সা ঐঙোন্দা হায়রকই। মহাক্সা এগী বারেপ অদুদা হরাউই।

মতম অদুদা জিদি কংলাতোংবীগী ফোরেষ্ট রেঞ্জ অফিসতা পোষ্টিং তাদুনা লৈ। নোংমা নীনিগী মতুংদা মহাক্সা য়ুমদা লাকপদা ইমানা মঙোন্দা ঐবু থিনবা চৎনবা বা ঙাঙনরে।

এগী পুন্সীংদদি এনা চৎকদৌরিবা অসি লাইবক চাংয়েংবা চৎকদৌরিবনি হায়না তুমিমা খল্লি, অদুবু পুন্সীং শোস্থবা মানবা রাখল অদুদি ইমুংগী মীশিংদা কল্লা উল্লে। জিদিদি ঐ নাবা ফরে হায়দুনা এগী হকচাং মনুংদা লাইহৌ তৌবগী নুংঙাইতবা লৈবা অদু ফাওবা খঙহন্নে।

গৌহাটিদা পরীক্ষা থাবা চৎপা

জিগা ঐগী ইনাউনুপা অতোম্বা দরেস্তগা মখোয় অনীনা ঐবু থিন্‌বা থৌরাঙ তৌরে।
মদু পরীক্ষা হৌগদবা চয়োলমুক্তা গায়রবা মতমনি।

ঐখোয় ইম্ফালদগী খোঙশাক্সে। ঐখোয়না গৌহাটি যৌরকপদু নুমিদাংনি। রেলগাডি
তোংদুনা লাকপদা গৌহাটি যৌরমদাইদা খোঙনাউদগী য়েংবদা চীংখোঙ-চীংয়া, কারখানা,
য়ুম অমদি অথাপ্পা অতৈ মফম কয়াদা মশীং লাকঙমদনা তগুপ তরেংনা গাক্সিবা ইলেক্ট্রিক
মৈঙালশিং অদু উরগা পূরীংদা মফম খঙদবা লাঙতরুবা, নুংশাখীবা রাখল অমা পোক্কই।
“অনৌবা গুন্না থোক্সবা মফম অসিগী করম্বা জগাদনো ঐনা পরীক্ষা ফল্গদৌরিবা?”
ঐগী থম্মোয়নুংদা খঙহৌদনা কিথী-কিরুম তৌনা রাহং অসি ইথন্তা হংলকই। ওসায়মথৈ
অমম্বা লম্বাঙ-তুহাঙ কয়া ফাওদুনা লাকপা মতমদদি ঐ অদুক হারুা রাখল খহুরমদে,
অদুবু গৌহাটি যৌরকপগী অঙকপা ফংবা মৈঙাল ময়ামদু উরবা মতুংদদি ঐনা পুদুনা
লাক্সিবা অরুম্বা থৌদাং অদুগী মরমদা য়ান্না কন্না নীংশিংলকই।

গৌহাটি যৌরগা নুংদাং অদু ঐখোয় হোটেল অমদা লেক্সে।

মথংগী নুমিংকী অয়ুক্তা ঐখোয় রিক্সো তোংদুনা কটন কোলেজগী হিন্দু হোস্টেল
তান্না চৎলে। মতমদু জুন থানি, নোং থিৎলি থিৎলি চুই। সড়কী ময়াদা হৌবা উপাল
খুদিংমক মনানা পুমশং শংই। অনৌবা মীওইশিং, অনৌবা দুকান, যুমশিং অমদি নাপীনা
শংত্রিক শংনা হৌবা লম্পাক পূন্মক অদু য়েংনা য়েংনা চৎলি। মনা পুংলবা খোংনাং
পাশ্বীশিংগী মতোন্দা ময়াংকাকশিংনা অরোবা খোঞ্জেলদা য়া-য়া লাঙদুনা খোংই। মখোয়
পূন্মক অদু উরগা ঐগী পূরীংদু হায়ফম খঙদবা মওঙ অমদা ইনৌ নৌথোকই।

ঐখোয় কটন কোলেজগী জিঙয অঙাঙবনা কুপ্পা হিন্দু হোস্টেল অদু যৌরে। কালেন
ছুটি থাখিবগী কোলেজগী ছাত্রশিংদি লৈরমদে। পরীক্ষা থাগদবা মীওই গাক্সা লৈবনা
হোস্টেল অদু ইচীক চীক্সা উই। কম্পাউণ্ড মনুংদা অশংবা নাপী ফজনা হৌরবা চীক্সা
হোস্টেলগী শক্তম অদু উবদা রাখলদা চনীংতাংদবা, লাঙতরুবা অমদি পোকই।

এনা লাকপা অদু পরীক্ষা ময়া নক্সবনা হোস্টেলগী কা অয়াস্বা পরীক্ষা থাবা লাকপা মীওইশিংনা কনশিন্নরম্লে। (মখেয়শিংগী মনুংদা মৈতৈ মচা কয়া যাওই।) ঐ সড়ক্কা নক্সবা কা অমা ফংলে। এনা যান্না ঙকপদি এনা লাকপগী চোকথবা মরক অদুদা ঐগী অনাবদু কাউত্রে, লাইহৌ অদু মাঙখিবগুম তৌত্রে। মদু হরা-নুংশিং ওন্নবনা ওইবসু যাই হায়না খল্লি।

জিগা ইনাউনুপা দরেন্দগা মথংগী অয়ুক্তা য়ুমদা হনত্রে।

ঐ পরীক্ষাগীদমক লাইরিক পাবা হৌরে। অনৌবা মফম অদু ঐঙোন্দা ইকোই কোইনা থোকই, চুশিন্নবা ঙমদে। অকোয়বদা উরিবা লম্বী, উপাল, অশংবা নাপী, ক্বাক্কী মখোল, সড়ক্কা তোয়না চেনবা গাড়িগী মখোল পূন্মক অদুনা ঐঙোন্দা করিগুম্বা মওঙ অমদা পূক্কীং লাঙতক্সহল্লি। হোস্টেলগী মেস অদুদা চারিবা পরীক্ষা থাবা লাকপা মীওইশিংগী মায়থোঙ, পুজারীশিং, মখেয়না ঙাঙবা মখোল, চাব-থকপদা লাঙবা মতো, কোল-লীক্কী মখোল পূন্মক অদুনা ঐঙোন্দা নুংঙাইবা পোকহন্দে। মখেয়দু ঐঙোন্দা ইহে হৈনদনা থোকই।

এনা লাকপা নুমিং অদুদি নোং খরা চুদুনা নুংশা শাদ্রবসু নোংমা নীনিগী মতুংদদি নুংশানা মৈগুম্বা শাবা হৌরকই। অদুবু ঐ অশাবদি অদুম খরা খাঙবা ঙম্বী। ঐঙোন্দা খুইদগী নুংঙাইতবা অচৌবা সমস্যা অমা ওইনা থোকপদি ঐগী কাগী ময়াদা লম্বীদা নক্সা কুংনা চেঞ্জিবা বস অমদি অতৈ গাড়িগী অহৌবা মখোল অদুনি। মদুনা ঐঙোন্দা যান্না অকায়বা পী। লাইরিক পারিঙোদা সেকেঙ খরা কামনা নক্সগা মিমিট খুদিংগী কুংনা চেনবা গাড়িগী অহৌবা মখোল অদু হেক তাবদা এনা পারিবা খুদিংমক অদু কাউই, মরী অমতা শম্বা ঙমদে। এনা ফনা কন্না মদুদা চুশিন্নবা ঙম্বা হোত্নরবসু চুশিন্নবা ঙমদে। এনা মদুদগী হোংদোক্সগা অতোপ্পা খরা চীকপা গাড়িগী মখোল তাদবা কা অমদা লৈনবা থৌরাঙ তৌবা পান্নক্লে। নুংখিলদা এনা হোস্টেলগী ভেরেন্দাদা কোয়না চতুনা য়েংই; অদুবু কা খুদিংমক মীনা লোইনা কনশিন্দুনা লৈ। লৈরিবা মীওইশিং পূন্মক লাইরিক পানদুনা লৈ, অমতা লাঙনদে। অদুবু এনা কা অমদা য়েংবদদি খরা অঙাং ওইবা কোলেজ অদুগী ছাত্র মানবা মীওই অনীখক বারী-বাতাই শাদুনা লৈবা উই। কা অদু সড়ক্কাগী খরা থাপ্পা গাড়িগী মখোল থোইনা তাদবা অফবা কানি।

এনা থোঙদা লেপ্পগা মখেয়দা বা অমতা হায়নীংই হায়না হায়রুরে। অনীদুগী মরক্তা

মকেই খাকপা ছাত্র অমা থোরজুনা হায়রকই, “করি ওইরবনো?”

“অদোম কোলেজ অসিগী ছাত্র নস্ত্রা?”

“মান্নি, ঐথোয় বী, এ, তল্লিবনি। করি হায়বীনীংবগে?”

ঐনা মণ্ডোন্দা ইশেং শেংনা ঐগী নুংঙাইতবা সমস্যা অদু পুথোজুনা হায়রে, “ঐ মণিপুরদগী এম, এ, পরীক্ষা থাবা লাকপনি। ঐনা লৈরিবা কা অসি সড়ক্কা নকমন্দুনা গাড়িগী মখোল তাবদা লাইরিক করিমতা পাবা য়াদ্রে। অদোম্না করিগুন্না ঐনা লৈরিবা কা অসিগা অদোমগীসিগা ওহোক্রুসি যাবীরবদি ঐ য়ান্না নুংঙাইজগনি।”

ছাত্র অদু ঐগী বা অদুদা পূক্রীং চঙনা তায়, মহাক্কা ঐগী লুরবা মতাং অদুদা ঐনা থেংনরিবা নুংঙাইতবা সমস্যা অদু মুন্না খঙনা উই। ছাত্র কয়াবুদি অদুগুন্না অরাঙবা কা অদুদা লৈরগা লাইরিক পানবা য়াউনরিবনি, অদুবু ঐদি মখোল অদু হৈনদদুনা তৌরিবনি হায়বসি মহাক খঙই। (ঐনা হায়রিবা অদু য়ান্না নীংজিং মাঙজিংননা হায়রুবনি, মরমদি কা হোংদোক-হোংজিন তৌবা হায়বসি মখোয়দসু অকায়বা পীবা মখল অমনি।)

ছাত্র অদুনা থোইনা রাখল খন্দনা মোমোন নোক্রগা হরাউ-হরাউনা ঐনা হায়বা রাফম অদু য়ারক্রে। মাগী ভাব তাবা, পূকচেল চাউবা, মীগীদমক খনবা মানবা মতৌ অদু ঐ গুসি ফাওবা কাউদে।

নুমিং অদুমজুদা মখোয়গা ঐগা পোং হোন্দোক-হোংজিন তৌনদুনা হান্না লৈরম্বা কাশিং অদু ওহোক্রুরে।

গাড়িগী মখোল থোইনা তাদবা চীক্রবা কা অদুদা হোংজিল্লবা মতুংদদি ঐ নীংখিনা জ্ঞান তানা লাইরিক পাবা গুলে। ঐণ্ডোন্দা থাজবা রাখল অমা লাক্রে। মথংগী নুমিত্তা পরীক্ষা থাগদবা আসামী মচা মরেপ রাংবা, মশা পাবা মীশক অমসু লাক্জুনা ঐগী কাদুদা লৈররে। মহাকসু হায় স্কুল অমগী ওজা ওইবা মীশক্কা। ইবানী অয়াস্বা মতমদা লাইরিক পানদুনতা লৈ, বারী-বাতাইনচিংবা থোইনা শানদে।

ঐ মফম অদুদা থুংলবদগী ইচং চথোক্তনা লেল্লি। সন্ধ্যাগী মতমদা হোষ্টেলদা লৈবা মীওই খুদিংমক বাকিং চথোক্রুখি, ঐ ইথস্তা হোষ্টেলদা চীক্রা লৈহেই। হকচাং শোস্থবা, চোকথবা অমদি শাবনা মরম ওইদুনা চথোক্রুরগা হঞ্জিল্লকপদা লাইরিক পাবা নুংঙাইরোই খনবদগী ঐ ময়ান্না বাকিং চংপা অদু য়াওদবনি। সন্ধ্যাদা চথোক্রুবা মৈতৈ মচাশিংনা ব্রহ্মপুত্র মপান্দা চংপগী নুংঙাইবা বারী কয়া তল্লগা ঐসু অমুক্তং য়েংনীংবদি পোকই। নোংমদি

ঐসু মৈতৈ মচা অনী-অহমগা লোয়ননা সঙ্ঘাদা ব্ৰহ্মপুত্ৰ মপান্দা কোয়বা চৎলি।
 নোংজুথাগী মতমদুদা ঈমায় বাংনা অকনবা ইৰৈ অমদি অহৌবা ঈরাউখোলগা লোয়ননা
 চেল্লিবা, তোৰ্বান বাংমদু তান্না উৰবা অপাকপা তুৰেলগী শক্তম অদু য়েংবদা কিনিংঙাই
 অমদি শুস্কানীংঙাই অনীমক ওই। তারমদাই নুমিৎকী অৰৌইবা মঙালনা অপাকপা ঈশিং
 ঈমায়গী শরুক খরদা য়ৈদুনা ঈথকশিং অদু সনামচু মান্না ইরং লংনা লেঙ লেঙ চৎনা
 উরি। তুৰেল্লোমদগী হুল্লকপা ঈরিক পুবা নুংশিং অদুনা হকচাংদা য়ৈবদা ঈংই, ওমচাৰুবা
 মৈশা অদু খরমাই কোকহল্লি। ওহাঙুং অদুদি পরীক্ষাগীদমক্তা কোক্তা পুরিবা অরুস্বা
 রাখল অদু কাউবশুম তৌই। ব্ৰহ্মপুত্ৰগী ময়াদা উমানাথ মন্দির লৈরিবা চীংদুম মচা অদু
 য়েংবদা থৌদৌক্ল পুৰীং চিংশিল্লীংঙাইনি। তুৰেলগী অকনবা ইৰৈনা ফুজুনা পুগদবা
 মান্নবা চীংদুম অদু অশংবা মনা-মশীং, উপালশিংগা লোয়ননা ঈচেলদুগী মায়য়োক্তা
 খাঙদুনা লৈরি। চীংদুম অদুগী নাকন্দা তুৰেলগী অকনবা ইৰৈনা বাংখৎনা ঈরাউখোলগা
 লোয়ননা ঙাওনা উরু উরু লৈশিন্দুনা শাফু কন্না য়ৈরি। অকনবা ঈথক-ইৰৈ অদু উবদা
 অকিবগী মশক্লি, মদুনা কনাগুস্বগী পুস্তুবু খৃদক্তা ঈরোনুংদা লুপশিনখিদুনা মাঙহনখিবা
 য়াবগী অকিবদু পোকহল্লি। অদুবু মফমদুগী পুৰীং হুনীংঙাই ওইবা তোপ তোপা মতৌ
 অমদি লৈ। নায়তোম তানা লৈরিবা মফম অদুদা করিগুস্বা অঙকপা সংসার অমা
 লৈরমগদবশুম নীংই। তারমদাই নুমিৎকী ঙাঙলৈনবা মঙালনা অশংবা মনা-মশীং অদুদা
 তরং তরং য়ৈরি। চীংদুম অদুদগী মরক মরক্তা লাউরকপা মীওইশিংগী মখোলনা পাক্লবা
 ঈমায় অদুদা খোছাঙ য়ৈনা লাজুনা তোৰ্বান য়ৌরকই, খোঞ্জেল অদু তুৰেল ঈচেলগী
 মখোলগা পুন্সগা অহাঙবা অতিয়াদা তিনখি। ওহাকী মতুংদা তুৰেলগী শরুক খরদা অমদি
 চীংদুম অদুদা য়ৈরস্বা নুংশাগী মঙাল অদু মাঙস্বে। তুৰেলগী শক্তম অমদি চীংদুম অদুগী
 শক্তম অদুসু হোলকই। ঈপাক অদুগী মথক্তা অশংবা অতিয়াগী মখাদা উচেক অমা-
 অনীনা শান্নবশুম তৌনা কোয়পাই পাইবা উরি।

পরীক্ষা থাৰা লাকপা মৈতৈ নুপা-নুপী কয়াসু তোৰ্বান অদুদা চৎনবা উই। কনাগুস্বা
 মৈতৈ নুপা-নুপী খরনা ঈরাং অমগা লোয়ননা চৎমিল্লবা যাওই। অদুবু ঐ মথোয়দা থৌইনা
 পুৰীং চঙলুদে। মৈতৈ নুপীশিংনা লংফৈদা থোরক্লগা অহল-লমন কনাসু উদ্ৰে হায়বগী
 রাখলদা অদুনা খরা কা হেনা নীংতান্না চৎপা মানবা মতৌ অদুগীদমক্তদি ঐ পুৰীংদা
 খরা নুংঙাইতবা ফাওই।

এনা হোস্টেলদা হুঙ্কপা অদু পুরা মমদ্রি। লাইরিক পাবসু খরা গুল্লি হায়দুনা এ লৈমিল্লবা মৈতৈ মচা অনী-অহ্ম পুন্দুনা কা অমদা বারী শাদুনা লৈ। ঐখোয়না অদুনা লৈরিঙৈদা ব্রহ্মপুত্র মপান্দা (অতোপ্পা মায়কৈ অমদা) বাকিং চংলুবা মৈতৈ মচা অনীনা কাদুদা চঙল্লুগা অসুন্না নুংঙাইতবা পাউ অমা তল্লকই, “ব্রহ্মপুত্র তোৰ্বানগী চপ গুহ্মা নুংনা চনবা মফম অমদগী অঙাং অনীখক ঈশিংদা তাখে, কুইদ্রি মিমিট তরামুকী মমাঙদনি। মখোয়বু কনানসু কনবা গুল্লরোই!”

পাউ অদু তাবদা ঐ নুংঙাইতবগী অকনবা চৈনা অমা থেন্মায়দা ফাওরকই। অঙাং অনী অদুনা মীকুপ খরদংগী মমাঙদা ঈথক-ইরৈ কল্লবা, অকিবগী শক্তম লৌরবা তুরেলগী ঈরোনুংদা শিবগী অরোইবা লাম্ছেং অমা থেন্নরমগদবা অদু খল্লুবদা অকি-তুজুংবা পোক্ককই।

নুমিত্তুগী নুমিদাং অদুদি ঐ নুংঙাইতবা বাখল অদুনা মবম ওইদুনা লাইরিক পাবা ফাওবা নীংশিংনা যাদে। মাঙদা লৈরিবা লাইরিক অদু পাবদা খৌদোক অদু নীংশিংলুরগা অমুক অমুক তুমিনা রাখল খন্দুনা লৈ। গুসায় এনা চথোক্লুবদা উরকপা ঈমায় রাংনা, ইবং লংনা অকনবা ঈথক-ইরৈগা লোয়ননা চলহৌবা তুরেল অদুনা অঙাং অনী অদুগী থরায় লৌত্রবনি খল্লুবদা মদুবু থরায় পানবা, শক্তি লৈবা অকিবা শক্তম অমা ওইনা পূরীংদা উবকই। পরীক্ষাগী লাঙতরুবা, থরায় বাবা অদুগী মরক্তা অদুগুহ্মা খৌদোকী নুংঙাইতবা অদুনা ঐগী মহৌশাগী ওইবা পূরীংগী ফাঁবম্বু যান্না কায়হাঙ্গি।

নুংদাং অদু যান্না ওমচাক্কে, অশাবগী মনিলনা য়ৈবদা হকচাংদু হুমাংনা পূমচোৎ চোৎলি। গুহ্মকী মতুংদা চাক চানবগী কাংশি য়ৈরক্কে। চাক চাবা চংলুরবা মতুংদা ঐ অদুম তুল্লে।

মথংগী অমুক্তগী ঐ লাইরিক অমুক কন্বা পাবা হৌরে। গুল্লিঙৈ মতমদনা লাইরিক পাবা নুংঙাইবা হেল্লি, নুংশা হাইগংলুক্লবা মতমদদি শামনবনা কোক গাওই, লাইরিক পাবা গুমদে। হোস্টেলগী কম্পাউণ্ডা চথোকপা ফাওবা গুমদে, অরংবা নুংশাগী মঙালনা য়ৈবদা মীং থকই, হনগংনা পাঙবা গুমদে। ঐ নুমিত্তুগী সন্ধ্যা অদু চথোক্তে, কাদা লাইরিক অদুম পাদুনা লৈরে। সড়কী ময়াদা হৌবা মনা পুংলবা খোংনাং পাঙ্গীদা ক্বাকশিংনা খোংবগী মখোল অদু অদুকী মতিব লাঙই মদুদি মদুনা লাইরিক পাবা ফাওবা অকায়বা পী। অদুগুহ্মা ক্বাকশিংগী মখোল অদু মতম অদুদদি নুংঙাইখিদ্ৰবসু ঐ কোল্লদি মদুবু হেক হেক নীংশিংই, মদুনা মফমদুদা পরীক্ষা থাবদা থেংনখিবা অরাবা, লাঙতরুবা খৌদোক কয়াবু

হেক হেক নীংশিংহল্লি।

মথংগী নুমিছু পরীক্ষা হৌবা নুমিৎনি। পরীক্ষা অদু কটন কোলেজগী চাউরবা হোল অমদা তৌই। মতমদু নুংশা য়ান্না শামনবনা মরম ওইদুনা হোল মনুংদা ফেন য়ান্না উংই। মখোয়গী মখোল অদু য়ান্না হৌনা থোকই। মদু ঐঙোন্দদি কয়া হৈনদে, পাখিবা পারা কয়া নীংশিংবদা বানা থোকই, অদুবু মদু ময়ামগী থবক্লিনা মদুদা করিসু হায়রুন্নীংঙাই লৈতে, ঐ অদুম খাঙদুনা হোৎনরে। ঐঙোন্দদি অশাবা অদু খাঙলগা ফেন উংদনা চীক্লা তৌবনা হেন্না নুংঙাইরমগনি খল্লি।

পেপৰ অমা লৌইবা খুদিংগী মরক্তা নোংমা ওফ লৈ, অদুনা পরীক্ষা হল্লকপা নুমিৎ অদুদি ঐ হেক হেক ইমানবশিংগা ব্রহ্মপুত্র মপান্দা কোয়বা চংলি, হল্লক্লগা লাইরিক পাদনা পোখাদুনা লৈ।

পরীক্ষা মনুং অদু হকচাংদি পোখাবা য়াওরবসু পূৰ্কাংদি ঙ্হাক্তা পোখাবা খঙদে, উরুবা পোং খুদিংমক্তা অরাবা লাঙতরুবা রাখল অমগা ঈরোইনৈ। ঐনা নুংঙাইতবা অমনা ঐগা লৈমিন্নবা আসামী মচা অদু লাইহৌ তৌদুনা নাদুনা হীদাক হেক হেক চারগা পরীক্ষা থাৰা চংলি। মহাক মমীংসু নাই, আনোক সনগ্লাস অমা হেক হেক উপুনা লৈ। ঐ মাগী অনাবগী মরমদা মরক মরক্তা হংলবসু মঙোন্দা য়ান্না পূৰ্কাং চঙশিল্লুবদি ঙমদ্রে। নুংখিল নঙ্গা অয়ুক্তা মাগী নক্লবা মীশিংনা মাগী মরমদা হংদুনা মাবু য়েংশিনবা হেক হেক লাকই।

মতম অদুদা গৌহাটিদা মীং নাবগী লাইচং অমা পাক্তক্লনা শনোকই। পরীক্ষা থাৰা লাকপা মীওই কয়া (মৈতৈ মচাশিংসু) মীং য়ান্না নানৈ। লায়না অদুগী হীদাক লৈতবদৌনা তৌই। মখোয়না ডাক্তরদা চতুনা য়েংলুবদা ডাক্তরনা পীরকপা হীদাক অমতা কান্নফম খঙদে। ডাক্তরনা অসুন্না হায়রকই হায়দুনা ইমানবা খরনা তন্মী, ‘লাইচং অসি মীত্তা কা হেন্না শোকহনগদবদি নঙে, নুমিৎ খরনি নারগা মথস্তসু অদুম ফজরক্লনি, হীদাক থাবগী কান্নবা থোইনা লৈরৌই। মসিদা তৌবা য়াবা খাইদগী ফবা লায়য়েংদি অক্লবা, লুমথোক্লগা ঈংহনবা লুম্বু লুম্বু শাবা ঈশিংদা থুম খরা হাপ্লগা মীং চামথোকপা অসিনি।’

মীং নাবা মীওইশিং অদুনা ডাক্তরনা তাকপদুগী মতুং ইন্না লায়য়েংদুনা, যতন তৌদুনা ফনা কন্না হোৎনরবসু মতম খরদি নাবা অদু ইফং ফন্তে। মদুনা মখোয়গী লাইরিক-লাইসু পাবদা অচৌবা অপনবা অমা থোকহল্লি।

ঐদি লাইবক ফবদগী অদুগুম্বা মীং নাবগী লাইচং অদুদি য়াওহৌদ্রে; অদুবু হকচাং

শোনবা, কোক ঙাওবগী যান্না নুংঙাইতবা মওঙ অমদি লৈ। মফমদুগী হরা-নুংশিংকা চুশিন্নবা ঙমদবা, মেসকী চাক-য়েঞ্জাং হৈনদবা, পরীক্ষাগী হোৎনবদা বাবা অসিনচিংবা কয়ানা ঐগী যাঙ যান্না কংশিল্লি। করিওম্বদা ঐ পুন্সীং অদুকী মতিক শোঙ্খুরকই মদুদি ঐ পরীক্ষা অদু লোইনা থাবা ঙমদনা তোন্ধুগদ্রা হায়না খনবা যাওরকই। মতম অদুদা ঐ পুন্সীংদা ইথস্তা রাশকটে, “ঐ গৌহাটি অসিদা শিবা তারবা ফাওবা শিরগনি, পরীক্ষা লোইনা যাওদ্রিবমথৈদি য়ুমদা কৈদৌঙেন্দসু থোন্ধুরোই।” মহৌশা শান্তিনিকেতনদা লাইরিক তন্মুরগা নাদুনা য়ুমদা থোরকখিবা অদু ঐ মতম চুপ্পদা নীলশিখদুনা লৈ, হন্দকসু পরীক্ষা অদু লোইবা ফাওবা যাওবা ঙমদনা য়ুমদা থোকপা তাববদি ঐ তশেংনা শিখিবনা হেন্না ফৈ হায়না চপ য়ুংনা খল্লি।

অসুন্না পুন্সীংদা অকনবা ফিরেপ অমগা লোয়ননা অকিবা, লাঙতরুবা, নুংশাখীবা রাখল কয়াগী মরস্তা পবীক্ষা অদু লোইশিনত্রে। পরীক্ষা লোইখিবা নুমিৎ অদুদি পুন্সীং যান্না রাইশংলে। পরীক্ষা থাবা লাকপা অতৈ মৌঙইশিংদুসু নুমিত্তুদি অফা-অপুন অমতা যাওদনা কোয়বা, বাজারদা পোৎ-চে লৈবা চৎনবা যাওই। মথংগী নুমিত্তা ময়ুমদা হন্নবা খৌরাঙ কয়া তৌনৈ। ঐসু ঙহাক সন্ধ্যাদা চথোন্ধুরগা হল্পক্রে।

মথংগী নুমিত্তা ঐ খরা অহল ওইবা ওজা অনী-অছমগা লোয়ননা গৌহাটিদগী থোকমিন্নরকই। থোরকপগী খোঙচৎ অদুদি নুংঙাইবা খোঙচৎ অমনি, ঐখোয়গী কোক্তা অহানবা লাকপদা লৈবম্বা পরীক্ষাগী অরুম্বা রাখলদু লৈএবনা ফাগী-জুগায কয়া তৌনদুনা নোক্তুনা নুংঙাইনা বারী শাদুনা লাকই। গৌহাটিদা লাকখিবগী খোঙচৎ অদুগা হল্পকপগী খোঙচৎ অদুগা তশেংনা খেন্নবা অমনি।

পরীক্ষা থারুগা য়ুমদা থোরকপা অদু অরুবা থবক অমা পাঙথোন্ধুবগী পুন্সীংদা নুংঙাইবগী নাপল অমা লৈ। ইমুংগী মীনা ঐবু নাব-য়েকপা তৌরন্তুবা হংবদা ঐনা করিসু থোইদোকপা তৌরন্তে হায়না খুম্বী, ঐনা থেংনবা নুংঙাইতবা, অবাবা কয়াগী মরমদা মখোয়দা কবিমতা তমদে। মখোয়না পরীক্ষাগী মরমদা হংলকপদদি ঐনা অসিতমক খুম্বী, “ঈশ্ববনা তম্বা হায়বদুনি, ঐনা খঙবা খরদি তৌরন্নে।”

অকোনবা চহী

ঐনা থোরকপা মতুং নুমিৎ খরনি লৈরগা স্কুলগী কালেন ছুটি কারে, হান্গুম স্কুলগী থবক চাংনাইনা অমুক তৌবা হৌরে।

চাউরাক্লা থা অমা মখায়রোমগী মনুংদা পরীক্ষা হায়দোরক্লে। ঐ পাস তৌরক্লে। অদুদগী লাইরিক-লাইসুনচিংবা চেন্দনা অরোইবা পরীক্ষাগীদমক অমুক হোৎনবা হৌরে। অকোনবগী চহী অদুদি মমাঙগী চহী অদুগুন্না হোৎনবগী মতম শাংনা লৈতে। মরম অসিনা ঐ অকোনবা চহী অসিগীদমক য়ান্না নুংশার্থীবা পোকই। স্কুলগী ক্লাসসু নোংমদা মদি মরি লৈ, কারক্তবা ওজাগী মহুৎ মেনবগা থারবদি নোংমদা অয়াস্বা মতমদা ক্লাস মঙা চঙই। অসিগুস্বা অকনবা স্কুলগী থবক অসিগী মরক্তা লাইরিক পানবা হোৎনবা অদু য়ান্না রানা থোকই। অদুবু ঐ নোংমগী পৃথিং কক্লা অয়ুক্তা পৃং অহ্লোম নুংদাংদা পৃং অনীরোম চাংনাইনা লেপুনা লাইরিক পাদুনা হোৎনরে।

থবক তৌনা তৌনা পরীক্ষাগী হোৎনবা অদু হকচাংগীদি য়ান্না বারবসু অমরোমদা করিগুস্বা নুংঙাইবা অমসু লৈ। য়ুমদা লৈরবদি হকচাং নাদনবগী চাব-থকপদা যতন কয়া তৌদুনা হোৎনবা ঙ্মী।

অরোইবা পরীক্ষা অদু থুনা অমুক নকশিল্লকপা খঙহৌদে, মদু ইং ১৯৭২ গী জুন থাদা পাঙথোরুবা লেপ্লক্লে। হন্দক্তি ঐ পরীক্ষা মমাঙদা থা অহুম ছুটি লৌদুনা হোৎনরে।

ঐ গৌহাটিদা অহল ওইবা ওজা অহুমথক্কা চৎমিন্লে। অদুবু মফমদু যৌরগা লৈফমদি তিন্নদ্রে, ঐদি ঐনা মমাঙগী চহীদা লৈরস্বা কটন কোলেজগী হিন্দু হোষ্টেল অদুদা লৈরে অদুগা মখোয়না অতোপ্পা হোষ্টেল অমদা লৈত্রে। মমাঙদা থেংনখিবা খৌদোকশিং অদু নস্তবা থোইনা অনৌবা খৌদোক থেংনদে। নুংশা শাবা, চাব-থকপা নুংঙাইতবা, হকচাং শোহুবা, পূক্লিং লাঙতরুবা কয়া অদুম হান্গুম্না তৌই। হন্দক্তি গৌহাটি য়ুনিভারসিটিদা করিগুস্বা ষ্টাইক অমা তৌদুনা পরীক্ষা অদু লেপখিবা মতমদগী থা অমরোম য়ৈথোজুনা জুলাই থাদা পাঙথোরুবা নৌনা অমুক লাউথোরক্লে, মফমদুদা শাংথনা লৈবা তারে। মদুগী

খুদোংচাদবা কয়া লৈ — শেল-থুমগী খুদোংচাদবা, চাব-থকপা নুংঙাইরক্তবগী, পরীক্ষাগীদমক থৌরাঙ ফজনা লোইরবা পারা কয়া অমুক হঞ্জিনা পাবগী অদুগা ঐনা স্কুলদগী লৌরম্বা ছুটিগী মতম লোইথোকখিবগী খুদোংচাদবা কয়া অসিনচিৎবা। ঐনা স্কুলগী হেডমাস্টরদা পরীক্ষা য়ৈথোকপগী রাফম অদু খঙহন্দুনা ছুটি শাংথনা পীবিনবা চিঠি অমা থাখি, অদুগা মদুগা চপ মান্নবা কপী অমসু জিদা থাখি। ঐ মঙেন্দা হেডমাস্টরবু লনাই ওইনা চত্তুনা উন্নরগা রাফম অদুগী মরমদা বারী শাবীনবা হায়খি, করিগুম্বা হেডমাস্টরনা ঐগী চিঠি অদু ফংদে হায়রক্কাবদি অতোপ্পা কপী অদু মঙেন্দা পীবিনবা হায়খি। মতম খরা লৈরগা পরীক্ষাগী লেপখিবা তারিখ অদু য়ৌরক্তুনা পরীক্ষাদু মথং মথং পাঙথোকত্রে।

যুমদা থোরক্কাব মতুংদা ঐ ফজনা পোথারে। ঐগী ইচানুপীনদি ঐনা লাইরিক পাবা ফাওবা যাদে। মতম অদুদা মহাক চহী মরিরোম খরা হেঙ্গে। নহানমথৈ ঐনা অয়াস্বা মতমদা লাইরিক পাদুনা লৈবদগী মহাকপু ইনাক্তা চঙহন্দবা, মানা লাঙবদা চেঁবা অসি ইতং তন্তনা তৌই। মদু মঙেন্দা নুংঙাইতবা অমনি। হন্দক ঐনা পরীক্ষা লোইদুনা থোরক্কাব মতুং অসিদদি ঐনা করিগুম্বা লাইরিক অমতং পারবদি মহাক্তা ঐগী ইনাক্তা চঙশিল্পক্কাগা ঐনা পারিবা লাইরিক অদু পায়রগা খুমজিঙ্লে। মহাকসু খঙই পরীক্ষা লোইত্তবা মতুংদদি ঐনা পারিবা লাইরিক অদু মরু ওইদবনি। লাইরিক পাবগী মহুত্তা মাগা লোয়ননা শান্নবা, বারী শাবা অসিনি মহাক্তা পারিবা। ঐ ইথস্তা বাবা নন্তনা পরীক্ষা অদুনা মঙেন্দসু অরাবা অমা পীরস্মী।

ঐনা থোরকপদা স্কুলগী কালেন ছুটি কানবা ফনা কুইরল্লে। ঐনা স্কুল কাবদা হেডমাস্টরনা ঐঙেন্দা থৌইদোকপা বা করিসু হায়রক্তে। পরীক্ষা য়ৈথোকখিদুনা ছুটি শাংথনা লৌবা অদুগী মতাংদসু হেডমাস্টরনা ঐঙেন্দা করিসু হায়রক্তবনা ঐনা মদুগী মরমদা ইচম চন্না করিমতা খনখিদ্দে। ঐ থরায় যাওনা স্কুলগী থবক চাংনাইনা অমুক তৌবা হৌরে।

সেপ্তেম্বর থা য়ৌরক্কে। মতম অদুদা ঐঙেন্দা খরা ঙকপা থৌদোক অমা থোক্কে। সেপ্তেম্বর থাগী তাং ১৩ দা ঐগী তলবগী ইনক্রিমেন্ট তাবনি, অদুবু তলব শাবদা ঐগী ফংফম থোকপা ইনক্রিমেন্ট অদু যাওদনা শারক্কে। ঐনা ঙক্সা মদুগী মরমদা কেরানীদা চঙশিন্দুনা হংবদা মহাক্তা হায়রকই ঐনা পরীক্ষা থাবগী চোছনা ছুটি লৌবা অদুনা মরম ওইদুনা ঐগী সার্ভিসতা ব্রেক লৈরে, অদুনা ফংফম থোকপা ইনক্রিমেন্ট অদু চোছনা ফংলগনি। মহাক্তা মথুং থেজুনা ঐগী ফংগদবা মতম অদু পারকই।

ঐ বাফম অদু তাবদা পূক্ৰীংদা খঙহৌদনা নুংঙাইতবা ফাওরকই, ঐঙোন্দা করিমতা খঙহন্দনা মনুংদা ঐগী ফন্তনবা শীল্লিল্লিবা থৌওঙ অদুদা যান্না পেন্দবা পোক্ককই। ঐ কেরানীদুনা মখুং থেজুনা ঐগী ইনক্রিমেন্ট ফংফম থোকপা মতম পারকপা অদু থোইনা তারুবা তৌদনা মাগী মনাস্তগী অদুম থোরক্লে।

নুমিৎ অদুদগী হৌনা ঐগী রাখলদা করিগুম্বা অহোংবা অমা কল্লা লাক্লে, ঐ স্কুল অদু থাদোক্ৰীংবা পোক্লে। মদুদা থবক তৌবা অদু হৈনীংলক্লে। অদুবু ঐ মপালথোংদদি উত্তে, মদুগী মরমদা থোইনা খন্দবা শাদুনা ঐ হেডমাষ্টরদা করিমতা হায়দ্রে। ঐগী পূক্ৰীংদা অসুন্না খল্লি, “পরীক্ষা গুল্লকপা থোক্কবদি ঐ স্কুল অসিদা কৈদৌঙৈদসু কুইনা লৈররৌই। মখোয়না তৌনীংবদু তৌরসনু। সার্ভিস ব্রেক লৈবগী বাবা হায়বসি মফম অদুদা লেঙদনা থবক তৌবগী বানি, করিগুম্বা থবক মফম হোংগদবা লৈরবদি করিসু অকায়বা লৈতে।” রাখল অদুনা ঐগী পূক্ৰীংবু থেমজিল্লি। অদুবু অদুগুম্বা ফজদবা খৃজিল অদুদি ঐ কাউবা ইঙম গুমদে।

পরীক্ষা লোইবদা পাখিবা লাইরিক খরা

পরীক্ষা লোইখিবা মতুংদগী ঐ সাহিত্যদা কথোকপা রাখল অমগা লোয়ননা নৌহৌনা পূরীং চঙবা হৌরে। নহানমথৈ লাইরিক তস্বগী অফা-অপুন্নবা য়োংহিলং অদু লৈরস্বনা ঐ হীরম অসিদা কন্না পূরীং চঙবা গুল্লমদে, অদুবু হৌজিক্তি অপুনবা অমতা লৈত্রবনা ঐ সাহিত্যগী জগত্তা নীংতন্না চঙনবা খল্লক্লে। মতম অদু ঐ ইবদি ইদে, পাবতমক তৌই। ঐনা খাইদগী পূরীং চঙনা পাবা হৌবা অসি থোমাস হার্ডিগী উপন্যাসশিং অসিনি। মাগী উপন্যাস *দি রিটর্ন ওফ দি নেতিভ অমসুং টেস ওফ দি দ'উবরভিলেস* অনী অসি তমখিবদা ঐঙোন্দা য়ান্না নুংঙাইনা থোকই। মাগী উপন্যাস অতৈগী মহাউসু খঙনীংদুনা ঐ মাগী *জুড দি ওবস্কার, দি মেয়র ওফ কেস্তরব্রিদজ, ফার ফ্রেগম দি মেডিং ক্রাউড* অসিনচিংবসু পাবা হৌই। মহারুা রেসেস্ককী খুঙ্গঙগী পুসী, চীং-মান অমদি মফমদুদা লৈরিবা মীওইশিংগী মরমদা ইবা অদু য়ান্না ফজৈ, পাবদা য়ান্না নুংঙাই। ঐগী পূরীং হকচাং ফাওবা মানা থারিবা রেসেস্ককী লমদমদা লৈখি। মহারুা পুসীদা য়েংলিবা অরাবগী মীংয়েং অদুনসু ঐবু রাখল য়ান্না খস্থহল্লি। মীওইবগী অরা-অনা, ঐখোয়না তৌগে নীংবা কয়া ওল্ল-তৈনবা, করিগুস্বা তস্বা গুদদবা অচৌবা শক্তি অমনা মীওইববু মশাগী অনীংবা কয়গী মায়য়োক্তা হুমদুনা পুবা, মদুনা মীওইবগী লাইবক লেপ্পা অসিনচিংবা কয়গী মরমদা ইবদু ঐগী পূরীং য়ান্না চিংশিল্লি। ঐনা অঙাং ওইরিঙেদগী মীওইবগী পুসী অসি নুংঙাইবনি হায়না খনবা ইঙম গুদদবা, মসিগী অরাবা শরুকা হেন্না উগনবা অদুমরুা মরম ওইবা য়াই ঐনা হার্ডিগী পুসীগী ফিলোসোফিদা অদুক য়ান্না নুংঙাইনা থোক্কুরিবা।

ঐনা মাউপাসাংগী উপন্যাসশিং *বেল-অমি, অরার হার্টস* অমসুং মাগী বারী মচাশিং কয়াসু পাই। মাগী রিয়েলিস্টিক ওইবা খুংই অমসুং বারী লীবগা আর্ট অদু ঐ য়ান্না পান্মী। মাগী পুসীদা য়েংবা মীংয়েং অমসুং দর্শনগী মতাংদদি ঐ অদুক হারুা পূরীং থিংজিল্লুবা গুদমদে। অদুবু মহাক ঐগী ফিদম ওইনা খঞ্জবা আইবা অমনি।

সাহিত্যনা ঐগী পুসীদা পীবা প্রভাবকী মতাংদদি চমল্লবা খরা লৈ। আইবা অমনা

মাগী কল্পনাগী মতেনা যেক্সিবা চরিত্র, লীরিবা বারী, পুঞ্জীগী মরমদা হায়রিবা কয়া অসিদগী
 কদায় ফাওবা ইশাগী হিংবগী কান্নবা লমজিং ওইবা রাখল লৌগদগে হায়না খনবদা
 করিগুম্বদা খন্দোকফম খঙদদুনা লম্মাংনবগুম তৌবা যাওরকই। কলাগী পোং হায়বসিদি
 কলাকারনা মাগী রাখল, মইহে, কল্পনা, মানা লৌবা পুঞ্জীগী মশক অদু পুঞ্জপ তাশিন্দুনা
 মদুদা হাপুনা মপুম ওইনা শেমস্তবনি। মদু থুগাইবা, খন্দোক-খঞ্জিন তৌবা অমা চঙই।
 অদুগা করিগুম্বা কলাগী পোং খরদা মোরেলিটিগী ওইবা রাফম করিসু যাওদবসু যাওই।
 মরম অদুনা ঐ করিগুম্বদা কলাগা য়েংশিন্দ্রবা তরং তরংনা লৈজবা পুঞ্জীগী মরমদা
 লমজিং রাখল পীগদবা লাইরিকশিংসু পানীংলকপা যাওরকই। পাকশনস্ত্রবা মপাল নাইদ্রবা
 সাহিত্যগী তাইবঙদগী হিংবগী লৌশিং-জ্ঞান লৌনবা হোৎনবদু ঐঙোন্দা য়ান্না বানা
 থোকই। অদুনা ঐ ধর্মগী লাইরিকশিং নস্ত্রগা অচৌবা মীনা হায়রম্বা পাউতাক যাওবা
 লাইরিকশিংসু পাই। ঐনা পাখিবা অদুগুম্বা লাইরিক খরদি গীতা, বালপোলা শ্রী রাহুলাগী
 হরাট দি বুদ্ধ তোট, রোই ইউজিন ডেভিসকী টিচিংস ওফ দি মাস্টরস ওফ পারফেকসন,
 নোরমান ভিনসেন্ট পিলগী দি প্লার ওফ পোজিতিভ থিঙ্কিং, নেপোলিয়ন হিলগী থিঙ্ক
 ইয়োর রে টু রেলথ অসিনচিংবনি। লাইরিকশিং অসি পাবদগী ঐঙোন্দা কান্নবা রাখল
 কয়া ফংই। অকোনবগী লাইরিক অসি নেপোলিয়ন হিলনা শেল তানবগী লম্বী, নিয়ম-
 নীতিগী মরমদা তাজুনা ইরবসু মদুদা পুঞ্জীদা মী ওইনবগী হোৎনবা য়াবা লম্বী কয়া তাকই।
 ঐনা মরু ওইনা মদুদগী লৌরিবা অসি মায়কৈ অদোমগী ওইবা কান্নবা অদুনি।

সাহিত্যগী জগত্তা হেনা মপুং ফানা চঙলকপা

ওজোবর থাদা এম, এ, পরিক্ষা হারদোজুনা ঐ পাস তৌরক্লে। মতম অদুদগী ঐ পুরীং লৈতাদবা, অনৌবা থবক খিনবগী রাখল খনবা হৌরে।

ইং ১৯৭৩ গী জনুয়ারি থাদা ঐ জি, পি, কোলেজদা মণিপূরীগী ওজা ওইনা চঙলে। মতম অদুদদি মণিপূরী বিষয়দা এম, এ, লৈত্রিবনা বী, এ, দা মণিপূরী লৌরকপা, লোল অমগী সাহিত্যদা এম, এ, পাস তৌরকপা মী অমবু মণিপূরীগী ওজা ওইনা খনবগী নিয়ম অমা লৈরম্মী। ঐসু ঐগী বিষয় অদু ওন্নরবসু হেনা ফবা থবক অমা লাকপগী খুদোংচাবা অদু মাঙহন্নীংদদুনা থবক অদুদা চঙনবা হোৎনবনি।

ঐ মফম অদুদা থা মঙারোম লৈরম্মবা মতুংদা এন, জি, কোলেজদা, অদুদগী অমুক চহীদুগী ওজোবর থাদা ইম্ফাল কোলেজদা মপুং মথং ইংলিসকী ওজা ওইনা অমুক চঙলে। ইম্ফাল কোলেজদা চঙলবা মতুংদদি ঐ নীংতন্না সাহিত্যগী জগত্তা চঙবা হৌরে। পাক-চাউনা পাবগা লোয়ননা ইবসু অমুক নৌহৌনা খরা হৌরে।

ঐ মখল খুদিংমক্কী সাহিত্যবু পামজরবসু ঐনা খাইদগী মপুং ওইনা পামজবা অসি উপন্যাসনি। তোঙান তোঙানবা অইবা কয়গী উপন্যাসশিং পাক-চাউনা পাবগা লোয়ননা অইবা কয়গী মনুংদা ঐনা খাইদগী পামজবা গুরু অমা থিবা হৌরকই। অচৌবা অইবা খুদিংমক মথোয় মথোয়গী তোঙানবা অচৌবা মগুণ কয়া লৈরবসু মথোয় খুদিংমকপু ঐগী পামজবা হায়বদুদি ওইদে। ঐ লাইরিক পাবদা চীলহাউ য়ান্না থিগন্নি।

ঐনা মতমদুদা পাখিবা লাইরিকশিংগী মনুংদা খরদি লিও তোলষ্টোই, মোরাভিয়া, হেনরি জেমস, ভরজিনিয়া রোলফ, পার্ল এসঃ বক, থেকরে, ডিকন্স, হেমিংরে অসিনচিংবগী উপন্যাসশিংনি। অইবশিং অদুগী মনুংদা ঐনা খাইদগী পামজবদি তোলষ্টোইনি। মী মরস্তুসু রাশি তিন্নব-তিন্নদবা হায়বা অমা লৈবগুন্না লাইরিক পাবদসু কুপশিল্লক্লেবা মতমদদি লাইরিক অদুগী মরুমদা লৈরিবা অইবা অদুগী রাখল, ব্যক্তিত্ব, রাঙাঙ, রাইহে-রাতা অদুগা ইশাগী পুরীংগা কয়া য়ান্না চাশিন্নবগে-চাশিন্নদবগে হায়বা রাফম

অমা শোয়দনা লাকপগুম নীংই। রাখল-পুরুীং চানরুবা অমদি মফোঙদোক অদু পামজরুবনা ওইবা য়াই ঐনা তোলষ্টোইবু অদুক য়ান্না খোয়দারুরিবা। ঐনা ক্লাস টেন তল্লিঙেদা মাগী বারী মচা “হাউ মচ লেগু দজ এ মেন নিদ?” হায়বা অদু তমখিবদগী মদুগী মহাউদু খঙবা নস্তনা ঐ মাগী অতৈ লাইরিকী মহাউদি খঙদ্রি। মদুগী মথংদা ঐনা কোন্না মাগী *দি কোসাকস* হায়বা অপীকপা উপন্যাস অদু লৈদুনা পারুবদগী মাগী সাহিত্যগী তোপ তোপ্পা মহাউ অদু খঙলকপনি। মাগী খুংই, মফোঙদোক, মীওইবা অমদি প্রকৃতিগী মরমদা হায়বা বাফম পুন্নমক অদু ঐঙোন্দা য়ান্না নুংঙাইনা থোকই। মহাক্সা মীওইবগী মরমদা খঙবা, নুংগী মরমদা উশিনবা অমদি নৈনবা অদু য়ান্না কুপ্পী। সেক্সপিয়ারগী মথংদা মীওইবগী নুংগী ফীবমগী মরমদা খাইদগী হেমা কুপ্পা খঙবা অইবা অসি মহাক্সি হায়না ঐনা লৌই।

বারী লীবগী আঁচতা ঐনা মতৌ তন্না অতোপ্পা অচৌবা অইবা খরদি মাউপাসাঁ, পার্ল এসঃ বক, মোরাভিয়া, শরৎ চন্দ্র অসিনচিংবনি। মখেয়গী বারী মরীদা খোঙজেন থুবা, ময়েক শেংবা, খৌদোকশিংবু হোংদোক-হোংজিন তৌদুনা অপাববু তহুহন্দনা শুমদুনা পুবা মওঙ পুন্নমক অদু য়ান্না শীংথানীংঙাইনি হায়না খল্লি। মখেয় তশেংনা অচৌবা বারীলীবা গাজুনি।

মতম অদুদা ঐ ইংলিসকী বারী মচা খরা ই, অদুগা তোলষ্টোইগী উপন্যাস *দি কোসাকস* হায়বদুসু মণিপূরীদা ট্রান্সলেসন তৌবা হৌই। মাউপাসাঁগী বারী মচা “দি ডাইমণ্ড নেক্রেস” সু মণিপূরীদা ট্রান্সলেসন তৌই।

ঐ মণিপূরী সাহিত্যদগী ইয়ুরোপকী হায়বদি নোংচুপলমগী সাহিত্যবুনা হেমা থরায় য়াওনা পাই। মদু থাক অমসুং মহাউ খেল্লবদগীনি। তশেংনমক মণিপূরী সাহিত্যগী মনুংদদি ক্লাসিকী থাক্তা পুখংপা য়াবা লাইরিক য়ান্না তাঙলি, ইয়াওমক য়াওদ্রি হায়বা য়াই। কলাগী লমদদি ইশাগী অমদি মীতোপকী ওইবা হায়বা থোইনা অমুক খেল্লবা লৈতে, ফজবা অথোইবা পোং অদুতনি মরু ওইরিবা। মরম অদুনা ঐনা মখেয়বু খন্দুনা লৌখন্দুনা পারুবনি।

অঙাং ওইরিঙেদা ইবা মতমদা খনখিবা রাখলগা হৌজিকী রাখলগা খেল্লরে। অঙাং ওইরিঙেদদি ইবদা ইচম চন্না হেজা ই, মদুদা চঙবা অভ্যাস অমদি অতৈ হোৎনফম থোকপা কয়গী মরমদা মুন্না খঙখিদি, হৌজিক্তি ইবা হায়বসি অরায়বা নস্তে, য়ান্না কন্না হোৎনবা

অমসুং পাবগী দরকার লৈ হায়বসি খঙলকই। ইবদা চঙবা কলাবু য়ান্না মরু ওইনা লৌরকই।

ইবা তম্বগী মতাংদা সেক্সপিয়ার অমসুং তোলষ্টোইবু থাইদগী ফিদমগী ওইবা অইবা ওইনা লৌখৎলি। সেক্সপিয়ারগী ড্রামাশিংগী মহাউ অসি ছাত্র ওইরিঙৈদা খরমথে খঙত্রবসু ওজা ওইনা তম্বীরক্লাব মতমদা মহাউ অদু খরগা অমুক খঙলজুনা হেন্না নুংঙাইবা পোক্লকই। মানা চরিত্র য়েকপগী ফজবা, মীওইবগী পুন্সীগী মরমদা হায়বা অচুস্বা অমসুং বর্ণন তৌবগী ফজবা পুনমক অদুগী মরমদা অমুক হায়রুবগী কান্নবা লৈতে। তোলষ্টোইসু মীওইবা, পুন্সী অমদি থৌদোকশিংগী মরমদা চপ চাবা অচুস্বা কয়া য়ান্না নীংথিজনা ফোঙদোকপা গুন্সী। মীওইবু হেন্না মশক মুন্না খঙনবগীদমক মথোয়গী সাহিত্যবু পাদবা, নৈনদবা যাদে হায়বসি ঐগী অচেৎপা রাখলনি। মীওইবু মুন্না খঙদ্রিবমথেদি, মরু ওইনা নোভেলদি ইবা ইয়ামক যাদবা পোৎ অমনি হায়না খল্লি। মরম অসিনা ঐনা অইবা অনী অসিদগী মীওইবগী মরমদা খঙনবা য়ান্না তম্বী।

কনাগুস্বা সমালোচক খরনা সাহিত্যদা সমাজগী মমি তাবগী নত্ৰগা সাহিত্যনা সমাজগী ওইরিবা ফীবমগী মরমদা নৈনবগী বা পন্দুনা, মদুনা সাহিত্যদা থাইদগী হেন্না মরু ওইবগী মওঙদা মত পীদুনা ঙাঙবা যাওই। মসিমক্তি ঐ যানীংবা পোক্তে। সাহিত্যনা সমাজগী শক্তম নত্ৰগা ইছল উৎপা হায়বা অসিদি তৌরবসু তৌদ্রবসু য়াবা সেকেগুরি ওইবা পোৎনি, হেন্না মরু ওইরিবদি যুগ কয়গী মীরোলশিংগী লেঙদ্রবা রাখল, লমচৎ, পুন্সীগী অচুস্বা অদু উৎপনি। মীংয়েং অশোমদগী য়েংলগনি ঐনা সেক্সপিয়ার অমসুং তোলষ্টোইগী লাইরিকশিংবু য়ান্না লুনা তৌজরিবা।

অদুগা অমুক মীবু করেন্নদুনা নত্ৰগা মপুং ওইনা ফাগী-জুগায় তৌদুনা ইবা সাহিত্য মখল অসিমদি ঐনা থাইদগী পামদে। করেন্নবা নত্ৰগা ফাগী হায়বা অসি মীওইবগী পুন্সীদা চমফম পীক্লা লৈ, অরাংবা রাখল ফোঙদোকপা য়াবা অফবা উপায় অমা নন্তে হায়না লৌই। সাহিত্যদা সেরিয়সনেসকী রাফম অসি ঐ য়ান্না লুনা লৌই। করেন্নবা হায়বা অসি নেগেটিভ ওইবা রাখলগা মরী লৈনবা পোৎ অমনি, কনাগুস্বা মীনা মীবু নত্ৰগা সমাজবু করেন্নবগী হক লৈতে হায়না খল্লি, মরমদি মহাক মশামক মপুং ফাবা মী নন্তে। মীগী অশোয়বা হায়রকপদা ঐনা অইবা মশাগী লমচত্ৰা লৈরস্বা য়াবা অশোয়বদু হেত্তা নীংশিংই। মাগী রাখল অদুবু অফবনি হায়না খন্দে।

অওইবা পুন্দিদগী নুপীগী শক্তম লাকপা

চরিত্র খুদিংমকপু ভাবকী জগন্তগী ঙাক্তা পুথোকপসি পামদে। অওইবা তাইবঙদা লৈরিবা মীওইশিংবু মুন্না য়েংশিনবা, মখোয়গী মওঙ-মতৌ, ঝাঙাঙ-শঙাঙবু মুন্না খঙজিনবা হায়বসি ঐগী পামজবা অমনি। মরু ওইনা নুপীশিংগী লমচং, মশক-মতৌ, মওঙ-মতৌবুনা হেমা মুন্না য়েংগল্লি। নুপাশিংগীদি ইশানা খঙজবা কয়া লৈ, নুপীশিংগী মরমদদি ইখঙ খঙদে, য়ান্না কুপ্পা খিজিনবগী দরকার লৈ। অসুন্না মখোয়বু য়েংবদগী ঐনা উবা মপুং ফানা ফজবা মৈতৈ নুপী খরদি কল্লনাগী জগন্তা লৈ। মখোয়শিংগী মনুংদা খরদি খঙনবসু যাওই, খঙনদবসু যাওই। অদুবু মখোয় অয়ান্ননা ঐবু খঙদে, অদুগা ঐগী খৌরাঙ অসিসু খঙদে। ঐ মতমসিগী ওইবা কলাকারশিং — ঈশৈ শকপী, ফিলম এফ্রেস, ড্রামা যাওবী, জগেই শাবী ফনা য়ান্না উরে; অদুবু ঐনা খল্লুরিবশিং অসিদি মখোয়গী মরক্তগীদি নন্তে, শিনফমগী ওইনা থোরকপা মীশিং অসিগী পরিকর অসিদি য়ান্না পীকই, মখোয়গী মরক্তগী খনবনা পেন্দে, ঐনা খল্লিবা অসিদি পাক্রবা সমাজগী মীয়াম মরক্তগীনি, শকী লমদা, ঙাঙব-শকপগী মঙগলোমদা য়েংলুরগা থোইদোক হেন্দোকপী মৈতৈ নুপীশিং খরগী মরক্তগীনি।

অসুন্না অওইবা পুন্দিদগী খনবা নুপীশিংগী মনুংদা অমখক্তং খুদম ওইনা পঞ্জনীংই। মীশক অদু অচন্না মীওইনি, মতমদুদা কাঞ্চিপুংগী জে, এন, য়ুনিভারসিটি সেন্টরদা এম, এ, তম্বী অমনি। মহাক ঐবু মশক খঙবা মী নন্তে। নিংথমথাগী মতমদা ইমান্নবা পাখং ওইরিবা ওজা অনীনা ঐবু সেন্টর অদুদা কোয়বা পুবা চংপদগী মহাকপু উরকপনি। ঐনা মাবু মফমদুদা উবদা মহাক ফি অঙৌবা ইল্লি, ফনেক হীগোক শেংলি, মশা খীংই, মায়থোঙদু হৈনীংবা শুক্লতনীংঙাই ওইবা মতৌ অমা লৈ, কুচু ডৌই, মীয়ায় ওইনা চাউই, ফীবম-মুর্তিদু য়ান্না ফজৈ, নোকপদা উবা চাং মান্নরবা য়াতোনশিং, খজিক্তং হঞ্জিল্লবা মমীতুনা নোকপা মতৌ পুন্মক অদু য়ান্না পুক্রীং চিংশিল্লীংঙাইনি। মহাকসি তশেংনা অতাঙবা নুপী অমনি, মাগী মূর্তি অদুনা ময়ামবীশিংগী মরক্তা লৈবদা ইঙান ঙাছোকা উই, মদুনা ঐবু অঙকপা কল্লনাগী তাইবঙ অমদা পুশিল্লি। নুংখিলগী ঙাঙলৈনবা

নুমিৎকী মঙালনা অঙৌবা মপুং ফারবা মায়াথোঙ অদুদা য়ৈবদা ফজবা, শুন্মৎনীংঙাই ওইবা মতৌ অদু য়ান্না হেনগৎহল্লি। অকোয়বা মফম অদু মহাক লৈবতনা পুন্সীং থৌগৎনীংঙাই ওইবা নুংঙাইবগী মফম ওইহল্লি, হৌরিবা উপালশিং, লম্পাক, নক্লা উরিবা হৈবোকচীং পুন্সমক অদু মাগী মঙালতনা ফজবা হেনগৎপশুম পুন্সীংদা ফাওই।

এ ইমামবা অনী অদুনা হৌদুনা মফম অদুদা অনী-অহ্লক চৎলুই। নোংমদি নূপী অদুনা উচান মশা অমা পায়রগা মমামবশিংগা লোয়ননা হৈবোকচীং কারুন্দগী হ্লকপা উই। মানা অদুন্না হ্লকপা উবা মীকুপ অদুদা এগী পুন্সীংদা তম্ফম খঙদবা নুংঙাইবা রাখল অমা পোকই, মাগী শক্তম, মওঙ-মতৌ অদু উবদা কল্পনা কয়াগা ঈরোইনরকই। ডাঃ কমলগী মাধবী গী থৌদোক ফাওবা নীংশিংলকই। শক্তম ফজরবী অদুনা অদুন্না উচান মশা পায়দুনা হ্লকপা অদুগী পকচবা, ফজবা মতৌ অদু রাইহেনা চপ চানা থাবা ওল্লরোই। অওইবা পুলীদা থোকপসি কলানা মতৌ তম্ফদা য়ৌররোইদবা ফজবা শরুক কয়াসু লৈবশুম নীংই। মহাজু এনা উরিরে অমসুং মাধবীদগীসু হেনগনি হায়না কল্পনা তৌই। এনা অওইবা পুলীদা উবা মী নত্তুগা থোকপা থৌদোকশিং খরবু করিগুম্ফদা কলাগী তাইবঙদা উবদগী য়ান্না হেন্না মমল লৈনা লৌই। তাইবঙপাল অসিদা ওমথে লৈতনা তাঙলবা লন ডাক্তা পীক থম্মা লোভুনা লৈ; থিজিনবা, উশিনবা নত্তুগা খঙজিনবা বাৎপদগী মথোয়শিংদু খঙদনা লৈবতনি। নূপী অদুসু অদুগুম্ফা লনশিংগী মনুংদা অমনি। মাগুম্ফী নূপী অতৈ কয়াগী শক্তম লাক্জুনা এনা এগী উপন্যাসশিংগী চরিত্র শাগৎখিবা য়াওই।

জিগা মী ফুনরকপা

জি কংলাভোংবীগী ফোরেষ্ট অফিসতা ডিপুটি রেঞ্জর ওইনা লৈরি। মহাক মরক মরজ্ঞা নুমিং মঙা-তরানিগী মনুংদা য়ুমদা হেক হেক লাকই। মহাক্সা মাগী এয়ারবেগ অমা নাকন্দা য়াল্লদুনা মশাখীনা য়ুমদা লাকপদা থোঙজিন কানশিদ্দিঙৈদা খাউ পুথোরকউ হায়দুনা কোয়লাউ লাউই, মদ্য কৈথেল কাদুনা ঙা লৈরুনবনি। অসুন্না মহাক লাক্সা ইমুংগী মী খুদিংমকসু ইরাঙ লাঙই। মহাক ঐখোয়না পোক্ত্রিঙৈদগী লংফৈদদা লৈরকপা মীওই ওইবনা য়ুমদা লৈবসু কয়া হৈনদে, য়ুমদা নোংমা নীনি লৈরল্লগা মাগী আউটপোষ্টতা অমুক হনাখ; করিওম্বদা ইমাগা খৎনদুনা য়াল্লা থুনা অদুম হনখিবসু যাওই। খরা লৈরগা য়ুমদা অমুক হল্লকপদা মহাক হান্না খৎনবগী রাফম অদু কাউবগুম তৌনা মাগী হান্নগী হৌনবী মওঙ অদু অদুম তৌদুনা ইরাঙ লাঙই। অসুন্না মহাক ইচম চম্মা লেঙ্লি, ইমুংগী মীশিংগা লোয়ননা অহাউবা অচা-অথক চামিন্দুনা নুংঙাইনা লেনবা অসিনি মাগী পামজবা।

নোংমদি মহাক হান্নগা মান্দদা অঙকপা মওঙ অমদা য়ুমদা হল্লকই। মহাক মাগী এয়ারবেগ অদু নাকন্দা য়াল্লগা মায়খোঙ মক্সা থোঙজিন কানশিল্লগা ইমুংদা চঙলকই, রা-লান অমতা ঙাঙদে। অদুন্না চঙলক্সা মহাক ফমুংদা মক্স লুকথদুনা ফমদুনা লৈ, মাগী এয়ারবেগ অদুনা লৈমায়দা মখোঙ ময়াদা থম্মী। অদুদগী মহাক্সা ঈংথবা খোঞ্জেল অমদা ঐখোয়দা হায়রকই, “ঐ মী ফুনরকপে।”

মাগী বাদু তাবদা ঐখোয় পাখংলে।

ইমানা নুংশাখীনা মঙোন্দা হংলকই, “করি বানো, কদায়দা কনাগা ফুনরকিবনো?”

ইমাদি জিগী মহৌশাদগী ফিংবা, মী খৎনগনবা, মীনা লাকচবা যাদবা মতৌ অমা লৈ হায়বসি খঙদুনা লাক্সবনি। ঐখোয়না অঙাং ওইরিঙৈদা আউটপোষ্টতা লৈরিঙৈদা ইমুংদগী লীচে পুদুনা চৎত্রগা তুরেল মপান্দা মানা ঈরুজবা কারকপদা মঙোন্দা খৎনবা হৌরকপা মী ফুরুবা যাওত্রে; যুথকপা, লমহেনবা মী কয়াগসু খৎনগে তৌবদগী খাম্বা কয়া যাওত্রে। অদুবু চহী য়াল্লক্সা মতুংদদি মহাক অদুন্না খৎন-চৈনবগী থবক অদু তৌখিদবা।

কুইরবনি। ওসিদি ইথা থাজদনা মানা অদুনা লাকপা অদুদা ঐখোয় যান্না ওক্রে। মহাক মতম অদুদা চহী যাঙতৈ ফনা যান্না হেন্নে, পেন্সন লৌগদবা কুইম্ববা মতমনি।

ইমানা হংবা রাহং অদুদা মহাক পাক খুন্স্কনা ফমুংদা অদুম ফম্মগা মখুং অনী অদু খুন্স্কট মথক্তা খুংশা লোনশিম্বদুনা পায়রগা তুমিমা ওহাক লৈ। অদুদগী মহাক্কা হান্নগী ঈংথরবা খোনফম অদুদা হায়রকই, “অফিসতা ঐগা লৈমিম্ববা ফোরেস্টর কাহাইগনি।”

“করম্মা মাগা খেন্নরুরিবা?” ইমানা হংই।

“ঐনা অফিসকী কাদা থবক শুদুনা লৈরিঙেদা মহাক্কা ঐগা বা অমা-অনী ওাঙনবদগী মহাক্কা ঐঙোন্দা উশিস্তবা উত্তুনা শাউনা করি পাম্মী হায়দুনা চঙশিম্বকপনি। মদুদা ঐ খাঙবা ওমদে। মীনা উশিস্তবা হায়বসি ঐদি খাঙবা ওমদবা অমনি। মতম অদুদা ঐগী ঈ অসি লরাই লৈতোন্দা হাইগংত্রে, ঐ ফাথবা ওমহৌদনা ঐগী টেবলদা লৈবা রুল অদু লৌখত্তুনা মকোস্তা থোম্বনি,” জিনা রাফম অসি হায়রগা ওহাক তুমিমা লৈত্রে।

মথোয় অনী কা অদুদা কনাসু খামদোকপা তৌদনা ওহাক ফুনরম্মগনি হায়বদু অদুম খঙবা ওম্মী। মাগী মমায়দা মুনা খান্না দাগ খরা লৈ, অদুগা ওই থংবা খুংকী খুদোম্মী মতোন অদুসু মুশুক মুনা খামদুনা পোল্লে।

ঐখোয় মাগী মতৌদু উবদা নুংঙাইতবা পোক্লে, মাঝু উশিস্তনা তৌরকপা মীশক অদুবু শাউসু শাউনীংই, তৌরিবা মওঙ অদুদা যান্না নুংশাখীবা, লাঙতরুবসু পোকই। মতাং অদুদা বা ওাঙফম ইখঙ খঙদে।

“নুপা অদুদি কয়াম থীনা শোক্লেবগে?” ঐনা হংই।

জিনা হান্নওম ঈংথবা খোঞ্জেলদা হায়রকই, “মাগী মকোক অদু থীনা কায়রম্মগনি, টেবল মখোঙ অদু ঈনা পূমচোং চোংহৌরে।”

মদু তাবদা ঐখোয় অমুক হেন্না পাখেন্নরে, করিওম্মা শোক্লেবা ফোরেস্টর অদুগী ফীবমদু ফরমদবা থোক্লেবদি মঙোন্দা অটৌবা দশা অমা তাগদ্রা হায়না খম্মরে।

জিনা মাগী এয়ারবেগকী চেন অদু হাংদোক্লেগা মানা ফুনবদা লীংলুবা ফুরিং অঙৌবা অমগা স্টের অমগা চিংথোক্লেগা হায়রকই, “মখোয়সি ঈনা ইচোং চোত্তুনা হোংদোক্লেগা পুরক্লেবনি।”

অওইবমক ফিশিংদুগী শরুক অয়াম্মা ঈনা ইরাং লাংনা চোংলে। মখোয়দু উবদা যান্না থক্লেংপা পোকই, থৌদোক অদুদা ওইরমগদবা ফীবম অদু মীস্তা উরকই।

ইমানা থুনমক ফুরিং অনী অদু খুদেংদা হাপ্পগা ঈশিং হৈজিন্দুনা থাদোকপা হৌরকই।
করিগুস্বা শোক্রিবা মীশক অদুগী ফীবম অদু ফরমদদুনা পুলিসনচিৎবা লাক্লবদি হায়না
ঐখোয় য়ান্না পাখৎলি।

জিদু মপালথোংদা ঈংথনা উরবসু মাগী ঈংথরিবা মায়থোঙ অদুদা নুংদা পোথাফম
খঙদবগী মমি অমা তাবা উই। মাগী মমীছু ইতু তুথৈ, বা য়ান্না ঙাঙলক্তে, মরক মরক্তা
রা অমা-অনীদং ঙাঙলকপদু মহৌশাগা মান্দে।

মহাক্সা লাক্রিবা মতৌ অদু চেম্বকপা মওঙ অমনি, অফিসকী কাদা ফুনরবা মতুংদা
মাগী কারটসর্তা চঙদুনা মফি-মরোল হোংদোক্সগা থোঙ শো লোনশিল্পগা বস তোংদুনা
লাকপনি।

ঐখোয় খুদিংমক করি থোক্সগদগে হায়না চিংন-চিংননা লৈবদুনা সন্ধ্যা যৌরক্রে।
মতম অদু ফাওবা করিসু তৌদ্রে, য়ুমদা পুলিস অমতা লাক্তে।

সরকারগী কর্মচারী অমা ওইনা অদুগুস্বা ফুন-চেনবগী থৌদোক অদুগী মতুংদা
মঙোন্দা করি ফন্তবা ফল লাকপা য়াবগে হায়বসি ঐখোয় য়ান্না খঁই। জিনা থোকশ্রিবা
থৌদোক অদুগী মতাংদা রেঞ্জরদা খঙহন্দুনা বারী অমুস্তং শানীংই। রেঞ্জর অদু টাইবেননি।
মতম অদুদা মহাক মশাগী নিউ চেক্কোন্দা লৈবা ময়ুমদা চৎখিদুনা কংলাতোংবীগী অফিসতা
লৈহৌদে হায়না জিনা তম্মী। জিগা ঐখোয় অনী মমথরক্সবা সন্ধ্যাগী মতম অদুদা সাইকল
অমমম তোংদুনা রেঞ্জর অদুগী ময়ুমদা চৎনবা থোরক্রে। খৎন-চেনবা থোক্সরবা মতুং
অদুদদি অদুদা চৎপা অদু ফাওবা নুংশাখীবা পোকই, করিগুস্বা খৎনরিবা ইমুংগী মী
থৎনদুনা খুদোংখীবা থোক্সা হায়না পুক্রীংদা নিংকোক নিংকোক তৌই। ইবানী সাইকল
তোংদুনা চৎপা অদুদা ঐনা মাগী মতুং ওইরপ্পা চৎলি; ঐখোয়গা থৈনরিবা ইনাক্তা চৎলিবা
মী খুদিংমকপু ঐনা মীকুপ-নাছম শিংনা য়েংই।

রেঞ্জরগী ময়ুম যৌরে। মদু উপাক্সা কাংথক হারগা শাবা তিন্না কুপ্পা য়ুম অমনি।
ঐনা য়ুমদুগী কোছোঙদা লেপহৌরগা জিনা রেঞ্জরগা উম্ববা চঙত্রে। মহাক ফনা কুইনা
রেঞ্জর অদুগা বারী শার্লরগা থোরকই। মানা ঐঙোন্দা তম্মী রেঞ্জর অদুনা খৎন-চেনবগী
থৌদোক অদুবু পেন্দবা উম্বুনা মাঝু ঙাঙলকই। মদু তাবদা ঐ বাখলদা ইনুং নুংঙাইতে।
ফুনবা অদু অতোপ্পা অমদুনা হৌবনি, মানা ঈ খরা তাদুনা শোকখিবা অদুমক্সা জিবু ঙাক্তা
মরাল লৈরবা মী অমগুস্বা ঙাঙলকই হায়বদু তাবদা ঐ পেন্দে। অদুবু মদুগী মতাংদা ঐ

করিগুস্বা মত অমতা পীদ্রে।

ঐখোয় অনী বা ইঙাঙ গাঙনদনা য়ুমদা হল্পক্রে।

নুমিং নীনি-হ্মিগী মতুংদা খঙহৌদনা জিগী ট্রান্সফর ওর্ডর থোক্রে। ঐখোয় মনুংদা তাই শোক্লিবা মীশক অদু (মতমদুদা ওইবা) ফোরেষ্টকী মন্ত্রীগী মরী-মতা থোকপা মী অমনি, মন্ত্রীনদি জিবু থবক ফাওবা লৌথোক্ৰবা হায়বনি, অদুবু মদুমক্তি তৌরক্তনা মাবু ট্রান্সফর ওইনা তৌরকপনি। মহাকপু ট্রান্সফর তৌরক্লিবা মফম অদু ইম্মলগী মন্ত্রীপুত্ৰীদা লৈবা ফোরেষ্টকী অফিসতনি।

মহাকী ট্রান্সফর ওর্ডর ফংলবা মতুংদা ঐগা ইনাউনুপা অনীগা লোয়ননা টাটাগাডি অমা নেজুনা কংলাতোংবীগী ক্লারটসতা লৈহৌবা মাগী মপোং-মচৈ লৌবা চংলি। মফমদুদা মী ইরৈ লৈরমদে, ইচীক চীকই। নাপী হৌবা অফিসকী কম্পাউণ্ড মনুংদা লৈরিবা অফিসকী শঙ, ক্লারটস, মনুং অমদি অকোয়বদা হৌরিবা উপালশিং পূন্মক অদুনা তুমিন তুমিনা ইচীক চীক্কা লেপুনা লৈবদু উবদা পুরীংদা থুক লাউই, মখোয়না মফম অদুদা থোকখিবা থৌদোক অদুগী মরমদা করিগুস্বা খরা লোনা পাউদম্শগুম তৌই।

জিগী শো লোন্দুনা লৈরস্বা তিনা কুপ্পা নোংপোক ওন্দুনা শাবা পিজুক তৌবা ক্লারটস অদু ঐখোয়না হাংদোক্রে। ঐখোয়না মদুগী মনুংদা চঙদুনা মাগী মপোং-মচৈ — কাংথোল, ফিরেংল হাপ্পা উপু, কোল-লীক অসিনচিংবা পূন্মক লৌথোক্জুনা গাডিদা মথং মথং হাপকংপা হৌরে। জিগা খৎনরুবা মীশক অদু থোরক্তে, ঐখোয়না তৌরিবা থবক অদুদা কনামতনা অপনবা পীরক্তে। কনাগুস্বা ময়াঙ কংবা, মী মুনং তৌবা মীশক অমতংদি ঐখোয়গী ইনাক্তা ধোরক্তুনা লেপ্পগা বারী শারৈ। মহাক ফোরেষ্ট গার্ড ওইরস্বা য়াই, অদুবু কনানো হায়বদি অকক্ৰনা খঙদ্রে। বারী শাবদা মহাক্কা জিবু “বাবু” হায়না পল্লি। মহাক জিবু খরা নুংশিবা মী মাল্লি। মহাক্কা খৎনবা অদুগী মরমদা জিবু খরা কনখৎনা ঐখোয়দা ফোরেষ্টর অদুবু হুন্দুনা তম্মী, “ফরবসু ফত্ৰবসু মহাক বাবুগী মখাদা লৈবা মীনি, মহাক মী খল্ল উশিংমন্দে, থকশি-খাশি নাইমন্দে। বাবুনা অফিস কাদা থবক শূদুনা লৈরিঙেদা মানা চঙদুনা খৎনবা হৌরুপনি, উশিত্তনা গাঙলুবনি, মদুদগী থোকখিবনি। অদুবু খৎনবা লৌইরগা বাবুনা থুনা য়ুমদা চংখিবদুদি ফৈ, নুমিত্তুগী সন্ধ্যাদা মাগী মনাউনুপা খরা থাঙ পায়দুনা মফমসিদা লাকই, করিগুস্বা বাবুগা খৎনরল্লবদি খুদোংথীবা থোক্ৰস্বা য়াই।”

মাগী রাইে অদু তাবদা খুদোংখীবা থোক্কায়া যাবা ফীবম অদুমক্তি থোকখিদ্বে খনবদা পুক্রীংদি খরা ঙৈংথে।

জিগী কা মনুংদা চঙদুনা পোৎ-চে হোন্দোক-হোঞ্জিন তৌবা অদুদা পুক্রীংদা রাখল মঙল মঙল খল্লি। মানা মথস্তা মদুদা চীরা দণ্ডিগুন্না লৈরমগদবা মঙঙ অদু ভাবনা উরকই, মহৌশা ঐখোয়না অঙাং ওইরিঙৈদা অদুগুন্না কারটসশিংদা ইমুং-মনুং পুন্মপ লাঙদুনা লৈবগী নুংঙাইবদু নীংশিংলকই। কারটস অদুগী অপীকবা মৈখু চুবা চাকশঙ, লৈরঙ, তুন্মমকা পুন্মমক অদুনা ঐবু ইনুং নুংঙাইহন্দে।

পোৎ-চে লৌথোকপা লোইরবা মতুংদা অহাঙবা কারটস অদু খাদোক্কায়া ঐখোয় য়ুম মায়কৈ পাংলক্কে।

মী খৎনরুবা খৌদোক অদুগী মতুংদা জিগী ফিবমদা অহোংবা খরা লাকই। মহাক রাখল খনগনবা মীনি। ফিংবদগী, মীনা লাকচবা যাদবদগী ফুন-চেনবগী খৌদোক অদু থোকখবসু মঙোন্দা মদুগী নুংঙাইতবা রাখল অমদি ফুমদুনা লৈরে। মরক মরস্তা তুমিন তুমিন লৈবা, থবক তৌবদা পুক্রীং চঙদবা মানবা, করিগুন্না রাখল অমনা ওস্তুনা পোথাফম খঙদবগী মতৌ অমা মঙোন্দা উই। ঐখোয়সু মাগী মতৌদু উরগা নুংঙাইতবা পোকই, অদুবু করি রা হায়রগা মাগী নুংঙাইতবা কোকদগে হায়বা অদুদি মফম ইখঙ খঙদে। খৌদোক অদুনা মাগী পুসীদা অটৌবা অকায়া অমা ওইহক্কে হায়বা অদুমদি ঐখোয়গী পুক্রীংদা ফাঙই।

নুমিৎ খরনিগী মতুংদা জি য়ুমদগী মস্ত্রীপুস্ত্রীদা লৈবা মাগী অফিস অদু কাবা হৌরে। অফিস কাবা অদু ফাওবা মহাক নুংশাখীনা উই, খৎনরুবা ইমুংগী মীশিংনা লম্বী-লমখাঙদা মাবু ঙাইদুনা লমন খুন্মক্কা হায়বগী রাখল খন্না উই। মহাক্কা মসিগী মরমদা ঐখোয়দা ফোনা করিসু হায়দে, অদুবু মহাক্কা অফিস কাবগী লম্বী চৎপদা মীনা কয়া চৎনদবা লম্বী অমদা কোইনা চৎলি হায়রকপদগী ঐনা মাগী রাখলদু অসুম খঙবনি।

অসুন্না নুমিৎ খরনিগা অমুক হৌখে। মঙোন্দা ফঙ-নুংদা থোইদোকপা থোক্তে, লমন খুন্মকপা তৌরক্কে। অদুবু মাগী রাখলগী নুংঙাইতবা অদুদি ইকোক কোক্তনা উই।

নিংথমখা যৌরগা মহাক রেঞ্জর কারে, মদুগা লোয়ননা মহাক শুগনুগী রেঞ্জ অফিসতা অমুক ট্রাফিক তৌরক্কে।

নুমিৎ খরনিগী মতুংদা মহাক শুগনুদা অমুক চৎখে। অহোংবা ফীবম অমা লাকপা

অদু মঙোন্দদি অফবনি, ইম্ফালদা লৈবদা অয়াস্বা মতমদা বাখল নুংঙাইডনা পোখাফম খঙদনা লেনবদু খরা কোকখিবশুম তৌনা উরে।

মহাক্সা শুগনুদা চংলুরগা য়ুমদা অমুক লাকপদা ঐখোয়দা হায় কার্চস অদু ঐখোয়না মহৌশা অঙাং ওইরিঙৈদা লৈরস্বা অদু নস্তে, হৌজিক্তি কার্চসতু উচান হৌবা চীংয়া অমদা হোংদোফুনা শারে, নিংথমথাগী মতমদুদা উশিংগী মরুন্না লাংশিন্দুনা নুংশা ফংদে, কালেন যৌরগদি নুংঙাইগনি। মফম অদুদদি মাগী মখাদা লৈবা মীশিংগা পুকচেল-খোয়জেল তিন্না নুংশিনা লৈমিন্নবগী বা মহাক্সা ঐখোয়দা তম্মী। মহাক্সা য়ুমদা লাকপদা মাগী এয়ারবেগ অদুদা শুগনুদগী নুংঝাম খরসু পুরকই। মদু ঐখোয়না অনৌবা পোং অমা ওইনা হরাউনা মৈদা লৌদুনা চায়। মদুগী মনম অমদি তোপ তোম্বা ওইনস্বা মহাউ অদু ঐ হৌজিক ফাওবা হেক হেক নীংশিংই।

অহোংবা পুন্সী মওঙ অদুনা জিগী বাখলদা খজিক্তং পোখাবা পীবশুম তৌনা উরবসু মাবু উবদা ঐখোয়না নুংঙাইতবা অমতংদি মহাক মী খংনরুবা অদুগী মতুংদা মাগী মশা শোকখিবা, ময়াঙ কংখিবা ফীবম অদুদগী মশাদু অমুক হনগংপা ঙমদ্রে। মহাক হাম্দি মশা-মউ য়ান্না ফবা মীওইনি, অদুবু খৌদোক অদুনা মাগী দশা অমা ওইহনত্রে।

লাইরিক ফোঙবা হৌবা

ইং ১৯৭৫ গী মার্চকী তাং ১ দা ঐ ডি, এম, কোলেজদা মণিপুরীগী ওজা ওইনা অমুক চঙলে। অদুদগী ঐনা হান্না ইখিবা ইংলিসকী বারা মচা নীপালগী পুনশিনবা ইন দি দেপথস ওফ অরার হার্টস কৌবা লাইরিক অমা মথংগী চহীদা ফোঙলে। মদু ফোঙলমদাই মতমদা ঐ আশা য়ান্না চাউই, অদুবু ফোঙলবা মতুংদা খেনরকপা অভিজ্ঞতা অদুদি তোঙানবা মওঙ অমনি। মদু কয়া পুরীং খৌগৎনীংঙাই ওইদে। য়োনবগী নুংঙাইতবা কয়াসু লৈ। মদুপ-মপাং খরনা মদু থাগৎপা যাওরবসু ইংলিসতা ইবা অদু কয়া য়ান্না মতোল লোন্না, মায়পাক্সা চঙশিনবা ঙমগদগে হায়বা অসি খল্লুবদা ঐঙোন্দা চমন্মবা, নীংহন্মবা রাখল অমা হেক হেক লাকই। মুন্না খল্লুবগা মদুগী অকরুবা পান্দম অদু য়ান্না লাপ্পা লৈবগুম তৌই। লম্বী অদুদা চঙশিনীংবগী ঈমৌলাংবা অদু ঐঙোন্দা খংমাঙ মাঙখিবগুম তৌরকই। ঐনা ইতং তন্তনা খনবা হৌরকই পৃথিবীগী মতোল লোন্না ফাওবা অইবা অয়াস্বা পূন্মক মমারোন্দা ইবা ঙাক্তনি, ঐসু করিগীদমক ইমারোন্দা ইরোইদগে? অসুন্না ঐগী রাখলদা য়ান্না থুনা অহোংবা লাকপা হৌরকই।

ঐ অচৌবা অইবা কয়াগী লাইরিক পাদুনা মখোয়গী আর্ট কয়াদু মতম পূন্মদা তন্মবা হোংনৈ। ইবগী আর্ট অসি য়ান্না মরু ওইনা লৌদুনা মদু তম্বগী দরকার লৈ হায়বসি মতম চুপ্পদা নীংশিংই। ঐনা বোম্বোদা লৈবা বি, আই, ই, টি, দা ফিল্মন ইবগী কবেসপোন্মেগ কোর্সতা ফাওবা মিং চন্দুনা হোংনৈ, অদুবু মখোয়গী কম্মর্সিয়েল ওইবা খুংইগী মতম্বী অমদি লেসনশিং অদু পান্নজুদুনা ঐ মতম খরা তন্মবা মতুংদা তোফ্লে।

খরা লৈরগা ঐগী উপন্যাস পদ্বিনী ইবা হৌরে। মদু ইবদা ঐ আশা য়ান্না চাউই, মীয়ান্না মদুবু মরু ওইনা, মমল য়ান্না খনগনি অদুগা মদু মণিপুরী সাহিত্যগী পুন্মৈদা মরু ওইবা দান অমা ওইগনি হায়না খল্লি। অদুবু মদু ইং ১৯৮১ দা ফোঙলবা মতুংদদি ঐগী মঙ অদু পুম্চুম চুন্ম্বা ওইরমদে, ঐনা নীংলম্বগা ওন্ম-তৈনবা কয়া খেনরকই। ঐনা মদু ফোঙবদু মীয়ান্না খঙনবা খবরদা হান্নী, বাজারগী লাইরিক য়োনফম দুকান মরি-মঙাদা

থম্বী, অদুবু মদু পাক্কাবা সমুদ্রগী মচীদা ঙা মচা অমা মোংবগুম কনানসু থোইনা খঙবীদবা মওঙ অমদা লৈ। দুকান্দা খরা অশিৎপা অদুগী পৈশাসু অয়োনবশিংনা পীরক্তে, ঙসি হয়েং তৌদুনা লৈ। মতম অদু আগষ্ট থানি, ঐনা নুংশা মরক্তা ঐগী লাইরিক থম্ফ ম ষ্টোর খুদিংমক্তা চৎলুরগা নীংবা কায়না, থরায় নুংঙাইতনা য়ুমদা হেক হেক হল্পকই। ইবা মতমদা ফংখিবা স্বর্গগী ওইবা নুংঙাইবা অদু ফোঙলবা মতুংদদি পুন্মাঙ মাঙত্রে, ইনীংবগী আশা ফাওবা ইমাঙ মাঙখি। অসুন্না লাইরিক য়োনফম দুকান্দা চৎলুবা খুদিংগী য়ুমদা হল্পকপা মতমদা ঐ ইবা হেক হেক লেম্বী, ঐনা নৌনা ইবা হৌগৎপা উপন্যাস অমা মখা চখবা ঙমদে, ইবা হায়বা অসি কান্দ্রবা পোৎ অমনি হায়না খল্লি। অসিগুম্বা ফীবম অসিনা ঐগী থম্মোয়দা য়ান্না নুংঙাইতবা চৈথেং অমা পী। পাক্কাবা মপাল নাইদ্রবা কলাগী জগত্তা চঙবা অসি অমম্বা মফম অমদা চঙবগুম, লম্মাংনবগুম খনবা হৌরকই। মমৈদদি ঐ দুকান্দা তোয়না চত্তবনা ফরে খন্দুনা ইচৎ চত্রে, লাইরিক থম্বা অদুসু দুকান অমখক্তদা থল্লে। অসুম তৌরগা রাখল খরা ঙিংথে, লাইরিক ইবা য়াই। ঐগী লাইরিক থম্ফ ম দুকান অদু পাউনা বাজারদা লৈবা এ, কে, বুক ষ্টোর কৌবা অমদনি। মদুদা লাইরিক য়োনবা মীশক অদু মশা পাবা, চালাক লৈবা, মীখোনবা মীশক অমনি, মাগী মমিং নবকুমার কৌই। দুকান্দুদা সাহিত্যগী লাইরিক ঙাক্তা য়োল্লি। মানা ঐগী লাইরিক অদু অরৈবা মীশিংদা মশক তাক্কা ফনা য়ান্না য়োনখি।

ঐ মতমদুদা পুরুীংদা ফাওরকই লাইরিক ইবা হায়বা অসি অচৌবা লাঞ্চেং অমনি, তরাই তরাইবা পোৎ অমদি নন্তে, ইবদা নুংঙাইরবসু নম্বা অমদি য়োনবগী মতাং খুদিংমক্তা অরাবা ঙাক্তনি। মসিদা থৌনা অমা চঙই; পুন্মক কথোকপা অমা চঙই। লাইরিক নম্বদা পুথোকখিবা পৈশা অদু হঞ্জিল্পকপগী আশা তৌবা ঙমদে, ফংলিবা খরা অদুসু মচীং মচীং মফম খঙদে, সাহিত্যগী পোস্তা মীয়ামগী ওইবা ঙ্গেখৌলাংবসু থোইনা লৈতে। ঐনা চঙশিল্লিবা চাংয়েংগী লম্বী অসিদা পল্লেপফম খঙদবগী মওঙ অমা কল্লা লৈ। নোংম-ফাদোক্তি লাইরিক য়োনখিবগী পৈশা খরা দুকান্দগী পীরকপা নুমিত্তা আশা খরা লাকপসু য়াওই, লাইরিক ইবা অমদি ফোঙবা অসি মায়পাক্কা তৌবা য়াবা থবক অমনি হায়না খল্লি; অদুবু রাখল অদু কুইনা লৈবদি নন্তে, নুংঙাইতবা ফীবম খরা থেংনরগা অমুক হেত্তা নীংহন্নবা পোক্কই। মণিপুরদা সাধারণ ওইবা মীয়ামগা সাহিত্যগা শম্ভদবা মরম্বা ইবগী থবক অসি কান্দ্রবা লৈতে হায়বসি পুরুীংদা য়ান্না তোয়না খল্লি। সাহিত্যগী

ঈখোলাংবা লৈতবা মফমদা সাহিত্যনা হিংনবা হোঁনবা হায়বসি হার যাওদ্রবা লৈকংলাদা পাস্বী অমনা হোঁনবা হোঁনবগা চপ মাই। তশেংনা ফীবম অসি অরাবগী মশক্ৰি। অদুবু ঐনা ইবদি ইরেপ লেপুনা চথে। ঐগী পূক্ৰীংদা ইথস্তা অসুন্না খনবা অমা লৈ, “ইবদা স্বর্গগী ওইবা নুংঙাইবা অমা ফংলি, মদু ফংলবদি ঐগী কান্নবনি, ঐগী পোখাবনি, মসিগী ফলগী মরমদা অমুক খল্লুবা কান্নদে।”

নীংবা কায়বা, নীংহন্নবা রাখলশিংগী মরক্তা করিগুন্না নোংথাঙ কৃপ্পগী মতৌগুন্না ঐগী পূক্ৰীংদা আশাগী মঙাল খরা খরা লাকখিবসু যাওই। মখোয়শিংদু মমল যান্নবা মীকুপ গুস্তনি। মচীন যাংবা লাইরিক য়োনবা নবকুমার হায়বা মীশক অদুনা মাগী দুকান্দা লাকপা ঐগী লাইরিক অদু পারুবা মীশিংনা মদু থাগৎপা ফোঙদোকপগী বা ঐঙোন্দা তল্লকপা যাওই। অদুগা অমুকসু ঐগী উপন্যাস অদু এল, জয়চন্দ্রনা ওল ইন্দিয়া রেডিওদা রিভিযু তৌখিবগী বাসু মহারুা ঐঙোন্দা তল্লকই। ঐদি রিভিউ অদু তাহৌদ্রে। মদুগী মরমদা মহারুা ঐঙোন্দা তম্বী, “অতোপ্লা লাইরিক অমগা মদুগা পূন্না তৌখিবদগী রিভিযু অদু কয়াদি মপুং ফাখিদ্রে।” রাফমশিং অদু তাবদা ঐ যান্না নুংঙাইবা পোকই। মখোয়শিংদু যান্না পূক্ৰীং থৌগৎনীংঙাই ওই। অদুগুন্না মরক মরক্তা তাবা ফংবা পূক্ৰীং থৌগৎনীংঙাই ওইবা রাইশিং অমদি ঐগী ইবদা ফংবা নুংঙাইবা অসিতনা মরম ওইদুনা ঐ অইবা অমা ওইবগী লস্বীদা চঙশিনবা গুমহৌই, নত্ৰবদি ঐ শোয়দনমক কলম থাদোক্লগনি।

উপন্যাস অদু ইখিবা মতমদা ঐঙোন্দা আত্মাগী ওইবা অঙকপা অভিজ্ঞতা কয়া থেংনখি। বারীগী জগৎ অদুদা লুপখিদুনা অমদি যাওরিবা চরিত্রশিংগী মরমদা হেঞ্জিন্না খনখিদুনা ইশাগী পুন্সীগী মরমদা ফাওবা ইখন খনবা গুমখিদবা যাওই। চরিত্রশিং অদুবু অহিংবা ওইনা খন্দুনা মখোয়গী অরা-অনাগী মরমদা ফাওবা খছুবা যাওখি। ঐনা মখোয়গী নোংদম্বা শাদুনা মখোয়গী পুন্সীগী ঈচেলদা নম-হাদুনা ঈথে পীবসি ঐ যান্না পামদবা যাওরকই, অদুনা মখোয়গী ওইফম থোকপা ফীবম অদু মথস্তা অদুম ওইহন্নবা হোঁনখি। মখোয়গী অরাবা খৌদোক কয়াদা ঐ উপায় লৈতনা বানা খাঙবা যাওখি। করি অমুক হায়গনি, ঐগী উপন্যাসকী নায়িকা পত্নিনীনা শিখিবা মতাংদা ঐ অদুকী মতিক নুংঙাইতবা ফাওই মদুদি বারীদু লোইশিনবা নুমিৎকী নুমিদাং অদু ঐ অহিং ফাওবা নীংখিনা তৃন্না যাখিদে

অইবা অমা ওইনা অদুকী মতিক চীক্কা লৈজবা অসিনি ঐনা পামজবা। চরাঙনবা

মওঙ অমদা ঐ হীরম অসিদা চঙশিনবা পামদে। কলাগী মহাউ লৌবা নম্বুগা মমল লেগ্না অসি অচীকপদা ধ্যান তৌরগা তৌগদবনি হায়বসি ঐগী অচেৎপা থাজবনি। রাখল অসিদগী ঐ করিগুম্বদা ময়ামদগী নায়তোম তাবগী মওঙ অমা হেক হেক লৈ। অদুবু ঐগী অচেৎপা থাজবা রাখল খরসিগী যুম্ফমদা ঐ ইবদি অদুম লেপ্তে, অচৌবা অইবা কয়াগী লাইরিকশিংবু লেপ্তনা পাই, মখোয়গী খুংইবু মুন্না য়েংশিল্লি। ইবা তন্নবগী ওইনা ঐনা দোরোথিয়া ব্রান্দেনা ইবা *বিকমিং এ রাইটর* কৌবা লাইরিক অমসু চেন্দুনা পাই। মদুদি ঐঙোন্দা তশেংনা য়ান্না কান্নথি।

ঐগী অনীশুবা উপন্যাস *ইমুং অমগী রারী* ইবা লোইদুনা ইং ১৯৮৪ গী এপ্রিল থাদা নম্বা লোইরে। ঐগা থবক তৌমিন্নবা কবি শ্রী বীরেন অমদি সমালোচক টি, এচ, ইবোহনবী মখোয় অনীনা ঐগী লাইরিক অদু ফোঙদোকপগী থৌরম অমা পাঙথোক্লবা কন্না হয়, মরম অদুনা ঐ অদুগুম্বা থৌরম অমা পাঙথোক্লবা থৌরাঙ তৌরে। মতম অদুদদি লাইরিক ফোঙবগী থৌরম পাঙথোকপা হায়বসি কয়া তৌনদি। মতম অদুদা ওজা ইবোহনবী নহারোল সাহিত্য প্রেমি সমিতিগী জেনেরেল সেক্রিটরি ওইরি। মপুং ওইনা মহাক্সা শীনবীদুনা, ঐগী ইতেং পাংবীদুনা থৌরম অদু পাঙথোক্লবা হোৎনৈ। মাগা তান্নদুনা থৌরম অদুগী সভাপতি ওইবীনবা ওজা নীলকান্তদা হায়জনবা খন্নরে।

নোংমা ওজা ইবোহনবীগা ঐখোয় অনী ওজা নীলকান্তগী ময়ুমদা চংলি। নুমিত্তু নোং কুপ্লি কুপ্লি তাই। ওজা নীলকান্তনা মতমদুদা ঐবু মুন্না খঙদি। মহাক মণিপুর স্টেট কলা একাদেমিগী সেক্রিটরি ওইরবা মতুংদা মতম খরা ঐখোয়গী কোলেজদা ফিলোসোফি ডিপার্টমেন্টকী হেড ওইনা লৈরম্মী, ঐনদি মাবু খঙলবসু ঐবুদি মহাক্সা মুন্না খঙখিদি।

ঐখোয়না চঙবা মতমদা ওজা নীলকান্ত খুঁদৈ হুঙ্গামপাল অমা শেংলগা মোজাফুরিং অঙৌবা অমা লীংলগা কা অমদগী থোরকই। মহাক হান্না লাইরিকুম্বা অমা পাদুনা লৈরম্বা মান্নি। ইবোহনবীগা ঐগা মঙোন্দা খুং লোয়দুনা কোক নোল্লি। মহাক্সা ঐখোয় অনীবু পুশিন্দুনা মাগী ফম্ফমকাদা ফমহল্লে।

ইবোহনবীনা ঐবু মঙোন্দা মশক তাক্লে, অদুদগী ঐগী অনৌবা উপন্যাস অমা ফোঙবগী থৌরম অদুদা মাবু সভাপতি ওইবীনবা হায়জরকই। ঐসি অইবা অমনি হায়বসি মঙোন্দা য়ান্না নৌনা থোকপা মীশক অমনি। মহাক্সা সোফাদা জ্ঞান তানা ফল্লগা ঐঙোন্দা হায়রকই, “ইবুংঙোগী করি করি লাইরিভি ফোঙথ্বে?”

এনা হান্না ফোঙখিবা লাইরিক অনী অদুগী মরমদা হায়রে, অদুগা এনা মঙোন্দা খুদোল তমগে নীংদুনা পুরকপা পদ্বিনী গী কপী অমা মঙোন্দা পী।

এ ইচিং চিনবা পোকই ওজাদি থবক যান্না চিনবা মীনিনা করিগুন্না মাগী থবক অতৈ লৈরমদুনা ঐখোয়না হায়জবা বাফম অদু যাবীরক্লেইদ্রা হায়না, অদুবু মহাক্সা মরু লুকথদুনা ঐগী লাইরিক ফোঙবগী মতম মফন্নচিংবা মুন্না হংলগা ঐখোয়না হায়জরিবদু যাবীরে।

ঐখোয় অনী মাগী মনাজ্ঞা গুহাক বারী শাদুনা ফম্মী।

মাগা বারী শাবা হায়বসি অরুবা অমনি, করিগুন্না হীরম অমদা বা গাঙনরকপদা লাইরিক-লাইসু পাক-শান্না পাহৌদ্রবা, রাখল খম্বুহৌদ্রবদি ঐখোয়গী অপঙবা অসি ইরায় লায়না উথোকখিদুনা চোপনীংগাই ওই। মরম অদুনা ঐখোয় যান্না চেকশিম্বি। ঐ মাগী মনাজ্ঞা ফম্মা অদু নিংদোল তীং তীং চোংই।

মহাক্সা ঐঙোন্দা ওনশিন্দুনা ঐগী হান্না ফোঙখিবা উপন্যাস অদুগী মরমদা হংলকই, “ইবুংঙোনা উপন্যাস অদুদা উৎনীংলিবা মরু ওইবা পান্দম অসি করিনো?”

এ গুহাক চঙরুনা পাক খুম্ফম খঙদনা লৈ, অদুদগী থংনবা মীকুপ্তা তিন যোথরগা খরা থক্ৎনা খুম্মী, “নূপী ওইবীগী সমস্যা, মোরেলিটিগী ওইবা বাফম খরা উৎনবা ইজবনি।”

ঐগী বাদু তারগা মহাক তুমিন্না লুকথদুনা লৈ।

এ পুরীংদদি মানা লাইরিক অদুগী মরমদা হংলিবদু এনা চপ চানা খুমথরা হায়বদুগী মরমদা খনবদা খরা লাঙতরৈ।

অদুদগী মহাক্সা এনা পাবা লাইরিকশিং, এনা পান্সা আইবশিং, ঐগী অনীংবা রাখল কয়গী মরমদা কুপথনা হংবা হৌরকই। এ অরুবা ইন্টারভিউ অমা মায়য়োরুবগুম নুংশাখীবা পোকই, বাইহে খুদিংমক যান্না চেকশিন্না গাঙনবা হোৎনৈ। এনা মঙোন্দা এনা পারুবা ধর্মগী নম্রুগা সাহিত্যগী ওইবা লাইরিকশিং অমদি মথোয়না ঐঙোন্দা পীখিবা প্রভাবকী মরমদা হায়বা হৌই। এনা মঙোন্দা মরু ওইনা পনখিবা মীশক অনী অসি বুদ্ধ অমদি তোলটোইনি।

মহাক্সা মরক করিমতা থঙনা লুকথদুনা এনা গাঙলিবা অদু পুরীং চঙনা তায়। এ খঙই মদু মহাক্সা এবু মশক মুন্না খঙদোরুবা হোৎনবনি।

মদু তারবা মতুংদা রাহং খরা হংদোক-হংজিন তৌনদুনা আইবশিংগী অমদি

লাইরিকশিংগী মরমদা ঙহাক খন্ন-নৈনবগী থবক তেঁই। মদু য়ান্না পূরুং থৌগৎনীংঙাই ওই। নহানমত্ই অচৌবা থৌরমশিংগী সভাপতি ওইদুনা, ভাষণ পীদুনা, সেমিনারগী চে পাদুনা, খন্ন-নৈনদুনা উথিবদা ঐনা কিনা, ব্যবহার তৌনা খনখিবা মীশক অদুনা য়ান্না চমথোক্ল লনাইগী মত ফোঙদোক্লদুনা খন্ন-নৈনবা অদুদা ঐ তশেংনা অঙকপা নুংঙাইবা অমা ফাওই। মহাক্সা ঐঙোন্দা পূরুং য়ান্না চঙই। ঐনা খল্লি মহাক অসি তশেংনা অনৌবা মণিপূরগী সাহিত্য, সংস্কৃতি, কলাগী লমজিৎবা মীশক অমনি। মঙোন্দা চঙলকপা কনাগুস্বা অইবা নম্রুগা কলাকার অমবু মহাক্সা শোয়দনা পূরুং থৌগৎপি হায়বসি ঐ কোন্নসু মুন্না খঙলকই।

ঙহাক খন্ন-নৈনববা মতুংদা মহাক্সা মশাগী ওইবা বারী অমুক শাবা হৌরকই — মহাক্সা ইয়ুরোপকী লৈবাকশিংদা কোয়রুবগী, সাহিত্য, কলাগী লমদা মশক নাইবা মীওইশিংগা মাগা উন্নরকপগী বারী কয়া। ফ্রান্সকী অফাওবী অইবী অমবু মশক মুন্না খঙদনা বারী শারকপগী মরমদা মহাক্সা হায়, “ঐ মাগা পুং অনীরোম ফন্নিম্নদুনা বারী শারকই। মহাক্সা ঐঙোন্দা ভারতকী ফিলোসোফি, বুদ্ধিজীবগী মরমদা হংবদা ঐনা মথোয়দুগী মরমদা মঙোন্দা য়ান্না হায়রম্মী। মদুদা মহাক্সা য়ান্না পূরুং চঙনা তায়। নুমিৎ অদুদা ঐনা অয়াস্বা ঙাঙদুনা তোন্ধে, ঐ মঙোন্দগীদি ইখঙ খঙলজ্জে। ঐ কোন্নতা ভারত্তা হল্পক্সা মহাক্সা য়ান্না মমিং লৈবী, অফাওবা অইবী অমনি হায়বদু খঙলকই। মদু খঙলকপদা ঐ য়ান্না নীংঙলজ্জে। ঐনা মঙোন্দগী বা য়ান্না তারমগদবনি হায়না খল্লকই, ঐতনা অয়াস্বা ঙাঙদুনা তোন্ধকপদু য়ান্না পেল্পজ্জে।”

মহাক্সা ঙহাক বারী-রাতাই শারগা ঐখোয় মাগী ময়ুমদগী থোরন্ধে। ঐ লম্বীদা মাগী মগুণ অমদি মানা শারকপা পূরুং থৌগৎনীংঙাই ওইবা বারী কয়াদু নীংশিং নীংশিংদুনা হল্পকই। মদুনা ঐঙোন্দা ইনীংবগী অনৌবা থৌনা অমা পী। ঐনা মমাঙদা উন্নরুবা সাহিত্যগী মীওই নম্রুগা অইবা খুদিংমক্সা মাগা খেল্লা অমা লৈ।

লাইরিক ফোঙবগী থৌরম অদু কলচরেল ফোরমগী অফিসতা অয়ুকী পুং মাপল অদুরাইদা পাঙথোকই। নুমিত্তু মেগী তাং ২৭ নি। কা অমদা লৈমায়দা ফিদা থারগা ময়াম ফন্নিম্নদুনা চন্না পাঙথোকই। মদুদা মণিপূরগী মশক নাইবা অইবা, স্কোলার কুস্তামুক তিল্লি। বা ঙাঙখিবা মীওশিংদি টি, ঐচ, যোগেন্দ্র, এন, তোম্বী, শ্রী বীরেন অমদি এল, জয়চন্দ্র মথোয়শিং অসিনি। শ্রী বীরেন অমদি জয়চন্দ্রদি লাইরিকী মরমদা ঙাঙবা নন্তে, ঐবু চন্না

মশক তাকপা ওইনা ঙাঙবনি। জয়চন্দ্রনা ঐগী উপন্যাস অদু ওল ইন্দিয়া রেডিওদা রিভিযু তৌরক্কনি হায়বগী রাফম ফোঙদোকই। যোগেন্দ্র অমদি তোম্বীনা ঐগী লাইরিকী মরমদা ঙাঙই। ঐগী লাইরিকী মরমদা নৈনদুনা ঙাঙবা তাবা অসি মদুনা অহানবনি, ঐ পূরীংদা নিংকোক নিংকোক তোই; মখোয়না পীরকপা মততা ঐনা যানীংবসু যাওই অদুগা ঐনা খনবা রাখলগা চানদবা খরসু যাওই। ঐগী ইমাঙদা ঙাঙবদা মখোয়না হায়নীংবা খুদিংমক চপ চানা হায়রমদবা যাই, খরা খাজুনা ঙাঙলম্বা যাই হায়না খল্লি। নৈনবা অদুমক্লা লাইরিক অদুগী চপ চাবা মশক থোরকই হায়বদু ঐ থাজবা ঙমদে, অদুবু মখোয়গী মত পূন্নমজু তাবদি নুংঙাই।

সভাপতিগী ভাষণদা ওজা নীলকান্তনা লাইরিজুগী মরমদা নৈনদুনা মত খরা পী, অদুগা হৌজিকী মতমদা উপন্যাসকী ঈচেল অসি লংখিবগুম তৌবা ফীবম অসিদসু মহাক্লা নুনাংবা ফোঙদোকই। মহাক্লা ঐঙোন্দা হায়, “ইবদি তোকপা যাদ্রে।”

মহাক্লা লাইরিকী মরমদা ঙাঙবদা ঐগী রাখল, মফোঙদোক অমদি খুংইগী মরমদা মত খরা পীবদু তাবা নুংঙাই, পূরীং খৌগৎনীংঙাই ওই, অদুবু ঐনা খাইদগী নুংঙাইরিবদি মদুদা নস্তে, মাগী অর্থ লৈবা রাইহে, “ইবদি তোকপা যাদ্রে” হায়বা অদুনি। মদুনা ঐগী পূরীংদা মখৌ যান্না হাপখি।

মদুগী মতুং খরনি লৈরগা (জুনগী তাং ১৪ গী নুমিদাংদা) এল, জয়চন্দ্রনা ঐগী উপন্যাস অদু অল ইন্দিয়া রেডিওদা রিভিযু তৌরকই। মানা পীবা মততা ঐনা যানীংবসু যাওই অদুগা ঐনা নীংলম্বা রাখলগা চানদবা খরসু যাওই। মরু ওইনা উপন্যাস অদুগী নায়িকা ওইরিবী মালিনীনা শিখিবা অসি কলাগী মায়কৈদগী চুম্বা চুমদবা হায়বসি খন্ননীংঙাই ওইরি হায়না মহাক্লা ফোঙদোকই। রাফম অদুগী মতাংদা লাইরিক ফোঙবা নুমিঙসু ওজা যোগেন্দ্রনা পন্দুনা নায়িকা শিখিবা অসি উপন্যাস অসিগী দোষ অমঙম হাইফেং নাকোইননা অসুন্না হায়খি, “মালিনী অসিমজি শিহল্লমদ্রবসু যাবনি . . .।” মদু তাবদা ঐ খজিস্তং নুংঙাইখিদে, অদুবু নুমিং অদুদদি পাউখুম পীবা নুংঙাইতবনা তুমিনা অদুম লৈখি। ওজা নীলকান্তনদি অতৈ লাইরিজুগী মদুগা মান্নবা খুদম পীদুনা ঐবু কনখজুনা পাউখুম পীখি। ঐনা হায়নীংবদি অসিনি বারীগী পরিংদা হোংদোক্লম্বদি ঐনা পীনীংবা কলাগী মপুম ওইবা ইফেক্ট অদু পীবা ঙল্লোই। অকনবা নোংলৈ-নুংশিং মরজা পোমশাৎনবী লৈরাং অমনা লৈখোজুগী কেনখিবগুম সমাজগী অকনবা মীংয়েং, মৈশা, অরাবগী

নোংলৈ-নুংশিং মরক্তা নৌরিবী নূপীমচা মালিনীনা খাঙুথক্তা মাঙখিবতনি। এরিষ্টোটলগী ট্রেজেদিগী থিওরিরোমদগী য়েংলবদি মদুদা অকাযবা খরা লৈবসু য়াই, অদুবু হৌজিকী মতমদা লাক্ৰিবা অনৌবা ট্রেজেদি মখল অমা খুদম ওইনা গালসবার্ভি অমদি টি, এস, ইলিয়টনা ইরিবা ট্রেজেদি (সমাজগী নত্ৰুগা অকনবা মপালগী শক্তি অমনা মরাল লৈতবা মী অমবু মাঙহনখিবা য়াবগী মওঙ উৎপা ট্রেজেদি) অসিগী মীংয়েংলোমদা য়েংলবদি মদুদা থোইনা অকাযবা লৈত্বা খল্লি। মালিনীগী মমা রমা অমদি মনাউনূপী ইন্দিরাবুদি মশাগী দোষ অমদি সমাজগী চৈথেং অনীসিনা মরম ওইদুনা মাঙখিবনি। অসুন্না অকনবা সমাজগী মীংয়েং, মৈশারক্তা নূপী ঙাক্তা পানবা ইমুং অমনা মুংখিবগী বারীনি। বারীগী পোলোই অদু ঐনা ফোঙদোক্ৰীংলিবা মপুং ওইবা হীরম অদু উৎনবগীদমক চপ চাবা পোলোই অমনি হায়না খল্লি। অদুবু লাইরিক ফোঙবগী নৈনবদা অমদি রিভিযু তৌবকপদা ঐনা নীংলিবা মপুং ওইবা রাফম অদু শোক্ৰমদনা কান্দুনা চংখিবগুম তৌই। মদুদা ঐ খজিক্তং পেন্দে, অদুবু মখোয়না মশাগী মত খরা ফোঙদোকখিবা অদুদি থোইনা কায়বা লৈতে।

ঐগী উপন্যাসতুগী অচম্বা, প্রমাণ-পাট্টে কয়া যাওদবা লোল অদুগী মহুত্তা লৈতেং তৌবা লোল শীজিন্নবা পাম্বগী মত জয়চন্দ্রনা ফোঙদোকই। অদুবু লোন্দা লৈতেং তৌবা, প্রমাণ-পাট্টে শীজিন্নবগী হৈনবী অসিদি ঐণ্ডোন্দা কয়া লৈত্রে; চম্বা ইবা হায়বা অসিমক ইশাগী ষ্টাইল নত্ৰুগা লনাইগী মশক অমা ওইত্রে। মদু অনীংবা রাখল অমগা লোয়ননা হোংদোক্ৰবা হোংনরবা ফাওবা হোংদোকপা ঙমগদবা মান্দ্রে। মাগী মত অদুগা ঐগী রাখলগা থৈনবা খরা লৈ। অদুবু মহাক্কা ঐগী উপন্যাসকী আটকী মরমদা হায়খিবা রাফম অমখক্তি ঐ কাউড্রি। মহাক্কা অসুন্না হায়খি, “. . . মসি য়ান্না লৌথুপ-লৌকোই যাওদনা লীরকপা বারীনি। মায়গৈ অসিদি আইবগী চপ চাবা তেলেন্ট উবা ফংই . . .” রাইে খরা অদুনা ঐ পূক্ৰীং য়ান্না খৌগৎখি।

উপন্যাস অদু য়োগবা দুকান্দা থম্বদা ঐনা মমাঙগী লাইরিক অনী ফোঙখিবদা থেংনখিবা ফীবম অদুগা থোইনা থেন্নবা লৈতে। নীংহন্ননীংঙাই ওইবা মওঙ অদুম থেংনৈ, অদুবু ঐ অদুম ইবদি লেপুনা চঠৈ।

মতমদুদা ঐনা ইবা তম্বগী ওইনা পাখিবা লাইরিক খরগী মনুংদা তোলাষ্টোইগী *অনা কারেনিনা, রেজরেকসন, চাইল্ডহুদ, বোইহুদ, এণ্ড য়ুথ* অমদি মাগী বারী মচাশিং, ডিকসকী

দেভিদ কোপারফিল্ড, পার্ল এসঃ বক্সী দি গুদ আর্থ, মন্দলা, পুস্কিনগী দি কেপ্তেনস দোটর
অসিনচিংবা যাওই। লাইরিকশিং অদু পাবদগী ঐঙোন্দা অনৌবা জ্ঞান কয়াসু লাকথি।

ইমুং অমগী বারী ফোঙলবা মতুংদা ঐগী অইবা অমা ওইবগী পুস্কীদা থোইনা
অহোংবা লৈতে। ইথস্তা তুমিনা হোৎনবা মীয়ান্নদি অইবা অমা ওইনা কয়া শকখঙদবগী
মওঙ অসি অদুম লৈ। অদুবু ঐ মদুদা থোইনা নুংঙাইতনীংঙাই লৈতে, ইবদা নুংঙাইবা
ফংলিবমথৈ অমদি অচৌবা পামজবা অইবা খরগী মতুং ইন্দুনা চংলিবমথৈদি ঐগী অমাঙবা
করিসু লৈতে, কান্নবা হায়বদু মদুদা অদুম যাওজরবনি হায়বা রাখলদুগা লোয়ননা ইবদা
ফলগী খনবগী মহুঙা ঐনা মদুদা ফংবা নুংঙাইবা অদুনা হেন্না মপুং ওইনা খন্দুনা লেপ্তনা
হোৎনৈ।

জি লৈখিদবা

ইং ১৯৮৪ দা জি পেঙ্গন লৌবা চহী নীপাল্লোম গুরে। মহাক ঐখোয়না হান্না লৈরস্বা য়ুম অদুদগী (লৈকাইদুমকী মহাক্সা হান্না ঐখোয়না য়ান্না পীক্লিঙৈদা লৈদুনা লৈরবা) অতোপ্পা হিঙ্গোল অমদা য়ুম শাদুনা ঐখোয়গা লোয়ননা চহী মরিমুকী মমাঙদা হোংদোরকখি। মহাক্সা ঐগী ইনাউনুপা লোকেন্দ্রগা লৈমিমৈ, ঐনা মখোয়গী মনীংদা লৈ। পেঙ্গন লৌরবা মতুং অদু মহাক মশাখীংনা উই, য়ুমগী থবক-ইজ্জাং তৌবা, হিঙ্গোলদা মনা-মশীং থাবা অসিনচিংবা তৌদুনা মতম লেল্লি। মহাক অযুক্তা বাকিং চতুনা মশা ফনবা হোংনৈ। নহা ওইরিঙৈদগী হৌনা মহাক হকচাংগীদমক য়ান্না চেকশিল্লি, অচম্বা এক্সরসাইজ তৌবা, অফবা চাঁপ্পাক চাবা, বাকিং চৎপা অসি মহাক্সী নহা ওইরিঙৈদগী হৌনা হৈনবী অমনি।

অসুন্না মতম খরা লৈরবা মতুংদদি মহাক্সী মশাদা খঙহৌদনা আহোংবা খরা লাক্কে, নপালগোংদা অনাবগী খুদম অমতা উদ্রবসু মাগী হকচাং অদু হান্নদগী ময়েং তাথ্রে। মাগী থবাক্সা লৈবা মদবা হকচাংগী মচু ওইনা তৌবা শম্বা অমা খরা চাউথোক্সা উই। ঐখোয় মাগী ফীবম অদু উবদা কয়া নুংঙাইতে, অদুবু মহাক্সা নাবা নস্ত্রগা হকচাং নুংঙাইতবগী বা করিসু হায়রক্তবনা ঐখোয় মঙোন্দা হকচাংগী মরমদা থোইনা হংলুদে। নোংমা নুমিদাং অমদি মহাক্সা লোক কন্না খুবদা খঙহৌদনা ঈ খরা যাওরকই হায়দুনা ঐখোয়দা তল্লকই। মদু তাবদা ঐখোয় খরা গুরা থোকই। ঐখোয় ইমুংগী মীশিংনা নুংশাখীদুনা ডাক্তর য়েংহন্নবা হায়বদা মহাক কয়া খৌশাদে, য়েংহনসি হায়বা য়াদে। নোংমা নীনিগী মতুংদা মহাক্সা ঐখোয়দা অসুন্না হায়রকই, “ঐনা ঐখোয়গা বাকিং চৎমিন্নবা মী অমগা বারী শাবদা মহাক্সা হায় মহাক্সু অদুন্না তৌবদগী ডাক্তরদা য়েংহনবদা করিসু ওইরমদে, চুন্না খৌনাউগী শিংলি অমা কায়দুনা ঈ থোকপা ওইরম্মী। ঐগীসু অদুন্না তৌবা ওইরমগনি হায়না মহাক্সা হায়।”

খৌদোক অদু অহানবা ওইবগা অদুগা ঈসু য়ান্না থোকপা নস্ত্রবগা ঐখোয়সু করিসু

ওইরমদবা যাই হায়না খন্ডদনা ডাক্তরদা য়েংবা চহ্লে। মদুগী মতুংদা মাগী মশাদা থোইনা অকাযবা খুদম লৈতে, হান্গশুনা ফজনা চা-খকই, থবক চাংনাইনা তৌবা ঙ্মী।

থা মঙা-তরুদক হৌথ্লে। ফনা শাংবা মতম অদুগী মনুংদা মঙোন্দা করিসু তৌরজুবা অদুনা ঐখোয় মমাঙগী থৌদোক অদু কাউবগুম তৌথ্লে, মঙোন্দা করিসু অনাবা লৈতে হায়না লৌরে। অদুবু নোংমদি নুংদাং অমা চাক চাবা তোৰুবা মতুংদা মহাক্লা লোক খুদা ঈ খজিঙং অমুক যাওরক্লে। মতম অদুদদি ঐখোয় মাগী ফাঁবমদু চিংনবা খৰা পোক্লে, মদুবু তৰাই তৰাই লৌবা ঙ্মজ্লে।

মথংগী নুমিঙা মাৰু ডাক্তরদা পদুনা য়েংহক্লে। ডাক্তরনা হায়বা মতুং ইয়া মাগী থবাক্লে এয়াৰে য়েংলে অদুগা মশাদগী ঈসু লৌদুনা তেষ্ট তৌরে। এক্সৰেগী রিজন্ট অদু য়েংলগা মাগী য়েং থংবা লংদা দাগ খৰা লৈরে হায়না ডাক্তরনা হায়, অদুবু মদু করিনো হায়বদি অৰেপ্লা হায়বা ঙ্মদে; টি, বি, ওইবা যাই হায়না মত পী।

ঈগী তেষ্ট তৌবদদি টি, বি, নাবগী খুদম ফংদে হায়না ক্লিনিক্গী মত পীরকই। মদু য়েংলুবা হক্কুগা জিনা ঐখোয়গী য়ুমগী চুরিদা লেপ্পদুনা হায়, “ডাক্তরনি হায়দুনা করিসু খঙদে, ঐঙোন্দা টি, বি, নাবগী খুদম অমতা ফংদে হায়না ক্লিনিক্গী মীনা হায়রকই।” অদুদগী মহাক্লা মাগী মপাষোম অদু উংলদুনা মশা ফরি হায়বা মওঙদা অমুক শমথরকই, “ঐগী হকচাং অসিদা অদুগুশা লায়না লৈবা ওইখোক্তবনি। মখোয়না ঐগী ঈসু য়ান্না শেংই হায়রকই।”

ক্লিনিক্গী মীনা হায়রকপা বাহৌশিং অদুনা মাগী মপূৰ্কাং য়ান্না লুমহক্লি, শাথিৰবা লায়না অদু মঙোন্দা লৈতে হায়বগী নুংঙাইবা মতৌ উই। মহাক্লা মাগী মশাগী ফাঁবমদু ফরি হায়না মশাবু থাজনা বারী কয়া শাই।

ঐ পূৰ্কাংদদি তুমিন্না চিংনবা খজিঙং লৈ। জি অসি ইং ১৯৮০ দা ঐগী য়ুম শঙ্গাবা নৌরিঙৈদা ঐগী য়ুমদা মতম খৰা লৈরম্মী। মতম অদুদা মহাক অহিংদা মরক মরক্তা লোক খুদা শাংনা শাংনা চিংদুনা “অহম, অহা” হায়না কন্না কন্না লাউবা যাওই। মানা লৈরিবা কা অদুদগী তারকপা লোক খুবগী মখোল অদু অচীকপা অহিং অদুদা য়ান্না হৌই। মতম অদুদদি মহাক্লা থোইদোকপা থবাক্গী নুংঙাইতবা লৈবগী বা হায়দবনা ঐ মদুগী মরমদা থোইনা করিসু খনখিদে; অদুবু মহাক্লা হৌজিক্তি লোক খুদা ঈ যাওরকপগী মতাং লাকপা অসিদা ঐ থৌদোক অদুবু নীংশিংলকই, মদু করিগুশা অনাবা অমা হৌরকপগী

খুদমা হায়না খল্লকই। অদুবু মদুগী মতাংদা তশেংনা অরেপ্পদি খঙবা ঙমদে।

চহী অমরোম হৌথ্রে। মদুগী মনুংদা জিগী লোক খুদা ঈ যাওবদু অমুক্তা তৌরকখিদ্বে। ঐথোয় হৌখিবা খৌদোক অদু কয়া নীংশিংখিদ্বে, মঙোন্দা অনাবা অমা লৈ হায়বা ফাওবা অমুক কাউবঙম তৌথ্রে। মহারুসু হেক হেক মরক মরজা হায়, “করিসু খঙদবা ডাক্তরশিং অসিনা করিসু নাদবা ঐঙোন্দা পঙহায়দা হায়জিন্দুনা ঐ কয়াদা নুংশাখীরুৱে।” মহারু মশাগী ফীবমদু করিসু তৌদে হায়না অচেৎপা খাজবা অমগা লোয়ননা হায়বা অদুনা ঐথোয়সু মঙোন্দা মদুগী মরমদা হৌদোজুনা করিমতা ঙাঙলুদ্রে। মহাক য়ুমগী থবক-ইজ্জাং তৌদুনা মতম লেল্লি, মশাগী ফীবমদু শোৰুবসু ঐথোয়না মাৰু অনাবা অমঙল্লা খল্লুদ্রে।

অসুন্না মতম খরা লৈরম্বদগী নোংমদি ইখঙ খঙহৌদনা মহারু লোক খুদা ঈ অমুক যাওরক্লে। হন্দক্তি থোরকপা ঈগী চাং অদু হান্দগী য়ান্না হেল্লি। ঐথোয় য়ান্না নুংশাখীনরে, তুমিনা মদুগী মরমদা কৃপা খল্লবা হৌৱে। জিসু পূৰ্ণীং শোহুনা উৱে, ঐথোয়না য়ান্না থুনা ডাক্তর য়েংনবা বা খল্লবদা মহাকী মত করিমতা পীরজ্লে। মাগী মতৌ অদুনা অসুন্না হায়বঙম তৌই, “হৌজিক্তি ঐগী বা অমুক তারব্বগী কান্দে, নখোয়না সিনা ফরে হায়বদু খল্লদুনা তৌৱো।”

মহাকপু থুনা অমুক অতোপ্পা ডাক্তর অমদা পুদুনা য়েংহল্লে। মাগী য়েং থংবা লংদা লৈরিবা দাগ অদু টি, বি, নাবগী খুদমনি হায়দুনা মাৰু লায়না অদুগী অকনবা হীদাক কয়া কাপ্লবা অমদি চানবা থাকে। অসুন্না মহাক মতম ফনা কুইনা হীদাক কাপ্পা অমদি চাবনচিংবা তৌৱে। মদুগী মনুংদা মহাক মরক মরজা লোক খুদা ঈ যাওবদু অদুম তৌই। ঐথোয়না ডাক্তরদা হংবদা মদু তপ্পা তপ্পা ফরক্কদবনি, লায়নাদু মতম য়ান্না কুইনা চঙনা লায়য়েংগদবনি হায়না হায়রকই।

কিনীংঙাই ওইবা লায়না অদু নারবনি হায়না লৌরবসু মঙোন্দা ফরক্কনি হায়না খাজবা অমদি কন্না লৈ। মহারু হায়, “হৌজিক্কী মতমদদি টি, বি, হায়বা লায়নাসি হীদাক্কা লায়য়েংবা ঙল্লবনি, হীদাক চাংনাইনা চারগা শোয়দনা ফরক্কনি।” মহাক কা হেন্না থরায় বাবা উদে, হান্নঙম য়ুমগী থবক চাংনাইনা তৌই, ঝাকিং চংলি, অদুগা হোটেলদগী তলনচিংবা চারগা হল্লকই। অদুনা মতম খরা তৌৱগা মহাকী মশাদু খজিক্তং হনগৎপঙমদি নীংই, অদুবু মদু তশেংনা অনাবা ফরক্কপগী খুদমা হায়বা অদুদি খঙবা ঙমদে।

মহাক হীদাক চাবা অমুক লেপ্পে।

মতম খৰা লৈৰগা নোংমদি মহাক হান্নদগী খৰা হেন্না শাখিনা লোক খুদুনা ঈ ওবা হৌরক্কে। মহাক মশাদু যান্না বান্না উই, ঈ অদু ওবদা মশাদু ছমাঙ কাংই। ঐখোয়না মঙেন্দা হায়, “ডাক্তরগী মৰা তাদনা মফম খঙদনা হীদাক চাবা লেপ্পদগী তৌরিবনি, হীদাক চাংনাইনা অদুম চারল্লবদি করিসু তৌরোইদবনি।”

মহাক ঐখোয়না হায়রিবা অদুদা করিমতা খুল্লন্তে, রাখল অমদা ইতাউ তাউনা লোংনা ফমুংদা হীপুনা লৈ, স্বর অদু খৰা বান্না থবেং থবেং হোল্লি। মাগী পুৰীংদা অনৌবা অৰাবা রাখল অমা ফাওরকপা মাঙ্গি।

ডাক্তরদা চতুনা হংবদা অসুন্না হায়রকই হীদাক চাবা লেপ্পবা মতুংদা অমুক হৌরকপা অসি যান্না খুদোংখীনীংঙাইনি, হান্না চাবা হীদাকী চাং অদুদগী শরুক অনী হেনগৎনা চাগদবনি। অসুন্না ডাক্তরনা হায়রকপদুদগী মহাক হীদাক অমুক লৈদুনা চাবা হৌরে। অদুবু মদুনা মাগী ফীবমদু ফগৎলকপগী মওঙদি উদ্রে। লোক খুবদা ঈ যাওবা অদু হেন্না হেন্না কুংশিল্লকই। চহী অমা নত্তুগা থা তরুক নত্তুগা থা অহম অসুম মরক মরজ্ঞা কান্না তৌরস্বদগী থা অমগী মনুংদা অনী-অহ্লন্তগী হেন্না কুংনা তৌরক্কে। করিগুস্বা কান্দা মহাক ঐখোয়না নুংশাখীখিনি হায়দুনা মদু হায়দোক্তবা ফাওবা যাওরক্কে।

মাগী মশাগী ফীবম অদু হেন্না হেন্না শোকচিল্লক্কে, চায়রুং অনী অদু যান্না চপশিনথ্রে, ফুরিৎ লৌথোক্কা য়েংবদা মাগী থবাক অদু হান্নদগী যান্না হেন্না চপশিল্পে। মাগী মনম অদুসু খৰা কোছুনা উই। বা ঙাঙবদসু মখোলদু ইশি শি। মহাক মশানা করিগুস্বা খৰা খঙজবগুম তৌনা পুৰীং ইশোন শোছুনা উই। মাগী লমচত্তসু করিগুস্বা অহোংবা খৰা লাক্কে; মশুশিংবু হেন্না লুনা তৌরকপা হৌরকই, পুৰীংগী মমলবু হেন্না যান্না খনবা মান্না ঙাঙলকই। মহাক্কা ঐখোয়গা কুইনা পুৰীংগী থবক-খৌদাংগী মরমদা অমদি অতৈ হীরম কয়গী মরমদা বারী শাদুনা হেক হেক ফমদুনা লৈবা যাওই।

নোংমদি মহাক্কা ফি অমা ইন্দুনা ঐখোয়গী মাসোলগী রেলিংদা ঙাথদুনা বারী শাদুনা ফল্লগা অসুন্না হায়রকই, “ঐ ইচা-ইশুশিং অসি কোন্দুনা চহী মরি-মঙাদংদি হিংনীংলি।”

মাগী বাইহে অদু তাবদা থন্মোয়দা থুক লাউই। মহাক্কা অসুন্না থন্মোয় নৌথনা ঙাঙবা বাঙাঙ অসি ঐ অমুক্তা তাখিদি। পুৰীংগী খোঙচৎ লোইশিল্লক্কেদৌরে হায়না চিংনরক্কা মতমদা পুৰীংগী মমলবু হায়নীংঙাই লৈতনা যামখৎনা খল্লজুনা হায়রকপা বাইহে অদু তাবদা

পুকীং য়ান্না নুংশি, রাখল মওল মওল খল্লি। মহারুা হিংবগী মতমবু শাংদোকহন্নীংদুনা মন্তিরুবা মওঙদা হায়রিবা রাইহৈ অদুগী করি ফল লৈরিগদগে? থোক্লগদবা অদুদি ঈশ্বরদি খঙলন্নগনি।

করিঙম্বদা নুংখিলগী মতমদা মহাক পুত্ৰী মপান্দা মথস্তা রাখল খন্দুনা ফমদুনা লৈবা উই। মহারুা ঐখোয়দদি মাগী নুংগী রাখল খুদিংমজু ফোঙদোক্তুবসু মাগী মতৌ অদুদগী ঐখোয়না মঙোন্দা লাক্লিবা অহোংবা রাখল খুদিংমজু অদুম খঙবা ঙ্মী।

ঐখোয়না মাবু য়ুমদগী চখোক্তনবা হায়রে, অদুবু মহাক পোপ তুদুনা নাবদি নত্তবনিবা থবক-ইজ্জাং চখোক্কনু যাদে, থাগী পেঙ্গন লৌবা, বাজারদগী পোং লৈবা, লৈকাইগী কর্মনচিংবা অদুম চংলি। নোংমদি পেঙ্গনগী চে থম্বা চংপদা মহাক ট্রেজরিদা রাহুদুনা থংনবা লৈকাইগী অহল অমনা ঐখোয়গী য়ুমদা লাক্তুনা পাউ পৌরৈ। ঐনা ট্রেজরিদা রিক্সো তোংদুনা মাবু লৌবা চংলি। ঐনা চংপা মতম অদুদদি মহাক জ্ঞান তারল্লে, ট্রেজরি অফিসকী ভেরেন্দাদা থাবা ফানশাং অমদা ঙাখদুনা ফমদুনা লৈরম্মী। মাগী মকোক অদু ঈশিং চোংলি।

রিক্সো মথস্তা তোংখংহল্লবা মতুংদা চংনা চংনা মহারুা শোস্থানেনা ঐঙোন্দা হায়রকই, “ঐ জ্ঞান করিমতা তারুদ্রবনি, ঐনা জ্ঞান তারকপদা মশক খঙদবা পেঙ্গন লৌবা লাকপা চীংমী নুপী অমনা কোক্তা ঈশিং হৈদুনা লৈরম্মী।”

নোংমসু ইং ১৯৮৭ গী জুনুয়ারি তাং ২৬ কী অযুক্তা রিপব্লিক দেগী কুইম্মে য়েংবা চংগিবদগী বাজারদা রাহুরজুনা কুইম্মে য়েংবা লাকপা নহারোল খরনা মাবু জ্ঞান তানবা হোংনবীরগা জিগ্গা হাপুনা য়ুমদা থিনবীরকই। মহারুা হায় মহাক নালা ময়াদা অসুম লেপ্লম্বদগী কোক ঙাওরজুনা ফমথবদগী জ্ঞান তাখিদ্ৰে। তুশিনবা অদুদা মাগী মথক্কী চীনবান অদু তন্তুনা ঈ থোক্লকই।

ঐখোয়না খুদক্তা ঐখোয়গা নক্সা লৈমিন্নবা ডাক্তর অমা কৌদুনা য়েংহল্লি। চীনবান মথক্কী শোকপদু মহারুা হীদাক-লাংথক হাপুনা হোংনরে, অদুদগী যন্তনচিংবা থাদুনা মাগী হকচাংগী ফীবম অদু অমুক য়েংলকই। ডাক্তর অদুনা মহাকপু য়ারিবমথৈ য়ুমদগী মপাল থোকহন্দনবা ঐখোয়দা কন্না হায়রকই।

নুমিং অদুগী নুংদাংদসু জিগী অনাবা অদু কন্না হৌরজুনা লাক্লে। কোক ঙাওবা হায়বসি মাগী অনাবদু হৌরমদাইগী খুদম অমনি হায়বদি ঐখোয়না মমাঙদসু খঙখিবা

খরা লৈ। নুমিত্তুসু অযুক্তা মকোক গাওদুনা বাহুৰুবা অদু অনাবা হৌরমদাইগী খুদম অমনি হায়বসি ঐথোয় খঙলে।

ঐথোয়না মাৰু য়াৰিবমথৈ য়ুমদগী চখোক্তনবা হায়রবসু মহাক মশা অদু কা হেন্না শোহুদুনা চৎপা গুদবমক নত্তবনা য়ুমদা অফা-অপুন্ননা লৈবদু গুদে, হেজ্ঞা চখোকই। নোংমা নুমিমাং অমসু মহাক ফৈজোম শেতুনা ঐথোয়গী মনীংদা লৈবা য়ুম অমদা সষ্ঠী পূজা অমা চংলি। মহাক্কা মফম অদুদা ফল্লিঙৈদা অনাবা হৌরকদৌরে হায়বগী খুদম অমা মশানা খঙজরজুনা থৌরম অদু মপুং ফানা যাওরমদনা য়ুম তান্না চেক্ককই। য়ুম যৌরগা মহাক য়ান্না শাথিনা লোক খুদুনা ঈ ওবা হৌরক্কে। নুমিৎ অদুদা হৌরকপা অদুদি ঐথোয়না নহানমথৈ থেংনরকপদগী খুইদগী শাথিবনি। ঈ ওদুনা লোক খুবা অদুদা মহাক থবাক পায়দুনা বানা খাঙই, স্বর থিংগে থিংগে তৌই, মমায় অদু হুমাং মরিক মরিক শৌই। ফমুংগী চিদিইদা লুকথরগা য়ান্না বানা মঙক অদু হাইরকই। মাগী অৰাবা মতৌ অদু ঐথোয় য়েংবা গুদে। ফনা কুইনা লাক্কাৰবা মতুংদা মহাক খজিক্তং পোথারকই। মহাক্কা খোঞ্জেল তপ্পা হায়রকই, “ইমান্নবা খরগা ফক্তা ফমদুনা লাইরিক তারিঙৈদা কোক কন্না গাওরকই, অদুদগী ঐ অনাবা হৌরকপা য়াই হায়না চিংনরদুনা য়ুমদা থনা হেজ্ঞা চেক্ককপনি।”

ইমান্না মঙোন্দা হায়রকই, “চংলমদ্রবদি ফগদবনি। কৰিগুস্বা মফম অদুদা অসুন্না তৌরক্কাবদি কমদৌনি?”

জিদু ফমুংদা লোংখাক লোংনা হীপ্পগা মমীত্তু তুকথনা পাঙদুনা লৈ, ইমাগী বাহৈ অদুদা পাউখুম কৰিমতা পীৰক্তে। মহাক কৰিগুস্বা ব্ৰাখল অমা খনবগুম তৌনা লৈ, ঐথোয়বু মাগী মনাক্তগী চখোক্তনবা হায়রকই। নুমিমাং অদুদি ঐথোয়না মাৰু চেকশিন্না শেন্নদুনা লৈরে।

মথংগী নুমিৎকী অযুক্তা ইনাউনুপা লোকেদ্রগা ঐগনা মহাকপু ডাক্তর রাজাককী মনাক্তা ওটোরিক্তো অমদা পুদুনা চংলি। মতমদু জুলাই থানি, নোংসু তাই।

ঐথোয়না ডাক্তরগী ময়ুম যৌবদা মহাক চখোক্তদবগী মফি-মরোল শেতুনা থৌরাঙ তৌদুনা লৈরম্মী। ঐথোয়না হায়জবদগী মহাক জিবু য়েংবীযু হায়বদু য়ারে। ঐথোয় মাগী লায়য়েংফম কাদা চঙলে। কাদুগী ফক্কাংদা থবাক্কা মরী লৈনবা অনাবশিংগী মশক উৎপা লাই খরা থেৎপা উই, নাকন্দা লায়য়েংনবগীদমক শীজিন্নবা অচপ্পা ফমুং অমা থাই। ডাক্তরনা ঐথোয়গী জিগী অনাবগী মরমদা শাংলবা ইতিহাস অমা লৌই। ঐথোয়না মঙোন্দা

জিগী থবাকী এক্সরে মরি-মঙাসু য়েংহল্লি।

ডাক্তরনা এক্সরেশিং অদু লৌবগী মথং মনাউ কায়দনা মথং মথং থাঙ্গল্লুনা য়েংলকই।
মতম অদু ফাওবা মহাক অনাবা অদুগী মরমদা মত অমতা পীদে।

মহার্কা জিবু মাগী লায়য়েংফম ফমুং অদুদা হীপহল্লগা মশাদা যত্ন থাদুনা য়েংলকই।
অদুদগী মহার্কা জিবু ফুরিং লৌথোকহল্লগা ফমুং অদুদা চপ তিংনা ফমহল্লি, অদুগা স্বর
শাংনা গুহাক হোন্দোক-হোঞ্জিন তৌহন্দুনা য়েংলকই। জিনা তিংনা ফমল্লগা মাগী চপশিল্লবা
থবাক অদু উত্তুনা স্বর হোন্দোক-হোঞ্জিন তৌই। ডাক্তরনা মাগী নঙ্গল অমদি থবাকু অমুক
যত্ন থাদুনা য়েংলকই। মহার্কা জিগী থবাক্তা লৈরিবা চাউথোরল্লবা মতুম তাবা শঙ্কগুস্বা
হকচাংগী অহেনবা শরুক অদুসু হাইফেৎ পায়দুনা য়েংলকই, অদুগা খদাঙ মখাদা খৌরীগী
নাকল অনীমক অদু পায়দুনা য়েংলকই। মদু পায়কবদা মহার্কা করিগুস্বা অমা চিংনবগুম
তৌনা ঐখোয়দা হায়রকই, “মসিদা চাউথোক্লবা গ্লাণ্ড অসিদগী মহী খরা চিংথোক্লগা
অমুক্তং তেপ্ত তৌবা দরকাব ওই। ক্লিনিক অমদা চংপীবগা তেপ্ত অদু তৌবীয়ু, অদুগা
মদুগী বিজল্ট অদু ঐঙোন্দা অমুক খঙহনবীরকউ।”

মহার্কা ঐঙোন্দা ওনশিন্দুনা ভাব তানবা তাকপা ওইনা জিগী চরমদা লৈরিবা
চাউথোক্লবা গ্লাণ্ড অনী অদু পায়দুনা য়েংহল্লি।

লায়য়েংবা অদু লৌইরগা জিনা কাদুগী মচী অমদা ফুরিং লীংশিন্দুনা লৈরি। ডাক্তরনা
ঐগা ইনাউনুপা লোকেল্লগা ঐখোয় অনীবু মাগী টেবল ময়াদা কৌশিন্দুনা ফমহল্লগা অনাবা
অদুগী ডাইগনোসিস পীবা ওইনা চে অমদা অসুন্না ইবকই, “সসপেক্তেদ কেস
ওফ লং কেম্পর।”

মদু উবদা ঐখোয় খঙহৌদনা শ্বায় লাউবকই, তুজুংবা পোক্লকই। লাইওঙ অদু
করিমতা খঙদ্রিবা জিনা কাদুগী মচীদা ফুরিং লীংশিনবা লৌইরগা ডাক্তরগা বারী শারিবা
ইনাউনুপাগা ঐখোয় অনীবু অচস্বা মায়থোঙ অমগা লোয়ননা তুমিল্লা গুইদুনা লৈ। মাগী
মতৌ অদু উরগা পুক্রীংদা অকনবা নুংঙাইতবা রাখল অমা ফাওবকই। ঐখোয়গা লোয়ননা
মখোঙনা থোংনা লাকপা গুল্লিবা মহাক অদুগী পুশী অদু মতম খরদংগী মনুংদা লৌইখিবা
য়াই হায়বদু খঙলকপদা পুক্রীংদা ফাওরকপা চমল্লবা, নুংঙাইতবা রাখল অদু রাইনা থাবা
ঙল্লরোই। মাগী মতৌ, ফীবম, বাঙাঙ অমদি মায়থোঙ পুন্মক অদুনা ঐঙোন্দা অকনবা
চেনা অমা পীরকই।

লায়য়েংবা অদু লেইরগা ঐখোয় ডাক্তৰ অদুগী ময়ুমদগী থোরক্লে। ঐখোয়না জিদা মাগী লায়না অদুগী মরমদা ডাক্তরনা পীরকপা মত অদু খঙহহ্লে।

ওটোরিক্সো মনুংদা ঐগা ইনাউনুপাগদি রাখল অমদা উংদুনা চংলি, বা ইঙাঙ গাঙনদে। জিগী মায়থোঙদি হান্না লাকপগী মতৌ অদুগা থেইনা খেনবা লৈতে, অৰাবগী মমি থেইনা তাদে। নোং চুবা অদুদা ওটোরিক্সোগী চাকাদগী লম্বীগী লৈনাং অদু ঐখোয়দা খৰা হাইগঙুনা চোংলকই। ঐখোয়দি মদুদা ফাওবা পুৰীং চঙলুবা গুমদ্রে। জিদি হাইগংলকপা লৈনাং অদু চে অমনা খন্দুনা হোংনৈ, অদুগা মহাক্কা দ্ৰাইভর অদুদা মাগী গাড়ি চাকা অদুদা মদগাৰ্ড হাপ্তবগীদমক গাঙলকই।

ঐখোয় বৰিনা ক্লিনিক্তা লাক্জনা ওটোরিক্সোদগী কুমথরে। মফম অদুদা মী য়ান্না চিল্লম্মী। জিবু ঐখোয়না ফাল অমদা ফমহল্লে। মদুদা মী চিনবনা মরম ওইদুনা কুইনা গাইগদবা, য়েংবা খুদোংচারোইদবা অদুগী মরমদা ঐগা ইনাউনুপাগা খন্নরকই।

জিনা ঐখোয়না তৌরিবদু থেইনা ভাব তাদনা হান্নগী অচম্বা মায়থোঙগী মতৌ অদুগা লোয়ননা অঙাং মচাঙন্বা ঐখোয়দা হংলকই, “করিনো সিদা ঐখোয়না তৌগদৌরিবা অসি?”

ঐখোয়না মঙোন্দা লায়না অদুগী মরমদা করিমতা পন্দনা হায়, “চুম্বা খৌরীদগী করিগুম্বা মহী খৰা লৌথোক্কা য়েংগদবনি।”

মহাক তুমিন্না অমুক লৈথ্লে।

ঐগা লোকেন্দ্ৰগনা নুমিৎ অদু য়েংবা খুদোংচারোইদবা মওঙ অদু উদুনা কোন্না অমুক য়েংবা লাক্কা ঐখোয় য়ুমদা হল্লক্লে।

নুমিৎ অদু ঐখোয়গী ইমুংদা নহানমথৈদগী ঝাইদগী নুংঙাইনদবা নুমিৎনি। অকিবা লায়না অদু ওইবা য়াই হায়না হেক তাবদগী ঐখোয়গী ইমুংগী মী পুন্নমজু চিন্তা তৌদুনা লৈনৈ। নহানমথৈ ওইরক্কা মাগী হকচাংগী ফীবম, নারিবা মওঙ পুন্নমক অদুদগী ডাক্তরনা হায়রিবা লায়না অদু ওইরম্বা য়াই হায়বগী থাজবদু ঐখোয়দা চপ য়ুংনা লৈ। ঐনা ইথস্তা খনবা অমসু লৈ মদুদি চহী খরগী মমাঙদা মহাক্কা মী ফুনক্কা মতুংদা থৰায় য়ান্না নুংঙাইখিদবা, হকচাং শোকখিবদু মাগী পুসীদা য়ান্না অকাযবা অমনি; মদুদগী মাগী হকচাং অসি অমুক্তা হান্নগুম্বা হনগংপা গুমখিজবনি, থৰায় নুংঙাইখিদবা অদুমক লায়না অদুগী হৌরকফম ওইরমগদ্রা হায়না চিনবা পোকই। মদু ওইরম্বা য়াই ওইরমদবা য়াই, অদুবু

ঐনা হৌখিবা খৌদোক অদু মাগী অনাবগী হৌরকফম ওইনা ইতং তন্তনা নুংঙাইতনা নীংশিংই, অশাউবা মীকুপ্তগী থোকখিবা খৌদোক অদুনা মাগী পুন্সী তেলহন্নবগী মরম ওইরক্সা হায়না ইতং তন্তনা খল্লি।

নোংমা নীনি হৌথ্রে। ঐখোয়না জিবু ক্লিনিক্তা অমুক পুদ্রে। তমখিবা লায়না অদুনা নারে হায়বা খঙনবগীদমক চাংয়েং তৌবগী দরকার লৈতে হায়না খল্লি। করিশুয়া জিনা লায়না অদুনা নারে খঙনবদি থরায় নুংঙাইতবদগী মদুনা হেন্না মাগী পুন্সী থুনা লৌখিবা য়াই।

ঐখোয়না মঙোন্দা ডাক্তরনা ইরকপা মরোল অদু অদুম খঙহন্দ্রে। মহাক হান্না চাবা টি, বি, গী হীদাক অদু অদুম চাংনাইনা চারি। ঐখোয়না মদু মঙোন্দা খান্না তৌদ্রে মরমদি হীদাক চাবা অদুনা মাগী পুন্সীংদু খরা পোখাহল্লি। অদুগা অমুকসু ডাক্তরনা হায়রকপা লং কেসরগী রাফম অদু চিংনবগী মওঙদমক হায়রকপনা করিশুয়া মদু ওইরমদুনা টি, বি, গী কেস ওইরমবসু হীদাক্সু চাবদা কায়দে হায়না খল্লি। অদুবু লায়য়েংলুবা অদুগী মতুংদা মাগী অনাবা অদু য়ান্না শাখিবা মওঙদা তোয়না তোয়না হৌরক্লে। নোংমা ই য়ান্না ওবা নুমিং অমদা মহাক য়ান্না ওমদনা ফমুংদা হীপুনা লৈ। মহাক্সা ঐঙোন্দা ইথা খাজদনা অসুন্না হায়রকই, “ইবুংঙো, নঙ ঐগী মোজাফুরিং অমতং লৈরকউ।”

ঐ মাগী বাদু তাবদা পুন্সীংদা থুক লাউই, অনৌবা রাখল অমা পোকই। মহাক নোংমতা মাগী পোং অমতা ঐখোয়দা লৈয়ু হায়খিবা লৈতে, মহাক মশানা লৈজবা গা্ত্তনি। মহাক পেঙ্গন ফংদুনা পৈশাসু মখুস্তা রাস্তনা লৈ। অচম্বা মমল তাঙবা নন্তবা পোং মোজাফুরিং অমবু ঐঙোন্দা লুনা লৈনবা হায়বদু মাগী পুন্সী লৌইরমদাইগী মতমদা খল্লকপা করিশুয়া অঙকপা রাখল অমদগী হায়রকপা মাঞ্জি। মদুননি ঐগী পুন্সীংদা থুক লাউখিবদু।

মথংগী নুমিস্তা ঐনা মাগী মোজাফুরিং অমা লৈদুনা পীরে। নুমিং নীনি-স্থল্লিগী মতুংদা মহাক্সা খরা কন্দুনা চংপা ওল্লগা ঐখোয়গী য়ুম ময়াদা মদু লীৎলগা চতুনা হায়, “মোজাফুরিং অসি য়ান্না ফরে, লীৎপা য়ান্না নুংঙাইরে।” অহোঙবা পোং অদুদা মহাক্সা মমল য়ান্না লৌবা মতৌ অদুদা ঐ অঙকপা অমসুং পুন্সীং নুংশিবা রাখল অমা পোকই।

মদুগী মতুংদা মহাক কুইনা লৈরমদ্রে। মহাক্সা ইকোন কোন্না য়ুমদগী চথোক্সা অসি চহী অদুগী হায়বদি ইং ১৯৮৭ কী সেপ্তেম্বর তাং ১ দা মাগী অরৌইবা পেঙ্গন লৌবা চংপা অদুনি। মদুগী মতুংদা মহাক অনাবা কন্না হৌদুনা ফমুংদগী অদুম হৌগন্দ্রে।

সেপ্তেম্বৰগী তাং ৫ নি। জি মানা হৌজিক লৈনরিবা (মানা চহী কুনমঙারোমগী মমাঙদা শাখিবা) প্লেন সিটকী জিঙঘনা কুপ্পা শঙ মচা অদুগী মনুংদা হীথুনা লৈ। য়ুমদু সিলিং থাদে, মানা হীপ্লিবা মপা অদু চুপ্পা বা খৰা ফৈৰগা ফক্ৰোং খৰা থাঙ্গুতুনা থম্মী। লাংবন থাগী নুংখিলগী নুংশা অদু য়ান্না শাই। অনাবগী মৈচাক অদুগা নুংশাগী মৈশা অদুগা মহাক য়ান্না খাঙবা বান্না উই। নুমিত্তু মহাক ঈ য়ান্না তোয়না ওদুনা স্বৰ থিংবদগী ছমাই ছমদুনা হেক হেক লাক্ৰে, ঐথোয় কনামতা মাগী মনাস্তগী চখোক্তে। মহাক ঐনা লৈবা মোজাফুরিং অদু লীংলি; মদু ঈ খৰা তৈরে অদুগা মাগী মোনখুম, মোম্পাকফিদক অমদি অতৈ মানা শীজিন্নবা ফিরোলশিংদুসু ঈ খৰা তৈ। মহাক ফমুংদা নুমিং মরিনিরোম হীপ্পকপগী বান্না উরে। মতমদুদা মহাক য়াওনবা ফাওবা ওমদ্রে; মহাক্ৰা চেপ্পীংবা মায়কৈদু মহাক্ৰা হায়রকপা মতুং ইন্না ঐথোয়না থাঙ্গুতুনা শৌগংলগা চেপহল্লি। হীপ্পদু বাদ বারক্ৰগা ঐথোয়না শৌগতুনা মোলচিংবা ওক্ৰগা ফমহল্লি। মহাক্ৰী মচীন্দা মরক মরক্তা শোল্লকই, “ইস, ওহোৰ্কা বাত্ৰে!”

ঐনা মাবু ছমাই ছমদুনা লৈ।

নুমিত্তুদা জিদু বা য়ান্না ওঙাই (মাগী খোঞ্জেল অদুদি হান্নদগী হেন্না ইশি শিৰে), ঐথোয়গা বারী কয়া শানবা তৌরকই, অনাবা হংবা লাকপা মীগসু মাগ্গা ওনশিন্নদুনা বারী শারকই। মহাক্ৰা হীপ্পা হীপ্পা বা কয়া ওঙালকপদা ঐনা খুংনা ইঙ্গিং তৌদুনা য়ারিবমথৈ বা ওঙাল্লবা হায়। মহাক্ৰা অঙাং মচাগী মতৌপ্পা ঐনা হায়বদু তারগা তুমিন্না অমুক লৈখি, অদুদগী ওহাক লৈরগা বা অমুক হেজা ওঙালকই। ইমানা মাগী কাদুদা লৈবা অমোং-অবল্লয়, পোং-চৈ কয়া মপান্দা মথং মথং পুথোক্তুনা কাদু শেংদোকই। জিদি ইমানা তৌরিবা অদুগী অর্থদু করিমতা খঙদবঙম তৌনা বা অদুম ওঙাই। তশেংবদি ইমানা তৌরিবদু করিগুপ্পা মীকুপ অমদা জিগী অরৌইবা পুংফমদু হেজা ওইবা য়াই হায়না খন্দুনা তৌরিবনি।

জিনা মোন ময়াদা মাগী ঘড়ি অদু থল্লগা মশামক্ৰা মাগী হীদাক চাবগী মতমদু হেক হেক য়েংই।

মরক মরক্তা অনাবা হংবা লাকপা মীগা ঐথোয়গা বারী-বাতাই খৰা শারবসু মথোয় হনত্ৰবা মতুংদদি ঐথোয় বা কয়া ওঙালদে, অয়াস্বা মতমদা তুমিন্না লৈনৈ। নুংখিল থেঙথরক্ৰবা মতমদা শারস্বা নুশা অদু খৰা ঈংথরক্ৰে। কাদু হীদাক্ৰী মনম কন্বা নম্মী।

মরক মরক্তা জিগী লোক খুবা অদু ইরেপ লেপ্তে, চাং ওইনা ঈ খরা অদুম যাওই। মহাকী থবাক্তগী স্বর হোনবগী মখোল হৌনা তারকই। ইকুই কুইদনা থোক্কা যাবা মাগী অরোইবা পুংফম অদুগীদমক ঐথোয় মীকুপ-নাছম শিৎনা লৈ। ইনাউনুপা লোকেন্দ্রনা জিগী ফমুং মথক্তা ফমদুনা মাঝু শেঙ্গদুনা লৈ, ঐনা মাগী ফমাঙদা ফমদুনা লৈ।

মহার্কা ফমুংদগী লৈথদুনা পেলাদা লোক খুবদা করিগুম্বদা ঈ যাওরক্তবা যাওরবদি মহাক খজিক্তং নুংঙাইনা উই। মহার্কা মতমদুদা করি রাখল খনবগে হায়বদি খঙদে, অদুবু মীকুপ অদু মঙোন্দা মমল যান্না খন্না উই।

ঐথোয় পুন্মক মাগী মনাক্তগী হন্দোক্তনা লেঙদনা লৈরে।

সন্ধ্যা যৌরক্লে। জিগী চাক খজিক্তং থোংনবা খন্নরকপদা মহার্কা ইমাদা হায়রকই, “ঐগী চাক্লে গ্যাসতা থোংলক্লে, হাউতে। মৈফুদা চাউবী চফুদা খজিক্তং থোংলকউ, ঙা অরৌবা অপেংপগা চাগে।”

মদু মহার্কা অঙাং ওইরিঙৈদা চাখিবা অদু নীংশিংদুনা হায়রকপা মান্নি। মানা অপাশ্বদুগী মতুং ইন্না ইমানা চাক্লে থোংলে। ঐগী ইনাউনুপা লোকেন্দ্রনা ফমুংদা মাঝু চাক ইল্লি। মহাক চাক খজিক্তমক চায়। মদু লোইরগা মানা ঘড়ি য়েংদুনা মাগী হীদাক চানবা মতম তাক্ককপদগী ঐথোয়না মঙোন্দা হীদাক্লে পীজরে।

নুংদাং যৌরগা মহাক খজিক্তং পোখাবগুম তৌনা উই। ঐনা কাঙখল থাদুনা কাঙ হৌইদোক্লে। অদুদগী ফমুংদা মাগী মনাক্তা ফমদুনা সেবা তৌদুনা লৈ।

কাগী ময়ায়দা য়াশ্বদুনা থাল্লিবা ইলেক্ত্রিক বন্দুকী মঙালনা কাঙখল অদুদা ঙান্না য়ে। মহার্কা হায়রকই, “খজিক্তং তুমথবা য়াভা য়েংগে, মৈগী মঙালনা মায় মপাদা য়েরিবসি নুংঙাইতে, খজিক্তং খনজিঙ্কু।”

ঐনা কাঙখল চৈখোক্তা য়ান্নবা ফি অমতং থিরকপদা মহার্কা হায়রকই, “অলমারী মনুংদা ঐগী খুঁদে অহনবা য়ান্না লৈবনি, অমা হেক্তা লৌথোক্লে খন্না।”

মাগী ঝাই অদু তাবদা ঐ থম্মোয়দা থুক লাউরকই। চহী খুঁদিংগী মরী-মতা, মচা-মশু থোকপা ময়ুম পানত্রবী নিঙোলশিংনা চৈরাউবদা মঙোন্দা থিল্লকপা খুঁদে কয়া মহার্কা শেঙোকপা তৌদনা চেকশিনা অলমারী মনুংদা থম্মী। মীকুপ অদুদা মানা হায়রকপা ঝাই অদুনা ঐঙোন্দা অসুন্না হায়রকপগুম তৌই হৌজিক্তি মথোয় অদু মঙোন্দা অমুক কান্দ্রে।

মহাৰু হায়বা মতুং ইমা এনা অলমারীদগী ফি অমা লৌথোজুনা কাঙখল চৈখোক্তা খল্লগা মাগী ফমুংদা অমুক কাখজুনা মাগী সেবা তৌদুনা লৈ।

মহাৰু ঐখোয়দা হায়রকই, “ফরে, নখোয়সু তুল্লুরো, পোখাৰুরো, ঐসু ঙহাঙুং তুহা যাব্বা য়েংগে।”

লোকেল্লগা ঐগা মহাক তুমথবা ফাওবা মাগী কাদা শঙদুনা লৈরল্লগা মাগী মনাজুগী থোরজুনা তুহা চঙলে। ঐখোয়না ইমাদা মাগী ফীবম অদু য়েংলগা করিগুহা খজিঙুং নুংঙাইতবা মঙঙ উৰবদি ঐখোয়বু হৌদোরকুবা হায়রম্মী।

অহিংগী পুং অনীৰোম তারমদাই অদুৱাইদা ইমানা মপান্দগী ঐবু খোঞ্জেল নীৰুা কৌবা মখোল তারক্লে। মহাৰুা অসুন্না হায়রকই, “ইবুংঙো, বীৰেন, তারিৰা? অমুক্তা হৌগৎলকউ, নপাদু অমুক অনাবা কন্না হৌরক্লে।”

অচীকপা অহিং অদুদা ঐবু কৌরক্ৰিবা ইমাগী নীৰুবা খোঞ্জেলগী মখোল অদুনা নুমিদ্দুদা থোক্ৰবা যাবা অকিবা খৌদোক অদুমক হান্না পৃকীংদা তাক্ৰবগুম তৌরকই।

ঐ থুনা ফমুংদগী চোংখদুনা থোঙ হাংদোক্লে। মাস্কোলগী থোঙজিন ময়াদা লেপুনা লৈরহা ইমানা ঐঙোন্দা অমুক হায়রকই, “ইবুংঙো, খৰা থুনা লাক্ৰো, নপাদু যান্না থীনা হৌরক্লে।”

জিনা লৈরিবা মমাঙগী য়ুম অদুদা মহাৰুা অচীকপা অহিং অদুদা লোক কন্না কন্না খুবগী মখোলদু ঐখোয়গী মাস্কোন্দা তারকই। ইমানা ঐঙোন্দা হায়রকই, “য়েংউ, তাব্বা লোক কন্না খুৰিবসে?”

ঐ থুনা ইমাগা লোয়ননা মাগী মনাজু চৎলে। লোকেল্লদি মাগী মনাজু হান্না লৈরম্মে।

জি অদু ফমুংদা থবাক পায়দুনা বান্না লোক খুদুনা লৈরম্মী। মহাক স্বর হোনবগী অবাবা অমদি অনাবগী মৈচাক অদু খাঙবা ঙমদদুনা কন্না নাহেবা, লাউবা অসিনচিংবা তৌবা হৌরক্লে। মানা ওরকপা ঈ অদু অহোবা পাত্ৰ নল্লগা অকায়বা পলদগী ঈশিং হৈথরকপগুম তৌরকই, মদুদা হকচাংগী শদোং ফাওবা যাওরকই। মাগী মকোক অমসুং মশা অদু ফর ফর হাইরকই। মহাকী থবাজু স্বর হোনবগী মখোল অসি গর গর লাউনা তারক্লে, থবাজু ছোক ছোক লাউরকই। ঈশিংদা ঈৱাক্ৰববা মী অমগী মতৌগুন্না মাগী অবাবা ফীবম অমদু য়েংবদা অকিবা মতৌ ওইরক্লে।

ঐখোয়গা নক্ৰুনা লৈবা জিবু হান্নসু হেক হেক য়েংবা ডাক্ৰর অদু থুনমক কৌদুনা

য়েংহুয়ে। ডাক্তরনসু মাগী অরোইবা পুংফম যৌশিল্লকপা মওঙ অদু খঙনা চুন্না লাইকমবা অদু যাওদুনা লৈরে, হীদাক থোইনা থাবা ভৌরুয়ে।

ইমাদি জিগী সেবা তৌবা স্বাওরস্বদগী মাগী অরোইবা মতৌ অদু য়েংবা ওমদদুনা অতোয়না কা অমদা চঙে। মঙোন্দা মহৌশাদগী পাখংপা যাদবা লাইমন অমা মশাদা লৈ। ডাক্তরগা ঐখোয় নুপা খরগতা জিগী মনাক্তা লৈরে। জিবু করিগুস্বা অকনবা, অঙকপা শক্তি অমনা পুগদবগী হোৎনরকপা অদু হেন্না কনশিনবগী মওঙ উরক্লে। মহাক স্বর মতেক মতেক হোন্দুনা অকনবা লাঙ্হেং অমা তৌবা হৌরক্লে। মহাক্সা স্বর হোন্বা খুদিংগী ঈশিংগী মখোলগুন্না থবাক্তা ছোক ছোক লাউনা তাবা মখোল অদু হেন্না হৌনা তারক্লে। মহাক অরোইবা চৈনাখোল অদু খাঙবা ওমদদুনা হেন্না কন্না লাউ-খোংবা হৌরকই। অদুদগী খঙহৌদনা লোক খুবগা লোয়ননা মহাক ঈ অমুক যান্না ওবা হৌরক্লে। হকচাংগী মতোং কয়া মরী-মরী যাওরবা ঈ অদু মাগী কংলবা, তাইফেং তাইরবা হকচাং অদুদগী অদুদুগী মতিক যান্না হৈথরকত্লে মদুদি ঈ হায়বদু মাগী হকচাংগী শরুজ্ঞা অমুক যাওরল্লরোইদবগুম নীংই।

জিনা হন্দক্তি মাগী অরোইবা পুংফম অদু লাক্লে হায়বদু মশানা খঙজবগুম তৌনা স্বর থবেং থবেং হোন্না ফমুদগী লোংখাক লোংনা ঐঙোন্দা অঙকপা, খৌরাংবা কায়নবগী মীংয়েং অমনা য়েংলকই। অদুগুস্বা মীংয়েং অদু মানা পুন্সীদা ঐঙোন্দা অমুক্তা য়েংখিদি। মদু মানা ঐখোয়বু মতম পুস্বগী ওইনা থাদোক্তুনা চংলগনি হায়বগী অঙকপা, বাইনা ফোঙদোকপা ওম্লরোইদবা পুন্সীং নুংশিবগী মতৌ উংপা অরোইবা মীংয়েং অমনি।

মহাকী অরোইবা অদু পোখানবা ডাক্তরনা হীদাক অমা কান্দি। ওহাকী মতুংদা অরোইবা হাই-হুস্বা অদুগা লোয়ননা মহাক জ্ঞান তাখিদি। মমীং অদু সংসারগী জ্ঞানগা শম্ভববা মওঙ অমদা পাঙলকই। জি ফমুংদা লোংখাক লোংনা চীনবান কাথোক্তুনা মোনগী নাকল অমদা মঙক লেকথদুনা ওহাক মাগী অরোইবা স্বরদু ইক ইক লাউনা হোন্দুনা লৈ। ওহাকী মতুংদা মহাক করিমতা লেঙখিদি। ডাক্তরনা মাভু অঙৌবা ফি অমনা কুপশিনত্লে।

মতম অদু অহিংগী পুং অনী মখায়রোম খরা হেন্নে। ইমুংগী মীশিংনা কপুবগী খোঙেলনা নিল্লি। দরকার ওইবা হৌনবী থবক কয়া পাঙথোক্সা ঐখোয় কোয়চেন চেন্নে।

নোংঙাল্লগা মাগী হকচাং অদু সংস্কার তৌনবা ঐখোয় ওইদুনা লৈ। নুমিঙুগী অয়ুক অদু নোং যান্না কন্না চুই। নোং খজিক্তং পারক্সা মতমদা মাগী অশিবা হকচাং অদু

পুথোদ্ভূনা সংস্কার তৌত্ৰে।

নুমিৎ খরনিগী মতুংদা হৌনবী মতুং ইন্না মাগী শ্রাদ্ধ কৰ্মনচিংবা পাঙথোকত্ৰে। মতম
 য়াম্মা কুইনা ইমুংগী অহল অমা লৈখিদবগী মেনশিনবা ঙ্মরোইদবা অচৌবা অৰাংপা
 অমা লৈবগী নুংঙাইতবদু পুৰীংদা ফাওই।

অনৌবা ফোঙবা উপন্যাস অহম

ইং ১৯৮৯ দা ঐগী উপন্যাস অমৃত ফোঙলে। লাইরিক অদু ইং ১৯৯০ গী সাহিত্য চেফোঙদা রিভিযু তৌরকই। রিভিযু অদুদা উপন্যাস অদুদা ঐনা ফোঙদোকীংলিবা রাখল অমদি আটকী মরমদা যান্না মপুং ফানা নৈনরকপদি নঙে, অদুবু মদুগী রাইে খরদি ঐগী পুঞ্জীং থৌগৎনীংঙাই ওই।

মদুগী মতুং খরা লৈরগা ভারতকী সাহিত্য একাদেমিনা ফোঙবা ইন্দিয়ান লিতরেচর চেফোঙদা (মে-জুন ১৯৯১) ইং ১৯৮৯ দা ফোঙবা মণিপুরী সাহিত্যগী লাইরিকশিংগী মশক তাকপদা অসুন্না ইরকই, "For example, in the realm of prose fiction Arambam Biren has written a commendable novel, *Amrita*, (Nectar) . . . The novel shows all the signs of an original artist who is gifted with the art of story-telling." অসিগুন্না পুঞ্জীং থৌগৎনীংঙাই ওইরবা রাইে খরা অসিগী মমলদি তশেংনা যান্মী, মখোয়না ঐগী অনৌবা আশাগী ময়োল চোংহল্লি।

মতম খরা লৈরগা ঐগী উপন্যাস ইথিল (১৯৯১) অমদি পুঞ্জীগী মরুদ্যান (১৯৯২) ফোঙলে। সাহিত্য চেফোঙদা ইথিলবু রিভিযু তৌরকই অদুগা পুঞ্জীগী মরুদ্যান না ওল ইন্দিয়া রেডিওদা তৌরকই। পুঞ্জীগী মরুদ্যান গী মরমদদি মদু হেক ফোঙবা মতুংদা ওজা নীলকান্তনা মশাগী মত ফোঙদোজুনা ঐঙোন্দা লনাইগী চিঠি অমসু ইরকখি। চিঠিদুগী মরোলগী শরুক খরদি মখাগী অসিনি :

“ইম্ফাল,

৩।১।৯২।

“... বীরেন,

“নহাকী পুঞ্জীগী মরুদ্যান হৌজিঙা পাবা লোইরে। তশেংনমক নুংঙাই। ঐহাকপু রাখল যান্না খস্থহল্লি — নহাকী মী অমসুং ফিলোসোফিগী মরমদা। অমৃত পাবদগীনি

নঙোন্দা ইন্টরেণ্ট লৌরকইবসি। . . . লোইশিনবদু য়ান্নমক ফজখি। তোলণ্টোই নীংশিংহল্লি। . . .

“মণিপুরদা নহাক্কী লাইরিকপু খঙবা ক্রিতিক থোরক্ত্রি। নহাল* ডাঙনখিবদু য়ান্নমক পেন্দে . . . মহেন্দ্রদি নহাক নত্ৰা? অদুবু মহাক্কী বারীদি লোইদি। লুহোংবগী ‘মরুদ্যান’ অমুক লাছোকপা তাবনি। অঞ্জলিগী পুকচেল হোংবা য়ানীংই — মহাক্কী নুংশিবা (মহেন্দ্রবু) য়ান্নমক ফজ্জৈ। প্রিয়ানা চিনেবসু য়ানীংই। অদুবু মহেন্দ্রগীদি লুহোংবসি compromise নত্ৰা? নত্ৰগা logical continuation নি হায়না লৌরির? তোলণ্টোইগীদা হায়বা — extraordinary illusion of inevitability হায়বদু নহাক্কী নোভেল অসিদা থেংনৈ। রাহং কয়াবুদি পোক্ককই। নহাক্কা বারী অমুক্তং শাননীংই।

“এহাক্কা নহাল request তৌখিবদুনি। নহাক্কী হন্দক্তা ফোঙবা নোভেল** অদু কপী অমতা পীরকউ। . . . পদ্মিনী সু কপী অমতা ফংগদ্রা? নহাক্কী নোভেল পৃন্মক অসি পারগা অমুক্তং ক্রিতিকেল রিভিযু অমতং অইবা অমা ওইনা তৌশিরা খল্লি। . . .

“নহাক্কী নোভেলশিংসি পারগা অমুক্তং বারী শাশি। বারী শাদনা ইথোকপা পামদে। . . . নিপা-নুপীগী মরীদি ইতরনেল ইশুনি। থায়না-হৌজিক হায়বা নাইদবা। রোমটিসিজম রিয়েলিজমগী আনোকনা মশক খঙগদবা নন্তে।

“মহেন্দ্র-প্রিয়াগী বারী অদুরাইদা লোইশিল্লগে হায়রবরা — মচা-মশু পোক্তুনা? এহাক্কী মততদি মখা চখখিবা চুমই হায়না খল্লি। অঞ্জলিগীদি লোইশিনখিবা য়ারে — কায়দ্রে। অতৈ কেৰেক্টরশিংসু লাইফতা ফনা য়ান্না faithful ওই হায়না খল্লি।

“নীলকান্ত।”

চিঠি অসি ফংবা নুমিং হুন্নিরোমগী মতুংদা ঐ ওজানা পাস্তা ঐগী উপন্যাসশিং অদু পীবা ময়ুমদা চৎলি। মাগী চিঠিদুগী পাউখুম অমসু ইদুনা পুই।

মতমদু নুমিং য়ুংবা মতুংনি। নিংথমথাগী নুংশাদু মমি শেংদনা শোনমেঙননা শাই।

* তাং ১।১।৯২ ইং লাইরিক ফোঙবা নুমিং

** ইথিল

এনা চুরিদা লেপ্পা ইমুংদগী থোরকপা নুপীমচা অমদা হংবদা মহাক্সা খুল্লকই, “এখোয়গী ইধৌ দলান মথস্তা লৈরমগনি, ঐ কৌরকে।”

নুপীমচা অদুনা খুনমক দলানগী সিড়ি থাক অদু কাখৎথ্রগা ওজাবু কৌবা মখোল তারকই, “ইধৌ, ইধৌ, মী লাক্লে।”

মতমদুদা ওজাদু তুল্লমগদ্রা নত্ৰুগা লাইরিক পারমগদ্রা হায়বা খঙবা ওমদ্রে। মশুগী মখোল তাবদা মহাক্সা অসুন্না হায়বা তারকই, “কনানো লাক্লিববো?”

“খঙদে।”

ওহাকী মতুংদা ওজা তপ্পা তপ্পা দলানগী সিড়ি থাক্তা কুমথরকে।

এনা মখোয়গী চুরি ময়াদা লেপ্পা লৈরম্বা অদুদা মহাক্সা খরা ওকচাননা উই। এনা অদুন্না লাক্লনি হায়বা অদু মানা খাজরমদবা যাই। মহাক্সা ঐঙোন্দা চিঠি পীরকখিবদু মখোয়গা নক্সা লৈম্লিববা, ঐগা ডিপার্টমেন্ট অমতদা থবক তৌম্লিববা ওজা রজনীকান্তদা পীরকখিবনি। এনা ঐগী লাইরিক অদু ওজা রজনীকান্তদা অদুম পীরকপগী রাখল মহাক্সা খল্লমগনি নীংই, অদুগা মানা ইরকপা চিঠি অদুগী মতাংদদি ঐঙোন্দগী পাউখুমগী আশা থোইনা তৌরমদবসু যাই।

মহাক্সা ঐ লাকপগী মরম হংলবদা মানা চিঠিদা হায়রকপগী মতুং ইন্না এনা ঐগী উপন্যাসশিং অদু মঙোন্দা পীগে হায়দুনা লাকপনি হায়না খুয়ী। এনা মঙোন্দা চেনা য়োম্বা লাইরিক ময়েম অদুগা চিঠি অদুগা পীরে। অদুদগী ঐ হল্পগে তৌরুরে।

মহাক্সা এবু কৌশিল্লগা হায়রকই, “লাউনে, ঙাইখো, ওহাক বারী শাখিসি, ফল্লখো লাউ।”

মানা চিংদুনা এবু মাগী ফক্ষমকা অদুদা পুশিন্দুনা ফমহল্লে।

এনা নোংমা মাগী ফক্ষমকা অসিদা মাগা ফম্লিন্দুনা অহানবা ওইনা বারী শাখিবদু চহী নীপালমুকী মমাঙদনি। মাগী অচম্বা লৈতেং তৌদবা ফক্ষমকা অদু থোইনা অহোংবা লৈরমদে। মহৌশা লৈরম্বা লাইরিক হাপ্পা মিংশেল চনবা অচৌবা অলমারী অনীখন্তি হৌজিক কাদুদা লৈরমদ্রে। মহৌশাদগী ফ্রেম চাউনা চল্লগা ঈরাংপা মওঙদা লৈবা শ্রী অরবিন্দগী ফোটো অমদি হৌজিকসু লৈরি। অসিগুম্বা অচম্বা কা অসি ঐঙোন্দদি থোইদোক্সা অখলবা, ময়ামগীগা মান্দবদা, মরু ওইবা মফম অমা ওইনা খল্লি। মসিদা মাগা ঐগতা ফমদুনা বারী শাগনি হায়বসি খল্লবদা মহৌশাওম লাঙতরুবা রাখলদু অদুম ফাওই।

অহানবা উন্নখিবা অদুদদি ওজা ইবোহনবী যাওবনা খরমথৈ ফরম্মী। ওসিদি অসিগুস্বা অচৌবা মীশক অসিগা থেংনগদবদু ঐ ইথস্তা গায়রে।

ইবানী ইচম চম্মা সাধারণ ওইনা সাহিত্যগী মরমদা বারী শাবা হৌরকই। হৌজিক্কী সাহিত্য ইনরিবা নহারোলশিংগী মতাংদা মহারুগা হায়রকই, “হৌজিক্কী নহারোলশিং অসি পাক-চাউনা সাহিত্য পাবা রাংলি। অফবা সাহিত্য পুথোরুবগীদমস্তা মথোয় খরা হেমা হোংনবা, পাবা দরকার ওইরি।”

অসিগুস্বা রাফম অসি মহারুগা থৌরম্মচিৎবদা বা গাঙবদদি অমুস্তা হায়দে, লনাই উন্নবা অদুদা মাগী পূরীংগী ওইবা রাফম অদু ফোঙদোরকপনি। ঐ মাগী মত অদু তুমিনা তাদুনা লৈ। মহারুগা অফবা অইবা অমা ওইনবগীদমক অচৌবা সাহিত্যশিংগা শম্মদবা যাদবগী রাফম কমা পল্লি।

অদুদগী মহারুগা ঐনা পাবা লাইরিকশিংগী মরমদা হংবা হৌরকই, অদুগা মানা পাবা লাইরিক কয়গী মরমদসু বারী শারকই। মহারুগা ঐঙোন্দা অখন্ননা হংলকই, “মেদাম বোভেরি পাররা?”

“পাজদ্রি, ওজা।”

মহারুগা ঐঙোন্দা মমিং চৎলবা ফ্রেঞ্চ উপন্যাস অদু পাহনীংবগী মওঙ উৎলকই। ঐসু উপন্যাস অদু অমুস্তং পাগে হায়না খনখি। (কোল্লদি লাইরিক অদু লাইরিক্কী মেলা অমদা থেংনদুনা লৈদুনা পাথ্রে।)

মহারুগা গুহাঙং তুমিনা লৈরগা ঐঙোন্দা অমুক হংলকই, “তোলষ্টোইগী কোসাক হায়বা উপন্যাস অদুবু কমদৌবা জাংনো?”

ঐনা উপন্যাস অদু মণিপুরীদা অনুবাদ তৌবা লোইরে হায়বা তাবদগী মহারুগা মদুগী মরমদা খঙনীংদুনা হংলকপনি।

ঐনা উপন্যাস অদুগী মরমদা অসুন্না খরদং খুন্মী, “তোলষ্টোইনা ককেসস চীংদা সিফাই ওইনা লৈরিঙেদা থেংনরকপা কোসাকশিংগী পুলী মরেল, প্রকৃতিগী মরস্তা লৈবগী নুংঙাইবা মতৌ অদু উত্তুনা ইবনি। অইবা মশাগী মশক ওইনা উত্তুনা পুথোক্লিবা ওলেনিনা মফম অদুদা লৈবী চম্মবী, প্রকৃতিগী শরুক অমগুন্না শুক্লংনীংঙাই ওইনা ফজরবী কোসাক নুপী মারিয়ানকাবু নুংশিবা — মথোয় অনীগী খেম্বা থাক অদুনা মরম ওইদুনা নুপী অদুনা মাবু কৈদৌঙদসু মশক খঙবা গুমদবা — মমৈদা মহাক ককেসসতগী নুপী অদুদগী বিদায়

তৌদুনা মোস্কোদা হল্পকপগী বারীনি। বারীদি থোইনা যাওবা নস্তে, অদুবু তোলষ্টোইনা থৌদোক মতাং খুদিংমকপু কুপ্পা থাদুনা কবিত্তগী ওইবা রাখল কয়া ফোঙদোজুনা ইবা অদুদি যান্না ফজৈ হায়না খঞ্জৈ।”

এনা হায়বা অদুদা ওজানা মরু লুকথদুনা তুমিনা পূক্লীং চঙনা তায়। এনা ঙ্ক্রিবদি করিগুম্বা হীরম অমদা ওজানা যান্না খঙনীংবা, পূক্লীং চঙবা হেজা উৎলকপা অসিনি। মসি মী অতৈদা পাক থেংনদবা মাগী তোপ তোপ্পা মগুণ অমনি।

অসুন্না ইবানী ফন্মিন্নদুনা সাহিত্যগী মরমদা বারী ফনা কুইনা শাই। মহারুনা ঐঙোন্দা হেন্না চাউবা উপন্যাস ইহন্নীংবগী মত ফোঙদোরকই।

বারী শাবা লোইরগা ঐ মপাল থোরক্কে। ওজানা মাসোন্দা লেপ্পগা হায়রকই, “এসি হীরম যান্না পায়খংমনত্রে, হৌজিক্তি ঐ অতৈ খরা থাদোক্কা সাহিত্যদা অখন্ননা পূক্লীং চঙলগে খল্লি।”

ঐ মাগী ময়ুমদগী হল্পক্কে।

মদুগী মতুং নুমিৎ মরিনিরোম লৈরগা জনুয়ারিগী তাং ১০ দা সাহিত্য পরিষদনা শীনবা মণিপুরী লোনবু ভারত সংবিধানগী নীপালগুবা সেদুলদা চলহন্নবগী দাবি তৌবা ওইনা মী খরনা শাবা চারা হেনবগী খোঙজঙ অমদা ঐগা ওজা নীলকান্তগা পুন্না যাওমিন্নৈ। মদু জোনষ্টোন হায়ার সেকেণ্ডরি স্কুলগী মমাঙদা সড়ক ময়াদা শঙ শারগা পাঙথোকই। নুমিৎ অদুদসু মহারুনা ঐগা ফন্মিন্নরগা ঐঙোন্দা অসুন্না হায়রকই, “ঐ নহাক্কী চিঠি অদু পারে, অদুবু এনা হংখিবা রাহং মহেন্দ্রগী লুহোংবদু কম্প্রোমাইজরা নস্ত্রগা লোজিকেল কনতিনুয়েসনলা হায়বা রাফম অদুদি পাউখুম পীরজ্জুবা কৈদৌরে?”

খঙহৌদনা রাহং অদু হংলকপদা ঐ পাক খুন্ফ ম খঙদে। এনা চিঠিদা মাগী রাহং অতৈগী পাউখুমদি পীত্ৰগা মদুমদি চিখখি। মদুগীদমক মহাক লাঙতরুন্না লৈবা মাল্লি। রাহং অদু রাখল খঙনীংঙাই ওইবা তশেংনা অরুবা রাহংনি। অদুগা অমুকসু কলাগী ওইবা পোৎকী মতাংদা এনা চপচাবী অকরুবা অমা হেজা হায়বসু কয়া নুংঙাইতনা থোকই, অপাবশিঙা নস্ত্রগা ক্রিতিকশিঙা মশাগী ওইবা রাখল খরা শাগৎলকপদুনা হেন্না পাম্মী। মহাক্কী রাহং অদুগী পাউখুম ওইনা এনা মহেন্দ্র লুহোংবগী মতাংদা মত খরা (মদু দরকারগী ওইনা তৌবনি হায়বা মওঙদা) পীদুনা মঙোন্দা হায়; মদুদা মানা পেনব্রা নস্ত্রগা পেনব্রা হায়বদি খঙবা ঙমদ্রে। অদুবু নুমিত্তুদা মাগা অসুন্না বারী শাখিবদুদি তশেংনা ঐগী পূক্লীং খৌগৎনীংঙাই ওই।

নুংঙাইতবা মতাং অমা

ইং ১৯৯২ গী চহী অসিদা ঐগী পুন্সীদা নুংঙাইতবা অমা থেংনৈ। মমাঙগী চহীগী নবেম্বরদা ঐগী ইচানুপী সন্ধ্যারানী লুহোংখি। মদুগী য়ুমদা ইচীক চীকপা নুংঙাইতবা ফীবম অমদা লৈরিঙৈদা ঐগী নুপী নারজুনা ইং ১৯৯২ গী জুনগী তাং ৭ তা ওপরেসন তৌই। মী য়ামদবগী নুংঙাইতবা কয়া থেংনৈ। ইচানুপীনা য়ুমদা মতম খরা লৈদুনা, য়ুমগী থবক-ইছাং নোমদুনা, হোসপিটালদা চতুনা মমাগী সেবা তৌদুনা হোংনৈ। হোসপিটালদা পুরা ওইনা লৈবদি ঐগী নুপীগী মনাউনুপী অমনা লৈ। পুন্সীগী অহানবা ওইনা থেংনবা নাবগী অটোবা অরাবা খৌদোক অদুনা ঐগী রাখলদা অঙকপা মঙঙ অমদা অহোংবা কয়া পোকহল্লি। অদুগুস্বা অনাবগী খুদোংখীবা চৈথেং অদু ফংবদা খঙহৌদনা শাখিবা নীংবা কায়বা মঙঙ অমা লাকই, পুন্সী অসি তশেংনা নিয়ম য়াওদবা, মীওইববু দণ্ডি তৌফম অমা ওইনা ফাওবা খল্লুই। পুন্সী অসিদা ঐখোয়না নীংবা অপাস্বা মতুং ইম্না থবক পূন্মক তৌবা য়াদে, করিগুস্বা অঙকপা শক্তি অমনা ঐখোয়বু ঐখোয়গী অনীংবগী মায়ায়োক্তা তায়োমনা হেক হেক পুদুনা চৎলি হায়বসি চপ য়ুংনা থাজরকই। পুন্সীবু চুমগী মঙ অমগুম খন্দুনা নীংবা কায়বা রাখল কয়ানা ঐবু খুদুমচল্লি।

নুপীনা হোসপিটালদা লৈথ্রিঙৈগী মনুংদা ইমুংগী থবক-ইছাংদা অরাংপা, অহোবা কয়া লাকই। ইমুংগী মী অতৈনা খরমথৈ মতেং পাংলবসু নীংবা থুংবদি গুমদে, পোং কয়গী পোখমফম চাদবগী, ইচাই চাইবগী, চনীং তাদবগী করিগুস্বা নুংঙাইতবা অমা লৈ। মতমদু য়ুমগী মপু পান্দবগুম, থরায় অমা য়াওদবগুম তৌনা ইহাঙ হাঙই। কোন্না মহাক লাক্সা মতুংদদি মতম খরা য়ুমগী থবক য়াওবা গুমদ্রবসু ঙ্গেংখা, চনীং তাবা ফীবম অমা অমুক লাকপা হৌরকই।

থামুকী মতুংদদি মহাক মশা খরা কনখংলক্লে, ইমুংগী থবক-ইছাং ফনা য়ান্না নোন্না গুল্লক্লে। মহাক্সা ঐঙোন্দা হেক হেক হায়, “ঐহাক শিক্লেবদগী অনৌবা মপোক অমা পোক্লেবনি।” মহাক ওপরেসন মমাঙদা শিবা য়াই হায়বগী অকিবা রাখলনা নুমিং চুম্গা

কপ্তনা লৈখি, অদুবু হৌজিক্তি মাগী মায়থোঙদু মকালান্না উরে। ঐনা তৌরস্বা থবক
 অয়াস্বা মানা তৌথ্রে, মশাগী মথৌশিংদু তৌবদা মহাক য়ান্না নুংঙাইনা উই। থা অছম্নোমগী
 মতুংদদি মহাক মশা ফজনা কনখৎলক্লে, য়ুম পানবগী মওঙদু হান্নগী লৈতাবা ফীবমদা
 অমুক হঞ্জিল্লক্লে। ঐসু বাখল ঝরা ঈংথরক্লে। অতৈ থবক্তা পুক্রীং চঙবা ঙল্লক্লে।

লোহিশিনবা শরক

চহী যাঙখৈ শুরমদাই মতমদা ঐঙোন্দা খঙহৌদনা অহোংবা রাখল কয়া লাকই। ইশাবু ইথন্তা অহল ওইরক্লবগুম খঞ্জবা, পুন্সীংদা কল্পনাগী শরক কয়া মাঙখিবা, পুন্সীগী অওইবা মশক কয়াবু হেন্না খেংনরজুনা, মীওইবগী মশকপু হেন্না খঙলজুনা পুন্সীগী মরমদা ইথন্তা রাহং কয়া হংলকপা অসিনচিংবা কয়া তৌরকই। অমরোমদা চহী মতাং অসিদা পুন্সীং, রাখল, শাজন্তা অঙাংগুম্না তৌরকপগী মওঙ কয়াসু লাকই। অঙাং ওইরিঙেগী খৌদোক কয়াবু নৌনা নীংশিংই, কুইনা মাগী মাগী মথৌ তৌনদুনা পুন্সীগী লম্বেলদা তোঙান তোঙান চৎনখিদুনা অমগা অমগা কাউনবগুম তৌখবা মরুপ-মপাং কয়াবু নৌনা নীংশিংই, উন্ননীংলকই, মখোয়গা উন্নরগা হৌখিবা খৌদোক কয়াবু নীংশিংনদুনা রারী শাদুনা। নোজুনা মতম লেনবা যাওই।

পুন্সীগী মাঙ-তুংগী মরমদসু ঐ রাখল কয়া খস্থরকই। “ঐগী পুন্সীদা ঐনা করি তোঁবা গুম্ভবগে? ঈশ্বরনা পীরকপা মপুং ওইবা খৌদাংবু কয়া যান্না পাঙথোক্লবগে?” ঐ ইথন্তা পুন্সীংদা হেক হেক হংজবা রাহংনি। মসিগী মরমদা খনবদা ঐ মতম চৃপ্পদা লাঙতরুে, ঐগী তৌফম থোকপা থবক্ল রাহংহৌবা, মতম্না হেন্না হৌজিনখিবগী রাখল অসি পুন্সীংদা কন্না ফাওই, তুংগী পুন্সীদসু ঐনা তৌনীংবা কয়া নীংবা থুংনা তোঁবা গুমদনা তোক্লগদ্রা হায়বসি যান্না খনবা যাওরকই। পুন্সীদা হিংবগী থবক-খৌদাং, দরকার ওইবা পোৎচঙ কয়াগী মরমদা রাখল কয়া খস্থদনা ঐনা সাহিত্যগী তাইবঙ অমদা লুপ্তুনা লৈরিঙেদা ঐঙোন্দা লাকপা অরাং-অপা কয়াগী মরমদসু ঐ করিগুম্ভদা খন্দবা গুম্ভে। পুন্সীগী দরকার ওইবা পোৎশিং থুংহনবগী নত্ৰুগা অওইবা খৌদোকশিং মায়্যোক্লবগী থবক্ল কলাগী থবক্ল অনীগী মরমতা এবু কন্না চিংনরকপা যাওই। মদুদনি ঐঙোন্দা হেক হেক নুংঙাইতবা, লাঙতরুবা খোক্লিবা। করিগুম্ভদা পুন্সীগী অওইবগী লীচিংনা এবু কলাগী তাইবঙগী চিংখোরকপা যাওরকই, মদুনা কলাদগী হেন্না লুরকই, অদুবু ফীবম অসি ঐ নাছোকপা গুম্ভা অমদি নন্তে।

সাহিত্যগী মতাংদা ঐ কৈদৌঙেদসু পেছোজুনা লৈবা ঙমদে। মীয়ান্না পান্না, মী পুন্নমকী পুন্নীংবু হুয়া ঙুয়া সাহিত্যগী পোং অদু পুথোকপা ঙমদ্রিবমথৈ ইশামক মতিক চাবা অইবা অমনি হায়না খঞ্জবা ঙমদে। অশেংবা অইবা অমা হায়বা অসি মী পুন্নমকী থম্মোয়গা শকখঙনবা, অমতা ওইবা ঙুয়া নজ্জগা তিন্নবা ঙমখিবা অদুনি। মদু ঐগী শক্তিগী বাংমদা লৈবদি যাই, অদুবু মদু ঐগী পামজবা পান্দমনি।

নোংমদি ঐঙোন্দা অপাবগা শকখঙনবগী নুংঙাইবা মীকূপ অমা থোকখি। মদু ঐগী মাঙত্রবা লম্বী (১৯৯৫) কৌবা উপন্যাস অদু হেক ফোঙত্রবা মতুংদনি। মতমদু সন্ধ্যাদনি, ঐনা অঈংবা নুংশিং চাদুনা শুম্ভাঙদা হুজৎ-হুন্দা চতুনা লৈরিঙেদা কোছোঙ বাংমদগী নুপীগী খোঞ্জেল অমনা খরা হৌনা খঙহৌদনা অসুন্না কৌদুনা হায়বা তারকই, “কনা কনা লৈবিবগে? ওজা লৈবিব? গেট অমুক্তা হাংদোকপীয়ু।”

খোঞ্জেল অদু তাবদা ঐ থোজুনা গেট অদু হাংদোকুরে। মফমদুদা নুপী অনীখক লেপুনা লৈরম্বী। ঐ মথোয়বু মশক খঙদে। অনীদুগী মনুংদা ফি ইনবী, মমীং-মনা শিংবী নুপী অমনা য়ান্না খঙনবা মওঙদা কোইদনা ঐঙোন্দা হায়রকই, “ঐখোয় ওজাগী নৌনা ফোঙবা লাইরিক অদু লৈজগে হায়দুনা লাকপনি। মদু থিবদা ঐখোয় বাজারগী লাইরিক য়োনফম কয়াদা ওসায়দগী কোয়চৎ চংলুরে, সাহিত্য পরিষদতসু হংলুরে, দেবলা বুক ষ্টোরদসু হংলুরে, লাইরিজু অমতা লৈতে হায়রকই।”

ঐঙোন্দা য়ান্না খঙনবা, কোইদবা মওঙদা কৌদুনা ঙাঙলকপা অদুদা ঐ মথোয়বু ঐগী ছাত্রীশিং ওইনা খল্লুরে। মশীং য়ামত্রবা ছাত্র-ছাত্রী ময়ান্ন লোইনা খঙবা ওইথোক্তে, করিগুম্বদা য়মদা মশক খঙবা ওইরবসু, খঙদবা ওইরবসু ছাত্র-ছাত্রীশিংনা মরক মরক্তা লাকপা অসিদি মহৌশাদগী ইতৎ তঙনা তৌই।

ঐ মথোয়গা চঙমিন্নরক্কা মাঙ্গোন্দা মোরা অনীখক থাদুনা মথোয়বু ফমহল্লে। বারী শাবা হৌরক্কা মতমদতা ঐ খঙলকই মথোয়দু ঐগী ছাত্রীশিং নঙে। অদুবু মচীন য়াংবী নুপী অদুদি ঐবু হান্গুম কোইদনা তৌই। মহারুা হায় মথোয় কৈশামপাং লৈমজম লৈকাইদগীনি।

মতম অদুদা ঐগী নুপীসু মাঙ্গোন্দা লৈ। মহাকসু মথোয়না লাক্কা লৈকাই অদুদগী ওইবনা মথোয় মশেল ইমুং-মনুং মশক তারুদুনা বারী শানরকই। মথোয়গী বারী অদুদগী ঐনা খঙলে লাক্কা নুপী অনী অদু বামোননি, মচীন য়াংবী অদুনা মৌনি অদুগা অতোপ্লা

অদুনা মাগী মচননুপী লৈশাবী অমনি।

মচীন য়াংবী নুপী অদুনা ঐঙোন্দা ওনশিন্দুনা ঐগী লাইরিকী মরমদা অমুক হায়রকই, “ঐখোয় ওজাগী লাইরিক অতৈদি লোইনা পাজরে, পদ্মিনী গা হন্দক ফোঙখিবা অদুগদা ঙায়রে পাদবা। য়ারবদি অনীদু খরা লৈজখিগে।”

মতাং অদুনা ওসায়মখে তুমিনা লৈরুবা লৈশাবীমচা অদুনা হায়রকই, “লাইরিক খরদি ঐখোয় হঞ্জিন হঞ্জিনা য়ান্না পাজরে।”

ঐনা ইমুংদা চঙদুনা মখোয়না পান্নিবা লাইরিক পদ্মিনী গা মাঙথ্রবা লস্বী গা অনীদু লৌথোজুনা পুথোরক্কে।

মখোয়দা য়াওরক্কাবা পৈশা অদু লাইরিক অনীগী মমল অদু খজিক্তং কোন্মফান্ত্বে। লাইরিক অনী অদুগী মমলদি লুপা নীফুতরেৎনি। অদুগা মখোয়দা য়াওরকপা শেলনা লুপা কুস্থামঙাখক্তা ঙায়রে হায়। মচীন য়াংবী নুপী অদুনা হায়, “বাজারদা চংলুবদা পোং খরা লৈথোক্কুদুনা তৌরিবনি।”

লাইরিক অনীদু লৈনবগী পৈশাদু খজিক্তং কোন্মফান্ত্বে অদুনা মখোয়না লুনা খনবা অদুনা ঐনা মখোয়দা হায়, “য়ারে, অয়াওবা খরা হেজ্জা পীরস্মু, কুস্থামঙা পীরল্লবসু য়ারে।”

নুপী অদুনা হায়রকই, “অদুদি য়ান্না ইকাইজৈ, কোন্মা অমুক লাক্কুগা অরাংপদু হাপচরগে।”

“য়ারে, য়ারে, অমুক হাপত্রবসু য়ারে।”

নুপী অদুনা মাগী বেগতগী লুপা তরাচংপী অহ্মখক হান্না লৌথোক্কুগা অদুগা মদুদা লুপা মঙাচংপী অদুসু অমুক লৌথোক্কুনা হাপ্পগা ঐঙোন্দা পীরকই।

মখোয় অনী অদু মাঙ্গোলদগী চৎনবা হৌগৎলক্কে। মীখোনবী, মচীন য়াংবী নুপী অদুনা চুরিদা কুমথরগা চৎনা চৎনা তুং হন্না য়েংদুনা নোক্কুগা হরাউ-হরাউ হায়রকই, “ওজা, লাইরিক য়ান্না ইবিরকখোকো, ঐখোয় পাগদবগী ঙাইদুনা লৈজরিবনি।”

মাগী রাইহেদু তাবদা ঐঙোন্দা নুংঙাইবা পোকই। সাধারণ ওইবা মীশিংনা হায়রকপা রাইহে, মখোয়দগী পীরকপা মতপু ঐ মমল য়ান্না খল্লি।

ঐ হৌজিক ওইরিবা সমাজগী ফীবমগী মরমদদি পেন্দবা, লাঙতরুবা কয়া লৈ। মীওইবগী অফবা মরী কয়া মাঙথ্রবা, নুংশিন্দ্রবা, তমখিবা পুকচেল চেন্নবঙম তৌরবা

মতম অসিদা করি তৌগদগে হায়বসি চমন্সবা পোকই। হায়ফম থোকপা বা কয়াদি লৈ, অদুবু মখোয়দু হায়বা ওমদে। তশেনমক হৌজিক মণিপুরদা সাহিত্যনা সমাজগী চপ চাবা ইঙ্কল ফোঙদোকপা নত্তুগা মশক উৎপা ওম্লিরা হায়বসি চিনেনীংঙাইনি। আইবশিংনা নীংতন্না, অফ-ফন্ত, অচুম-অরানগী বিচার তৌদুনা পুক্রীংদা ফাওবা বা কয়া হায়বা ওম্লিরা? মসি খন্ননীংঙাই ওই। মখোয়দা যোৎহিলং নত্তুগা অফা-অপুন্নবগুন্স্বা অমদি লৈরি। অদুবু ফীবম অসি থুনা কোকখিবদি ওইসনু হায়না ঈশ্বরদা নীংজরি। সাহিত্যগা সমাজগা অনীগী মরস্তা অহোবা লৈরবদি সাহিত্যদা যাওফম থোকপা সমাজ অমগী মীওইশিংগী স্পিরিত অদু যাওরোই। সাহিত্যনা বিচারগা লোয়ননা সমাজদা অফবা রাখল পীবা (মদু অপান্ননা তৌবদি নত্তুবসু) হায়বা মরু ওইবা রাফম অসি কৈদৌঙৈদসু ওমগদবা মান্দে। ঐ মসিগুন্স্বগী মরমদা খনবদা করিগুন্স্বদা পুক্রীংদা নুংনাংবা মীকূপ কয়া যাওই; ঐ করিগুন্স্বদা পুক্রীং হুন্না মতম লৈল্লি।

নোংমদি ঐ নুংঙাইতবা পাউ অমা তারে। নুথিল অমা ইমানা ঐঙোন্দা শান্তিনিকেতনদা লৈবা খুরা অমুবী অদু নাদুনা লৈখিদ্বে হায়বা পাউ তল্লকই। মদু তাবদা ঐ থুক লাউরকই। ঐনা শান্তিনিকেতনদগী থোরক্কা মতুংদা ঐখোয় করিগুন্স্বা পাউ অমতা চৎনখিদ্বে, যান্না লাপথোক্কা, অদুবু মহাক লৈখিদবগী পাউ অদু তাবদা ঐ মহৌশাগী মাগী শান্তিনিকেতনদা নুংঙাইনা লৈহৌবা ফীবম, ঐগা উল্লখিবা, মানা হায়খিবা রাফম পুন্নমজু নীংশিংলকই। ঐনা নুংঙাইতবা অমনা মাবু মণিপুরনা মশক কয়া খঙ্বীদনা অদুম মপুসী লোমত্বে হায়বা অসিনি। মহাক মাগী বিদ্যাগী লমদুদা যান্না মতিক চারবসু মণিপুরদগী থোইদোকপা সন্মানদি ফংখিদ্বে। ঐ শান্তিনিকেতনগী অতৈ থৌদোক কয়াবু নীংশিংলকই। কুইস্ববা মতম অসিগী মনুংদা মফমদুগী ওইরমগদবা অহোংবা কয়াগী মরমদা ঐনা কল্পনা কয়া তৌই, মতম অদুগী শান্তিনিকেতন অদুগী শক্তম অদু হৌজিক করি ওইরমগদগে হায়না যান্না খঙ্বীংবা পোকই। শান্তিনিকেতনগী মশাইগোন্দা মীরোল কয়া লাকত্বে, মখোয় লোইনা চৎত্বে, লৈরিবা কয়াসু নোংমা চৎখিগনি — মহাক্তনি অমর ওইনা মতিক মণ্ডণ, লেঙদ্রবা মিচৎকা লোয়ননা লৈহৌগদবা।

মরক মরস্তা জয়চন্দ্রগা ঐগা উল্লবদা শান্তিনিকেতনগী বারী হেক হেক শাই। মহাক্সা ঐঙোন্দা হায়রকই, “ঐসু শান্তিনিকেতনদা মহৌশা লৈরস্বা অদুগী মতুংদা অমুক্তা চৎলুদ্রি।

অফিসকী থবকা মরী লৈননা ঐখোয়গী অফিসকী মীশিংদি মফমদুদা চংলুরে, অদুবু ঐদি অমুক্তা চংলুদি। মফমদুগী মরুপ-মপাংশিনা ঐবু অমুক্তা লাঞ্চে হায়দুনা নুংঙাইতবা ফোঙদোরকই।”

ঐখোয় অনী বারী শাবদা ঐখোয়বু তস্বীরস্বা ওজা শিশির কুমার ঘোষতু মতম খরগী মমাঙদা লৈখিদবগী বারীসু শানরকই। ঐনা অহোংবা কয়া লাকপা পুনমক অসিগী মরমদা লাঙতরুবা ফোঙদোকুবদা মহাক্সা ঐঙোন্দা হায়রকই, “ঐখোয়না কুইদিবোই নীংবনি, ঐখোয়না লৈরস্বা মতমদু যান্না কুইখবা মতমনি। চহী কুনতরেংলোমগী মমাঙদনি।”

মাগী বাদু তাবদা ঐ রাখল অমুক হস্থনা খন্দুনা ঐখোয়গী হৌজিক ওইরিবা ফাঁবমবু নীংশিংই।

চংলিবা মতমগী খোঙচং অসিনা ঐবু শুমদুনা পূবশুম তৌই। হকচাংগী শক্তি রাখরকপা অমদি পূক্সীংগী হৈনীংবা মাঙথরকপগা লোয়ননা নহা ওইরিঙেগী অপাস্বা কয়া খঙহৌদনা যান্না ময়েং তাখিবশুম, পূক্সীং অসি ইহাঙ হাঙবশুম তৌবা ফাওরকই। পুনমক অসি যান্না থাজদনা মথস্তা লাকপা অঙকপা অহোংবা অমনি।

মপালথোংগী পোং কয়াদা অপাস্বা হস্থরকপা, হৈনীংবা মাঙখিবা অমদি মীওইবগী পুস্কী অসি মরু ওইনা অরাফমনি হায়না খনবা মরম্মা ঐনা লেঙদবা আত্মাগী ওইবা নুংঙাইবা অমা হেন্না কন্না থিনীংলকই, ঈশ্বর নীংবগী ঈখৌলাংবা অসি হেনগৎলকই। মসি নস্তনা পুস্কী অসিদা অতোপ্পা মপুং ফাবা নুংঙাইবা অমা লৈতে হায়না খল্লকই। অদুদগী ঐনা মহৌশা পাখিবা গীতা, বুদ্ধ অমদি রামকৃষ্ণগী পাউতাকশিং য়াওবা লাইরিকশিংবু অমুক নৌহৌনা পাবা হৌরকই। সাহিত্যগী লাইরিক পাবা, ইবা অমসুং মদুগা লোয়ননা ঈশ্বর নীংবা, আত্মাগী ওইবা নুংঙাইবা থিবা অসিনি ঐগী পুস্কীগী মপুং ওইবা পামজবা, পোখাফম ওইবা। ঐগী তুংগী পুস্কীগী খোঙচস্তসু অসিগুস্বা অপাস্বা অমদি অনীংবা লম্বেল অসিদগী অমুক থৈদোজুনা চংকে হায়না খল্লুদ্রে, অদুবু ঐগী নীংজরিবা লম্বেল অসিদা কয়া যান্না মহৈ যান্না চংপা গুমগদগে হায়বা অদুদি ঈশ্বরতনা খঙবা ওইসনু।

12850/100